

اقبال نامہ

مجموعہ

مکاتیب اقبال

شیخ عطا اللہ

شعبہ معاشیات مسلم یونیورسٹی علی گڑھ

دیباچہ

اللہ تعالیٰ کے فضل و کرم سے اقبال نامہ جلد دوم کی اشاعت کے ساتھ حکیم الامت فدائے رسول صلی اللہ علیہ وسلم اور عاشق ملت اسلامیہ ڈاکٹر سر محمد اقبال رحمۃ اللہ علیہ کی ایک اہم علمی و معنوی یادگار کی فراہمی و حفاظت کی خدمت ایک گونہ تکمیل کو پہنچی۔ اس خدمت کی طرف سے غفلت ہمیں آئندہ نسلوں کی نظر میں محسن ناشناسی کا مرتکب اور ہماری بدذوقی اور دوں ہمتی کے لیے موجب نفریں قرار دیتی۔ ان مکاتیب کی فراہمی کا ایک مقصد حضرت علامہ کی وفات کے بعد ان کی ایک ایسی کتاب کی اشاعت تھا جو تمام عمران کے زیر تصنیف رہی اور جس سے ان کے کلام کی تشریح کی وضاحت ہوتی ہے اور ان کے افکار کے سمجھنے میں مدد ملتی ہے۔ لیکن میرا سب سے اہم مقصد سیرت نگار اقبال کے لیے ان کی ذات اور ان کے افکار سے متعلق خود ان کی قلمی شہادت مہیا کرنا تھا۔ افسوس بارہ سال کے طویل عرصے میں ہماری محفل اقبال کے کتنے ہی دوستوں شناساؤں اور ندیموں اور مشیروں سے خالی ہو چکی ہے۔ اور ان کی سیرت و شخصیت اور افکار و کلام سے متعلق کتنا ہی قیمتی خزانہ معلومات ہمیشہ کے لیے ضائع ہو چکا ہے۔ لیکن مقام تاسف ہے کہ ملت نے اب تک اس خادم ملت کے سوانح حیات کی ترتیب کی طرف توجہ نہیں کی۔ یہ خدمت اپنی انجام دہی کے لیے ایک اجتماعی کوشش کی محتاج ہے۔ حکومت پنجاب اور حکومت پاکستان کی بزم ہائے اقبال کو ہم اس اہم خدمت کی طرف ایک لمحہ کے توقف کے بغیر اقبال کی سیرت نگاری کا کام متفقہ کوششوں سے شروع کر دینا چاہتے ہیں۔ اور زیادہ سے زیادہ دو برس کے اندر اسے تکمیل تک پہنچانا چاہیے۔ ہم اتنا بھی نہ کر سکتے تو یوم اقبال کے سالانہ ہنگامے ہمارے ذوق سلیم کے ماتم اور ہماری محسن ناشناسی کے مرثیوں سے زیادہ حیثیت نہیں رکھتے۔

مکاتیب اقبال کی فراہمی کا کام یادش بخیر مسلم یونیورسٹی علی گڑھ میں شروع ہوا اور جلد

اول جس میں ۲۶ خطوط ہیں ۱۹۳۵ء میں شائع ہوئی۔ اس کی اشاعت کا مقصود یہ تھا کہ مکاتیب کی مزید فراہمی میں سہولت پیدا ہو چنانچہ ایک حد تک ایسا ہوا بھی لیکن جنگ نے ہر طرح کی مشکلات کو دوچند کر دیا جنگ کے خاتمہ پر ملک میں فسادات کا سلسلہ شروع ہوا۔ تقسیم برعظیم کے بعد اور آزادی کے جلو میں آنے والے ہنگامہ رستخیز میں دوسری کتنی ہی قیمتی یادگاروں کے ساتھ اقبال کے مکاتیب کے وہ ذخیرے جن پر میری نظر تھی بظاہر ہمیشہ کے لیے ضائع ہو گئے اور کتنے ہی نادر ذخیرے جن کا ہمیں علم نہ تھا اور جو اپنے وقت پر کسی نہ کسی طریق سے ضرور ظاہر ہوتے۔ اب بظاہر تلف ہو چکے ہیں۔ اس لیے جو کچھ ہو سکا وجہ مسرت ہے جو کچھ رہ گیا وہ موجب صد ہزار حسرت۔

حصہ اول میں مکاتیب پر کوئی تبصرہ نہ تھا۔ حصہ دوم کی تکمیل و اشاعت پر اظہار خیال کا وعدہ تھا۔ بعض احباب نے اس عرصہ میں مکاتیب حصہ اول کی روشنی میں اقبال کی سیرت پر طبع آزمائی فرمائی۔ اب میں سمجھتا ہوں کہ ان خطوط کے تعارف کے طور پر مرتب مکاتیب یا چند سطور لکھنے کی ذمہ داری ضرور عائد ہوتی ہے۔

جو خطوط حاصل ہو سکے بلا کم و کاست شامل مجموعہ کر لیے گئے ہیں۔ ہر شخص اپنے مذاق و جستجو کے مطابق ان میں اپنی تسکین کا سامان مہیا پائے گا۔ کس کے لیے کون سے خطوط اور ان میں کون سی شے جاذب توجہ ہوگی ہمارے واردات قلبی اور سطح ذہنی پر موقوف ہے۔ اقبال کے متعلق معلومات کی طلب تمنا امتداد زمانہ کے ساتھ ساتھ بڑھتی چلی جائے گی۔ اور میں نہیں کہہ سکتا کہ ایک چوتھائی صدی کے بعد ان مکاتیب کے پڑھنے والوں کی نگاہ میں کون سی چیز زیادہ محبوب ہوگی۔ لہذا میں نے ان خطوط کو بھی اس مجموعہ میں شامل کر لیا ہے۔ جو آج بعض دوستوں کی نظر میں قطعاً غیر اہم ہیں۔ عین ممکن ہے کہ کل یہی خطوط بڑے معرکے کی چیز ثابت ہوں اور کتنے ہی اہم مسائل کا فیصلہ ان کی روشنی میں کیا جاسکے۔

ان خطوط کے مطالعہ کے بعد اقبال کی ذات کے متعلق جو امتیازات مجھے نظر آتے ہیں ان میں ان کا خلوص ان کی علم دوستی اسلام سے ان کی شیفتگی ہندوستان کے مسلمانوں کے زبوں حالی پر ان کی دل سوزی اور اصلاح حال کے لیے ان کی کاوش ممالک اسلامیہ کے لیے اتحاد و استقلال اور استحکام کی تجاویز اور کوشش اہل و عیال سے محبت دوستوں کے لیے جذبہ مروت اور عالم انسانیت کے لیے فلاح و خیر سگالی کے جذبات نمایاں ہیں ان میں سے چند کے متعلق ارشادات پر اکتفا کرتا ہوں اور جانتا ہوں کہ اقبال کو سمجھنے کے لیے ان کے کلام کی طرح ان کے خطوط کا مطالعہ بھی دوستداران اقبال کے لیے لازمی ہے۔

خلوص

اقبال کی زندگی سراپا خلوص تھی اور ان خطوط میں اس کی لفظی و عملی شہادت کثرت سے موجود ہے۔ وہ دوستوں کے دکھ درد میں ان کا شریک اور ان کی امداد و اعانت پر کمر بستہ ہے۔ ہر چھوٹی سے چھوٹی مروت کے لیے بھی دلی اور دائمی احسان مندی اس کا خاصہ ہے۔ عطیہ بیگم اس امر پر اظہار تاسف کرتی ہیں کہ شمالی ہندوستان میں اقبال کو عوام میں وہ عقیدت اور قدر و منزلت حاصل نہیں جس کا وہ حقدار ہے۔ جواب میں لکھتے ہیں:

”لوگ ریا کاری سے عقیدت رکھتے ہیں اور اسی کا احترام

کرتے ہیں۔ میں ایک بے ریا زندگی بسر کرتا ہوں اور منافقت سے

کو سوں دور ہوں۔ اگر ریا کاری و منافقت ہی میرے لیے وجہ حصول

احترام و عقیدت ہو سکتی ہے تو خدا کرے میں اس دنیا سے ایسا بے

تعلق اور بیگانہ ہو جاؤں کہ میرے لیے بھی ایک آنکھ اشک بار اور

ایک بھی زباں نوحہ خواں نہ ہو۔“

لیکن اقبال کی زبان حقیقت ترجمان پر حق ضرور جاری ہو جایا کرتا تھا چنانچہ ۱۹۰۹ء

میں عطیہ بیگم کو ہی ایک دوسرے خط میں لکھتے ہیں:

”اگر وہ خیالات جو میری روح کی گہرائیوں میں طوفان بپا کیے ہوئے ہیں عوام پر ظاہر ہو جائیں تو مجھے یقین واثق ہے کہ میری موت کے بعد میری پرستش ہوگی۔ دنیا میرے گناہوں پر پردہ پوشی کرے گی اور مجھے اپنے آنسوؤں کا خراج عقیدت پیش کرے گی۔“

اقبال کے قلب با صفا اور زبان بے ریا سے نکلے ہوئے یہ کلمات کتنے سچے ثابت ہوئے اور اس کی وفات پر ایک دنیا نے اسے آہوں اور آنسوؤں کا خراج عقیدت پیش کیا اور آج:

زیارت گاہ اہل عزم و ہمت ہے لحد میری
کہ خاک کوہ کو میں نے بتایا راز الوندی!
(اقبال)

مہاراجہ سرکشن پرشاد سے بہت عرصہ اقبال کی خط و کتابت رہی۔ اقبال کی نیاز مندی اور حفظ مراتب کی شان ابتدا سے انتہا تک یکساں رہی۔ اقبال کے جاننے والے حیران ہیں کہ آخر اس ہندو رئیس میں کیا خوبی تھی کہ جو اقبال اس کا گرویدہ ہو گیا۔ حضرت علامہ کے ایک ندیم خاص نے تو ایک پرائیویٹ گفتگو میں یہاں تک فرمایا کہ اقبال نے کبھی مہاراجہ سے تعلقات کا اشارہ بھی ذکر نہیں فرمایا تھا۔ لیجیے اقبال کی زبانی اس رابطہ کی نوعیت ملاحظہ فرمائیے۔ مارچ ۱۹۱۷ء میں مہاراجہ بہادر کو لکھتے ہیں:

”مجھے خلوص سرکار سے ہے اس کا راز معلوم کرنا کچھ مشکل نہیں
سرکار کی قبائے امارت سے میرے دل کو مسرت ہے۔ مگر میری نگاہ
اسے سے پرے جاتی ہے۔ اور اس چیز پر جاٹھرتی ہے جو اس قبائے

پوشیدہ ہے۔ الحمد للہ یہ خلوص کسی غرض کا پردہ دار نہیں اور نہ انشاء اللہ ہوگا۔ انسانی قلب کے لیے اس سے بڑھ کر زبوں بختی اور کیا ہو سکتی ہے کہ اس کا خلوص پروردہ اغراض و مقاصد ہو جائے انشاء اللہ العزیز اقبال کو آپ حاضر و غائب اپنا مخلص پائیں گے۔ اللہ نے اس کو نگاہ بلند اور دل غیور عطا کیا ہے۔ جو خدمت کا طالب نہیں اور احباب کی خدمت کو ہمیشہ حاضر ہے۔“

اسی خط میں لکھتے ہیں:

”انہیں باتوں سے اقبال آپ کا گرویدہ ہے۔ امارت عزت آبرو جاہ و حشم عام ہے مگر دل ایک ایسی چیز ہے کہ ہر امیر کے پہلو میں نہیں ہوتا۔“

اس سے ایک پہلے خط میں مہاراجہ کو لکھتے ہیں:

”الحمد للہ کہ آئینہ دل گرد غرض سے پاک ہے۔ اقبال کا شعار ہمیشہ محبت و خلوص ہے اور انشاء اللہ رہے گا۔ اغراض کا شائبہ خلوص کو مسموم کر دیتا ہے۔ اور خلوص وہ چیز ہے کہ اس کو محفوظ و بے لوث رکھنا بندہ درگاہ کی زندگی کا مقصود اعلیٰ و اسنی ہے۔“

اسی خلوص و بے ربائی کا نتیجہ تھا کہ یہ ہندو مہاراجہ جس کی حیثیت کتنے ہی ہندو والیان ریاست سے بڑھ کر تھی اقبال کو اپنی بیٹیوں کے رشتے کی تلاش کی دوستانہ فرمائش کرتا ہے اور اقبال اس دوستانہ اعتماد کا پورا پورا عملی احترام کرتے ہیں۔

اقبال نامہ کی دونوں جلدوں میں جا بجا ایسے شواہد موجود ہیں کہ اقبال نے کبھی کسی دوست کو کسی دوسرے دوست یا بیگانے کے متعلق ایسی بات نہیں لکھی کہ جو براہ راست اسے

لکھنے یا کہنے پر آمادہ نہ ہوں۔

تہجد

مسجد تو بنا دی شب بھر میں ایماں کی حرارت والوں نے
من اپنا پرانا پانی ہے برسوں میں نمازی بن نہ سکا
اور نماز بے حضور ازمن نیاید کہنے والے اقبال اپنے خلوص و بے ریائی کی بدولت ہی
جب موقع پیدا ہو گیا تو اپنے ایک ہندو دوست کو جس کے متعلق یقین ہے کہ وہ اس راز یا
حقیقت کو عام نہیں کرے گا تا کہ اس سے اقبال کو شہرت حاصل ہو۔ ۱۹۱۶ء میں لکھتے ہیں:
”سردی آ رہی ہے صبح چار بجے کبھی تین بجے اٹھتا ہوں اور
پھر اس کے بعد نہیں سوتا سوائے اس کے کہ مصلے پر اونگھ جاؤں۔“

۱۹۱۸ء میں ایک دوسرے خط میں مہاراجہ کو لکھتے ہیں:

”سرکار کی صاحبزادی کی علالت کی خبر سن کر متردد ہوا ہوں۔
اللہ تعالیٰ صحت عاجل کرامت فرمائے انشاء اللہ کل صبح نماز کے بعد
دعا کروں گا۔ کل رمضان کا چاند یہاں دکھائی دیا۔ آج رمضان
المبارک کی پہلی ہے۔ بندہ روسیاء کبھی کبھی تہجد کے لیے اٹھتا ہے اور
بعض دفعہ تمام رات بیداری میں گزر جاتی ہے سو خدا کے فضل و کرم
سے تہجد سے پہلے بھی اور بعد میں بھی دعا کروں گا کہ اس وقت
عبادت الہی میں بہت لذت حاصل ہوتی ہے۔ کیا عجب ہے کہ دعا
قبول ہو جائے۔“

قبول تنقید و اصلاح

اقبال نے شاعری سے ہمیشہ بیزاری کا اظہار کیا لیکن اسے اپنے خیالت کی اشاعت کا

ای مقبول ذریعہ سمجھتے ہوئے اختیار کیے رکھا۔ شاعر فطرتاً حساس ہوتے ہیں۔ مصنف مصور شاعر اور ہر صاحب فن کے لیے اس کے کمال ہنر کی داد سب سے بڑی مسرت اور اس کے فن پر تنقید اس کے لیے انتہائے اذیت کا موجب ہوا کرتی ہے اور شاعر حضرات بالخصوص:

نازک مزاج شاہاں تاب سخن نہ دارد

کے مصداق ہوا کرتے ہیں اقبال ایک طبع سلیم لے کر پیدا ہوئے تھے۔ تنقید و اصلاح کلام کے بارے میں بھی ان کا رویہ سلامتی انکساری حصول علم اور استفادہ ہی کا رہا اور اپنے کلام پر اعتراضات کو انہوں نے خندہ پیشانی اور دلی شکر یہ سے قبول فرمایا۔

۱۹۰۳ء میں مولوی حبیب الرحمن خاں شیروانی کو اپنے اشعار پر تنقید موصول ہونے پر

لکھتے ہیں:

”حقیقت یہ ہے کہ آج مجھے اپنے ٹوٹے پھوٹے اشعار کی داد مل گئی۔ آپ کا تہ دل سے مشکور ہوں۔ آپ لوگ نہ ہوں تو واللہ ہم شعر کہنا ترک کر دیں۔ اگرچہ جلسہ میں ہر طرف سے لوگ حسب معمول ان کی تعریف کرتے تھے۔ مگر جو مزاج مجھے آپ کی داد سے ملا ہے اسے میرا دل ہی جانتا ہے۔ آپ کا خط حفاظت سے صندوق میں بند کر دیا ہے نظر ثانی کے وقت آپ کی تنقیدوں سے فائدہ اٹھاؤں گا۔“

مولوی سید سلیمان ندوی کو جن کے علم و فضل اور خدمات دینی کا اقبال کو مخلصانہ

اعتراف و احترام تھا لکھتے ہیں:

”معارف میں ابھی آپ کا ریویو مشنوی رموز بے خودی نظر سے

گزر..... آپ نے جو کچھ فرمایا وہ میرے لیے سرمایہ افتخار ہے صحت

الفاظ و محاورات کے متعلق جو کچھ آپ نے لکھا ہے ضرور صحیح ہوگا لیکن آپ نے ان لغزشوں کی طرف بھی توجہ کرتے تو آپ کا ریویو میرے لیے مفید ہوتا۔ اگر آپ نے غلط ملط الفاظ اور محاورات نوٹ کر رکھے ہیں تو مہربانی کر کے مجھے ان سے آگاہ کیجیے کہ دوسرے ایڈیشن میں ان کی اصلاح ہو جائے۔“

ایک دوسرے خط میں اپنی لغزشوں پر آگاہی کے لیے تقاضا کرتے ہیں:
 ”رموز بے خودی کی لغزشوں سے آگاہ کرنے کا آپ نے وعدہ کیا تھا۔ اب تو ایک ماہ سے بہت زیادہ عرصہ ہو گیا ہے۔ امید ہے کہ توجہ فرمائی جائے تاکہ میں دوسرے ایڈیشن میں آپ کے ارشادات سے مستفید ہو سکوں۔“

اس تقاضے کے جواب میں جو طویل الفاظ و محاورات اور بعض اشعار کی نوعیت کے متعلق موصول ہوئی اس پر سید صاحب موصوف کو اپنے الفاظ کی بنا پر لکھتے ہیں:
 ”مثالیں اساتذہ موجود ہیں مگر اس خیال سے آپ کا وقت ضائع ہوگا نظر انداز کرتا ہوں البتہ اگر آپ اجازت دیں تو لکھوں گا۔“

اور پھر کس قدر انکسار اور طالب علمانہ جستجو اور احترام کے انداز میں لکھا:
 ”محض یہ معلوم کرنے کے لیے کہ میں نے غلط مثالیں تو نہیں انتخاب کیں۔“

اجازت موصول ہونے پر اعتراضات کے جواب میں مثالوں میں اساتذہ کے اشعار بطور سند پیش کیے محض ایک مثال پیش کرتا ہوں خیال ہے کہ سید صاحب کا ذوق شعر اس شعر

کو پڑھ کر ایک مرتبہ تو وجد میں آہی گیا ہوگا۔ علامہ نے عالمگیر رحمۃ اللہ علیہ سے متعلق مثنوی میں لکھا تھا:

کور ذوقاں داستا نہا ساختند
وسعت ادراک او نشاختند

اقبال سید صاحب کو لکھتے ہیں کہ کور ذوق کی نسبت آپ کا ارشاد تھا کہ بے مزہ ترکیب ہے۔ اس کے جواب میں یہ سند پیش کرتے ہیں:

چہ غم زیں عروس سخن رابتہ
کہ بر کور ذوقاں شود جلوہ گر
(ظہوری)

محمد احمد خاں صاحب نے دو ایک اشعار کی معانی کی وضاحت چاہی اور لکھا کہ ان کے دوستوں کو:

قید دستور سے بالا ہے مگر دل میرا
فرش سے شعر ہوا عرش پہ نازل میرا

کے مصرع دوم بالخصوص لفظ ”نازل“ پر اعتراض ہے جس کے معنی اوپر سے نیچے آنے کے لیں لہذا فرش سے عرش پر نازل ہونا صحیح نہیں ہے۔ ڈاکٹر صاحب نے دوسرے دو اشعار کے متعلق تو جواب لکھا لیکن اس اعتراض کے متعلق لکھا کہ تیسرے سوال کا جواب ذوق سلیم سے پوچھیے نہ مجھ سے نہ منطق سے نہ کسی ماہر زبان سے۔

آل احمد سرور معلم شعبہ اردو مسلم یونیورسٹی نے اپنے چند شکوک تحریر فرمائے ہیں۔ انہیں لکھتے ہیں:

”میرے کلام پر ناقدانہ نظر ڈالنے سے پہلے حقائق اسلامیہ کا

مطالعہ ضروری ہے۔ اگر آپ پورے غور و توجہ سے یہ مطالعہ کریں تو ممکن ہے کہ آپ بھی انہی نتائج تک پہنچیں جن تک میں پہنچا ہوں۔ اس صورت میں غالباً آپ کے شکوک تمام رفع ہو جائیں گے۔ یہ ممکن ہے کہ آپ کا View مجھ سے مختلف ہو یا آپ کو دین اسلام کے حقائق ہی کو ناقص تصور کریں۔ اس دوسری صورت میں دوستانہ بحث ہو سکتی ہے۔ جس کا نتیجہ معلوم نہیں کیا ہو آپ کے خط سے معلوم ہوتا ہے کہ آپ نے میرے کلام کا بھی بالاستیعاب مطالعہ نہیں کیا۔ اگر میرا خیال صحیح ہے تو میں آپ کو دوستانہ مشورہ دیتا ہوں اور آپ بھی اس کی طرف توجہ کریں کیونکہ ایسا کرنے سے بہت سی باتیں خود بخود آپ کی سمجھ میں آ جائیں گی۔“

ایک عقیدت مند اقبال کی ایک پرانی نظم پر کسی تنقید کی طرف توجہ دلاتے ہیں تو اغلاط کتابت کی تشریح کرتے ہوئے لکھتے ہیں:

”نقاد کی نظر سے نظم کے حقیقی اسقام البتہ پوشیدہ رہے۔ شعر محاورہ اور بندش ی درستی اور چستی کا نام نہیں۔ میرا ادبی نصب العین نقاد کے نصب العین سے مختلف ہے۔“

ان اقتباسات سے معلوم ہوتا ہے کہ علامہ نے ہمیشہ تنقید کا خیر مقدم کیا۔ اور اعتراض کو سمجھنے اور جواب کے سمجھانے میں عالی حوصلگی سے کام لیا ہے۔ ایک مرتبہ جب کسی نااہل نے علامہ اقبال کے کلام میں اصلاح کی جرات کی تو علامہ اقبال نے اپنے انداز خاص میں ان کے ارشادات عالیہ کا جواب لکھا۔ بابو عبدالمجید صاحب کو ۱۹۰۴ء میں لکھتے ہیں:

”یہ کوئی صاحب چھوٹے شملہ سے میری غزل کی اصلاح کر

کے ارسال کرتے ہیں۔ میری طرف سے ان کا شکریہ ادا کیجیے اور عرض کیجیے کہ بہتر ہو اگر آپ امیر و داغ کی اصلاح کیا کریں۔ مجھ گمنام کی اصلاح کرنے سے آپ کی شہرت نہ ہوگی۔ میرے بے گناہ اشعار کو جو حضرت نے تیغِ قلم سے مجروح کیا ہے اس کا صلہ انہیں خدا سے ملے..... امید ہے کہ وہ برانہ سمجھیں گے۔ اکثر انسانوں کو کج تنہائی میں بیٹھے بیٹھے ہمہ دانی کا دھوکا ہو جاتا ہے۔“

اشعار کو تیغِ قلم سے مجروح کرنے کی ترکیب سے مجھے حضرت علامہ کے استاد گرامی مولوی میر حسن صاحب کا ایک لطیفہ یاد آ گیا جو دورانِ ملازمت مرے کالج میں انہوں نے مجھ سے بیان فرمایا تھا۔ سیالکوٹ کے ایک مشہور شاعر جو اپنے آپ کو اقبال کا حریف سمجھتے تھے۔ اور آبائی پیشہ کے لحاظ سے قصاب تھے مولوی کی خدمت میں ایک غزل لے کر حاضر ہوئے اور ملاحظہ کی فرمائش کی۔ مولوی صاحب نے غزل دیکھی اور خاموش رہے۔ شاعر کا دل داد کے لیے گدگد رہا تھا۔ مولوی صاحب نے پوچھا کہ اپنی رائے گرامی بھی فرمائیے کیا ہے؟ مولوی صاحب نے فرمایا کہ میرے دوست! کیا کہوں آپ نے شاعری کا جھکا کر دیا ہے!

تحفہ کلام و دانش

اقبال عمر بھر شاعری سے انکار کرتے رہے لیکن کسی صاحبِ ذوق اور سخن فہم کو ان کی رنگیں نوائی اور جادو بیانی یا رائے انکار نہیں۔ اپنے شعر کی شوکت و عظمت اور تاثیر و قوت کا ان کو کس قدر صحیح اندازہ تھا:

| | | | |
|--------|------|--------|-------|
| باغبان | زور | کلام | آزمود |
| مصرعے | ارید | و | درود |
| | | شمشیرے | |

شاعر کے کلام کی داد کے لیے سخن فہمی کو جو اہمیت حاصل ہے اس کا اندازہ اس سے ہو سکتا ہے کہ انہوں نے نثری سراج الدین صاحب کو ۱۹۱۵ء میں لکھا:

”الحمد للہ آپ کو مثنوی پسند ہوئی آپ ہندوستان کے ان چیدہ لوگوں میں سے ہیں کہ جن کو شاعری سے طبعی مناسبت ہے اور اگر ذرا نیچر فیاضی سے کام لیتی تو آپ کو زمرہ شعراء میں پیدا کرتی بہر حال شعر کا صحیح ذوق شاعری سے کم نہیں بلکہ کم از کم ایک اعتبار سے اس سے بہتر ہے۔ محض ذوق شعر رکھنے والا شعر کا ویسا ہی لطف اٹھا سکتا ہے جیسا کہ خود شاعر اور تصنیف اور تصنیف کی شدید تکلیف اسے اٹھانی نہیں پڑتی۔“

شاعری میں اقبال کی پوری عمر گزری اور اس کی شاعری نے دنیائے اسلام میں ایک انقلاب پیدا کر دیا۔ اقبال نے کون کون سے شعروں کے پسند کیے اور کون کون سے اشعار اہل ذوق کی خدمت میں لطف اندوزی کے لیے پیش کیے۔ مکاتیب اقبال میں ملاحظہ فرمائیے چند مثالیں پیش کی جاتی ہیں سید سلیمان ندوی کے شعر:

ہزار بار مجھے لے گیا ہے مقتل میں
وہ ایک قطرہ خون جو رگ گلوں میں ہے
کی دل کھول کر داد دی ہے:

ماہ را بہ فلک دو نیم کند
نقر را ترکمانے ہم است
کے مصرع ثانی کو خاص طور پر پسند فرمایا اور دہرایا ہے لسان العصر کو لکھتے ہیں:

”آپ کا مصرع لا جواب ہے.....“

معارف میں کسی ہندو شاعر کا شعر نظر سے گزرا:

بس کہ از شرم تو در پرداز رنگ گلشن است
رشته نظارہ بند در ہوا گلدستہ را
اور کچھ عرصہ ہوا اخبار ”انجیل“ میں کسی نے نہایت عمدہ شعر
لکھا تھا:

شب چو انداز ہم آغوشی اویاد کنم
خویش را تنگ بہ برگیرم و فریاد کنم
نیاز الدین خان کو لکھتے ہیں اور عنوان مکتوب گرامی کا یہ شعر ہے:

عصیان ما و رحمت پروردگار ما
ایں را نہایتے است نہ آں را نہایتے
شعر مندرجہ عنوان نے بے چین کر دیا ہے سبحان اللہ! گرامی کے
اس شعر پر ایک لاکھ دفعہ اللہ اکبر پڑھنا چاہیے۔ خواجہ حافظ تو ایک
طرف فارسی لٹریچر میں اس پائے کا شعر بہت کم نکلے گا..... ابکہ یہ خط
لکھ رہا ہوں شعر مندرجہ عنوان کے اثر سے دل سوز و گداز سے معمور
ہے۔ گرامی صاحب اپنے شعر کا اثر دیکھتے تو نہ صرف میری ولایت
کے قائل ہو جاتے بلکہ اپنی ولایت میں بھی انہیں شک نہ رہتا۔“

حضرت علامہ کو اپنے کلام میں سے کچھ اشعار پسند تھے جنہیں وہ تحفۃ احباب ذوق
اور سخن فہم دوستوں کو بھیجتے تھے۔

مولانا اکبر الہ آبادی کو لکھتے ہیں:

”سیدھے آسان اور مختصر الفاظ میں حقائق بیان کرنا آپ کا

کمال ہے۔ عبدالماجد صاحب نے جو شعر آپ کا پسند کیا ہے نہایت
خوب صورت ہے۔ میں نے بھی اسی مضمون پر ایک شعر لکھا تھا:

گل تبسم کہہ رہا تھا زندگانی کو مگر
شع بولی گریہ غم کے سوا کچھ بھی نہیں،

مولانا اکبر الہ آبادی کی خدمت ہی میں ایک دوسرے خط میں چند اشعار ارسال
فرماتے ہیں:

فروں قبیلہ آں پختہ کار باد کہ گفت
چراغ راہ حیات است جلوہ امید
بیار بادہ کہ گردوں بکام ما گردید
مثال غنچہ نواہاز شاخسار دمید

مقطع لاجواب ہے اور ان کو اس زمانے کی ذہنی کیفیت اور ماحول کا آئینہ دار:

نواز حوصلہ دوستان بلند تراست
غزل سر اشدم آنجا کہ کس نشید
مولانا اکبر ہی کو لکھتے ہیں:

”مثنوی کا تیسرا حصہ لکھنے کا ارادہ کر رہا ہوں۔ دو شعر یاد آئے

ہیں جو دو یا تین ماہ ہوئے لکھے تھے۔ عرض کرتا ہوں:

در جہاں مانند جوئے کو ہسار
از نشیب و ہم فراز آگاہ شو
یا مثال سیل بے زہار خیز
فارغ از پست و بلند راہ شو

حضرت گرامی کو ۱۹۱۰ء میں لکھتے ہیں:

”آپ نے ایک غزل لکھی تھی فرسنگ است تگ است۔ اسی

زمین پر میں ایک استاد کا ایک شعر نہایت پسند آیا:

ہلاک شیشہ درخوں نشستہ خوشیم
کہ آخریں نفس عذر خواہی سنگ است
سرکشن پرشاد کو لکھتے ہیں:

”حال ہی میں ایک اردو غزل لکھی تھی۔ اس کے ایک دو شعر

ملاحظہ کے لیے لکھتا ہوں:

پختہ ہوتی ہے اگر مصلحت اندیش ہو عقل
عشق ہو مصلحت اندیش تو ہے خام ابھی
بے خطر کود پڑا آتش نمرود میں عشق
عقل ہے محو تماشا ئے لب بام ابھی
شیوہ عشق ہے آزادی و دہر آشوبی
تو ہے زناری بت خانہ ایام ابھی

مہاراجہ کو ہی ایک دوسرے موقع پر مضمون اور مہاراجہ کی مناسبت س کیا بر محل لکھتے ہیں:

”بھلا یہ دو شعر کیسے ہیں؟ بنظر اصلاح ملاحظہ فرمائیے:

بہ یزداں روز محشر برہمن گفت
فروغ زندگی تاب شرر بود
ولیکن نہ رنجی بار تو گویم
صنم از آدمی پائندہ تر بود

مہاراجہ ہی کو لکھتے ہیں:

”کیا دلکش اور معنی خیز شعر کسی ایرانی شاعر کا ہے:

بزے کہ دراں سفرہ کشد جلوہ دیدار
کونین غبارے است کہ از بال مگس ریخت

مولانا اکبر شاہ خاں صاحب نجیب آبادی ایڈیٹر عبرت کو حضرت ابو بکر صدیق رضی اللہ

عنه پر مضمون کی داد دیتے ہوئے لکھتے ہیں:

”میں نے ان کی زندگی کے تمام واقعات ایک شعر میں بند کر

دیے ہیں:

ہمت و کشت ملت راچو ابر
ثانی اسلام و غار و بدر و قبر“

مولوی الف دین صاحب کے دو اشعار میں اصلاح کی تجویز فرمانے کے بعد لکھتے

ہیں:

”باقی اشعار نہایت عمدہ اور صاف ہیں مثنوی اسرار خودی کے

دوسرے حصہ کا قریب پانچ سو شعر لکھا گیا ہے مگر ہاتف کبھی کبھی

دوچار ہوتے ہیں اور مجھے فرصت کم ہے۔ امید ہے کہ رفتہ رفتہ ہو

جائیں گے۔ ہجرت کے مفہوم کے متعلق چند اشعار جو لکھے ہیں عرض

کرتا ہوں تاکہ آپ اندازہ کر سکیں کہ یہ کیا چیز ہوتی ہے۔“

اس کے بعد ۱۲۱ اشعار لکھے ہیں۔

حضرت علامہ کو عالمگیر سے خاص عقیدت تھی۔ جن پر مثنوی میں ان کی فارسی نظم اہل

ذوق کے لیے ایک وجد انگیز تحفہ ہے۔ ۱۹۱۵ء میں سفر حیدرآباد میں علامہ مزار عالمگیر پر حاضر

ہوئے اور ایک نظم لکھنے کا خیال پیدا ہوا۔ اس زمانے میں شاعری سے بیزار ہی بہت بڑھی ہوئی تھی لیکن عالمگیر کے کردار کا احترام ہدیہ عقیدت کا طالب تھا۔ عطیہ بیگم کو لکھتے ہیں:

”مجھ میں اب شاعری کے لیے کوئی ولولہ باقی نہیں رہا۔ ایسا محسوس کرتا ہوں کہ کسی نے میری شاعری کا گلا گھونٹ دیا ہے۔ اردو میں محروم تخیل کر دیا گیا ہوں۔ شاید حضرت عالمگیر رحمۃ اللہ علیہ پر جن کے مرقد منور کی میں نے حال ہی میں زیارت کی سعادت حاصل کی ہے میری ایک نظم ہوگی جو میرے آخری اشعار ہوں گے۔ اس نظم کا لکھنا میں اپنا فرض سمجھتا ہوں میرا خیال ہے کہ اگر مکمل ہوگئی تو کافی عرصہ تک زندہ رہے گی۔“

اسی سلسلہ میں علامہ اقبال کے بڑے بھائی کو عقیدت ملاحظہ فرمائیے۔ اقبال لسان العصر اکبر کو لکھتے ہیں:

”عالمگیر کے مزار پر حاضر ہوا تھا میرے بڑے بھائی بھی میرے ساتھ تھے۔ کہنے لگے کہ میں قنات کے اندر نہ جاؤں گا (مزار کے گرد قنات تھی) کہ میری ڈاڑھی غیر مشروع ہے۔“

لسان العصر کو لکھتے ہیں:

”نبی الحال مثنوی کا دوسرا حصہ بھی ملتوی ہے مگر اس میں عالمگیر اور نگ زیب کے متعلق جو اشعار لکھے ہیں ان میں سے ایک عرض کرتا ہوں:

| | | | | |
|--------|--------|------|---|-------|
| درمیان | کارزار | کفر | و | دیں |
| ترکش | مارا | خدنگ | | آخریں |

پروفیسر اکبر منیر کو لکھتے ہیں:

”اشعار جو آپ نے بھیجے ہیں نہایت دلچسپ ہیں اور بالخصوص
مسلمانے نبی پیغم نے مجھے رلا دیا“۔
ایک دوسرے خط میں انہیں لکھتے ہیں:

”آپ کا قیام ایران یقیناً آپ کے لیے نہایت خوشگوار سودمند
ثابت ہوا ہے۔ اس کی بدولت آپ کے کلام میں ایک سادگی قوت
اور جلا آگئی ہے“۔

دعوت شعر گوئی یا مصرع بندی کی ایک ہی مثال مکاتیب اقبال میں ملتی ہے۔ مہاراجہ
کشن پرشاد کو لکھتے ہیں:

”کئی دن سے ایک مصرع ذہن میں گردش کر رہا ہے۔ اس پر
اشعار لکھیے یا اس پر مصرع لگائیے۔ مولانا گرامی کی خدمت میں بھی
یہ مصرع ارسال کیا ہے اور مولانا اکبر کی خدمت میں بھی لکھوں گا:
اِس سِر خَلِیلِ اسْتِ بَاذِرِ نِتْوَالِ گفْتِ“

مکاتیب میں جا بجا اشعار سے متعلق دلچسپ اشارات ملتے ہیں۔ اس سلسلہ کو علامہ کی
تحریر پر جو انہوں نے علامہ کیفی چریا کوئی لکھی تھی ختم کرتا ہوں۔ جس سے اہل علم سے علامہ
کی عقیدت ظاہر ہوتی ہے:

”آپ کی مرسلہ نظم پہنچی میری عزت ہوئی میں اس پر کیا اظہار
خیال کروں! ہم لوگ آپ کے زلہ رہا ہیں آپ کے خاندان میں
سے ایک عالم فیضیاب ہے اور آپ کی ذات سے ہو رہا ہے۔ آپ
ہمارے رہنما ہیں“۔

مصنفین کی حوصلہ افزائی و رہنمائی

اقبال نامہ کی دونوں جلدوں کا صفحہ صفحہ اس پر شاہد ہے کہ علامہ مرحوم ایک علم دوست اور علم پرور بزرگ تھے اور یہی ان کا محبوب مشغلہ تھا اگر انہیں فارغ البالی نصیب ہوتی تو وہ ملت کی خدمات علمی و عینی کی انجام دہی میں اس عہد میں بے مثال ہوتے۔ اس پر بھی جو کچھ انہوں نے کیا ان کے حالات کے پیش نظر حد درجہ اہم اور ان کے ذوق افتاد طبیعت کا پتہ دیتا ہے۔

اقبال نے ۱۹۰۰ء میں علم الاقتصاد کے نام سے اردو میں اکتانکس پر سب سے پہلے کتاب تیار کی اور مجھے اس مضمون میں معلم کی حیثیت سے اور اس مضمون کو اپنی زبان میں منتقل کر دینے کی اہمیت کے پیش نظر اس کتاب کے دیکھنے کا بے حد اشتیاق تھا۔ جب لاہور سے احباب نے اس کتاب کے مہیا کرنے سے اپنی معذوری ظاہر کر دی تو میں نے کتب خانہ مسلم یونیورسٹی علی گڑھ میں جستجو شروع لگی۔ کتاب مل گئی اور میں نے بعد مطالعہ اسے کتب محفوظ میں داخل کر دیا۔ اس کتاب کے مطالعہ سے حضرت علامہ کی قابلیت اور خدمت اردو کی صلاحیت کا جو اندازہ مجھے ہوا وہ ان حضرات کو ہرگز نہیں ہو سکتا جنہیں اس کے دیکھنے کا موقع ملا۔ اگرچہ اس میں اولیت کا شرف علامہ ہی کو حاصل تھا۔ اور انہوں نے جو راہ ہموار کی تھی اس پر گامزن ہونا چنداں مشکل نہ تھا۔ تاہم جب ۱۹۱۷ء میں علی گڑھ سے پروفیسر الیاس برنی کی کتاب شائع ہوئی تو اقبال نے جو داد مصنف کو دی وہ اقبال کی دیدہ وری حوصلہ علم دوستی اور عظمت کی سرمایہ دار ہے۔ مصنف کو لکھتے ہیں:

”آپ کی تصنیف اردو زبان پر ایک احسان عظیم ہے مجھے یہ

کہنے میں ذرا بھی تامل نہیں کہ اردو زبان میں علم الاقتصاد پر یہ پہلی

کتاب ہے اور ہر پہلو سے کامل۔“

مولوی غلام قادر صاحب فصیح مصنف تاریخ اسلام کو لکھتے ہیں:

”خود مجھ پر جو اثر اس کے مطالعہ سے ہوا ہے اس کا اظہار میں اس سے بہتر الفاظ میں نہیں کر سکتا کہ بسا اوقات دوران مطالعہ میں چشم پر آب ہو جاتا ہوں۔ اس کا اثر میرے دل پر کئی کئی دن رہتا ہے۔“

ظہور الدین مجبور کو لکھتے ہیں:

”مجھے یہ معلوم کر کے کمال مسرت ہوئی کہ آپ تذکرہ شعرائے کشمیر لکھنے والے ہیں میں کئی سالوں سے اس کے لکھنے کی تحریک کر رہا ہوں مگر افسوس ہے کہ کسی نے توجہ نہ کی۔ کام کی چیز یہ ہے کہ آپ کشمیر میں فارسی شعر گوئی کی تاریخ لکھیں۔ مجھے یقین ہے کہ ایسی تصنیف نہایت بار آور ثابت ہوگی۔ اگر کبھی خود کشمیر میں یونیورسٹی بن گئی تو فارسی زبان کے نصاب میں اس کا کورس ہونا ضروری ہے۔“

اللہ اللہ اس بزرگ کے خمیر میں علم اور عشق ملت کو کس طرح سمودیا گیا ہے! محمد اکرام صاحب کو غالب نامہ کے موصول ہونے پر لکھتے ہیں:

”بلاشبہ آپ نے غالب پر ایک نہایت عمدہ تصنیف پیش کی ہے اگرچہ مجھے آپ کے چند نتائج سے اتفاق نہیں۔ میرا ہمیشہ سے یہ خیال رہا ہے کہ حضرت غالب کو اردو نظم میں بیدل کی تقلید میں ناکامی ہوئی۔“

ایک دوسرے خط میں انہیں لکھتے ہیں:

”ہسپانیہ پر نظم یوں تو تمام تر پرسوز ہے لیکن طارق سے متعلق

اشعار بالخصوص دگداز ہیں میں اسے محفوظ رکھوں گا اور کوشش کروں گا کہ یہ اشعار اردو میں منتقل ہو سکیں۔ میں اپنی سیاحت اندلس سے بے حد لذت گیر ہوا ہوں۔ وہاں دوسری نظموں کے علاوہ ایک نظم مسجد قرطبہ پر لکھی گئی جو کسی وقت شائع ہوگی۔ الحمراء کا تو مجھ پر کچھ زیادہ اثر نہیں ہوا لیکن مسجد کی زیارت نے مجھے جذبات کی ایسی رفعت تک پہنچا دیا جو مجھے پہلے کبھی نصیب نہ ہوئی تھی۔“

سید سلیمان کی تصنیف عمر خیام پر انہیں لکھتے ہیں:

”جو کچھ آپ نے لکھ دیا ہے اس پر اب کوئی مشرقی یا مغربی عالم اضافہ نہ کر سکے گا۔“

مولوی سراج الدین پال کے نام ان کے خطوط ملاحظہ فرمائیے اور دیکھو، اے کہ صرف خواجہ حافظ پر ای مضمون کی ترغیب کے لیے کتنی مرتبہ انہیں لکھا ہے اور کس قدر حوالہ جات انہیں مہیا کیے ہیں اور کس طرح ان کی رہنمائی کی ہے۔ اسی طرح جو بات نہیں جانتے تھے یا جس کی وضاحت چاہتے تھے یا جس کے ایسے پہلو جو نظر انداز کر دیے گئے تھے۔ اسی طرح جو بات نہیں جانتے تھے یا جس کی وضاحت چاہتے تھے یا جس کے ایسے پہلو جو نظر انداز کر دیے گئے ہیں جاننا چاہتے تھے دوسروں سے پوچھتے تھے۔ جو دوسروں کو بتا سکتے تھے خوشی سے بتاتے تھے۔ اس سلسلہ میں صرف ایک اور مثال پیش کرتا ہوں۔

حافظ محمد فضل الرحمن انصاری کو ۱۹۳۷ء میں لکھتے ہیں:

”جہاں تک اسلامی ریسرچ کا تعلق ہے فرانس جرمنی، انگلستان

اور اٹلی کی یونیورسٹیوں کے اساتذہ کے مقاصد خاص ہیں جن کو عالمانہ تحقیق اور حقائق حق کے ظاہری طلسم میں چھپایا جاتا ہے۔ ان

حالات میں آپ کے بلند مقاصد پر نظر رکھتے ہوئے بلا تامل کہہ سکتا ہوں کہ آپ کے لیے یورپ جانا بے سود ہے:

میر کیا سادہ ہیں بیمار ہوئے جس کے سبب اسی عطار کے لڑکے سے دوا لیتے ہیں!

مصر جائیے عربی زبان میں مہارت پیدا کیجیے۔ اسلامی علوم اسلام کی دینی اور سیاسی تاریخ، تصوف، فقہ، تفسیر کا بغور مطالعہ کر کے محمد عربی صلی اللہ علیہ وسلم کی اصل روح تک پہنچنے کی کوشش کیجیے۔ پھر اگر ذہن خداداد ہے تو اور دل میں خدمت اسلام کی تڑپ ہے تو آپ اس تحریک کی بنیاد رکھ سکیں گے جو اس وقت آپ کے ذہن میں ہے۔“

علم دوستی

اقبال کی نمایاں ترین خصوصیت جو ان مکاتیب سے سامنے آتی ہے ان کی علم دوستی ہے۔ خالص مذہبی مباحث سے قطع نظر بھی کر لیجیے تو اقبال ایک علم دوست اور علم پرور انسان نظر آتے ہیں اور حالات سازگار ہوتے تو یہی ان کا محبوب مشغلہ ہوتا۔ حکمائے اسلام کی بحث زمان اور مکان کی حقیقت تلاش کی جا رہی ہے۔ متکلمین نے علم مناظر و رویا کی رو سے خدائے تعالیٰ کی رویت کے امکان سے جو بحث کی ہے اس کا سراغ لگایا جا رہا ہے۔ حال کے روسی علماء کی تصانیف کی جستجو کرائی جا رہی ہے۔ اور ان کے ترجمہ کی سفارش کی جا رہی ہے۔ تصوف اور حافظ پر سیر حاصل ریسرچ اور تحقیق علمی کا اہتمام کیا جا رہا ہے مسلمانوں نے منطق اسقرائی پر جو کچھ خود لکھا ہے اور یونانیوں کی منطق پر انہوں نے جو اضافے کیے ہیں۔ اس کے متعلق خود تحقیقات کی جا رہی ہیں۔ دارالمصنّفین کی طرف سے ہندوستان

کے حکمائے اسلام پر ایک کتاب لکھنے کی فرمائش کی جا رہی ہے۔ الغزالی سے متعلق ریسرچ پر مشورہ دیا جا رہا ہے۔ نادر مخطوطات کی فہرست کی تیاری کا کام کرایا جا رہا ہے۔ ہندوستان اور بیرون ہند میں کتابوں کی تلاش جاری ہے۔ کبھی فارسی کا کورس تیار کرنے کا خیال ہے۔ غرض علم دوستی علامہ کی رگ رگ میں بسی ہوئی تھی۔ اسی علم دوستی کا نتیجہ ہے کہ ان کے مکاتیب کے سطر سطر سے اہل علم کا احترام پایا جاتا ہے جس کی مثالیں صفحہ صفحہ پر بکھری نظر آتی ہیں۔

معمر کے اسرار و رموز یا شریعت و طریقت کی جنگ

مثنوی اسرار خودی و مثنوی رموز بے خودی اقبال کے افکار و پیام کا ماحصل اولین و آخرین ہیں۔ اسرار کی اشاعت اول میں علامہ مرحوم نے حافظ کے متعلق چند اشعار لکھے تھے۔ جن پر صوفیائے کرام کے علمبردار بے حد چراغ پائے اور علامہ مرحوم پر ہر طرف سے یورش کردی۔ علامہ مرحوم نے اس سلسلہ میں مہاراجہ کو اس ہنگامہ کے دو سال بعد لکھا:

”خواجہ صاحب نے مثنوی اسرار خودی پر اعتراض کیے تھے۔

چونکہ میرا عقیدہ تھا اور ہے کہ اس مثنوی کا پڑھان اس ملک کے لوگوں کے لیے مفید ہے اور اس بات کا اندیشہ تھا کہ خواجہ صاحب کے مضامین کا اثر اچھا نہ ہوگا۔ اس واسطے مجھے اپنی پوزیشن صاف کرنے کی ضرورت محسوس ہوئی ورنہ کسی قسم کے بحث مباحثے کی مطلق ضرورت نہ تھی نہ بحث کرنا میرا شعار ہے۔ بلکہ جہاں کہیں بحث ہو رہی ہو وہاں سے گریز کرتا ہوں۔“

لیکن جب دوسروں نے اقبال کو اس ناگوار بحث میں گھسیٹا تو اقبال کا اصول حریفوں

سے مختلف تھا:

”میں نے صاف باطنی کے ساتھ لکھا تھا کہ آپ میرے ساتھ
 نا انصافی نہ کریں علمی بحث ہونی چاہیے۔ حریف کو بدنام کرنا مقصود نہ
 ہونا چاہیے۔ بلکہ اس کا قائل کرنا اور راہ راست پر لانا۔“

اقبال کو اپنے نظریات کی تائید میں لکھنا پڑا اور آج ہمیں اقبال کے ان خطوط سے
 اقبال کے کلام کی وہ نادر تشریح میسر آتی ہے جو دنیا کی نظر سے اب تک اوجھل تھی۔ الحمد للہ اس
 مجموعہ مکاتیب میں بعض خطوط ایسے بھی ہیں جن کی فراہمی اور اشاعت کی خواہش خود علامہ
 مرحوم کو بھی تھی۔

شریعت اور تصوف

لسان العصر کو لکھتے ہیں:

”کئی صدیوں سے علماء اور صوفیا میں طاقت کے لیے جنگ ہو
 رہی تھی جس میں آخر کار صوفیا غالب آئے یہاں تک کہ اب برائے
 نام علماء جو باقی ہیں جب تک کسی خانوادے میں بیعت نہ لیتے ہوں
 ہر دل عزیز نہیں ہو سکتے۔ یہ روش گویا علماء کی طرف سے اپنی شکست کا
 اعتراف ہے۔ مجدد الف ثانی عالمگیر اور مولانا اسمعیل شہید رحمۃ اللہ
 علیہم نے اسلامی سیرت کے احیاء کی کوشش کی مگر صوفیا کی کثرت اور
 صدیوں کی جمع قوت نے اس گروہ احرار کو کامیاب نہ ہونے دیا۔“

صوفیا نے لسان العصر کی تائید و اعانت حاصل کرنے کے لیے اسرار کی طرف انہیں توجہ
 دلائی اور انہوں نے تصوف اور بالخصوص حافظ کے متعلق علامہ کے اعتراضات کو عدم
 پسندیدگی کی نظر سے دیکھا اور اقبال کو اس کے متعلق اطلاع دی۔ اقبال لسان العصر کو پیرو مرشد
 مانتے تھے اور کہتے تھے کہ پیرو مرشد سے کسی مرید بے ریا کا اختلاف بے حد قلق انگیز ہوتا ہے

لیکن مرید نے پوری جرات اور مردانگی سے اپنا نقطہ نظر پیش کیا علامہ لکھتے ہیں:

”میں نے خواجہ حافظ پر کہیں یہ الزام نہیں لگایا کہ ان کے دیوان سے مے کشی بڑھ گئی ہے۔ میرا اعتراض حافظ پر بالکل اور نوعیت کا ہے اسرار خودی میں جو کچھ لکھا گیا ہے وہ ایک لٹریٹیو نصب العین کی تنقید تھی جو مسلمانوں میں کئی صدیوں سے پاپولر ہے۔ اپنے وقت پر اس نصب العین سے ضرور فائدہ ہوا۔ اس وقت یہ غیر مفید ہی نہیں بلکہ مضر بھی ہے۔ خواجہ حافظ کی ولایت سے اس تنقید میں کوئی سروکار نہ تھا۔ نہ ان کی شخصیت سے۔ نہ اشعار میں مے سے مراد وہ مے ہے جو لوگ ہوٹلوں میں پیتے ہیں بلکہ اس مے سے مراد وہ حالات سکر ہے جو حافظ کے کلام سے بحیثیت مجموعی پیدا ہوتی ہے چونکہ حافظ دلی اور عارف تصور کیے گئے ہیں اس واسطے ان کی شاعرانہ حیثیت عوام نے بالکل نظر انداز کر دی ہے اور میرے ریمارک تصوف اور ولایت پر حملہ کرنے کے مترادف سمجھے گئے ہیں۔“

اسی خط میں حضرت اکبر سے التجائے انصاف کرتے ہیں:

”معاف کیجیے گا آپ کے خطوط سے یہ معلوم ہوا ہے کہ (ممکن ہے غلطی پر ہوں) کہ آپ نے مثنوی اسرار خودی میں صرف وہی اشعار دیکھے ہیں جو حافظ کے متعلق لکھے گئے ہیں باقی اشعار پر شاید نظر نہیں فرمائی۔ کاش آپ کو ان کے پڑھنے کی فرصت مل جاتی کہ آپ ایک مسلمان پر بدظنی کرنے سے محفوظ رہتے۔“

اس کے بعد ایک خط میں لکھتے ہیں:

”آپ مجھے تناقض کا ملزم گردانتے ہیں یہ بات درست نہیں ہے بلکہ میری بد نصیبی ہے یہ کہ آپ نے مثنوی اسرار خودی کو اب تک پڑھا نہیں ہے۔ میں نے کسی گزشتہ خط میں عرض کیا تھا کہ ایک مسلمان پر بدظنی کرنے سے محترز رہنے کے لیے میری خاطر ایک دفعہ ضرور پڑھجائیے۔ اگر آپ ایسا کرتے ہیں تو یہ اعتراض نہ ہوتا۔“

اعتراضات کی نوعیت اور جواب خطوط کی تفصیل سے موجود ہے۔

غیر اسلامی تصوف اور اس کے ادبی نصب العین سے بغاوت

اقبال نے غیر اسلامی تصوف اور اس کے نصب العین سے کیوں بغاوت کی خود ان کی زبانی سن لیجیے:

”عجمی تصوف سے لٹریچر میں دلفریبی اور حسن و چمک پیدا ہوتا ہے۔ مگر انسان کے طبائع کو پست کرنے والا ہے۔ اسلامی تصوف دل میں قوت پیدا کرتا ہے اور اس قوت کا اثر لٹریچر پر ہوتا ہے۔ میرا تو یہی عقیدہ ہے کہ مسلمانوں کا لٹریچر تمام ممالک اسلامیہ میں قابل اصلاح ہے۔ یا سب لٹریچر کبھی زندہ نہیں رہ سکتا۔ قوم کی زندگی کے لیے اس کا اور اس کے لٹریچر کا رجائیہ ہونا ضروری ہے۔ اسرار خودی میں حافظ پر جو کچھ لکھا گیا ہے اس کو خارج کر کے اور اشعار لکھے ہیں جن کا عنوان یہ ہے درحقیقت شعر و اصلاح ادبیات اسلامیہ ان اشعار کو پڑھ کر مجھے یقین ہے کہ بہت سی غلط فہمیاں دور ہو جائیں گی اور میرا اصل مطلب واضح ہو جائے گا۔“

لسان العصر کو مفصل جوابات لکھنے کے بعد تیسری مرتبہ لکھتے ہیں:

”زیادہ کیا عرض کروں سوائے اس کے کہ مجھ پر عنایت فرمائیے۔ عنایت کیا رحم کیجیے اور اسرار خودی کو ایک دفعہ پڑھ جائیے۔ جس طرح منصور کوشلی کے پتھر سے زخم آیا اور اس کی تکلیف سے اس نے آہ و فریاد کی اسی طرح مجھ کو آپ کا او عراض تکلیف دیتا ہے۔“

عجمی ادب و تصوف کے مسلمانوں کی زندگی پر اثرات کے سلسلہ میں مولوی سراج

الدین پال صاحب کو لکھتے ہیں:

”مسلمان مردہ ہیں انحطاط ملی نے ان کے تمام قومی شل کر دیا ہے اور انحطاط کا سب سے بڑا جادو یہ ہے کہ وہ اپنے صید پر ایسا اثر ڈالتا ہے کہ جس سے انحطاط کا مسحور اپنے قاتل کو اپنا مربی تصور کرنے لگ جاتا ہے یہی حال اس وقت مسلمانوں کا ہے مگر ہمیں اپنے ادائے فرض سے کام ہے ملامت کا خوف رکھنا ہمارے مذہب میں حرام ہے۔“

مولوی سراج الدین پال صاحب ہی کو حافظ پراکھنن کی ترغیب دیتے ہیں اور متعدد خطوط میں ان کی رہنمائی کے لیے کتابوں رسالوں اور اخباروں کے حوالے دیتے ہیں جن سے ان کی علم دوستی اور وسعت نظر کا اندازہ ہوتا ہے محولہ بالا خط میں لکھتے ہیں:

”حقیقت یہ ہے کہ کسی مذہب یا قوم کے دستور العمل و شعار میں باطنی معانی تلاش کرنا یا باطنی مفہوم پیدا کرنا اصل میں اس دستور کو مسخ کر دینا ہے۔ یہ ایک نہایت سٹل طریق تفسیر کا ہے۔ اور یہ طریق وہی قومیں ایجاد یا اختیار کرتی ہیں جن کی فطرت گو سفندی ہو..... تاہم وقت پا کر ایران کا آبائی اور طبعی مذاق اچھی طرح سے

ظاہر ہوا۔ ان شعراء نے نہایت عجیب و غریب اور بظاہر دلفریب طریقوں سے شعائر اسلام کی تردید و تنسیخ کی ہے۔ اور اسلام کی ہر محمود شے کو ایک طرح سے مذموم بیان کیا ہے اگر اسلام افلاس کو برا کہتا ہے تو حکیم سنائی اسکے اعلیٰ درجہ کی سعادت قرار دیتا ہے۔ اسلام جہاد فی سبیل اللہ کو حیات کے لیے ضروری تصور کرتا ہے تو شعراء نے عجم اس شعرا میں کوئی اور معنی تلاش کرتے ہیں مثلاً:

غازی زپے شہادت اندر تگ و پوے ست
 غافل کہ شہید عشق فاضل ترازوست
 در روز قیامت ایں بہ او کے ماند
 ایں کشتہ دشمن است و آل کشتہ دوست
 یہ رباعی شاعرانہ اعتبار سے بہت عمدہ ہے اور قابل تعریف۔ مگر انصاف سے دیکھا جائے تو جہاد اسلامیہ کی تردید میں اس سے زیادہ دلفریب اور خوب صورت طریقہ اختیار نہیں کیا جاسکتا۔ شاعر نے کمال یہ کیا ہے کہ جس کو اس نے زہر دیا ہے اس کو احساس بھی اس امر کا نہیں ہو سکتا کہ کسی نے مجھے زہر دیا ہے۔ بلکہ وہ سمجھتا ہے کہ مجھے آب حیات پلا دیا گیا ہے۔ آہ مسلمان کئی صدیوں سے یہی سمجھ رہے ہیں۔“

حافظ اور تصوف سے متعلق حافظ محمد اسلم جیرا چپوری کے نام بھی اقبال کا مکتوب لائق

توجہ ہے لکھتے ہیں:

”پیرزادہ مظفر الدین صاحب نے میرا مطلب مطلق نہیں

سمجھا۔ تصوف سے اگر اخلاق فی العمل مراد ہے (اور یہی مفہوم
 قرون اولیٰ میں اس کا لیا جاتا تھا) تو کسی مسلمان کو اس پر اعتراض
 نہیں ہو سکتا۔ ہاں جب تصوف فلسفہ بننے کی کوشش کرتا ہے اور عجمی
 اثرات کی وجہ سے نظام عالم کے حقائق اور باری تعالیٰ کی ذات سے
 متعلق موشگافیاں کر کے کشفی نظریہ پیش کرتا ہے تو میری روح اس
 کے خلاف بغاوت کرتی ہے۔ میں نے ایک تاریخ تصوف کی لکھنی
 شروع کی تھی مگر افسوس کہ سالہ نہ مل سکا اور ایک دو باب لکھ کر رہ گیا۔
 تصوف اور خودی کے مسائل پر مولوی ظفر احمد صاحب صدیقی کو لکھتے ہیں:
 ”غلام قوم مادیات کو روحانیت پر مقدم سمجھنے پر مجبور ہو جاتی
 ہے۔ اور جب انسان میں خوائے غلامی راسخ ہو جاتے تو وہ رہ ایسی
 تعلیم سے بیزاری کے بہانے تلاش کرتا ہے جس کا مقصد قوت نفس
 اور روح انسانی کا ترفع ہو..... بہر حال حدود خودی کے تعین کا نام
 شریعت ہے اور شریعت اپنے قلب کی گہرائیوں میں محسوس کرنے کا
 نام طریقت ہے۔ جب احکام الہی خودی میں اس حد تک سرایت کر
 جائیں کہ خودی کے پرائیویٹ امیال و عواطف باقی نہ رہیں اور
 صرف رضائے الہی اس کا مقصود ہو جائے تو زندگی کی اس کیفیت کو
 بعض اکابر صوفیائے اسلام نے فنا کہا ہے۔ بعض نے اسی کا نام بقا
 رکھا ہے۔ لیکن ہندی اور ایرانی صوفیائے اکثر نے مسئلہ فنا کی تفسیر
 فلسفہ ویدانت اور بدھ مت کے زیر اثر کی ہے۔ جس کا نتیجہ یہ ہوا ہے
 کہ مسلمان اس وقت عملی اعتبار سے ناکارہ محض ہے میرے عقیدہ کی

رو سے یہ تفسیر بغداد کی تباہی سے بھی زیادہ خطرناک تھی اور ایک معنی میں میری تمام تحریریں اسی تفسیر کے خلاف ایک قسم کی بغاوت ہیں۔“

حافظؒ کے متعلق مولوی سراج الدین پال کے نام ایک خط میں اپنا نظریہ اور طریق تحقیق بیان کرتے ہیں جس کی صحت اور دانش و مصلحت آج سورج کی طرح روشن اور مسلم ہے:

”..... اور سب سے بڑی بات تو یہ ہے کہ حافظ کے معاصرانہ تاریخ کو غور سے دیکھیے مسلمانوں کی دماغی فضا کس قسم کی تھی اور کون کون سے فلسفیانہ مسائل اس وقت اسلامی دماغ کے سامنے تھے۔ مسلمانوں کی پولیٹیکل حالت کیا تھی۔ پھر ان سب باتوں کی روشنی میں حافظ کے کلام کا مطالعہ کیجیے..... اور سب سے آخر میں شاعر حافظ ہے (اگر اسے صوفی سمجھا جائے)

یہ حیرت کی بات ہے کہ تصوف کی تمام شاعری مسلمانوں کے پولیٹیکل انحطاط کے زمانے میں پیدا ہوئی اور ہونا بھی یہی چاہیے تھا کہ جس قوم میں طاقت و توانائی مفقود ہو جائے جیسا کہ تاریخی یورش کے بعد مسلمانوں میں مفقود ہو گئی تو پھر اس قوم کا نقطہ نگاہ بدل جایا کرتا ہے ان کے نزدیک ناتوانی ایک حسین و جمیل شے ہو جاتی ہے اور ترک دنیا موجب تسکین اس ترک دنیا کے پردے میں تو میں اپنی سستی و کاہلی اور اس شکست کو جو ان کو تنازع لبقا میں ہو چھپایا کرتی ہیں خود ہندوستان کے مسلمانوں کو دیکھیے کہ ان کے ادبیات کا انتہائی کمال لکھنؤ کی مرثیہ گوئی پر ختم ہوا۔“

اردو

اقبال نے اردو کی خدمت میں پوری زندگی بسر کر دی اردو شاعری اور زبان کو زیر بار احسان کیا اگر وہ اردو زبان کی کچھ خدمت نہ کرتے تو اکنائکس کو اردو میں ڈھال دینے کی اولین کامیاب کوشش ان کے لیے باعث افتخار ہو سکتی تھی۔ لیکن وہ مدت العمر اس زبان کی خدمت کرتے رہے اور دوسروں کو اس کی خدمت کا شوق دلاتے رہے اور ان کی رہنمائی اور حوصلہ افزائی فرماتے رہے۔ ان مکاتیب میں خود ان کی شہادت موجود ہے کہ جامعہ عثمانیہ کے ابتدائی دور میں وضع اصطلاحات میں مدد دیتے رہے۔ اردو کانفرنس میں دعوت شمولیت کے جواب میں مولوی عبدالحق کو لکھتے ہیں:

”اس اہم معاملے میں کلیتہً آپ کے ساتھ ہوں اگرچہ میں اردو زبان کی بحیثیت زبان خدمت کرنے کی اہلیت نہیں رکھتا تاہم میری لسانی عصبیت دینی عصبیت سے کسی طرح کم نہیں۔“

ایک دوسرے خط میں مولوی صاحب موصوف کو لکھتے ہیں:

”آپ کی تحریک اس تحریک سے کسی طرح کم نہیں جس کی ابتدا سرسید احمد خاں رحمۃ اللہ علیہ نے کی تھی۔“

تیسرے خط میں لکھتے ہیں:

”کاش میں اپنی زندگی کے باقی دن آپ کے ساتھ رہ کر اردو کی خدمت کر سکتا۔“

اقبال کو اپنے حالات کی بنا پر اردو نثر لکھنے کا اتفاق شاذ و نادر ہی ہوتا تھا۔ لیکن بعض اوقات وہ نثر میں بھی شاعری کیا کرتے تھے اور مختصر جملوں میں شعر کی طرح حقائق بیان کرنے پر قادر تھے۔ ایک دوست کو ایک مرتبہ لکھتے ہیں:

”فکر روزی قاتل روح ہے۔“

اسی طرح مولوی عبدالحق صاحب کی ترقی اردو کے سلسلہ میں محنت و جانفشانی کی داد یہ کہہ کر دی ہے:

”آپ ایک صاحب عزم آدمی ہیں اور یہ بات مجھے مدت سے

معلوم تھی۔“

ان مکاتیب میں علامہ نے زبان کی سادگی کو ہاتھ سے نہیں دیا اور انشاء پر دازی کے جوہر دکھانے کی کوشش نہیں کی؟ البتہ جہاں کہیں موضوع کی دلکشی نے ان کے لیے ایک موقع مہیا کر دیا ہے۔ انہوں نے جو خیالات ذوق و جوش قلبی سے قلمبند کر دیے ہیں۔ ان میں زبان کی دل فریبی بدرجہ غایت موجود ہے۔ حضرات گرامی کو ۱۹۱۸ء میں لکھتے ہیں:

”گرامی کو خاک پنجاب جذب کرے گی یا خاک خاک دکن

اس سوال کے جواب میں حسب الحکم مراقبہ کیا گیا۔ جو انکشاف ہوا عرض کیا جاتا ہے۔ گرامی مسلم ہے اور مسلم تو وہ خاک نہیں کہ خاک اسے جذب کر سکے۔ یہ ایک قوت نورانیہ ہے جو جامع ہے جو اہر موسویت اور ابراہمیت کی۔ آگ اسے چھو جاؤئے تو برد سلام بن جائے۔ پانی اس کی ہیبت سے خشک ہو جائے۔ آسمان وزمین میں یہ سما نہیں سکتی۔ کہ یہ دونوں ہستیاں اس میں سمائی ہیں۔ پانی آگ جذب کر لیتا ہے عدم بود کو کھا جاتا ہے پستی بلندی میں سما جاتی ہے مگر جو قوت جامع اضداد ہو اور محلل تمام تناقضات کی ہو اسے کون جذب کرے۔ مسلم کو موت نہیں چھو سکتی کہ اس کی قوت حیات و موت کو اپنے اندر جذب کر کے حیات و ممات کا تناقض مٹا چکی ہے..... اس

کی لاش خاک و خون میں تڑپ رہی تھی لیکن وہ ہستی جس کی آنکھوں میں دو شیزہ لڑکیوں سے بھی زیادہ حیات تھی جس کا قلب تاثرات لطیفہ کا سرچشمہ تھا۔ اس درد انگیز منظر سے مطلق متاثر نہ ہوئی نصیر کی بیٹی نے قتل کی خبر سنی تو نوحہ و فریاد کرتی ہوئی اور باپ کی جدائی میں درد انگیز اشعار پڑھتی ہوئی دربار نبوی صلی اللہ علیہ وسلم میں حاضر ہوئی۔ اللہ اکبر اشعار سننے تو حضور صلی اللہ علیہ وسلم اس قدر متاثر ہوئے کہ اس لڑکی کے ساتھ مل کر رونے لگے۔ یہاں تک کہ جوش ہمدردی نے اس سب سے زیادہ ضبط کرنے والے انسان کے سینے میں ایک آہ سرد نکلو کر چھوڑی..... پھر مسلم جو حامل ہے محدثیت کا وراثت ہے موسویت کا اور ابراہیمیت کا کیونکر کسی شے میں جذب ہو سکتا ہے۔ البتہ زمان و مکان کی مقید دنیا کے مرکز میں ایک ریگستان ہے جو مسلم کو جذب کر سکتا ہے اور اس کی قوت جاذبہ ذوقی و فطری نہیں بلکہ مستعار ہے ایک کف پا سے جس نے اس ریگستان کے چمکتے ہوئے ذروں کو کبھی پامال کیا تھا۔“

اس مکتوب کو حصہ اول میں تمام و کمال پڑھیے اور اقبال کی انشاء پر دازی اور مطالب جمیلہ کے اظہار پر اس کے کمال فن کی داد دیجیے۔ ایک اور مثال ملاحظہ فرمائیے۔ منشی محمد دین فوق کو لکھتے ہیں اور نفس مضمون اقبال کے لیے دلکشی رکھتا ہے۔ اقبال ولایت کے پہلے سفر کے دوران میں سویز پہنچے تو مسلمان تاجروں کی ایک کثیر تعداد جہاز پر آ موجود ہوئی اقبال ان میں سے ایک سے سگریٹ خریدتے ہوئے اسے بتاتے ہیں کہ وہ مسلمان ہیں۔ اقبال کے سر پر ہیٹ دیکھ کر اسے تسلیم کرنے میں تامل ہوتا ہے:

”آخر یہ شخص میرے اسلام کا قائل ہوا اور چونکہ حافظ قرآن تھا اس واسطے میں نے چند آیات قرآنی پڑھیں تو نہایت خوش ہوا اور میرے ہاتھ چومنے لگا۔ باقی دکانداروں کو مجھ سے ملایا اور سب میرے گرد حلقہ باندھ کر ماشاء اللہ ماشاء اللہ کہنے لگے اور میری عرض سفر معلوم کر کے دعائیں دینے لگے یا یوں کہیے کہ دو چار منٹ کے لیے وہ تجارت کی پستی سے ابھر کر اسلامی اخوت کی بلندی پر جا پہنچے۔ تھوڑی دیر کے بعد مصری نوجوانوں کا ایک نہایت خوبصورت گروہ جہاز کی سیر کو آیا۔ میں نے جب نظر اٹھا کر دیکھا تو ان کے چہرے اس قدر مانوس معلوم ہوئے کہ مجھے ایک سیکنڈ کے لیے علی گڑھ کا لُج ڈیپوٹیشن کا شبہ ہوا۔ یہ لوگ جہاز کے ایک کنارے پر کھڑے ہو کر باتیں کرنے لگے۔ میں بھی دخل در معقولات میں ان میں جا گھسا۔ دیر تک باتیں ہوتی رہیں۔ ان میں سے ایک نوجوان ایسی خوبصورت عربی بولتا تھا جیسے حریری کا کوئی مقام پڑھ رہا ہو“۔

اسی خط میں نہر سوئز کے متعلق لکھتے ہیں:

”کسی شاعر کا قلم اور کسی سنگ تراش کا ہنر اس شخص کے تخیل کی داد نہیں دے سکتا جس نے اقوام عالم میں اس تجارتی تغیر کی بنیاد رکھی تھی..... یہ کینال جسے ایک فرانسیسی انجینئر نے تعمیر کیا تھا دنیا کے عجائب میں سے ایک ہے۔ کینال کیا ہے عرب اور افریقہ کی جدائی ہے۔ اور مشرق اور مغرب کا اتحاد۔ دنیا کی روحانی زندگی پر مہماتما بدھ نے بھی اس قدر اثر نہیں کیا جس قدر اس مغربی اختراع نے زمانہ حال کی

تجارت پر کیا ہے۔“

سید غلام میراں شاہ کو لکھتے ہیں:

”حج بیت اللہ کی آرزو تو گزشتہ دو تین سال سے میرے دل میں بھی ہے۔ خدا تعالیٰ ہر پہلو سے استطاعت فرمائے تو یہ آرزو پوری ہو۔ آپ رفیق راہ ہوں تو مزید برکت کا باعث ہو..... چند روز ہوئے سراکبر حیدری وزیر اعظم حیدرآباد کا خط مجھ کو ولایت سے آیا تھا جس میں وہ لکھتے ہیں کہ حج بیت اللہ اگر تمہاری معیت میں نصیب ہو تو بڑی خوشی کی بات ہے۔ لیکن درویشوں کے قافلہ میں جو لذت و راحت ہے وہ امیروں کی معیت میں کیونکر نصیب ہو سکتا ہے۔“

زبان کی ترقی کا راز

سردار عبدالرب خاں نشتر کو ۱۹۲۳ء میں لکھتے ہیں:

”زبان کو میں ایک بت تصور نہیں کرتا جس کی پرستش کی جائے بلکہ اظہار مطالب کا ایک انسانی ذریعہ خیال کرتا ہوں زندہ زبان انسانی خیالات کے انقلاب کے ساتھ بدلتی رہتی ہے۔ اور جب میں اس انقلاب کی صلاحیت نہیں رہتی تو مردہ ہو جاتی ہے۔ ہاں تراکیب کے وضع کرنے میں مذاق سلیم کو ہاتھ سے نہ جانے دینا چاہیے۔“

اسی مضمون پر مولوی عبدالحق صاحب کو چودہ برس بعد لکھا ہے:

”زبانیں اپنی اندرونی قوتوں سے نشوونما پاتی ہیں اور نئے نئے خیالات و جذبات کے ادا کر سکنے پر ان کے بقا کا انحصار ہے۔“

ہندوستان میں اسلام اور مسلمانوں کے مستقبل کے لیے احساس خطر

ہندوستان میں علامہ کو اسلام اور مسلمانوں کے مستقبل کے متعلق بہت بڑا خطرہ نظر آتا تھا۔ جس کے انسداد کی بعض ایسی کوششیں ان مکاتیب سے ملت کے سامنے آتی ہیں جو آج تک سب کی نظر سے پوشیدہ تھیں مسلمانوں اور اسلام کے لیے خطرہ ان کو ہندوستان کی تحریک قومیت اور مسلمانوں کی بے حسی اور بے راہ روی کی وجہ سے تھا۔ اشاعت اسلام کے لیے ان کے دل میں ایک تڑپ تھی۔ میر غلام بھیک صاحب نیرنگ کو لکھتے ہیں:

”میرے نزدیک تبلیغ اسلام کا کام اس وقت تمام کاموں پر مقدم ہے۔ اگر ہندوستان میں مسلمانوں کا مقصد سیاسیات سے محض آزادی اور اقتصادی بہبودی ہے اور حفاظت اسلام اس کا عنصر نہیں جیسا کہ آج کل کے قوم پرستوں کے رویہ سے معلوم ہوتا ہے تو مسلمان اپنے مقاصد میں کبھی کامیاب نہیں ہوں گے۔“

اسی خط میں دوسری جگہ لکھتے ہیں:

”میں علیٰ درجہ البصیرت یہ کہتا ہوں اور سیاسیات حاضرہ کے تھوڑے سے تجربے کے بعد کہ ہندوستان کی سیاسیات کی روش جہاں تک مسلمانوں کا تعلق ہے خود مذہب اسلام کے لیے ایک خطرہ عظیم ہے۔ میرے خیال میں شدھی کا خطرہ اس خطرہ کے مقابلے میں کچھ وقعت نہیں رکھتا یا کم از کم شدھی ہی کی ایک غیر محسوس صورت ہے۔“

اس روشن ضمیری اور عاقبت بینی آج کون صاحب نظر داد نہ دے گا۔ مخدوم میراں شاہ

صاحب کو لکھتے ہیں:

”دعا کرتا ہوں کہ اللہ تعالیٰ آپ کو اس امر کی توفیق دے کہ آپ اپنی قوت ہمت اثر و رسوخ اور دولت و عظمت کو حقائق اسلام کی نشرو اشاعت میں صرف کریں۔ اس تاریک زمانے میں حضور رسالت مآب صلی اللہ علیہ وسلم کی سب سے بڑی خدمت یہی ہے..... افسوس شمال مغربی ہندوستان میں جن لوگوں نے عالم اسلام بلند کیا ان کی اولادیں دنیوی جاہ و منصب کے پیچھے پڑ کر تباہ ہو گئیں اور آج ان سے زیادہ جاہل کوئی مسلمان مشکل سے ملے گا الا ماشاء اللہ!“

منشی صالح محمد صاحب کو لکھتے ہیں:

”اسلام پر ایک بڑا نازک وقت ہندوستان میں آ رہا ہے۔ سیاسی حقوق اور ملی تمدن کا تحفظ ایک طرف خود اسلام کی ہستی معرض خطر میں ہے۔ میں ایک مدت سے اس مسئلہ پر غور کر رہا ہوں اور اس نتیجے پر پہنچا ہوں کہ مسلمانوں کے لیے مقدم ہے کہ ایک بڑا نیشنل فنڈ قائم کریں جو ایک ٹرسٹ کی صورت میں ہو اور اس کا روپیہ مسلمانوں کے تمدن اور ان کے سیاسی حقوق کی حفاظت اور ان کی دینی اشاعت وغیرہ پر خرچ کیا جائے۔ اسی طرح ان کے اخبارات کی حالت درست کی جائے اور وہ تمام وسائل اختیار کیے جائیں جو زمانہ حال میں اقوام کی حفاظت کے لیے ضروری ہیں.....“

ایک دوسرے خط میں زیادہ تفصیل سے لکھا ہے:

”مسلمانوں کی مختلف مقامات میں دینی اور سیاسی اعتبار سے تنظیم کی جائے قومی عسا کر بنائے جائیں اور ان تمام وسائل سے

اسلام کی منتشر قوتوں کو جمع کر کے اس کے مستقبل کو محفوظ کیا جائے۔“
 عام مسلمانوں میں اسلام اور مسلمانوں کی اس حالت زار اور ان کے لیے خطرہ عظیم
 کے عدم احساس کا ماتم اور اس خطرے کی نوعیت کو یوں واضح فرمایا ہے:

”میں سمجھتا ہوں کہ بہت سے مسلمانوں کو ابھی تک اس اک
 احساس نہیں کہ جہاں تک اسلام کا تعلق ہے اس ملک ہندوستان میں
 کیا ہو رہا ہے اور اگر وقت پر موجودہ حالت کی اصلاح کی طرف توجہ
 نہ دی گئی تو مسلمانوں اور اسلام کا مستقبل اس ملک میں کیا ہو جائے
 گا۔ آئندہ نسلوں کی فکر کرنا ہمارا فرض ہے۔ ایسا نہ ہو کہ ان کی زندگی
 گونڈ اور پھیل اتوام کی طرح ہو جائے۔ اور رفتہ رفتہ ان کا دین اور کلچر
 اس ملک میں فنا ہو جائے اگر ان مقاصد کی تکمیل کے لیے مجھے اپنے
 تمام کام چھوڑنے پڑے تو انشاء اللہ چھوڑ دوں گا۔ اور اپنی زندگی کے
 باقی ایام اس مقصد جلیل کے لیے وقف کر دوں گا..... ہم لوگ قیامت
 کے روز خدا اور رسول کے سامنے جواب دہ ہوں گے۔“

ہندوستان کے مسلمانوں کے انحطاط کے اسباب اور ملت ہندیہ کے احیائے جدید کی
 تدابیر پر ہمیشہ نظر رہتی تھی۔ مسلمانان ہند کے انحطاط کا ایک سبب ان میں تنظیم اور یک جہتی
 وہم آہنگی کا فقدان ہے ۱۹۳۳ء میں شیخ عبداللہ کو لکھتے ہیں:

”ہم آہنگی ایک ایسی چیز ہے کہ جو تمام سیاسی اور تمدنی مشکلات
 کا علاج ہے ہندی مسلمانوں کے کام اب تک محض اس وجہ سے
 بگڑے ہوئے ہیں کہ یہ قوم ہم آہنگ نہ ہو سکی۔ اس کے افراد
 بالخصوص علماء اوروں کے ہاتھ میں کٹ پتلی بنے رہے بلکہ اس وقت

ہیں۔“

ہندوستان کے مسلمانوں کو خود متحد ہو کر ہمت کرنے اور اپنے مسائل حل کرنے کی
کوشش کرنی چاہیے۔ اور انہیں دوسروں کی عیاری سے ہوشیار رہنے کی تلقین کے سلسلہ میں
سید سلیمان ندوی کو تحریک خلافت کے زمانے میں لکھتے ہیں:

” مدت سے یہ بات میرے دل میں کھٹک رہی تھی کہ یہ تاثر
ایک چھوٹی سی تضمین کی صورت میں منتقل ہو گیا ہے۔ معلوم نہیں آپ
کا اس بارہ میں کیا خیال ہے۔ واقعات صاف اور نمایاں ہیں
مگر ہندوستان کے سادہ لوح مسلمان نہیں سمجھتے اور لندن کے شیعوں
کے اشارے پر ناچتے چلے جاتے ہیں افسوس مفصل عرض نہیں کر سکتا
کہ زمانہ نازک ہے:

بہت آزمایا ہے غیروں کو تو نے
مگر آج ہے وقت خویش آزمائی
نہیں تجھ کو تاریخ سے آگہی کیا
خلافت کی کرنے لگا تو گدائی
خریدیں نہ ہم جس کو اپنے لہو سے
مسلمان کو ہے ننگ وہ پادشائی
مراد از شکستن چناں عار ناید
کہ از دیگران خواستن مومیائی
اصل شعر میں دیگران کی جگہ ناکساں ہے میں نے یہ لفظی تغیر
ارادۂ کیا ہے۔“

یہ نہ سمجھیے کہ اقبال کی نظر صرف ننگ اسلام علماء ہی کے گناہوں پر تھی انگریزی خواں طبقے کے وہ لوگ جو ذاتی نفع کی خاطر ملت فروشی پر مائل اور اس طرح ملت میں انتشار کا باعث ہوتے تھے ان کی سیاہ کاریوں سے بھی علامہ کو بے حد قلق تھا۔ ایک دوست کو لکھتے ہیں:

”میں خود مسلمانوں کے انتشار سے بے حد درد مند ہوں اور گزشتہ چار پانچ سال کے تجربہ سے مجھے بے حد افسردہ کر دیا ہے۔ مسلمانوں کا مغرب زدہ طبقہ پست فطرت ہے“۔

فتنہ قومیت و وطنیت

علامہ مرحوم ہندوستان میں مسلمانوں کی سیاسی و تمدنی برتری اور ان میں صحیح اسلامی تعلیمات کے پیدا کرنے اور انہیں ان پر عمل پیرا ہونے کے داعی تھے۔ جب کبھی اور جہاں کبھی انہیں ایسے اعمال و تحریکات سے سابقہ پڑا تھا جو مسلمانوں کو ان کے مقاصد عالیہ سے منحرف کرنے کے لیے کی جا رہی تھیں علامہ کی نگاہ دور بین انہیں بھانپ لیتی تھی اور وہ ان کی مخالفت میں آواز بلند کرتے تھے حضرت علامہ نے فتنہ قومیت و وطنیت کو اسلام اور مسلمانوں کا سب سے بڑا دشمن قرار دیا اور وہ مسلمانوں میں اس عصبیت کے پیدا کرنے کے مخالف تھے۔ سید سلیمان ندوی کو لکھتے ہیں:

”بزم اغیار کی رونق ضرور تھی۔ اسلام کا ہندوؤں کے ہاتھ پر بک جانا گوارا نہیں ہو سکتا۔ افسوس اہل خلافت اپنی اصلی راہ سے بہت دور جا پڑے۔ وہ ہم کو ایک ایسی قومیت کی راہ دکھا رہے ہیں جس کو کوئی مخلص مسلمان ایک منٹ کے لیے بھی قبول نہیں کر سکتا۔“۔

حضرت اکبر کو لکھتے ہیں:

”اس وقت اسلام کا دشمن سائنس نہیں..... اس کا دشمن یورپ کا
 جغرافیائی جذبہ قومیت ہے جس نے ترکوں کو خلافت کے خلاف
 اکسایا۔ مصر میں مصریوں کے لیے کی آواز بلندی اور ہندوستان کو پین
 انڈین ڈیموکریسی کا بے معنی خواب دکھایا۔“

آخری ایام میں جو اذیت علامہ مرحوم کو بعض مسلمانوں کے ان اعمال سے ہوئی جن
 کا نتیجہ ملت میں انتشار اور غیر اسلامی اصولوں کو عملاً تسلیم کرنا تھا ناقابل بیان ہے۔ اسی پر
 انہیں مومن پرست و کافر تراشد کی پھبتی سوجھتی تھیں۔ اور انہیں حالات سے مجبوراً انہوں نے
 دل چوں کندہ قصاب دارم پر ہی اکتفا نہ کیا بلکہ:

بے نادیدنی ہا دیدہ ام من
 مرا اے کاش کہ مادر نژادے

مذہب سے دلچسپی اور فقہ اسلامی کی تشکیل جدید

اقبال غلام محمد صلی اللہ علیہ وسلم ع عاشق دین محمد صلی اللہ علیہ وسلم تھے۔ زمانے کی نبض پر
 ان کا ہاتھ تھا۔ مسلمانوں کے مذہبی انحطاط پر ان کا دل دکھتا تھا۔ مخالف قوتوں کے زور و اثر کو
 دیکھتے تھے اسباب انحطاط اور مشکلات کے مقابلہ کی صورتیں ان کے ذہن میں تھیں۔ کبھی
 ہماری بے حسی پر ان کا دل بیٹھ جاتا تھا کبھی نامساعد زمانہ سے اسلام کے لیے جنگ آزمائی
 کا عزم ہوتا تھا اور اسلام کی فتح اور مسلمانوں کی کامرانی کے یقین پر ان کی زندگی موقوف
 تھی۔ مکاتیب کے چند اقتباسات ملاحظہ فرمائیے لیکن یاد رہے کہ اقبال کی نگاہ میں مذہب
 اور سیاست کی علیحدگی جائز نہ تھی۔ جہاں وہ مسلمانوں کے مذہبی انحطاط سے نالاں تھے
 وہاں ان کے سیاسی تنزل کا ماتم بھی جاری تھا جہاں دوستوں کو مذہب اسلام کے مسائل کی
 طرف متوجہ کرتے اور دنیا کے موجودہ رجحانات کے پیش نظر تعلیمات اسلامی کی بلندی کی

دنیا میں تلقین کی تدابیر پیش کرتے تھے وہاں ممالک اسلامیہ کی سیاسی شیرازہ بندی اور استحکام کو ان کے لیے زندگی اور آبرو کا راز جانتے اور مانتے تھے اور جب اور جہاں جس طرح ممکن ہو ان ممالک کی خدمت کرتے تھے ان کی سب سے بڑی خدمت مسلمانوں کو اس مذہبی و سیاسی خدمت کی طرف متوجہ کرنا تھا اور ان دونوں قسم کی خدمات میں ان کا حصہ رہنمایانہ تھا۔ سید سلیمان ندوی کو لکھتے ہیں:

”میں آپ سے سچ کہتا ہوں کہ میرے دل میں ممالک اسلامیہ کے موجودہ حالات دیکھ کر بے انتہا اضطراب پیدا ہو رہا ہے۔ ذاتی لحاظ سے خدا کے فضل و کرم سے میرا دل پورا مطمئن ہے۔ یہ بے چینی اور اضطراب محض اس وجہ سے ہے کہ مسلمانوں کی موجودہ نسل گھبرا کر کوئی دوسری راہ نہ اختیار کر لے۔ حال ہی میں ایک تعلیم یافتہ عرب سے ملنے کا اتفاق ہوا۔ فرانسیسی خوب بولتا تھا۔ مگر اسلام سے قطعاً بے خبر تھا۔ اس قسم کے واقعات مشاہدہ میں آتے ہیں تو سخت تکلیف ہوتی ہے۔“

مذہبی انحطاط کی علت ہندوستان میں تعلیم کا سراسر غیر مذہبی ہو جانا اور عربی زبان سے ناواقفیت بتائی گئی ہے۔ نیاز احمد خاں کو ۱۹۳۱ء میں لکھتے ہیں:

”مذہبی مسائل بالخصوص اسلامی مذہبی مسائل کے فہم کے لیے ایک خاص ترتیب کی ضرورت ہے۔ افسوس کہ مسلمانوں کی نئی پودا اس سے باکل کوری ہے۔ جہاں تک مسلمانوں کا تعلق ہے تعلیم کا تمام تر غیر دینی ہو جانا اس مصیبت کا باعث ہوا ہے۔“

ایک دوست کو جو ہندوستان سے باہر گئے ہیں لکھتے ہیں:

”عربی سیکھنے کا موقع ہے خوب سیکھیے مگر مجھے اندیشہ ہے کہ عربی دانی سے آپ کی دلچسپی جواب آپ کو فارسی لٹریچر سے ہے کم ہو جائے گی۔ کوئی آدمی عربی زبان کے چارم کا مقابلہ نہیں کر سکتا۔ میں نے طالب علمی کے زمانے میں خاصی عربی سیکھی لی تھی مگر بعد میں اور مشاغل کی وجہ سے اس کا مطالعہ چھوٹ گیا تاہم مجھے اس زبان کی عظمت کا صحیح اندازہ ہے۔“

ایک دوسرے دوست کو ۱۹۱۶ء میں لکھتے ہیں:

”ہندی مسلمانوں کی بڑی بدبختی یہ ہے کہ اس ملک سے عربی زبان کا علم اٹھ گیا ہے اور قرآن کی تفسیر میں محاورہ عرب سے بالکل کام نہیں لیا جاتا۔ یہی وجہ ہے کہ اس ملک میں قناعت و توکل کے وہ معنی لیے جاتے ہیں جو عربی زبان میں ہرگز نہیں..... اس طرح ان لوگوں نے نہایت بے دردی سے قرآن اور اسلام میں ہندی اور یونانی تخیلات داخل کر دیے ہیں۔“

مسلمانوں کی زبوں حالی اور بد اعمالی اور ان کے مستقبل کی فکر دین و ملت کے دو خادموں کو رلاتی ہے۔ اور وہ ایک دوسرے کی تائید و اعانت کرتے اور ہمت بندھاتے ہیں سید سلیمان کو لکھتے ہیں:

”دنیا اس وقت ایک روحانی پیکار میں مصروف ہے۔ اس پیکار و انقلاب کا رخ معین کرنے والے قلوب و اذہان پر شک و ناامیدی کی حالت کبھی کبھی پیدا ہو جاتی ہے۔ مجھے یقین ہے کہ آپ کا قلب قوی اور ذہن ہمہ گیر ہے۔ آپ اس حالت سے جلد نکل آئیں گے.....“

آپ اس جماعت کا پیش خیمہ ہیں اس جماعت کا دنیا میں
عنقریب پیدا ہونا قطعی اور یقینی ہے۔“

مذہبی پستی اور ناواقفیت کا فوری علاج بھی بتایا جا رہا ہے اور مذہبی شوق کے پیدا کرنے
اور اسلام کی برتری دنیا پر واضح و ثابت کرنے کا مستقل نسخہ بھی تیار کیا جا رہا ہے۔ مولانا
عبدالماجد کو ۱۹۲۹ء میں مسلم یونیورسٹی کے نئے دور کا مطالعہ کرنے کے بعد لکھتے ہیں:

”آپ علی گڑھ جا کر مذہبی مضامین پر طلبہ سے گفتگو میں کیا
کریں تو نتائج بہت اچھے ہوں گے۔ باوجود بہت سی مخالف قوتوں
کے جو ہندوستان میں مذہب کے خلاف (اور بالخصوص اسلام کے
خلاف) اس وقت عمل کر رہی ہیں مسلمان جوانوں کے دل میں
اسلام کے لیے تڑپ ہے لیکن کوئی آدمی ہم میں نہیں کہ جس کی زندگی
قلوب پر موثر ہو.....“

”اسلام کے لیے اس ملک میں نازک وقت آرہا ہے جن لوگوں
کو کچھ احساس ہے ان کا فرض ہے کہ اس کی حفاظت کے لیے ہر ممکن
کوشش اس ملک میں کریں..... علماء میں مددہنت آگئی ہے۔“

ایک دوست کو لکھتے ہیں:

”افسوس کہ زمانہ حال کے اسلامی فقہا یا تو زمانہ کے میلان
طبیعت سے بالکل بے خبر ہیں یا قدامت پرستی میں مبتلا ہیں.....
ہندوستان میں عام حنفی اس بات کے قائل ہیں کہ اجتہاد کے تمام
دروازے بند ہیں..... میری رائے ناقص میں مذہب اسلام گویا
زمانے کی کسوٹی پر کسا جا رہا ہے اور شاید تاریخ اسلام پر ایسا وقت اس

سے پہلے نہیں آیا۔“

حضرت علامہ نے فکر اسلامی کی تجدید و طرح نو کے لیے بہت کوشش فرمائی اور طرح طرح کے مسائل کی طرف خود بھی توجہ کی اور علماء کو بھی متوجہ کیا۔ ان کی سب سے بڑی خواہش تھی کہ فقہ اسلامی پر نئے سرے سے کتابیں لکھی جائیں۔ ایک دوست کو ایک عالم دین کے متعلق لکھتے ہیں:

”کیا اچھا ہو کہ وہ شریف محمدیہ صلی اللہ علیہ وسلم پر ایک مبسوط کتاب تحریر فرمادیں جس میں عبادات و معاملات کے متعلق صرف قرآن سے استدلال کیا گیا ہو معاملات کے متعلق خاص طور پر اس قسم کی کتاب کی آج کل شدید ضرورت ہے..... اس پر ایک آدھ کتاب بھی تصنیف ہو چکی ہے۔ اس سے زیادہ تر زمانہ حال کے مغربی اصول فقہ کو ملحوظ رکھ کر فقہ اسلامی پر بحث کی گئی ہے..... ایک مدت سے ہم یہ سن رہے ہیں کہ قرآن کامل کتاب ہے اور خود اپنے کمال کا مدعی ہے..... لیکن ضرورت اس امر کی ہے ہ اس کے کمال کو عملی طور پر ثابت کیا جائے کہ سیاسیات انسانی کے لیے تمام ضروری قواعد موجود ہیں اور اسمیں فلاں فلاں آیات سے فلاں فلاں قواعد کا استخراج ہوتا ہے نیز جو جو قواعد عبادات یا معاملات کے متعلق (بالخصوص موخر الذکر کے متعلق) دیگر اقوام میں اس وقت مروج ہیں ان پر قرآن نقطہ نگاہ سے تنقید کی جائے اور دکھایا جائے کہ وہ بالکل ناقص ہیں اور ان پر عمل کرنے سے نوع انسانی کبھی سیاست سے بہرہ اندوز نہیں ہو سکتی۔ میرا عقیدہ ہے کہ جو شخص اس وقت قرآنی نقطہ نگاہ

سے زمانہ حال کے جو رس پروڈنٹس پر ایک تنقیدی نگاہ ڈال کر احکام
قرآنیہ کی ابدیت کو ثابت کرے گا وہی اسلام کا مجدد ہوگا اور بنی نوع
انسان کا سب سے بڑا خادم وہی شخص ہوگا۔“

اقبال اس صورت حال کا مقابلہ علماء اسلام کی ایک جماعت تیار کر کے کرنا چاہتے
تھے۔ اس جماعت کی تعلیم و تربیت کے لیے کس پایہ اور کن اوصاف کے اساتذہ کی ضرورت
سمجھتے تھے۔ اس کا اندازہ شیخ جامعہ ازہر کے نام تحریک دار اسلام سے متعلق ان کا مکتوب
لائق توجہ ہے۔ فرماتے ہیں:

”ہم ان کے لیے ایک لائبریری قائم کرنا چاہتے ہیں جس میں
ہر قسم کی نئی اور پرانی کتابیں موجود ہوں۔ اور ان کی رہنمائی کے لیے
ہم ایک ایسا معلم جو کامل اور صالح ہو اور قرآن حکیم میں بصارت
تامہ رکھتا ہو اور نیز انقلاب دور حاضرہ سے بھی واقف ہو مقرر کرنا
چاہتے ہیں تاکہ وہ ان کو کتاب اللہ اور سنت رسول اللہ صلی اللہ علیہ
وسلم کی روح سے واقف کرے اور تفکر اسلامی کی تجدید یعنی فلسفہ
حکمت اقتصادیات اور سیاسیات کے علوم میں ان کی مدد کرے تاکہ
وہ اپنے علم اور تحریروں کے ذریعے تمدن اسلامی کے دوبارہ زندہ
کرنے میں جہاد کر سکیں۔“

کن کن مذہبی مسائل پر توجہ تھی

ڈاکٹر اقبال کی نظر حال و مستقبل دونوں پر تھی۔ دین اسلام کو زمانہ حال کی مقتضیات
کے پیش نظر جن مسائل سے واسطہ پڑا ہے یا پڑے گا اس کا اندازہ علامہ مرحوم کو تھا اور وہ
چاہتے تھے کہ سوچتے تھے دوستوں سے پوچھتے تھے اور خود تلاش کرتے تھے اس سلسلہ میں

صرف ان مسائل کی طرف محض اشارات پر اکتفا کرتا ہوں جن سے انہیں دلچسپی تھی سید سلیمان ندوی کو ۱۹۳۴ء میں لکھتے ہیں:

”دنیا عجب کشمکش میں ہے جمہوریت فنا ہو رہی ہے اور اس کی جگہ ڈکٹیٹر شپ قائم ہو رہی ہے۔ جرمنی میں مادی قوت کی پرستش کی تعلیم دی جا رہی ہے۔ سرمایہ دار کے خلاف ایک جہاد عظیم ہو رہا ہے۔ تہذیب و تمدن (بالخصوص یورپ) بھی حالت نزع میں ہے۔ غرض کہ نظام عالم ایک نئی تشکیل کا محتاج ہے۔ ان حالات میں آپ کے خیال میں اسلام اس جدید تشکیل کا کہاں تک مدد ہو سکتا ہے اس بحث پر اپنے خیالات سے مستفیض فرمائیے۔ اگر کوئی کتابیں ایسی ہوں جن کا مطالعہ اس ضمن میں مفید ہو تو ان کے ناموں سے آگاہ فرمائیے۔“

سید صاحب ہی سے دریافت کرتے ہیں:

”احکام منصوصہ میں توسیع اختیارات امام کے اصول کیا ہیں؟ اگر امام توسیع کر سکتا ہے تو کیا ان کے عمل کو بھی محدود کر سکتا ہے؟ اسکی کوئی تاریخی مثال ہو تو واضح فرمائیے!“

”زمین کا مالک قرآن کے نزدیک کون ہے؟ اسلامی فقہاء کا مذہب اس بارے میں کیا ہے؟ اگر کوئی اسلامی ملک (روس کی طرح) زمین کو حکومت کی ملکیت قرار دے تو کیا یہ بات شرع اسلامی کے موافق ہوگی یا مخالف؟ اس مسئلہ کا سیاست اور اجتماع معاشرت سے گہرا تعلق ہے کیا یہ بات رائے امام کے سپرد ہوگی؟

اس ضمن میں علامہ کا یہ سوال کہ کیا جماعت امام کی قام مقام ہو سکتی ہے مد نظر رہنا

چاہیے۔

”امام ابوحنیفہؒ کے نزدیک طلاق یا خاوند کی موت کے دو سال بعد بھی اگر بچہ پیدا ہو تو اس بچہ کے ولد الحرام ہونے پر نہیں کیا جا سکتا۔ اس مسئلہ کی اساس کیا ہے؟ کیا یہ اصول محض ایک قاعدہ شہادت ہے یا جزو قانون ہے؟ اس سوال کے پوچھنے کی وجہ یہ ہے کہ مروجہ ایکٹ شہادت کی رو سے تمام وہ قواعد شہادت جو اس ایکٹ کے نفاذ سے پہلے ملک میں مروج تھے منسوخ کیے گئے ہیں ہندوستان کی عدالتوں نے مذکورہ بالا اصول کو قاعدہ شہادت قرار دے کر منسوخ کر دیا ہے۔ نتیجہ اس بات کا بعض مقامات میں یہ ہوتا ہے کہ ایک مسلمان بچہ جو فقہ اسلامی کی رو سے ولد الحلال ہے ایکٹ شہادت کی رو سے ولد الحرام قرار دیا جاتا ہے۔“

اقبال کو اعتراف ہے:

”میری مذہبی معلومات کا دائرہ نہایت محدود ہے۔ البتہ فرصت کے اوقات میں اس بات کی کوشش کیا کرتا ہوں کہ ان معلومات میں اضافہ ہو۔ یہ بات زیادہ تر ذاتی اطمینان کے لیے ہے نہ کہ تعلیم و تعلم کی غرض سے۔“

لیکن اقبال مجبور ہیں کہ مسلمانوں کی مذہبی بیداری اور اسلام کی حقیقی تعلیم کو زمانہ حال کی مقتضیات کے پیش نظر دوسرے ضابطہ ہائے حیات سے بہتر اور ابدی ثابت کرنے کے لیے جو کوشش ضروری ہے جہاں تک ان کے امکان میں ہے وہ کریں۔ وہ ایک دوست کو

لکھتے ہیں:

”مولوی صاحب مصوف یا ان کے رفقا کو جو کلام الہی اور مسلمانوں کے دیگر لٹریچر پر عبور رکھتے ہیں اس طرف توجہ کرنی چاہیے۔ میں اور مجھ ایسے اور لوگ صرف ایک آنکھ رکھتے ہیں۔“

حضرت علامہ نے بالآخر تہیہ کر لیا کہ وہ ایک کتاب لکھیں جس میں حقائق قرآنیہ سے بحث ہو اور اس احتیاط کا یہ عالم ہے کہ اس کا عنوان اسلام میری نظر میں قرار دیا ہے:

”اس عنوان سے مقصود یہ ہے کہ کتاب کا مضمون میری ذاتی رائے تصور کیا جائے جو ممکن ہے غلط ہو۔“

اس کتاب کے متعلق اپنی عمر کے آخری ایام میں انہوں نے سید راہ مسعود کو لکھا ہے:

”تمنا ہے کہ مرنے سے پہلے قرآن کریم سے متعلق اپنے افکار قلم بند کر جاؤں اور جو تھوڑی سی ہمت و طاقت مجھ میں موجود ہے اسے اسی خدمت کے لیے وقف کر دینا چاہتا ہوں۔“

ایک دوسرے خط میں سید راہ مسعود ہی کو لکھتے ہیں:

”اس طرح میرے لیے ممکن ہو سکتا تھا کہ میں قرآن کریم پر عہد حاضر کے افکار کی روشنی میں اپنے وہ نوٹ تیار کر لیتا جو عرصہ سے میرے زیر غور ہیں لیکن اب تو نہ معلوم کیوں ایسا محسوس ہوتا ہے کہ میرا یہ خواب شرمندہ تعبیر نہ ہو سکے گا۔ اگر مجھے حیات مستعار کی بقیہ گھڑیاں وقف کر دینے کا سامان میسر آ جائے تو میں سمجھتا ہوں کہ قرآن کریم کے ان نوٹوں سے بہتر میں کوئی پیشکش مسلمانان عالم کو نہیں دے سکتا۔“

غیر اسلامی تصوف پر علامہ کے خیالات کسی دوسری جگہ موجود ہیں۔ مذہبی نقطہ نگاہ سے لکھتے ہیں:

”اس میں ذرا بھی شک نہیں کہ تصوف کا وجود ہی سر زمین اسلام میں ایک اجنبی پودا ہے جس نے عجیبوں کی دماغی آب و ہوا میں پرورش پائی ہے۔“
ایک دوسرے خط میں سید صاحب کو لکھتے ہیں:

”خواجہ نقشبند اور مجدد سرہند کی میرے دل میں بہت بڑی عزت ہے مگر افسوس کہ آج یہ سلسلہ بھی عجمیت کے رنگ میں رنگ گیا ہے۔ یہی حال سلسلہ قادریہ کا ہے جس میں خود بیعت رکھتا ہوں حالانکہ حضرت محی الدین کا مقصود اسلامی تصوف کو عجمیت سے پاک کرنا تھا۔“

سید سلیمان کو لکھتے ہیں:

”امریکہ کے ایک مصنف کی کتاب میں لکھا ہے کہ اجماع امت نص قرآنی منسوخ کر سکتا ہے یعنی یہ کہ مثلاً مدت شیر خوارگی کی نص صریح کی رو سے دو سال ہے کم یا زیادہ ہو سکتی ہے..... مصنف نے لکھا ہے کہ بعض خفقاء اور معتزلیوں کے نزدیک اجماع امت یہ اختیار رکھتا ہے کہ مگر اس نے کوئی حوالہ نہیں دیا۔ آپ سے یہ امر دریافت طلب ہے کہ آیا مسلمانوں کے فقہی لٹریچر میں کوئی ایسا حوالہ موجود ہے..... دریافت طلب امر یہ ہے کہ کوئی حکم ایسا بھی ہے کہ جو صحابہؓ نے نص قرآنی کے خلاف نافذ کیا ہو اور وہ کون سا حکم ہے“

”آیہ توریث میں حصص بھی ازلی وابدی ہیں یا قاعدہ توریث میں جو اصول مضمّن ہے صرف وہی ناقابل تبدیل ہے اور حصص میں حالات کے مطابق تبدیلی ہو سکتی ہے؟ کیا روسی مسلمانوں میں بھی ابن تیمّمہ اور محمد عبدالوہاب نجدی کے حالات کی اشاعت ہوئی تھی؟..... مفتی عالم جان جن کا حال میں انتقال ہو گیا ہے ان کی تحریک کی اصلی غایت کیا تھی؟ کیا یہ محض تعلیمی تحریک تھی یا اس کا مقصود ایک مذہبی انقلاب بھی تھا؟“

اس وقت آئین پاکستان پر بحث مباحثہ جاری ہے۔ مذہبی مسئلہ میں امام کے اختیارات کی نوعیت پر بحث کرتے ہوئے علامہ اقبال سید سلیمان ندوی سے دریافت فرماتے ہیں:

”زمانہ حال کی زبان میں یوں کہیے کہ آیا اسلامی کانسٹی ٹیوشن ان (امام) کو ایسا اختیار دیتی ہے امام ایک شخص و اح د ہے یا جماعت بھی امام کے قائم مقام ہو سکتے ہیں۔؟ ہر اسلامی ملک کے لیے اپنا امام ہو یا تمام اسلامی ممالک کے لیے ایک واحد امام ہو؟ موخر الذکر صورت سے موجودہ فرق اسلامیہ کی موجودگی میں کیونکر بروئے کار آ سکتی ہے؟ مہربانی کر کے ان سوالات پر روشنی ڈالیے۔“

اسی قسم کے بیسیوں سوالات ہیں جن کا حل تلاش کیا جا رہا ہے۔

ممالک اسلامیہ..... فلسطین

حضرت علامہ کو مسئلہ فلسطین سے غایت درجہ دلچسپی تھی۔ اور انہوں نے ہندوستان کے دور غلامی میں فلسطین کو پنچہ اغیار سے چھڑانے کے لیے ہر ممکن کوشش کی۔ مس فاروق ہرن

کے نام ان کے خطوط اس پر شاہد ہیں کہ کچھ جو پہلے میسر آئے حصہ اول میں موجود ہیں۔ جو خطوط میری علی گڑھ سے واپسی کے بعد لاہور میں سر عبدالقادر مرحوم سے درستیاب ہوئے۔ حصہ دوم میں شامل کر لیے گئے ہیں۔ ان خطوط میں برطانیہ کو عربوں سے اپنے جتنی وعدوں کی خلاف ورزی کے ارتکاب سے بچنے کے لیے توجہ دلائی جا رہی ہے۔ انہیں تاریخ اقوام پر گہری نظر رکھنے والے مفکر کی طرح بتایا جا رہا ہے کہ:

”جب طاقت عقل و دانش کو پس پشت ڈال کر محض اپنی ذات پر

بھروسہ کر لیتی ہے تو نتیجہ خود طاقت کا زوال ہوتا ہے۔“

انگریزوں سے کہا جا رہا ہے کہ فلسطین تمہاری ذاتی جائیداد نہیں تم اس تحریک کو یہودیوں کے لیے ایک قومی وطن مہیا کرنے سے کہیں زیادہ برطانوی سامراج کے لیے ایک ساحلی گوشہ حاصل کرنے کے زیادہ فکرمند ہو۔ کہیں برطانیہ کو عربی کی دوستی سے محرومی کے عواقب سے ڈرایا جا رہا ہے۔ اس سلسلہ میں مشرق قریب کے اسلامی ممالک کی سیاسی وحدت و استحکام کو ترکوں اور عربوں کے فوری اتحاد مکرر پر موقوف بتایا جا رہا ہے عربوں کو بتایا جا رہا ہے کہ عرب ممالک کے مختلف بادشاہ فلسطین کے لیے آزادانہ اور ایماندارانہ فیصلہ حاصل کرنے سے قاصر ہیں مس فاروق ہرن سے تجویز کیا جا رہا ہے کہ فلسطین کے مسئلہ سے اپیل کے لیے ہزبائی نس آغا خاں کی تائید و اعانت حاصل کریں اور اپیل کا مسودہ مصر و فلسطین کے زعمائے فکر و عمل کے مشورہ سے مرتب کریں۔ اس مسئلہ پر دلچسپی اور اعانت کے لیے مس فاروق ہرن اور لارڈ ازلینٹن کا شکریہ ادا کیا جا رہا ہے۔

افغانستان

حضرت علامہ کو افغانستان سے گہری دلچسپی رہی۔ اس دلچسپی کا اندازہ ان اشعار سے ہو سکتا ہے جو سیاست افغانستان کے بعد مثنوی پس چہ باید کرد کی صورت میں شائع ہوئے۔

امان اللہ خاں کے فرار کے بعد افغانستان میں جو حالت پیدا ہوئی وہ ہر صاحب دل مسلمان کے لیے بے حد قلق انگیز تھی عام طور پر یہ مشہور ہے کہ جب نادر خاں لاہور سے گزرے تو اقبال نے اپنا تمام اندوختہ جو اس وقت ان کے پاس موجود تھا۔ لے کر سٹیشن پر پہنچے اور علیحدگی میں نادر خاں سے کہا کہ میری کائنات یہی کچھ ہے۔ اسے قبول فرما کر اس جہاد کے ثواب اور افغانستان کے استقلال کی کوشش میں شمولیت کا شرف مجھے بھی حاصل ہونے دیجیے۔ نادر خاں نے متاع درویش کے قبول سے بصد شکر یہ انکار کر دیا۔ لیکن اقبال اس فکر میں رہے اور دوستوں سے خطوط اور تار کے ذریعے اپیل کی۔ مولوی محمد جمیل صاحب کو لکھتے ہیں:

”افغانستان میں دوبارہ امن قائم ہوتا جاتا ہے۔ ہندوستان میں معدودے چند افراد کو اس ملک کے انقلاب کے اسباب سے واقفیت ہے۔ میری رائے میں امان اللہ کی واپسی کے کوئی امکانات نہیں۔“

علامہ خود استقلال افغانستان کے بعد کا بل گئے اور آزاد ملک کو اپنی مسیحا نفسی سے زندہ کرنے میں حصہ لیا۔ اور جن لوگوں نے ملک کی آزادی کے حاصل کرنے میں حصہ لیا تھا۔ انہیں اپنے ہدیہ عقیدت سے جس نے اشعار تابداری کی صورت اختیار کی ہمیشہ کے لیے زندہ کر دیا۔

احباب بنگلور سے بذریعہ تار افغانستان کی آزادی کی کوشش کے لیے چندہ جمع کیا جا رہا ہے مولوی محمد جمیل صاحب کو ۱۹۲۹ء میں لکھتے ہیں:

”مجھے امید ہے کہ احباب بنگلور جن سے میں نے اس سلسلہ میں اعانت کی درخواست کی ہے فراخ دلی سے چندہ دیں گے۔ میں

نے سیٹھ حاجی اسماعیل ایڈیٹر ”الکلام“ اور عبدالغفور صاحب کو بھی تار دیا ہے۔ ازراہ کرم ہمارے اٹک پارکے بھائیوں کی طرف سے جو ذمہ داری ہم پر عائد ہوتی ہے وہ ان حضرات کو یاد دلائیے۔ افغانستان کا استقلال و استحکام مسلمانان ہندوستان اور وسطی ایشیاء کے لیے وجہ جمعیت و تقویت ہے۔“

کشمیر

تم گلے از خیابان جنت کشمیر
کہنے والے اقبال نے:

دل از حریم حجاز و نواز شیراز است
کہہ کر اپنے جسم و روح کے تعلق اور نسبت کو واضح کر دیا ہوتا۔ جب تن کو ایذا پہنچی تو دل متاثر ہوا۔ کشمیر میں جب مسلمانوں پر سخت مصیبت نازل ہوئی اور حکومت نے انہیں قید و بند میں ڈالنا شروع کیا تو اقبال نے انہیں ایک جہتی کا پیغام دیا۔ اسیران قید و بند کے لے پٹنہ سے نعیم الحق صاحب بیرسٹر کی خدمات بطور وکیل حاصل کیں۔ لاہور سے وکیل ان کی مدد کو بھیجے اور کشمیریوں کی حالت زار پر اپنے کلام میں بڑا ماتم کیا۔ لیکن شاعر امید کی زبان پر یہ الفاظ بھی جاری ہوئے کہ مجھے امید ہے کہ کشمیر کی قسمت عنقریب پانسہ پلٹنے والی ہے خدا کرے جلد علامہ مرحوم کی پیش گوئی پوری ہو!

دوسرے اسلامی ممالک

حضرت علامہ نے جنگ ہائے طرابلس اور بلقان میں ایک دلدوز نوا بلند کی اور جنگ اول کے بعد تحریک خلافت میں ایک حد تک خود شامل رہے اور ایک زمانہ شاہد ہے کہ وہ ترکوں کی مصیبت جو جنگ اول کے بعد ان پر نازل ہوئی خود روئے اور دوسروں کو رولا لیا لیکن

ان کا دل ہمیشہ امید سے معمور رہتا تھا۔ انہوں نے فرمایا:
 اگر عثمانیوں پر کوہ غم ٹوٹا تو کیا غم ہے
 کہ خون صد ہزار انجم سے ہوتی ہے سحر پیدا
 ۱۹۲۹ء میں ان کا ارادہ اسلامی ممالک کی سیاحت کرنا تھا۔ مولوی محمد جمیل صاحب کو
 لکھتے ہیں:

”اب باوجود مالی مشکلات کے ایران و ترکی کے سفر کی تیاری
 میں مصروف ہوں۔ خداوند تعالیٰ پر بھروسہ ہے۔ اور امید رکھتا ہوں
 کہ اس سفر کے لیے جو میں محض اسلام اور مسلمانوں کی بہتری اور
 بلندی کے لیے اختیار کر رہا ہوں زادراہ میسر آجائے گا۔“

لیکن مالی مشکلات نے امید کی روشنی کو مدھم کر دیا دوسرے خط میں لکھتے ہیں:
 ”میں ترکی اور مصر کے سفر کی ہر ممکن کوشش کر رہا ہوں جیسا کہ
 آپ جانتے ہیں زرمی طلبہ والا معاملہ ہے اور ہندوستان کے مسلمان
 امراء اسلام کی راہ میں خرچ کرنے کی ضرورت و اہمیت سے قطعاً نا
 آشنا ہیں۔“

غرض علامہ مرحوم سے جب اور جیسا میسر ہوا انہوں نے اسلامی ممالک کی خدمت کو
 اپنا فرض سمجھا تعلیم یافتہ طبقہ میں ان کے کلام کی بدولت ہی اتحاد ممالک و ملل اسلامیہ کا ایک
 قومی جذبہ پایا جاتا ہے۔

سیاسی پیش گوئیاں

اقبال کے کلام کی طرح خطوط میں بھی جا بجا پیش گوئیاں ملتی ہیں ۱۹۱۸ء میں لسان
 العصر اکبر الہ آبادی کو لکھتے ہیں:

”کلمتہ کے فسادات کے حالات اخبار میں پڑھے تھے۔ آج مزید حالات پڑھے خدا تعالیٰ مسلمانوں پر فضل کرے اور ان کے لیڈروں کو آنکھیں عطا فرمائے کہ وہ اس زمانے کے میلان طبیعت کو دیکھیں۔“

مسلمان لیڈروں کی سیاسی عاقبت نااندیشی کا یہ اولین مرثیہ ہے۔

ہندوؤں اور مسلمانوں کے اختلافات بڑھتے گئے۔ اقبال کو اس سے دکھ ہوا۔ لیکن ان کی فراست نے انہیں اس نتیجے پر پہنچا دیا جو آج ایک حقیقت ثابتہ کی صورت میں ہمارے سامنے ہے۔ مارچ ۱۹۲۲ء میں مہاراجہ کشن پرشاد کو پنجاب کے متعلق لکھتے ہیں:

”افسوس ہے کہ پنجاب میں ہندو مسلمانوں کی رقابت بلکہ

عداوت بہت ترقی پر ہے اگر یہی حالت رہی تو آئندہ تیس سال میں

دونوں قوموں کے لیے زندگی مشکل ہو جائے گی۔“

یہ پیش گوئی تیس برس سے پہلے ہی پوری ہو گئی۔

۱۹۳۲ء میں مس فاروق ہرن کو لکھتے ہیں:

”ذاتی طور پر میں ہندوستان کے مستقبل سے نہایت مایوس ہو

رہا ہوں۔ بمبئی کے فسادات نے جو ابھی تک فرو نہیں ہوئے مجھے بے

حد پریشان کر رکھا ہے۔ مجھے اندیشہ ہے کہ ہندوستان میں جمہوریت

کا آغاز ایک خونریزی کی صورت میں اختیار کرے گا اور یہ بدامنی

ایسے نتائج پیدا کرے گی کہ جو بے حد ناگوار ہوں گے۔ بعض لوگوں

کی تو رائے ہے کہ ہندوستان میں اس بے چینی کی وجہ سے کسی نہ کسی

قسم کی سویت استوار ہو جائے گی۔“

دونوں قوموں کے لیے باہمی عداوت کی وجہ سے زندگی مشکل ہوگئی۔ آزادی آئی اور اپنے ساتھ خون کے سمندر لائی۔ بدامنی موجود ہے دیکھیں ہندوستان کا کیا حال ہوتا ہے۔

۱۹۳۶ء میں مولوی عبدالحق کو انجمن ترقی اردو کے سلسلہ میں لکھتے ہیں:

”مسلمانوں کو اپنے تحفظ کے لیے جو لڑائیاں لڑنی پڑیں گی ان

کا میدان پنجاب ہوگا۔ پنجابیوں کو اس میں بڑی بڑی ذمیتیں پیش

آئیں گی کیونکہ اسلامی زمانے میں یہاں کے مسلمانوں کی مناسبت

تر بیت نہیں کی گئی ہے۔ مگر اس کا کیا علاج کہ آئندہ رزمگاہ یہی

سرزمین معلوم ہوتی ہے!“

یہ پیش گوئی کس قدر جلد اور صحیح ثابت ہوئی!

اقبال اسلام کی دینی و دنیاوی شوکت و عظمت کے آرزو مند تھے۔ اور عالم اسلام کی

تحریکات اور ترقیات کا غائر توجہ سے مطالعہ کرتے رہتے تھے اور اس مطالعہ کی بنا پر اپنے

نتائج استوار کرتے تھے۔ ۱۹۲۲ء میں اکبر منیر صاحب کو لکھتے ہیں:

”دنیا میں دل میں انقلاب ہے۔ اس واسطے قلوب انسانی اس

سے متاثر ہو رہے ہیں۔ اسلام کی عظمت کا زمانہ انشاء اللہ قریب آ رہا

ہے۔“

خواب اور اس کی تعبیر

اس سلسلہ میں اقبال کا ایک خواب اور اس کی تعبیر بھی انہی کی زبان سے سن لیجیے۔

۱۹۳۱ء میں مولوی راغب احسن صاحب کو جنہوں نے کلکتہ میں جمعہ شبان المسلمین کی بنیاد

رکھی اور اس تحریک کا میثاق علامہ کی خدمت میں بھیجا لکھتے ہیں:

”مدت ہوئی میں نے آپ کو خواب میں دیکھا تھا کہ ایک سیاہ

پوش فوج عربی گھوڑوں پر سوار ہے۔ مجھے تفہیم ہوئی کہ یہ ملائکہ ہیں
میرے نزدیک اس کی تعبیر یہ ہے کہ ممالک اسلامیہ میں کوئی تحریک
پیدا ہونے والی ہے۔ عربی گھوڑوں سے مراد روح اسلامیت ہے۔
کیا عجب ہے کہ یہی وہ تحریک ہو جس کا آغاز آپ نے کیا ہے!“

اقبال نے تجویز و قیام پاکستان کی تیاری میں جو حصہ لیا وہ جنت آیشیاں قائد اعظم محمد علی
جناب کے نام ان کے خطوط سے ظاہر ہوتا ہے۔ ان پر میں نے کسی پر تبصرہ کی ضرورت محسوس
نہیں کی اسی طرح صاحبزادہ آفتاب احمد خان و اُس چانسلر مسلم یونیورسٹی علی گڑھ اور خالد
خلیل پروفیسر جامعہ قسطنطنیہ کے نام مکاتیب سے متعلق کوئی اشارہ نہیں کیا کیونکہ وہ خطوط
اپنی نوعیت و اہمیت کے لحاظ سے جداگانہ توجہ و مطالعہ کے محتاج ہیں۔

خولیش و اقارب

ملت کے لیے اقبال کی دلسوزی کے تذکرہ کے بعد اس شخص کی بلند نظری اور ایثار کی
ایک تھوڑی سی جھلک بھی دیکھ لیجیے۔ اہل و اعیال سے محبت اور ان کے لیے دلسوزی انسان
کے لیے ایک فطری امر ہے لیکن اپنی آسائش کو دوسروں کے حقوق کے احترام میں ترک دنیا
کردینا ایک ایسا عمل ہے جو عام نہیں مہاراجہ کشن پرشاد کو لکھتے ہیں:

”کچھری بند تھی اور میں چاہتا تھا کہ کسی ایسی جگہ جہاں لوگ
میرے جاننے والے نہ ہوں چلا جاؤں۔ اور تھوڑے دنوں آرام
کروں۔ پہاڑ کے لے سامان موجود تھا مگر اس قدر کہ تہا جاسکوں۔
تہا جا کر ایک پر فضا مقام میں آرام کرنا اور اہل و عیال کو گرمی میں
چھوڑ کر جانا بعید از مروت معلوم ہوا۔ اسی واسطے ایک گاؤں چلا گیا
جہاں ویسی ہی گرمی تھی جیسی لاہور میں مگر آدمیوں کی آمد و رفت نہ

تھی،۔

اقبال کو اپنے بڑے بھائی شیخ عطا محمد سے والہانہ محبت تھی۔ اور جب ایک زمانہ میں ان پر مصیبت آئی تو اقبال انگاروں پر لوٹ پڑے اور ان کی اعانت کو دوڑے اور ان کے لمبی اپنے ذہن رسا اور فراست اور معاملہ فہمی و تدبیر اور دلیری سے اس زمانہ میں وہ کیا جو شاید کوئی دوسرا نہ کر سکتا تھا۔ اگر اس معاملہ فہمی اور فراست کو وہ حصول دنیا کے لیے صرف کرتے تو ہندوستان میں ان سے کسی کو یارائے مقابلہ نہ تھا۔ لیکن یہ فہم و فراست خدمت ملت کے لیے وقف تھا۔ نیلامی کا مال نہ تھا۔

اقبال عالم انسانیت کا ایک ہی خواہ خادم تھا۔ اور جس نے اسے صرف مسلمانان ہند یا مسلمانان عالم ہی کا خدمت گزار سمجھا اس نے اسے مرد آفاقی کی فطرت کے سمجھنے میں بے حد غلطی کی ہے۔ مکاتیب میں بھی اس جذبہ خدمت انسانیت کا تذکرہ آ گیا ہے:

قیامت ہے کہ انساں نوع انساں کا شکاری ہے
لکھنے والے شوال شوری کو لکھا ہے:

”بنی نوع انسان کی وحدت کا خیال اس شدید قومیت کے دور میں جس کا حاصل انسان میں باہمی خانہ جنگی کے سوائے کچھ نہیں تھا محتاج اشاعت ہے۔ اگر آپ کے پمفلٹ کا یہی موضوع ہے تو بلاشبہ آپ کی تشخیص درست ہے۔“

مضامین

دنیا کو آج بھی اقبال سے متعلق معلومات کی اس قدر طلب و تلاش ہے کہ عقیدہ تمندان اقبال ان کے افکار و اقوال کی ہر جھلک محفوظ کر لینا چاہتے ہیں۔ چنانچہ ایک دوست نے بعد از سعی بسیار مجھے پانچ سال کے پرچہ جات مضمون نویسی کی نقل مہیا کی ہے جو علامہ مرحوم

نے حیدرآباد دوسول سروس کے امتحان کے لیے مرتب فرمائے تھے میں سمجھتا ہوں کہ اقبال کے افکار کی نوعیت و اہمیت کو سمجھنے کے لیے ان کا جاننا بھی سود مند ہے اور میں اپنے آپ کو اس پر رضا مند نہیں پاتا کہ عقیدت مندوں کو اقبال کے ذہن روح کے ان ہنگاموں سے بے خبر رکھا جائے مضامین ذیل ہیں:

۱۔ مشرق میں جمہوریت کے لیے جدوجہد اس کی موجودہ کیفیت اور اس کا مستقبل۔

۲۔ تاریخ بحیثیت ایک علم۔

۳۔ ادبی تنقید اور اس کے مقاصد

۴۔ اجتماعی زندگی میں صاحب فکر افراد کی اہمیت

۵۔ ہندی تہذیب اس کے سیاسی عناصر اور اس کا تدریجی ارتقاء۔

۶۔ افتراق مذہب و سیاست

۷۔ عورت اور تمدن جدید۔

۸۔ افغانوں اور مغلوں کی طاقت آزمائی ہندوستان میں۔

۹۔ صحیح انسانی تہذیب مادی اور روحانی علوم سے متشکل ہوتی ہے۔

۱۰۔ میر انیس مرحوم

۱۱۔ فارسی ادبیات کا اثر اردو شعراء پر۔

۱۲۔ قومیت کا تصور زمانہ حاضرہ میں۔

۱۳۔ ممالک ایشیا میں سیاسی انقلاب اور اس کا مستقبل۔

۱۴۔ قدامت پرستی اور حیات اجتماعی کا ارتقاء۔

۱۵۔ طبعی اور مابعد الطبعی

۱۶۔ تصوف کی چاشنی اردو شعر میں۔

۱۷۔ تہذیب اقوام کے مادی اور نفسیاتی موثرات
 ۱۸۔ مشرقی اقوام کو مغربی تہذیب کی تنقید کی ضرورت ہے۔ اس کی تقلید کی ضرورت
 نہیں۔

- ۱۹۔ شخصی امامت سیاسیات میں۔
 ۲۰۔ سرمایہ داری کا موجودہ نظام اور اس کے نتائج۔
 ۲۱۔ پھانسی کی سزا اڑا دینی چاہیے۔
 ۲۲۔ جیل خانوں کی اصلاح۔
 ۲۳۔ بولنے والی تصاویر اور ان کا اثر عام تمدن پر۔
 ۲۴۔ ہندوستان کے افلاس کی وجوہ۔
 ۲۵۔ اردو میں ڈرامہ کیوں کامیاب نہیں ہو سکا۔
 ۲۶۔ اگر سونا کیمیاوی طریق سے بن جائے؟
 ۲۷۔ جو کام کچھ کر رہی ہیں تو میں انہیں مذاقِ سخن نہیں ہے۔
 ۲۸۔ غزل: ابتدائے شاعری بھی ہے اور انتہائے شاعری بھی۔

ڈاکٹر براؤن کا قطعہ وفات

ڈاکٹر براؤن کیمرج کے مشہور مستشرق تھے۔ انہوں نے فارسی میں دسترس حاصل کی۔
 ادب ایران اور انقلاب ایران جیسی شہرہ آفاق تصانیف کے علاوہ اپنے مطالعہ کی بنا پر اسلام
 سے ایک گونہ عقیدت رکھتے تھے۔ اور جب اور جہاں کہیں ممکن ہوا انہوں نے مسلمانوں کی
 اعانت میں اپنی آواز بلند کی۔ پروفیسر براؤن کی وفات پر اقبال نے تین اشعار کا ایک قطعہ
 لکھا جس کی نقل اسرار خودی کے انگریز مترجم ڈاکٹر نکلسن کے کاغذات سے خود ان کے
 ہاتھ کی لکھی ہوئی ان کی وفات کے بعد مجھ تک پہنچی ہے۔

ارباب بصیرت کی نظر میں اقبال کا قطعہ اور نکلسن کی فارسی تحریر کا نمونہ دونوں نوا در میں سے ہیں جہاں تک مجھے علم ہے اقبال کا براؤن کو یہ خراج تحسین اس ملک میں آج تک شائع نہیں ہوا۔ اور ان کے مطبوعہ کلام میں موجود نہیں۔ لیکن اس قابل ہے کہ اسے محفوظ کیا جائے۔ نقل حسب ذیل ہے۔ ایک چھوٹا سا کاغذ ایک لفافہ میں بند ہے۔ لفافہ پر انگریزی زبان میں قطعہ وفات پروفیسر براؤن از اقبال لکھا ہے:

قطعہ تاریخ وفات پروفیسر ای جی رون اعلی اللہ معادہ

نازش اہل کمال ای - جی برون
 فیض او در مغرب و مشرق عمیم
 مغرب اندر ماتم او سینہ چاک
 از فراق او دل مشرق دو نیم
 تابفردوس بریں ماوی گرفت
 گفت ہاتف ذک الفوذ العظیم
 ۱۹۲۶ء

محمد اقبال

اسی طرح علی گڑھ میں میں نے اقبال کی کسی تصنیف پر مولانا محمد علی جوہر کا قطعہ وفات جو انتہائی دلوسوزی اور جذبہ روحانی کے تحت کھا گیا تھا نقل کر رکھا تھا۔ وہ بھی مطبوعہ کلام میں موجود نہیں اور بڑا ظلم ہوگا کہ اگر اسے علامہ کے کلام میں مستقل جگہ نہ دی جاسکے۔

یک نفس جان نزار او تپد اندر فرنگ
 تاثرہ برہم زینم از ماہ پر دیں در گزشت
 اے خوشا مشمت غبار او کہ از جذب حرم

از کنار اندلس و از ساحل بربر گزشت
 خاک قدس اورا بہ آغوش تمنا در گرفت
 سوئے گردوں رفت زان راہے کہ پیغمبر گزشت
 می نہ گنجد جز بہ آں خاکے پاک از رنگ و بوست
 بندہ کو از تمیز اسود و احمر گذشت
 جلوہ او تا ابد باقی بہ چشم آسیا است
 گرچہ آں نور نگاہ خاور از خاور گذشت

عطیہ خطوط کے لیے استدعا

خطوط کی فراہمی کا کام بشرط زندگی جاری رکھنے کا ارادہ ہے۔ کیا عجب کہ حالات دوبارہ سازگار ہو جائیں اور ہند اور بیرون ہند سے ایسے خزانے دستیاب ہو جائیں جو اس وقت کے وہم و گمان میں بھی نہیں یا کم از کم ان دونوں جلدوں میں مکاتیب کی تعداد میں اضافہ کی صورت میں ہی پیدا ہو جائے۔ اقبال کے افکار سے وسیع حلقہ کو روشناس کرانے کی غرض سے اس مجموعہ کے اہم مکاتیب کو انگریزی اور فارسی میں شائع کرانے کا عزم ہے۔ ممکن ہو تو عربی میں بھی اس کی اشاعت کا اہتمام پیش نظر رہے گا۔ عقیدت مندان اقبال سے استدعا ہے کہ ان کے پاس جو خطوط موجود ہوں وہ مرحمت فرمادیں جن لوگوں کے پاس خطوط ہیں ان کا پتہ دیں اور ان خطوط کے حصول میں میری اعانت فرمائیں میں مسلم یونیورسٹی علی گڑھ سے جہاں میرا شہاب ان نوجوانان ملت کی خدمت میں صرف ہوا جو متعدد اعتبارات سے بے مثال تھے چلا آیا ہوں بصد حسرت و یاس اس عظیم الشان درس گاہ اور ان نوجوانوں کی خدمت کے شرف و سعادت کی یاد اب میرا سرمایہ حیات ہے۔ اب ہیلی کالج آف کامرس لاہور میں کام کر رہا ہوں اور اسی پتہ پر اس سلسلہ میں معلومات اور اطلاعات کا

طالب ہوں۔

شیخ عطاء اللہ لاہور

یکم مارچ ۱۹۵۱ء



مولانا احسن مارہروی کے نام

(۱).....(۱)

مکرم بندہ جناب میر صاحب السلام علیکم!

دونوں رسالے پہنچے سبحان اللہ! نواب صاحب کی غزل کیا مزے کی ہے۔ افسوس ہے کہ اب تک میں نے آپ کے گلہ ستے کو کوئی غزل نہیں دی۔ انشاء اللہ امتحان کے بعد باقاعدہ ارسال کیا کروں گا۔ ایک تکلیف دیتا ہوں اگر آپ کے پاس استاذی حضرت مرزا داغ کی تصویر ہو تو ارسال فرمائیے گا۔ بہت ممنون ہوں گا اگر آپ کے پاس نہ ہو تو مطلع فرمائیے گا کہ کہاں سے مل سکتی ہے۔ میں نے تمام دنیا کے بڑے بڑے شاعروں کی نوٹو جمع کرنے شروع کیے ہیں چنانچہ انگریزی جرمنی اور فرنیچ شعراء کے نوٹوز کے لیے امریکہ لکھا ہے۔ غالباً کسی نہ کسی استاد بھائی کے پاس تو حضرت کا نوٹو ضرور ہوگا۔ اگر آپ کو معلوم ہو تو ازراہ عنایت جلد مطلع فرمائیے۔

حضرت امیر مینائی کے نوٹو کی بھی ضرورت ہے۔ والسلام!

خاکسار

محمد اقبال

ازلاہور۔ گورنمنٹ کالج بورڈنگ ہاؤس

۲۸ فروری ۱۸۹۹ء

یہ سب سے پرانا خط ہے جو دستیاب ہوا ہے۔

(منقول از تاریخ ادب اردو)



مولوی انشاء اللہ خان ایڈیٹر ”وطن“ کے نام

(۲).....(۱)

مخدوم و مکرم مولوی صاحب السلام علیکم!

آپ سے رخصت ہو کر اسلامی شان و شوکت کے اس قبرستان میں پہنچا جسے دہلی کہتے ہیں۔ ریلوے سٹیشن پر خواجہ سید حسن نظامی اور شیخ نذیر محمد صاحب اسٹنٹ انسپکٹر مدراس موجود تھے تھوڑی دیر کے لیے شیخ صاحب موصوف کے مکان پر قیام کیا ازاں بعد حضرت محبوب الہی کے مزار پر حاضر ہوا اور تمام دن وہیں بسر کیا۔

اللہ اللہ حضرت محبوب الہی کا مزار بھی عجیب جگہ ہے۔ بس یہ سمجھ لیجئے کہ دہلی کی پرانی سوسائٹی حضرت کے قدموں میں مدفون ہے۔ خواجہ حسن نظامی کیسے خوش قسمت ہیں کہ ایسی خاموش اور عبرت انگیز جگہ میں قیام رکھتے ہیں شام کے قریب ہم اس قبرستان سے رخصت ہونے کو تھے کہ میر نیرنگ صاحب سے کہا کہ ذرا غالب مرحوم کے مزار کی زیارت بھی ہو جائے کہ شاعروں کا حج یہی ہوتا ہے۔ خواجہ صاحب موصوف ہم کو قبرستان کے ایک ویران گوشے میں لے گئے جہاں وہ گنج معانی مدفون ہے جس پر دہلی کی خاک ہمیشہ ناز کرے گی حسن اتفاق سے اس وقت ہمارے ساتھ ایک نہایت خوش آواز لڑکا ولایت نام تھا۔ اس ظالم نے مزار کے قریب بیٹھ کر:

دل سے تری نگاہ جگر تک اتر گئی

کچھ ایسی خوش الحانی سے گائی کہ سب کی طبیعتیں متاثر ہو گئیں بالخصوص اس نے جب یہ

شعر پڑھا:

وہ بادہ شبانہ کی سرمستیاں کہاں

اٹھے بس اب کہ لذت خواب سحر گئی

تو مجھ سے ضبط نہ ہو سکا۔ آنکھیں پر نم ہو گئیں اور بے اختیار لوح مزار کو بوسہ دے کر اس حسرت کدہ سے رخصت ہوا۔ یہ سماں اب تک ذہن میں ہے اور جب کبھی یاد آتا ہے تو دل کو تڑپا جاتا ہے۔

اگرچہ دہلی کے کھنڈر مسافر کے دسامن دل کو کھینچتے ہیں۔ مگر میرے پاس اتنا وقت نہیں تھا کہ ہر مقام کی سیر سے عبرت اندوز ہوتا۔ شہنشاہ ہمایوں کے مقبرے میں فاتحہ پڑھا داراشکوہ کے مزار کی خاموشی سے دل کے کانوں سے ہوا لموجود کی آواز سنی اور دہلی کی عبرتناک سرزمین سے ایک ایسا اخلاقی اثر لے کر رخصت ہوا جو صفحہ دل سے کبھی نہ مٹے گا۔

۳ ستمبر کی صبح کو میر نیرنگ اور شیخ محمد اکرام اور باقی دوستوں سے دہلی میں رخصت ہو کر بمبئی کو روانہ ہوا۔ اور ۴ کو خدا خدا کر کے اپنے سفر کی پہلی منزل میں پہنچا۔ ریلوے سٹیشن پر تمام ہوٹلوں کے ٹکٹ ملتے ہیں مگر میں نے ٹامس کک کی ہدایت سے انگلش ہوٹل میں قیام کیا اور تجربہ سے معلوم کیا کہ یہ ہوٹل ہندوستانی طلباء کے لیے جو ولایت جارہے ہوں نہایت موزوں ہے۔ ریلوے سٹیشن یہاں سے قریب ہے گھاٹ یہاں سے قریب ہیں۔ ٹامس کک کا دفتر یہاں سے قریب ہے۔ غرض کہ ہر قسم کا آرام ہے۔ اور سب سے بڑھ کر یہ کہ یہ شہر کے باقی تمام ہوٹلوں کی نسبت ارزاں ہے۔ صرف تین روپے یومیہ اور ہر قسم کا آرام حاصل کر لو۔ یہاں کا منتظم ایک پادری پیر مرد ہے۔ جس کی شکل سے اس قدر تقدس ظاہر ہوتا ہے کہ دیکھنے والے کو ایران کے پرانے خشور (نبی) یاد آجاتے ہیں دکانداری نے اسے ایسا عجیب سکھا دیا ہے کہ ہمارے بعض علماء میں باوجود عبادت اور مرشد کامل کی صحبت میں بیٹھنے کے بھی ویسا انکسار پیدا نہیں ہوتا کارلائل نے کیا خوب کہا ہے:

محنت ہی بہت بڑی عبادت ہے۔

میرے دل پر اس پر مرد کی صورت نے کچھ ایسا اثر کرتی تھی کہ بعض اوقات اسے دیکھ کر

میری آنکھیں پر نم ہو جاتی تھیں۔ لیکن جب اس کی وقعت میرے دل میں اندازہ سے زیادہ ہو گئی تو ایک عجیب واقعہ پیش آیا جس کا بیا بعض وجوہ سے ضروری ہے۔ میں ایک شام نیچے کی منزل میں خرسی پر بیٹھا تھا کہ پارسی پیر مرد کمرے سے باہر نکلا۔ اس کی بغل میں شراب کی بوتل تھی ب اس نے مجھے بیٹھے ہوئے دیکھا تو اس کو چھپانے کی کوشش کی اور میں نے دور سے تاڑ کر آواز دی سیٹھ صاحب ہم سے یوں چھپاتے ہو خوشی سے اس کا شوق کرو۔ ذرا مسکرایا اور کچھ پیے ہوئے بھی تھا:

سراب شوک پینے سے سبھی گم دور ہو جائے ل

میں نے یہ سن کر کہا کہ واہ رے بڈھے خدا تیری عمر دراز کرے اور تیری پرانی شاخ سے بہت سا میوہ نورس پیدا ہو کر بمبئی کھیٹ باڑی میں بکتا پھرے۔

اس ہوٹل میں ایک یونانی بھ آ کر مقیم ہوا جو ٹوٹی پھوٹی انگریزی بولتا تھا۔ میں نے ایک روز اس سے پوچھا کہ تم کہاں سے آئے ہو؟ بولا چین سے آیا ہوں اب ٹرانسوال جاؤں گا۔ میں نے پوچھا تم چین میں کیا کام کرتے ہو؟ کہنے لگا سوداگری کرتا تھا لیکن چینی لوگ ہماری چیزیں نہیں خریدتے۔ میں نے سن کر ان سے کہا ہم ہندیوں سے تو یہ افیمی ہی عقل مند نکلے کہ اپنے لک کی صنعت کا خیال رکھتے ہیں۔ شاباش افیمو شاباش! نیند سے بیدار ہو جاؤ۔

۱ پارسی بڈھے نے اس مصرع میں شراب شوق اور غم کی مٹی پلید کی ہے۔

ابھی تم آنکھیں مل رہے ہو کہ اس سے دیگر قوموں کو اپنی اپنی فکر پڑ رہی ہے۔ ہاں ہم ہندوستانیوں سے یہ توقع نہ رکھو کہ ایشیا کی تجارتی عظمت کو از سر نو قائم کرنے میں تمہاری مدد کر سکیں گے۔ ہم متفق ہو کر کام کرنا نہیں جانتے۔ ہمارے ملک میں محبت اور مروت کی بو باقی نہیں رہی۔ ہم اس کو پکا مسلمان سمجھتے ہیں جو ہندوؤں کے خون کا پیاسا ہو اور اس کو پکا ہندو خیال کرتے ہیں جو مسلمان کی جان کا دشمن ہو۔ ہم کتاب کے کیڑے ہیں اور مغربی

دماغوں کے خیالات ہماری خوراک ہیں۔ کاش خلج بنگالہ کی موجیں ہمیں غرق کر ڈالیں۔ مولوی صاحب میں بے اختیار ہوں لکھنے تھے کہ سفر کے حالات اور بیٹھ گیا ہوں وعظ کرنے! کیا کرں اس سوال کے متعلق تاثرات کا جہوم میرے دل میں اس قدر ہے کہ بسا اوقات مجھے مجنون سا کر دیا اور کر رہا ہے۔

ایک شب میں کھانے کے کمرے میں تھا کہ دو جنٹلمین میرے سامنے آ بیٹھے۔ شکل سے معلوم ہوتا تھا کہ یورپین ہیں۔ فرانسیسی میں باتیں کرتے تھے۔ آخر جب کھانا کھا کر اٹھے تو ایک نے کرسی کے نیچے سے اپنی ترکی ٹوپی نکال کر پہنی جس سے مجھے معلوم ہوا کہ یہ کوئی ترک ہے۔ میری طبیعت بہت متاثر ہوئی اور مجھے یہ فکر پیدا ہوئی کہ کسی طرح ان سے ملاقات ہو۔ دوسرے روز میں نے خواہ مخواہ باتیں شروع کیں تو یورپ کی اکثر زبانیں سوائے انگریزی کے جانتا تھا۔ میں نے پوچھا فارسی جانتے ہو؟ بولا بہت کم پھر میں نے فارسی میں اس سے گفتگو شروع کی۔ لیکن وہ نہ سمجھتا تھا۔ آخر بجز بوری ٹوٹی پھوٹی عربی میں اس سے باتیں کیں۔

یہ نوجوان ترک ینگ پارٹی سے تعلق رکھتا تھا اور سلطان عبدالحمید کا سخت مخالف ہے۔ باتوں باتوں میں مجھے یہ بھی معلوم ہوا کہ شاعر بھی ہے۔ میں نے درخواست کی کہ اپنے شعر سناؤ۔ کہنے لگا میں کمال بے (ترکی کا سب سے مشہور زندہ شاعر) کا شاگرد ہوں اور اکثر پولیٹیکل معاملات پر لکھا کرتا ہوں کمال بے کے جو اشعار اس نے سنائے سب کے سب نہایت عمدہ تھے لیکن جو شعر اپنے سنائے وہ سب کے سب سلطان کی ہجو میں تھے۔ ان میں سے ایک شعر یہاں درج کرتا ہوں:

ظلم و جورن تو سفوجہ بر ملتے مو ایلپور
آدمیت ملک و ملت دشمن عبدالحمید

یعنی کبیر ظلم و جور نے تمام قوم کو مٹا دیا ہے عبدالحمید آدمیت اور ملک و قوم سب کا دشمن ہے۔

اس مضمون پر اس سے بہت گفتگو ہوئی اور میں نے اسے بتایا کہ یگ پارٹی کو انگلستان کی تاریخ سے فائدہ اٹھانا چاہیے۔ کیونکہ جس طریق سے رعایائے انگلستان نے بتدریج اپنے بادشاہوں سے پولیٹیکل حقوق حاصل کیے ہیں وہ طرقتی سب سے عمدہ ہے۔ بڑے بڑے عظیم الشان انقلابوں کا بغیر کشت و خون ہو جانا کچھ خاک انگلستان کا ہی حصہ ہے۔ ایک روز سرشام میں اور یہی ترک جنٹلمین بمبئی کا اسلامیہ مدرسہ دیکھنے چلے گئے۔ وہاں سکول کی گراؤنڈ میں مسلمان طلبا کرکٹ کھیل رہے تھے۔ ہم نے ان میں سے ایک کو بلایا اور سکول کے متعلق بہت سی باتیں اس سے دریافت کیں۔ میں نے اس طالب علم سے پوچھا کہ انجمن اس سکول کو کالج کیوں نہیں بنا دیتی۔ کیا فنڈ نہیں ہے یا کوئی اور وجہ ہے۔ اس نے جواب دیا کہ فنڈ موجود ہے اور اگر ضرورت ہو تو ایک آن میں موجود ہو سکتا ہے کیونکہ خدا تعالیٰ کے فضل سے یہاں بڑے بڑے متمول سوداگر موجود ہیں مگر مشکل یہ ہے کہ مسلمان طلبا پڑھنے کے لیے نہیں آتے۔ اس کے علاوہ اور اچھے اچھے کالج بمبئی میں موجود ہیں اور جیسی تعلیم ان میں ہوتی ہے ویسی سردست ہم یہاں دے بھی نہیں سکتے۔ یہ جواب سن کر میں بہت خوش ہوا۔ میرا خیال تھا کہ بمبئی جیسے شہر میں مسلمانوں کا کالج ضرور ہوگا کیونکہ یہاں مسلمان متمول میں کسی اور قوم سے پیچھے نہیں ہیں۔ لیکن یہاں آ کر معلوم ہوا کہ متمول کے ساتھ ان میں عقل بھی ہے۔ ہم پنجابیوں کی طرح احمق نہیں ہیں۔ ہر چیز کو تجارتی نگاہ سے دیکھتے ہیں اور نفع و نقصان پر ہر پہلو سے غور کر لیتے ہیں۔

غرض کہ بمبئی (خدا سے آباد رکھے) عجب شہر ہے۔ بازار کشادہ ہر طرف پختہ سرفلک عمارتیں ہیں کہ دیکھنے والے کی نگاہ ان سے خیرہ ہوتی ہے۔ بازاروں میں گاڑیوں کی آمد و

رفت اس قدر ہے کہ پیدل چلنا محال ہو جاتا ہے۔ یہاں ہر چیز مل سکتی ہے یورپ و امریکہ کے کارخانوں کی کوئی چیز طلب کرو فوراً آ ملے گی۔ ہاں البتہ ایک چیز ایسی ہے جو اس شہر میں نہیں مل سکتی یعنی فراغت۔

یہاں پارسیوں کی آبادی نوے ہزار کے قریب ہے۔ لیکن ایسا معلوم ہوتا ہے کہ تمام شہر ہی پارسیوں کا ہے۔ اس قوم کی صلاحیت نہایت قابل تعریف ہے۔ اور ان کی دولت و عظمت بے اندازہ مگر اس قوم کے لیے کسی اچھے فیوچر Future کی پیش گوئی نہیں کر سکتا۔ یہ لوگ عام طور پر سب کے سب دولت کمانے کی فکر میں ہیں۔ اور کسی چیز پر اقتصادی پہلو کے سوا کسی اور پہلو سے نگاہ ہی نہیں ڈال سکتے۔ علاوہ اس کے کوئی نہ کوئی اور ان کی زبان ہے نہ ان کا لٹریچر ہے اور طرہ یہ کہ فارسی کو حقارت اور نفرت کی نگاہ سے دیکھتے ہیں۔ افسوس یہ لوگ فارسی لٹریچر سے غافل ہیں ورنہ ان کو معلوم ہوتا کہ ایرانی لٹریچر میں عربیت کوئی الحقیقت کوئی دخل نہیں ہے۔ بلکہ زردشتی رنگ اس کے رگ و ریشے میں ہے اور اسی پر اس کے حسن کا دار و مدار ہے۔ میں نے سکول کے پارسی لڑکوں اور لڑکیوں کو بازار میں پھرتے دیکھا۔ چستی کی مور میں تھیں۔ مگر تعجب ہے کہ ان کی خوبصورت آنکھیں اسی فی صد کے حساب سے عینک پوش تھیں۔ دریافت کرنے پر معلوم ہوا کہ عینک پوشی پارسیوں کا قومی فیشن ہوتا جاتا ہے۔ معلوم نہیں کہ ان کے قومی ریفا رمراس طرف توجہ کیوں نہیں کرتے۔ اس شہر کی تعلیمی حالت نہایت عمدہ معلوم ہوتی ہے۔ ہمارے ہوٹل کا حجام ہندوستان کی تاریخ کے بڑے بڑے واقعات جانتا تھا۔ گجراتی کا اخبار ہر روز پڑھا جاتا تھا اور جاپان اور روس کی لڑائی سے پورا باخبر تھا۔ نوروجی دادا بھائی کا نام بڑی عزت سے لیتا تھا۔ میں نے اس سے پوچھا کہ نوروجی انگلستان میں کیا کرتا ہے؟ بولا جو رکالوں کے لیے لڑتا ہے ہوٹل کے نیچے مسلمان دکاندار ہیں۔ میں نے دیکھا ہر روز گجراتی اخبار پڑھتے تھے میں نے ایک روز ان

سے پوچھا کہ تم اردو پڑھ سکتے ہو؟ کہنے لگے نہیں سمجھ سکتے ہیں پڑھنا نہیں جانتے۔ میں نے پوچھا کہ جب مولوی تمہارا نکاح پر پھاتا ہے تو کون سی زبان بولتا ہے۔ مسکرا کر بولا اردو یہاں پر ہر کوئی اردو سمجھ سکتا ہے اور ٹوٹی پھوٹی بول بھی لیتا ہے۔ ہمارے ہوٹل کا سیٹھ (بہی بوتل والا پیر مرد) کبھی ہندوستان نہیں گیا مگر اردو خاصی بولتا تھا۔

میں بمبئی یعنی باب لندن کی کیفیت دیکھ کر حیران ہوں خدا جانے لندن کا ہوگا جس کا دروازہ ایسا عظیم الشان ہے اچھا دیدہ خواہ شدے ستمبر کو ۲ بجے ہم وکٹوریہ ڈاک گھاٹ پر پہنچے جہاں مختلف کمپنیوں کے جہاز کھڑے ہیں۔ اللہ اکبر! یہاں کی دنیا ہی نرالی ہے کئی طرح کے جہاز اور سینکڑوں کشتیاں ڈاک میں کھڑی ہیں اور مسافر سے کہہ رہی ہیں کہ سمندر کی وسعت سے نہ ڈر خدا نے چاہا تو ہم تجھے صحیح سلامت منزل مقصود پر پہنچا دیں گے۔ خیر طبعی معائنہ کے بعد میں اپنے جہاز پر سوار ہوا۔ لالہ دھنپت رام وکیل لاہور اور ان کے ایک دوست ڈاکٹر صاحب اس روز حسن اتفاق سے بمبئی میں تھے۔ میں ان کا نہایت سپاس گزار ہوں کہ یہ دونوں صاحب مجھے رخصت کرنے کے لیے ڈاک پر تشریف لائے۔ بہت سے اور لوگ بھی جہاز پر سوار ہوئے۔ ان کے دوستوں اور رشتہ داروں کا ایک ہجوم ڈاک پر تھا کوئی ۳ بجے جہاز نے حرکت کی اور ہم اپنے دوستوں کو سلام کہتے اور رومال ہلاتے ہوئے سمندر پر چلے گئے۔ یہاں تک کہ موجیں ادھر ادھر سے آ کر ہمارے جہاز کو چومنے لگیں۔ فرانسیسی قوم کا مذاق اس جہاز کی عمدگی اور نفاست سے ظاہر ہے۔ ہر روز صبح کوئی آدمی جہاز کی ہوائی میں مصروف رہتے ہیں اور ایسی خوبی سے صفائی کرتے ہیں کہ ایک تنکا تک جہاز پر نہیں رہنے دیتے۔ ملازموں میں مصر کے چند حبشی بھی ہیں جو مسلمان ہیں اور عربی بولتے ہیں۔ جہاز کے فرانسیسی افسر نہایت خوش اخلاق ہیں ان کے تکلفات کو دیکھ کر لکھنویا داتا جاتا ہے ایک روز ایک افسر جہاز پر کھڑا تھا کہ ایک حسین عورت کا ادھر سے گزر ہوا۔ اتفاق سے یا

غالباً ارادتاً یہ عورت اس افسر کے شانے پر ہاتھ رکھتی ہوئی گزری۔ ہمارے نوجوان افسر نے اس توجہ کے جواب میں ایک ایسی ادا سے جنبش کی کہ ہمارے ملک کے حسین بھی اس کی نقل نہیں اتار سکتے۔

کھانے کا انتظام بھی نہایت قابل دید ہے میز بھی فرانسیسی تکلف کی گواہی دے رہا ہے۔ مگر اس جہاز پر ہم ہندوستانیوں کے لیے ایک بڑی دقت یہ ہے کہ جہاز کے تقریباً سب مسافر انگریزی بولتے ہیں۔ انگریزی کوئی نہیں جانتا۔ جہاز کے تمام ملازم فرانسیسی بولتے ہیں اور بعض اوقات ان کو اپنا مطلب سمجھانے میں بڑی دقت ہوتی ہے۔ اگرچہ فرانسیسی جہازوں میں ہر طرح کی آسائش ہے تاہم میری رائے یہی ہے کہ ہم لوگوں کو انگریزی کمپنیوں کے جہازوں میں سفر کرنا چاہیے ان کے مسافر سب کے سب انگریزی دان ہوتے ہیں اور علاوہ اس کے مسافروں کی کثرت کی وجہ سے جہاز پر بڑی رونق ہوتی ہے۔ ہمارے اس جہاز میں ساٹھ سے زیادہ مسافر نہیں ہیں۔

ہم لوگ رات کو اپنے کمروں میں سوتے ہیں اور صبح سے شام تک تختہ جہاز پر کرسیاں بچھا کر بیٹھے رہتے ہیں کوئی پڑھتا ہے کوئی باتیں کرتا ہے کوئی پھرتا ہے۔ کیمین میں جہاز کی جنبش کی وجہ سے طبیعت بہت گھبراتی ہے۔ مگر تختہ جہاز پر بہت آرام رہتا ہے۔ میرے تمام ساتھی دوسرے ہی روز مرض بحری میں مبتلا ہو گئے مگر الحمد للہ میں محفوظ رہا۔ مجھ سے اکثروں نے دریافت کیا کہ کیا تم نے پہلے بھی بحری سفر کیا ہے جب میں نے جواب دیا کہ نہیں تو وہ حیران ہوئے اور کہا کہ تم بڑے مضبوط آدمی ہو۔ بمبئی سے ذرا آگے نکل کر سمندر کی حالت کسی قدر متلاطم تھی۔ خواجہ حضور صاحب کچھ خفا سے معلوم ہوتے تھے۔ اتنی اونچی اونچی موجیں آتی تھیں کہ خدا کی پناہ دیکھ کر دہشت آتی تھی۔ ایک شب ہم کھانا کھا کر تختہ پر آ بیٹھے۔ کچھ عرصہ بعد سمندر کی سرد ہوانے ہم سب کو سلا دیا۔ مگر دفعۃً ایک خوفناک

موج نے اچھل کر ہم پر حملہ کیا اور ہم سب بھیگ گئے۔ عورتیں بچے مرد نیچے بھاگ کر اپنے کمروں میں جا سوائے۔ اور ہم تھوڑی دیر کے لیے جہاز کے ملازموں اور افسروں کے تمسخر کا باعث بنے رہے۔ راستے میں ایک آدھ بارش بھی ہوئی جس سے سمندر کا تلاطم نسبتاً بڑھ گیا۔ اور طبیعت اس نظارے کی یکسانیت سے اکتانے لگی۔ سمندر کا پانی بالکل سیاہ معلوم ہوتا ہے اور موجیں جو زور سے اٹھتی ہیں ان کو سفید جھاگ چاندی کی ایک کلغی سی پہنا دیتی ہے اور دور دور تک ایسا معلوم ہوتا ہے کہ گویا کسی نے سطح سمندر پر روئی کے گالے بکھری ڈالے ہیں۔ یہ نظارہ بہت دلفریب معلوم ہوتا ہے اگر اس میں موجوں کی دہشت ناک کشاکش کی آمیزش نہ ہو ان کی قوت سے جہاز ایک معمولی کشتی کی طرح جنبش کرتا ہے آسمان اوپر تلے ہوتا ہوا معلوم ہوتا ہے مگر آنکھیں چونکہ اس نظارہ سے کسی قدر مانوس ہو گئی ہیں اور نیز جہاز والوں کے چہروں کا اطمینان یہ ظاہر کرتا ہے کہ یہ ایک معمولی بات ہے اس واسطے ہم کو بھی خوف کا احساس نہیں ہوتا۔ یورپین لڑکے لڑکیاں تختہ جہاز پر دوڑتے پھرتے ہیں اور محسوس بھی نہیں کرتے کہ جہاز میں ہیں۔

ہمارا ایک ہم سفر پادری ہے جو جنوبی ہندوستان سے آیا ہے۔ اور اب اٹلی کو جا رہا ہے۔ گزشتہ رات مجھ سے کسی نے کہا کہ یہ فرانسیسی پادری بہت سی زبانیں جانتا ہے۔ اور روسی زبان بھی خوب بولتا ہے میں اس کے پاس جا کر کھڑا ہوا اور ادھر ادھر کی باتوں کے بعد پوچھا کہ کونٹ ٹالسٹائی کی نسبت تمہارا کیا خیال ہے۔ اس نے میرے سوال پر نہایت حیرانی ظاہر کی اور پوچھا کہ کونٹ ٹالسٹائی کون ہے؟ مجھے یہ دیکھ کر نہایت تعجب ہوا کہ یہ شخص روسی زبان جانتا ہے اور کونٹ کے نام سے واقف نہیں ہے۔ میں یہ لکھنا بھول گیا کہ جہاز پر دیا سلٹائی استعمال کرنے کی اجازت نہیں ہے۔ تختہ جہاز کے ایک طرف کمرے کی دیوار پر پیتل کی انگیٹھی سی سلگا رکھی ہے۔ جس میں چند لکڑیاں آگ لگا کر رکھ دیتے ہیں۔ جن لوگوں کو

سگریٹ یا ساگر رو دی کرنا ہو اس انگلیٹھی میں سے ایک لکڑی اٹھالیں۔

جہاز کے سفر میں دل پر سب سے زیادہ اثر ڈالنے والی چیز سمندر کا نظارہ ہے۔ باری تعالیٰ کی قوت لامتناہی کا جو اثر سمندر دیکھ کر ہوتا ہے شاید ہی کسی اور چیز سے ہوتا ہو۔ حج بیت اللہ میں جو تمدنی اور روحانی فوائد ہیں ان سے قطع نظر کر کے ایک بڑا اخلاقی فائدہ سمندر کی بہت ناک موجوں اور اس کی خوف ناک وسعت کا دیکھنا ہے۔ جس سے مغرور انسان کو اپنے ہیچ محض ہونے کا پورا یقین ہو جاتا ہے۔ شارع اسلام کی ہر بات قربان ہو جانے کے قابل ہے۔

بابی انتت وامی یا رسول اللہ صلی اللہ علیہ وسلم

آج ۱۲ ستمبر کی صبح ہے۔ میں بہت سویرے اٹھا ہوں جہاز کے جاروب کش ابھی تختے صاف کر رہے ہیں۔ چراغوں کی روشنی دھیمی پڑ گئی ہے۔ آفتاب چشمہ آب میں سے اٹھتا ہوا معلوم ہوتا ہے اور سمندر اس وقت ایسا ہی ہے جیسا ہمارا دریائے راوی۔ شاید صبح کے پرتا شیر نظارے نے اسے سمجھا دیا ہے کہ سکون قلب بھی ایک نایاب شے ہے ہر وقت کی الجھن اور بیتابی اچھی نہیں۔ طلوع آفتاب کا نظارہ ایک درد مند دل کے لیے تلاوت کا حکم رکھتا ہے۔ یہی آفتاب جس کے طلوع و غروب ہونے کو میدان میں ہم نے کئی دفعہ دیکھا ہے مگر یہاں سمندر میں اس کی کیفیت ایسی ہے کہ:

نظارہ ز جنبیدن مرگاں گلہ دارد

حقیقت میں جن لوگوں نے آفتاب پرستی کو اپنا مذہب قرار دے رکھا ہے میں ان کو

قابل معذوری سمجھتا ہوں۔ نسخ مرحوم کیا خوب فرما گئے ہیں:

ہے جی میں آفتاب پرستوں سے پوچھیے

تصویر کس کی ہے ورق آفتاب میں

کوئٹے کے ڈپٹی کمشنر صاحب جو اٹھارہ ماہ کی رخصت لے کر ولایت جا رہے تھے اور وہ پادری صاحب جو ٹالسٹائی کے نام سے ناواقف معلوم ہوتے تھے۔ اس وقت جہاز کی اوپر کی چھت پر کھڑے اس نظارے کا لطف اٹھا رہے ہیں۔ یہ پادری صاحب بڑے مزے کے آدمی ہیں۔ ان میں ایک خاص ہنر ہے اور وہ یہ کہ ہر کسی کو باتوں میں لگا لیتے ہیں انگریزی بولتے ہیں مگر بہت شکستہ اور مجھ کو جب بلاتے ہیں تو ٹالسٹائی کے نام سے۔ کل مجھ سے پوچھتے تھے کہ تم ہندوستان کا ٹالسٹائی بنا چاہتے ہو؟ میں نے جواب دیا کہ ٹالسٹائی بن جانا آسان نہیں ہے زمین سورج کے گرد لاکھوں چکر لگاتی ہے تک کہیں جا کے ایک ٹالسٹائی پیدا ہوتا ہے۔

کوئٹے کے ڈپٹی کمشنر صاحب بڑے باخبر آدمی معلوم ہوتے ہیں۔ کل رات ان سے ہندوستان کے پولیٹیکل معاملات پر بہت دیر تک گفتگو ہوتی رہی۔ عربی اور فارسی جانتے ہیں سرولیم میور کی تصانیف کے متعلق گفتگو ہوئی تو کہنے لگے کہ کاش یہ شخص ذرا کم متعصب ہوتا۔ عمر خیام کے بڑے مداح ہیں۔ مگر میں نے کہا کہ اہل یورپ نے ابھی سحابی نجفی کی رباعیات کا مطالعہ نہیں کیا۔ ورنہ عمر خیام کو کبھی کے فراموش کر گئے ہوتے۔

اس ساحل قریب آتا جاتا ہے اور چند گھنٹوں میں ہمارا جہاز عدن جا پہنچے گا۔ ساحل عرب کے تصور نے جو ذوق و شوق اس وقت دل میں پیدا کر دیا ہے اس کی داستان کیا عرض کروں بس دل یہی چاہتا ہے کہ زیارت سے اپنی آنکھوں کو منور کر لوں:

اللہ رے خاک پاک مدینہ کی آبرو
خورشید بھی گیا تو ادھر سر کے بل گیا

اے عرب کی مقدس سرزمین تجھ کو مبارک ہو تو ایک پتھر تھی جس کو دنیا کے معماروں نے رد کر دیا تھا۔ مگر ایک یتیم بچے نے خدا جانے تجھ پر کیا فسوس پڑھ دیا کہ موجودہ دنیا کی

تہذیب و تمدن کی بنیاد تجھ پر رکھی گئی۔ باغ کے مالک نے اپنے ملازموں کو مالیوں کے پاس پھل کا حصہ لینے کو بھیجا۔ لیکن مالیوں نے ہمیشہ ملازموں کو مار پیٹ کے باغ سے باہر نکال دیا اور مالک کے حقوق کی کچھ پروا نہ کی..... مگر اے پاک سر زمین تو وہ جگہ ہے جہاں سے باغ کے مالک نے خود ظہور کیا تا کہ گستاخ مالیوں کو باغ سے نکال کر پھولوں کو ان کے مامسعود پنچوں سے آزاد کرے۔ تیرے ریگستانوں نے ہزاروں مقدس نقش قدم دیکھے ہیں۔ اور تیری کھجوروں کے سائے نے ہزاروں ولیوں اور سلیمانوں کو تمازت آفتاب سے محفوظ رکھا ہے۔ کاش میرے بد کردار جسم کی خاک تیرے ریت کے ذروں میں مل کر تیرے بیابانوں میں اڑتی پھرے اور یہی آوارگی میری زندگی کے تاریک دنوں کا کفارہ ہو۔ کاش میں تیرے صحراؤں میں لٹ جاؤں۔ اور دنیا کے تمام سامانوں سے آزاد ہو کر تیری تیز دھوپ میں جلتا ہوا اور پاؤں کے آبلوں کی پروا نہ کرتا ہوا اس پاک سر زمین میں جا پہنچوں جہاں کی گلیوں میں بلالؓ کی عاشقانہ آواز گونجتی تھی۔

از عدن مورخہ ۱۲ ستمبر

راقم..... محمد اقبال

(اخبار وطن لاہور نمبر ۳۹ جلد ۵ مورخہ ۱۶ اکتوبر ۱۹۰۵ء)

(۳).....(۲)

مولوی صاحب مخدوم و کرم السلام علیکم!

میں نے آپ سے وعدہ کیا تھا کہ سویز نہر پہنچ کر دوسرا خط لکھوں گا۔ مگر چونکہ عدن سے سویز تک کے حالات بہت مختصر تھے اس واسطے میں نے یہی مناسب سمجھا کہ لندن پہنچ کر مفصل واقعات عرض کروں گا۔ میرے پاس ایک کاغذ تھا جس پر میں نوٹ لیتا جاتا تھا مگر افسوس کہ منزل مقصود پر پہنچ کر وہ کاغذ کہیں کھو گیا۔ یہی وجہ میرے اب تک خاموش رہنے کی

تھی شیخ عبدالقادر صاحب کی معرفت آپ کی شکایت پہنچی کل ایک پرائیویٹ خط میں نے آپ کو لکھا تھا دونوں خط آپ کو ایک ہی وقت ملیں گے۔

عدن میں قدیم ایرانی بادشاہوں کے بنائے ہوئے تالاب میں اور یہ اس طرح بنائے گئے ہیں کہ ایک دفعہ بارش کا پانی ہر جگہ سے ڈھل کر ان میں جا گرتا ہے چونکہ ملک خشک ہے اس واسطے ایسی تعمیر کی سخت ضرورت تھی۔ میں بوجہ گرمی اور نیز قرنینہ کے عدن کی سیر نہ کر سکا۔ انجینئری کے اس حیرت ناک کرشمے کی دید سے محروم رہا جب ہم سویز پہنچے تو مسلمان دکانداروں کی ایک کثیر تعداد ہمارے جہاز پر آ موجود ہوئی اور اس قسم کا بازار تختہ جہاز پر لگ گیا۔ ان لوگوں کی فطرت میں میلان تجارت مرکوز ہے۔ اور کیوں نہ ہو! ان ہی کے آباؤ اجداد تھے جن کے ہاتھوں میں کبھی یورپ اور کبھی ایشیا کی تجارت تھی۔ سلیمان اعظم ان ہی میں سے ایک کا شہنشاہ تھا۔ جس کی وسعت تجارت نے اقوام یورپ کو ڈرا کر ہندوستان کو ایک نئی راہ دریافت کرنے کی تحریک دی تھی۔

کوئی پھل بیچتا ہے کوئی پوسٹ کارڈ دکھاتا ہے کوئی مصر کے پرانے بت بیچتا ہے اور ساتھ ہی یہ بھی کہتا ہے کہ یہ ذرا سابت اٹھارہ ہزار سال برس کا ہے جو ابھی کھنڈر کھودنے پر ملا ہے۔ غرض یہ لوگ گاہکوں کو قید کر لینے میں کوئی دقیقہ فرو گذاشت نہیں کرتے۔ ان ہی لوگوں میں ایک شعبہ باز بھی ہے کہ ایک مرغی کا بچہ ہاتھ میں لیے ہے اور کسی نامعلوم ترکیب سے ایک کے دو بنا کر دکھاتا ہے۔ ایک نوجوان مصری دکاندار سے میں نے سگریٹ خریدنے چاہے اور باتوں باتوں میں میں نے اس سے کہا کہ میں مسلمان ہوں مگر چونکہ میرے سر پر انگریزی ٹوپی تھی اس نے ماننے میں تامل کیا اور مجھ سے کہا کہ تم ہیٹ کیوں پہنتے ہو۔ تعجب ہے کہ یہ شخص ٹوٹی پھوٹی اردو بولتا تھا۔ جب وہ میرے اسلام کا قائل ہو کر یہ جملہ بولا کہ تم بھی مسلم ہم بھی مسلم تو مجھے بڑی مسرت ہو۔ میں نے اسے جواب دیا کہ ہیٹ پہننے سے کیا

اسلام تشریف لے جاتا ہے۔ کہنے لگا کہ اگر مسلمان کی ڈاڑھی منڈی ہوئی ہو تو اس کوٹر کی ٹوپی یعنی طربوش ضرور پہننا چاہیے ورنہ پھر اسلام کی علامت کیا ہوگی؟ میں نے دل میں کہا کہ کاش ہمارے ہندوستان میں بھی یہ مسئلہ عروج ہو جاتا کہ ہمارے دوست موسمی علماء کے حملوں سے مامون و مصنون ہو جاتے۔ خیر آخر یہ شخص میرے اسلام کا قائل ہوا اور چونکہ حافظ قرآن تھا اس واسطے میں نے چند آیات قرآن شریف کی پڑھیں تو نہایت خوش ہوا اور میرے ہاتھ چومنے لگا۔ باقی تمام دکانداروں سے مجھے ملایا اور وہ لوگ میرے گرد حلقہ باندھ کر ماشاء اللہ ماشاء اللہ کہنے لگے اور میری غرض سفر معلوم کر کے دعائیں دینے لگے۔ یا یوں کہیے کہ دو چار منٹ کے لیے وہ تجارت کی پستی سے ابھر کر اسلامی اخوت کی بلندی پر جا پہنچے۔

تھوڑی دیر کے بعد مصری نوجوانوں کا ایک نہایت خوب صورت گروہ جہاز کی سیر کے لیے آیا۔ میں نے نظر اٹھا کر دیکھا تو ان کے چہرے اس قدر مانوس معلوم ہوتے تھے کہ مجھے ایک سیکنڈ کے لیے علی گڑھ کالج کے ایک ڈیپوٹیشن کا شبہ ہوا۔ یہ لوگ جہاز کے کنارے پر کھڑے ہو کر باتیں کرنے لگے۔ اور میں بھی دخل در معقولات ان میں جا گھسا۔ دیر تک باتیں ہوتی رہیں۔ ان میں سے ایک نوجوان ایسی خوبصورت عربی بولتا تھا کہ جیسے حریری کا کوئی مقام پڑھ رہا ہو۔

آخر مسلمانوں کے اس گروہ کو چھوڑ کر ہمارا جہاز رخصت ہوا اور آہستہ آہستہ سویز کنال میں جا داخل ہوا۔ یہ کنال جسے ایک فرانسیسی انجینئر نے تعمیر کیا تھا دنیا کے عجائبات میں سے ایک ہے۔ عرب اور افریقہ کی جدائی ہے اور مشرق و مغرب کا اتحاد ہے۔ دنیا کی روحانی زندگی پر مہاتما بدھ نے بھی اتنا اثر نہیں کیا جس قدر اس مغربی دماغ نے زمانہ حال کی تجارت پر اثر کیا ہے۔ کسی شاعر کا قلم اور کسی سنگ تراش کا ہنر اس شخص کے تخیل کی داد نہیں

دے سکتا۔ جس نے اقوام عالم میں اس تجارتی تغیر کی بنیاد رکھی جس نے حال کی دنیا کی تہذیب و تمدن کو اور کچھ اور کر دیا۔ بعض بعض جگہ تو یہ کینال ایسی تنگ ہے کہ دو جہاز مشکل سے اس میں سے گزر سکتے ہیں۔ اور کسی کسی جگہ ایسی بھی ہے کہ اگر کوئی غنیم چاہے کہ رات سے مٹی سے پر کر دے تو آسانی سے کر سکتا ہے۔ سینکڑوں آدمی ہر وقت کام کرتے رہتے ہیں جب ٹھیک رہتی ہے اور اس کا خیال ہمیشہ رکھنا پڑتا ہے کہ دونوں جانب سے جو ریگ ہوا سے اڑ کر اس میں گرتی رہتی ہے اس کا انتظام ہوتا رہے۔ کنارے پر جو مزدور کام کرتے ہیں بعض نہایت شریر ہیں۔ جب ہمارا جہاز آہستہ آہستہ جارہا تھا اور جہاز کی چند انگریز بیبیاں کھڑی ساحل کی سیر کر رہی تھیں تو ان میں سے ایک مزدور سر تاپا برہنہ ہو کر ناچنے لگا۔ یہ بے چاری دوڑ کر اپنے کمروں میں چلی گئیں

جہاز سے گزرتے ہوئے ایک اور دل چسپ نظارہ بھی دیکھنے میں آیا اور وہ یہ کہ ہم نے ایک مصری جہاز گزرتے ہوئے دیکھا جو بالکل ہمارے پاس ہی سے گزرا اس پر تمام سپاہی ترکی ٹوپیاں پہنے ہوئے تھے اور نہایت خوش الحانی سے عربی غزل گاتے جا رہے تھے۔ یہ نظارہ ایسا پر اثر تھا کہ اس کی کیفیت اب تک دل پر باقی ہے۔

ابھی ہم پورٹ سعید نہ پہنچے تھے کہ ایک بارود سے بھرے ہوئے جہاز کے پھٹ جانے اور ٹکڑے ٹکڑے ہو کر غرق ہو جانے کی خبر آئی تھوڑی دیر میں اس کے ٹکڑے کنال سے گزرتے ہوئے دکھائی دیے۔ جان و مال کا بے حد اندازہ نقصان ہوا اور تھوڑی دیر کے لیے ہماری طبیعت پر اس مصیبت سے بہت متاثر رہی۔ پورٹ سعید پہنچ کر پھر مسلمان تاجروں کی دکانیں تھگہ جہاز پر لگ گئیں میں ایک کشتی میں بیٹھ کر مع پارسی ہم سفر کے بندرگاہ کی سیر کو چلا گیا۔ پورٹ سعید جہازوں کو کونکہ مہیا کرنے والے بندرگاہوں میں سب سے بڑا ہے اور سعید پاشا کے نام سے مشہور ہے۔ جس نے سویز کنال بنانے کی اجازت دی تھی۔ عمارت کا

نظارہ نہایت ہی خوبصورت ہے۔ اور شہر چھوٹی موٹی بمبئی ہے جس کے متعلق خیال ہے کہ یہ کبھی دنیا کے تجارتی مرکزوں میں سے ایک ہوگا۔ مدرسہ دیکھا مسجدوں کی سیر کی اسلامی گورنر کا مکان دیکھا موجد سوز کنال کا مجسمہ دیکھا۔ غرض کہ خوب سیر کی۔ یہاں کے مدرسہ میں عربی اور فرانسیسی پڑھاتے ہیں جس حصہ میں انگریز آباد ہیں وہ حصہ خصوصیت سے خوبصورت اور پاکیزہ ہے۔ لیکن افسوس ہے کہ جہاں مسلمان آباد ہیں وہ جگہ بہت میلی ہے یہودی فرانسیسی، انگریز یونانی مسلمان غرض کہ دنیا کی تمام قومیں یہاں آباد ہیں۔ سب کے محلے جدا جدا ہیں۔ ہوٹل بھی جدا جدا ہیں اور چرچ بھی۔ شہر کی سیر کر کے پورٹ آفس میں آیا۔ ملازم قریباً سب مسلمان ہیں اور خوب انگریزی اور عربی بولتے ہیں۔ اس عمارت میں داخل ہو کر میں نے نوٹس بورڈ سے کئی نئے عربی الفاظ سیکھے جن کو ایک کاغذ پر میں نے نوٹ کر لیا۔ لیکن افسوس ہے کہ بعد میں وہ کاغذ بھی کھو گیا۔ کچھ ٹکٹ پوسٹ آفس سے خرید کیے اور خطوں پر لگا کر ڈاک میں ڈالے تعجب ہے کہ ہاں میں سے کسی خط کی رسید نہیں آئی۔ آخر اپنے مسلمان راہ نما کو جو اکثر زبانیں جانتا تھا کچھ انعام دے کر جہاز کو لوٹا۔ یہاں جو پہنچا تو ایک نظارہ دیکھنے میں آیا تختہ جہاز پر تین اطالین عورتیں اور دو مرد اٹلن بجا رہے تھے۔ اور خوب رقص و سرود ہو رہا تھا۔ ان عورتوں میں ایک لڑکی جس کی عمر تیرہ چودہ سال کی ہوگی نہایت حسین تھی۔ مجھے دیانتداری کے ساتھ اس بات کا اعتراف کرنا چاہیے کہ اس کے حسن نے تھوڑی دیر کے لیے مجھ پر سخت اثر کیا۔ لیکون جب اس نے ایک چھوٹی سی تھالی میں مسافروں سے انعام مانگنا شروع کیا تو وہ تمام اثر زائل ہو گیا۔ کیونکہ میری نگاہ میں وہ حسن جس میں استغنا کا غازہ نہ ہو بد صورتی سے بھی بدتر ہو جاتا ہے۔

القصہ فردوس گوش اور کسی جنت نگاہ کے خطوط اٹھا کر ہم روانہ ہوئے اور ہمارا جہاز بحر روم میں داخل ہو گیا۔ یہاں سے بہت سے جزیرے رستے میں ملتے ہیں۔ جن میں سے

بعض کسی نہ کسی بات کے لیے مشہور ہیں۔ لیکن ان کے نظارے کی کیفیت ذہن سے اتر گئی۔
یہ جتنے سطور لکھے ہیں حافظہ سے لکھے ہیں۔ اگر میرے نوٹ ضائع نہ ہو جاتے تو امید ہے کہ
میں آپ کے ناظرین کو زیادہ کامیابی کے ساتھ خوش کر سکتا۔

بحرِ روم کے ابتدائی حصے میں سمندر کا نظارہ بہت دلچسپ تھا۔ اور ہوا میں ایسا اثر تھا کہ
غیر موزوں طبع آدمی بھی موزوں ہو جائے۔ میری طبیعت قدرتاً شعر پر مائل ہو گئی اور
میں نے چند اشعار کی غزل لکھی جو حاضر ہے:

مثال پر تو مے طوف جام کرتے ہیں
یہی نماز ادا صبح و شام کرتے ہیں

خصوصیت نہیں کچھ اس کام میں اے کلیم تیری
شجر حجر میں بھی خدا سے کلام کرتے ہیں

نیا جہاں کوئی اے شمع ڈھونڈ لے کہ یہاں
ستم کش تپش نا تمام کرتے ہیں
عجب تماشا ہے مجھ کافر محبت کا
صنم بھی سن کے بے رام رام کرتے ہیں

ہوا جہاں کی ہے پیکار آفریں کیسی
کہاں عدم کے مسافر قیام کرتے ہیں

نظرہ لالے کا تڑپا گیا مرے جی کو
بہار میں اے آتش بجام کرتے ہیں

ربین لذت ہستی نہ ہو کہ مثل شرر
یہ راہ ایک نفس میں تمام کرتے ہیں

بھلی ہے ہم نفسو اس چمن میں خاموشی
کہ خوش نواؤں کو پابند دام کرتے ہیں

غرض نشاط ہے شغل شراب سے جن کی
حلال چیز کو گویا حرام کرتے ہیں

الہی سحر ہے پیران خرقہ پوش میں کیا
کہ اک نظر سے جوانوں کو رام کرتے ہیں

میں ان کی محفل عشرت سے کانپ جاتا ہوں
جو گھر کو پھونک کے دنیا میں نام کرتے ہیں

جہاں کو ہوتی ہے عبرت ہماری پستی سے
نظام دہریں ہم کچھ تو کام کرتے ہیں

بھلا نہجے گی تری ہم سے کیونکر اے واعظ
کہ ہم تو رسم محبت کو عام کرتے ہیں

ہرے رہو وطن مازنی کے میدانو
جہاز پر سے تمہیں ہم سلام کرتے ہیں

جو بے نماز کبھی پڑھتے ہیں نماز اقبال
بلا کے دیر سے مجھ کو امام کرتے ہیں
(مازنی اٹلی کے محسنین کا سرگروہ تھا۔ یہ شعر اس وقت لکھا گیا جب کہ اس ملک کا ساحل
نظر کے سامنے تھا)۔

مارسیلز تک پہنچنے میں چھ روز صرف ہوئے۔ کچھ تو اس وجہ سے کہ سمندر کا آخری حصہ
بہت متلاطم تھا۔ اور کچھ اس خیال سے کہ اصلی راستے میں طوفان کا اندیشہ ہوگا۔ ہمارا کپتان
جہاز کو ایک اور راستہ پر لے گیا جو معمولی رستے سے کسی قدر لمبا تھا۔ ۲۳ کی صبح کو مارسیلز یعنی
فرانس کی ایک مشہور تاریخی بندرگاہ پر پہنچے اور چونکہ ہمیں آٹھ دس گھنٹے کا وقفہ مل گیا تھا اس
واسطے بندرگاہ کی خوب سیر کی۔ مارسیلز کا نوٹروڈام گرجا نہایت اونچی جگہ پر تعمیر ہوا ہے اور اس
عمارت کو دیکھ کر دل پر یہ بات منقوش ہو جاتی ہے کہ دنیا میں مذہبی تاثیر ہی حقیقت میں تمام
علوم و فنون کی محرک ہوتی ہے۔ مارسیلز سے گاڑی پر سوار ہوئے اور فرانس کی سیر بھی حسن
رہگذرے کے طریق پر ہو گئی۔ کھیتیاں جو گاڑی کے ادھر ادھر آتی ہیں ان میں سے فرانسیسی
لوگوں کا نفیس مذاق مترشح ہوتا ہے۔ ایک رات گاڑی میں کئی اور دوسری شام ہم لوگ برٹش

چینل کو کراس کر کے ڈوور اور ڈوور سے لندن پہنچے۔ شیخ عبدالقادر کی باریک نگہ نے باوجود میرے انگریزی لباس کے مجھے دور سے پہچان لیا اور دوڑ کر بغل گیر ہوئے۔ مکان پر پہنچ کر رات بھر آرام کیا۔ دوسری صبح سے کام شروع ہوا یعنی ان تمام فرائض کا مجموعہ جن کی انجام دہی نے مجھے وطن سے جدا کیا تھا اور میری نگاہ میں ایسا ہی مقدس ہے جیسے عبادت والسلام۔

آپ کا

اقبال

(از یکمبرج ۲۵ نومبر ۱۹۰۵ء)

(اخبار وطن لاہور نمبر ۴۹، جلد ۵، مورخہ ۲۲، دسمبر ۱۹۰۵ء)



حبیب الرحمن خاں شیروانی کے نام

(۱).....(۳)

مخدوم و مکرم خاں صاحب السلام علیکم!

آپ کا نوازش نامہ لاہور سے ہوتا ہوا مجھے یہاں ملا۔ میں ایک مصیبت میں مبتلا اس وقت لاہور سے ایک ہزار میل کے فاصلہ پر برٹش بلوچستان میں ہوں۔ آپ بھی خدا کی جناب میں دعا کریں کہ اس کا انجام اچھا ہو۔ آپ کا خط حفاظت سے صندوق میں بند کر دیا ہے۔ نظر ثانی کے وقت آپ کی تقیدوں سے فائدہ اٹھاؤں گا۔ اگر میری ہر نظم کے متعلق آپ اس قسم کا خط لکھ دیا کریں تو میں آپ کا نہایت ممنون ہوں گا۔

آپ کا اقبال

از فورٹ سنڈیمین برٹش بلوچستان

۲۵ مئی ۱۹۰۳ء

(۲).....(۵)

از شہر سیالکوٹ

۱۶ اگست ۱۹۰۳ء

مخدوم و مکرم جناب قبلہ خان صاحب السلام علیکم!

آپ کا نوازش نامہ کل شام ملا۔ الحمد للہ کہ آخریت سے ہیں۔ خدا کے فضل سے اس تشویش کا خاتمہ ہوا۔ میرے بڑے بھائی جان جو بلوچستان کے سرحد پر سب ڈویژنل آفیسر ملٹری ورکس تھے ان کے مخالفین نے ایک خوفناک فوجداری مقدمہ بنا دیا تھا لیکن الحمد للہ کہ دشمنوں کے منہ میں خاک پڑی بھائی صاحب بری ہوئے۔ اگرچہ روپیہ کثیر صرف ہوا۔ ہم شکر ہے ہماری مصیبت کا خاتمہ ہوا، ہم باقی رہ گئے اور ہماری مصیبت دشمنوں کی تلاش

میں پھر بلوچستان کی طرف عود کر گئی۔ بلوچستان ایجنسی والے تو ہمارے ساتھ نا انصافی کرنے پر آمادہ تھے۔ مگر خدا لا رڈ کرزن کا بھلا کرے کہ میرے لکھنے پر معاملہ دگرگوں ہو گیا۔ والسلام۔

آپ کا مخلص

محمد اقبال

(۲).....(۳)

ازلا ہور بھائی دروازہ

مخدوم و مکرم حضرت قبلہ خان صاحب السلام علیکم!

آپ کا نوازش نامہ ملا حقیقت یہ ہے کہ آج مجھے اپنے ٹوٹے پھوٹے اشعار کی داد مل گئی۔ بعض بعض جگہ جو تنقید آپ نے فرمائی ہے بالکل درست ہے بالخصوص لفظ چبھ کے متعلق مجھے آپ سے کلی اتفاق ہے۔ میرے اصل مسودہ میں جو ایک دوست نے لکھا تھا غلطی سے تو کی جگہ جو لکھا گیا۔ وہیں سے کاتب نے نقل کی۔ میری ہستی ہے تو تھی مجھے خوب یاد ہے کہ میں نے تو ڈکٹیٹ کرایا تھا۔ طور پر تم نے جو اے حضرت موسیٰ اصل مصرع طور پر تو نے جو اے دیدہ موسیٰ دیکھا ہے کاتب نے یہ سمجھ کر پیغمبروں ک نام کے ساتھ حضرت آیا کرتا ہے یہ لفظ لکھ دیا اور اصل لفظ کو زور عادت کی وجہ سے نظر انداز کر دیا۔ مجھے خوب معلوم ہے کہ اس نظم کے بعض دیگر اشعار میں بھی کچھ قابل اعتراض باتیں ہیں۔ اس سال مجھے امید نہ تھی کہ میں کوئی نظم پڑھ سکوں گا۔ ڈل کے امتحان کے پرچوں سے فراغت نہ ہوئی طبیعت کو یکسوئی کس طرح نصیب ہوتی یہ نظم جلسہ سالانہ سے تین روز پہلے لکھی گئی اور ہفتہ کی شام کو مطبع میں بھیجی گئی۔ رات کو کاتب نے لکھی اور جلدی میں بندوں کی ترتیب میں بھی غلطی کر گیا۔

میں نے اس کا ایک مصروع بھی اپنے ہاتھوں سے نہیں لکھا۔ کہ جلدی میں جو کچھ منہ میں آیا ڈکٹیٹ کراتا گیا۔ ان حالات کی وجہ سے بعض بعض اشعار میں کچھ نقص رہ گئے لفظ چبھ کے لیے میں خصوصیت سے آپ کا مشکور ہوں۔ کیونکہ یہ بات میرے خیال کے مطابق نہ تھی۔

آپ نے جو بیمار کس اس کے اشعار پر لکھے ہیں ان کے لیے میں آپ کا تہہ دل سے مشور ہوں آپ لوگ نہ ہوں تو واللہ ہم شعر کہنا ہی ترک کر دیں۔ اگرچہ جلسہ میں ہر طرف سے لوگ حسب معمول ان کی تعریف کرتے تھے اور مگر جو مزاجھے آپ کی داد سے ملا ہے اسے میرا دل ہی جانتا ہے۔ افسوس ہ کہ اب آپ تشریف نہ لاسکے میرا نیرنگ تشریف لائے تھے۔ چوہدری خوشی محمد تھے۔ مولانا گرامی بھی تھے۔ غرضیکہ محفل احباب کے سب ارکان مشیدہ موجود تھے اگر آپ ہوتے تو ایک آدھ رات خوب گزر جاتی۔ حبیب کی موجودگی شعر کے لیے کافی سامان ہے اور بالخصوص جب کہ حبیب شعر فہم اور شعر گو بھی ہو۔ ایف اے کے امتحان اور نتیجہ بھیجنے میں چار دن کا عرصہ باقی رہ گیا ہے۔ لہذا مجبوراً بس کرتا ہوں معاف کیجیے گا اب کے خزن میں میری دو غزلیں نئی طبع ہوں گی امید ہے آپ پڑھ کر محفوظ ہوں گے۔

مولانا گرامی میرے پاس ٹھہرے ہوئے ہیں پوچھتے ہیں کہ خط کس کو لکھ رہے ہو۔ میں کہتا ہوں حبیب کو تو آپ فرماتے ہیں کہ میرا بھی سلام لکھ دو۔ آخر شاعر ہیں نا۔ والسلام۔

آپ کا مخلص

اقبال

نوٹ: اس خط پر تاریخ درج نہیں۔

نوٹ: اس خط میں جو نظم زیر بحث ہے وہ ۱۰ مارچ ۱۹۰۳ء اخبار ”وطن“ لاہور میں درج تھی۔ اور اخبار کا وہ ورق جس میں مکتوب الیہ نے اپنے قلم سے نشانات بنائے ہیں اور اصلاحات تجویز کی تھیں مجھے دیکھنے کا شرف حاصل ہوا ہے پہلا شعر جس کا حوالہ علامہ اقبال کے خط میں ہے اس طرح چھپا ہوا تھا:

میری ہستی ہی جو تھی میری نظر کا پردا
اٹھ گیا بزم سیمیں پردہ محفل ہو کر

پہلے مصرع میں جو ترمیم مکتوب الیہ نے تجویز فرمائی یعنی جو کی بجائے تو اقبال اسی کو کتابت کی غلطی فرما رہے ہیں۔ دوسرا شعر جس کی طرف خط میں اشارہ ہے وطن اخبار محولہ بالا میں یوں درج ہے:

طور پر تو نے جو اے حضرت موسیٰ دیکھا
وہی کچھ قیس نے دیکھا پس محمل ہو کر

اسی شعر پر مکتوب الیہ نے اپنے قلم سے الفاظ نے اور حضرت پر نشان بنایا ہوا ہے اور حاشیہ پر دیدہ لکھا ہوا ہے۔ تیسرا شعر جس کے لفظ چھ کی طرف اقبال نے اشارہ کیا ہے اور جس میں لفظ چھ کے قریب یہ نشان بنا ہوا ہے اس طرح درج ہے:

صفت نوک سر خار شب فرقت میں
چھ رہی ہے نگہ دیدہ انجم مجھ کو
(مرتب)



بابو عبدالمجید کے نام

(۷).....(۱)

بابو صاحب مکرم!

یہ کوئی صاحب چھوٹے شملہ سے میری غزلی اصلاح کر کے ارسال کرتے ہیں۔
میری طرف سے ان کا شکریہ ادا کیجیے اور عرض کیجیے کہ بہتر ہو کہ اگر آپ امیر و داغ کی
اصلاح کیا کریں مجھ گناہ کی اصلاح کرنے سے آپ کی شہرت نہ ہوگی۔ میرے بے گناہ
اشعار کو جو حضرت نے تیغ قلم سے مجروح کیا ہے اس کا صلہ انہیں خدا سے ملے۔ میں بھی دعا
کرتا ہوں کہ خدا ان کو عقل و فہم عطا کرے۔ میں نے یہ دو حرف محض ازراہ ہمدردی تحریر کیے
ہیں امید ہے کہ وہ برانہ سمجھیں گے۔ اکثر انسانوں کو کنج تنہائی میں بیٹھے ہمہ دانی کا دھوکہ ہو
جاتا ہے ان کا قصور نہیں فطرت انسان ہی اس قسم کی ہے۔

راقم آثم

محمد اقبال

لاہور ۱۹۰۴ء



غلام قادر گرامی کے نام

(۸).....(۱)

لاہور، ۱۱ مارچ ۱۹۱۰ء

بابا گرامی سلام!

خط لکھے ہوئے کئی دن گزر گئے ہیں حیدری صاحب کے متعلق استفسار کیا تھا۔ جواب ندارد۔ دو خطوں کے جواب میں آپ کے ذمہ ہیں آپ کس عالم غفلت میں قیام پذیر یا تشریف فرما ہیں۔ جواب لکھیے اور جلد اشعار کے متعلق جو کچھ میں نے پوچھا ہے اس کا جواب دیجیے۔

آپ نے ایک غزل لکھی تھی فرسنگ است تگ است۔ اسی زمین میں ایک استاد کا شعر نہایت پسند آیا:

ہلاک شیشہ در خوں نشسته خویشم
کہ آخرین نفسش عذر خواہی سنگ است

لہ در من قال

جواب جلد آئے مجھے کئی دن سے انتظار ہے۔ آپ رخصت پر کب آتے ہیں۔ پنجاب میں کئی لوگ چشم براہ ہیں اور بالخصوص اقبال۔

محمد اقبال لاہور

(عطیہ مدیر شہاب حیدر آباد دکن)

(۹).....(۲)

لاہور، ۱۲ اکتوبر ۱۹۱۸ء

جناب مولانا گرامی مدظلہ العالی

گرامی کو خاک پنجاب جذب کرے گی یا خاک دکن اس سوال کے جواب کے لیے حسب الحکم مراقبہ کیا گیا جو انکشاف ہوا معروض ہے۔ گرامی مسلم ہے اور مسلم تو وہ خاک نہیں کہ خاک اسے جذب کر سکے۔ یہ ایک قوت نورانیہ ہے جو جامع ہے جو ہر موسویت اور ابراہیمیت کی آگ اسے چھو جائے تو برد و سلام بن جائے پانی اس کی ہیبت سے خشک ہو جائے آسمان و زمین میں یہ سمانہیں سکتی کہ یہ دونوں ہستیاں اس میں سمائی ہیں۔ پانی، آگ جذب کر لیتا ہے عدم بود کو کھا جاتا ہے۔ پستی بلندی میں سما جاتی ہے۔ مگر جو قوت جامع اضداد ہو اور محلل تمام تناقضات کی ہو اسے کون جذب کرے مسلم کو موت نہیں چھو سکتی کہ اس کی قوت حیات و موت کو اپنے اندر جذب کر کے حیات و ممات کا تناقض مٹا چکی ہے شاید نضیر نام ایک شخص تھا ہجرت سے پہلے حضور علیہ الصلوٰۃ والسلام کو سخت ایذا دیتا تھا۔ فتح مکہ کے بعد جب حضور شہر میں داخل ہوئے تو ایک مجمع عام میں آپؐ نے علی المرتضیٰؑ کو حکم دیا کہ اس کی گردن اڑادو۔ ذوالفقار حیدری نے ایک آن میں اس کبخت کا خاتمہ کر دیا۔ اس کی لاش خاک و خون میں تڑپ رہی تھی۔ لیکن وہ ہستی جس کی آنکھوں میں دوشیزہ لڑکیوں سے بھی زیادہ حیا تھی جس کا قلب تاثرات لطیفہ کا سرچشمہ تھا جو اہل عالم کے لیے سراپا رحمت و شفقت تھی اس درد انگیز منظر سے مطلق متاثر نہ ہوئی۔ نضیر کی بیٹی نے باپ کے قتل کی خبر سنی تو نوحہ و فریاد کرتی ہوئی اور باپ کی جدائی میں درد انگیز اشعار پڑھتی ہوئی یہ اشعار حماسہ میں منقول ہیں دربار نبویؐ میں حاضر ہوئی۔ اللہ اکبر! اشعار سننے تو حضورؐ اس قدر متاثر ہوئے کہ اس لڑکی کے ساتھ مل کر رونے لگے۔ یہاں تک کہ جوش ہمدردی نے اس سب سے زیادہ ضبط کرنے والے انسان کے سینے میں سے ایک سر آہ نکلو کے چھوڑی۔ پھر نضیر کی تڑپتی ہوئی لاش کی طرف اشارہ کر کے فرمایا یہ فعل محمد رسول اللہ کا ہے اور اپنی روتی ہوئی آنکھ پر انگلی رکھ کر کہا کہ یہ فعل محمد بن عبد اللہ کا ہے۔ پھر حکم دیا کہ نضیر کے بعد کوئی شخص مکہ میں قتل نہ کیا

جائے۔

غرض کہ اس طرح مسلم حنیف جذبات تناقض یعنی قہر و محبت کو اپنے قلب کی گرمی سے تحلیل کرتا ہے اور اس کا دائرہ اثر اخلاقی تناقضات تک ہی محدود نہیں بلکہ تمام طبعی تناقضات پر بھی حاوی ہے۔ پھر مسلم جو حامل ہے محمدیت کا اور وارث ہے موسویت اور ابراہیمیت کا کیونکر کسی شے میں جذب ہو سکتا ہے۔ البتہ اس زمان و مکان کی مقید دنیا کے مرکز میں ایک ریگستان ہے جو مسلم کو جذب کر سکتا ہے۔ اور اس کی قوت جاذبہ ذاتی اور فطری نہیں بلکہ مستعار ہے ایک کف پائے جس نے اس ریگستان کے چمکتے ذروں کو کبھی پامال کیا تھا۔

شیخ محمد اقبال صاحب آپ کا دستی خط لائے تھے۔ جو کسی مسلم کا عزیز ہے۔ وہ میرا عزیز ہے۔ وہ جب چاہیں تشریف لائیں میرا دروازہ کسی پر بند نہیں اور اگر میں کچھ جانتا ہوں تو وہ مسلمانوں کا مال ہے۔ اس کے معاوضہ میں نہ اطاعت چاہتا ہوں نہ محبت نہ عزت نہ روپیہ۔ اشعار کی داد نہ دوں گا جب تک لاہور میں تشریف نہ لائی۔ ابھی نیاز لادین صاحب کا خط ملا ہے۔ وہ بھی لکھتے ہیں کہ گرامی صاحب لاہور آنے کا وعدہ کرتے ہیں مگر مشکل یہ ہے کہ کسی کو اعتبار نہیں آتا۔ بخار لاہور میں ہر سال ہوتا ہے۔ اب کے سال نسبتاً کم ہے زیادہ کیا عرض کروں۔ خدا کا فضل ہے۔ امید ہے آپ کا مزاج بخیر ہوگا۔ الحمد للہ کہ آپ کو صحت ہوگئی۔ ابھی آپ کی بڑی ضرورت ہے والسلام۔

مخلص

محمد اقبال

لاہور



منشی سراج الدین کے نام

(۱۰).....(۱)

ڈیر سراج!

دو تین روز ہوئے طبیعت بہ سبب دورہ درد کے علیل ہے یہ چند شعر قلم برداشتہ آپ کے شکر یہ میں عرض کرتا ہوں میرا ارمان یہی ہے۔ اسی کو قبول کر کے مجھے مشکور کیجیے چاہیں تو پیشانی پر چند اردو سطور لکھ کر مخزن کو بھیج دیجیے والسلام۔

آپ کا اقبال

ازلاہور ۱۹۰۲ء

آپ نے جو جو بھیجی ارمان انگشتی
دے رہی ہے مہر و الفت کا نشان انگشتی
زینت دست حنا مالیدہ جاناں ہوئی
ہے مثال عاشقاں آتش بجائ انگشتی
تو سراپا آیتے از سورہ قرآن فیض
وقف مطلق سے سراج مہرباں انگشتی
میرے ہاتھوں سے اگر پہنے اسے وہ دلربا
ہو رموز بے دلی کی ترجمان انگشتی
ہو نہ برق افکن کہیں اے طائر رنگ حنا
تاکتی رہتی ہے تیرا آشیاں انگشتی
ساغرے میں پڑا انگشت ساقی کا جو عکس
بن گئی گردابہ آب رواں انگشتی

ہوں بہ تبدیل قوافی فارسی میں نغمہ خواں
ہند سے جاتی ہے سوئے اصفہاں انگشتری



یارم از کشر فرستاد است چار انگشتری
چار در صورت بمعنی صد ہزار انگشتری
چار را گر صد ہزار آورده ام اینک دلیل
شد قبول دست یارم ہر چہار انگشتری
داغ داغ موج مینا کاری اش جوش بہار
می دہد چون غنچہ گل بوئے یار انگشتری
درلہا نور آمد لے چشم تماشا شد تمام
بود در کشمیر چشم انتظار انگشتری
یار را ساغر بکف انگشتری در دست یاد
حلقہ اش خمیازہ دست نمار انگشتری

۱ لہور کا دوسرا نام جس کو امیر خسرو قرآن السعدین میں استعمال فرماتے ہیں

(اقبال)

ما اسیر حلقہ اش او خود اسیر دست دوست
اللہ اللہ دام و صیاد و شکار انگشتری
خاتم دست سلیمان حلقہ در گوش دے است
اے عجب انگشتری را جاں نثار انگشتری
وہ چہ بکشاید بدست آل نگار سیم تن

ماند گزین پیشتر سر بسته کار انگشتری
 من دل گم گشته خود را کجا جویم سراغ
 دزدی دزد حنا را پرده دار انگشتری
 راز دار دزد ہم دزد است در بازار حسن
 چشمک دزد حنا را راز دار انگشتری
 هر دو باهم ساختند و نقد دلهای برند
 پخته مغز انگشت جاناں پخته کار انگشتری
 نو بہار دلفریب انگشتری در دست یار
 بوسہ بروستش زندلیل و نہار انگشتری
 بوالہوس ز انگشتری طرز اطاعت یاد گیر
 می نہد سر بر خط فرمان یار انگشتری
 ماہ نو قالب تہی کرد است از حسرت بہ چرخ
 جلوہ فرماید چو در انگشت یار انگشتری
 ارمغانم سلک گوہر ہاست یعنی این غزل
 کز سراجم نور ہان آمد چہار انگشتری
 کشت اے اقبال مقبول امیر ملک حسن
 کردہ دا مارا گرہ آخر زکار انگشتری



(۱۱).....(۲)

۱۱ مارچ ۱۹۰۳ء

برادر مکرم السلام علیکم!

آپ کا خط ابھی ملا۔ الحمد للہ کہ آپ خیریت س ہیں۔ آج عید کا دن ہے اور بارش ہو رہی ہے۔ گرامی صاحب تشریف رکھتے ہیں اور شعر و سخن کی محفل گرم ہے شیخ عبدالقادر ابھی اٹھ کر کسی کام کو گئے ہیں۔ سید بشیر حیدر بیٹھے ہیں اور ابرگہر باری کی اصل علت کی آمد ہے یہ جملہ شاید آپ کو بے معنی معلوم ہوگا مگر کبھی وقت ملاقات پر آپ پر اس کا مفہوم واضح ہو جائے گا۔ آپ کے خط نے ایک بڑی فکر سے مجھے نجات دی۔ مجھے تین روز سے اس بات کی کاوش تھی کہ نظم کہیں سے ملے تو ارسال کروں۔ الحمد للہ کہ آپ کول گئی۔ آپ کی داد کا مشکور ہوں اور اس کو کبھی تصنع نہیں سمجھتا۔ آپ کو کس بات سے یہ اندیشہ پیدا ہوا؟

ترتیب اشعار کی خود مجھے فکر ہو رہی ہے۔ مگر یہ خیال ہے کہ ابھی کلام کی مقدار تھوڑی ہے۔ بہر حال جب یہ کام ہوگا تو آپ کی صلاح و مشورے کے بغیر نہ ہوگا۔ مطمئن رہیں ملٹن کی تقلید میں کچھ لکھنے کا ارادہ مدت سے ہے اور اب وہ وقت قریب معلوم ہوتا ہے کہ کیونکہ ان دنوں وقت کو کوئی لحظہ خالی نہیں جاتا جس میں اس کی فکر نہ ہو۔ پانچ چھ سال سے اس آرزو کو دل میں پرورش کر رہا ہوں مگر جتنی کاوش مجھے آج کل محسوس ہوتی ہے۔ اس قدر کبھی نہ ہوئی فکر روزگار سے نجات ملتی ہے تو اس کام کو باقاعدہ شروع کروں گا۔ ابرگہر بار شروع کرنے سے بیشتر میں نے اس خیال سے کہ کوئی وہابی اس کے بعض اشعار پر کوئی فتویٰ نہ دے دے چند باتیں تمہید میں بھی کہی تھیں اور ایک غزل بھی کہی تھی کہ جو ارسال خدمت کرتا ہوں۔

نوٹ: اس کے بعد خط میں وہ تمام غزل درج ہے جس کا مطلع ہے:

ظاہر کی آنکھ سے نہ تماشا کرے کوئی

ہو دیکھنا تو دیدہ دل وا کرے کوئی
 اس غزل کے بعد بلبل کی فریاد مکمل لکھی ہوئی ہے۔ پھر خط یوں شروع ہوتا ہے
 (مرتب)

کاغذ ختم ہو گیا ہے دل بھی اکتا گیا ہے۔ میں سمجھتا ہوں کہ میں نے بڑی ہمت کی کہ
 اتنے اشعار نقل کر لیے اور آپ کو خط بھی لکھ دیا۔ الحمد للہ علی ذالک مندرجہ بالا نظم کی بندش
 ملاحظہ فرمائیے۔ چونکہ بچوں کے لیے ہے اس واسطے اضافات اور وقت مضمون سے خالی
 ہے۔ علاوہ بریں فریاد کرنے والا آخر پرندہ ہے۔ والسلام۔ صادق علی خاں صاحب عنبر
 صاحب اور دیگر احباب کی خدمت میں سلام عرض کریں۔

آپ کا صادق

محمد اقبال

(۱۲).....(۳)

لاہور

۱۳ اکتوبر ۱۹۱۵ء

مخدومی۔ السلام علیکم!

آپ کا نوازش نامہ ملا جس کو پڑھ کر مجھے خوشی ہوئی۔ الحمد للہ کہ آپ کو مثنوی پسند آئی۔
 آپ ہندوستان کے ان چند لوگوں میں سے ہیں جن کی شاعری سے طبعی مناسبت ہے اور
 اگر نیچر ذرا فیاضی سے کام لیتی تو آپ کو زمرہ شعرا میں پیدا کرتی۔ بہر حال شعر کا صحیح ذوق
 شاعری سے کم نہیں بلکہ کم از کم ایک اعتبار سے اس سے بہتر ہے۔ محض ذوق شعر رکھنے والا
 شعر کا ویسا ہی لطف اٹھا سکتا ہے جیسا کہ خود شاعر اور تصنیف کی شدید تکلیف اسے اٹھانی
 نہیں پڑتی۔

یہ مثنوی گزشتہ دو سال کے عرصے میں لکھی گئی۔ مگر اس طرح کہ کئی کئی ماہ کے وقفوں کے بعد طبیعت مائل ہوتی رہی۔ چند اتوار کے دنوں اور بعض بے خواب راتوں کا نتیجہ ہے۔ موجودہ مشاغل وقت نہیں چھوڑتے اور جوں جوں اس پروفیشن میں زمانہ زیادہ ہوتا جاتا ہے کام بڑھ ہی جاتا ہے۔ لٹری مشاغل کے امکانات کم ہو جاتے ہیں اگر مجھے پوری فرصت ہوتی تو غالباً اس موجودہ صورت سے یہ مثنوی بہتر ہوتی۔ اس کا دوسرا حصہ بھی ہوگا جس کے مضامین میرے ذہن میں ہیں۔ مجھے یقین ہے کہ وہ حصہ اس حصہ سے زیادہ لطیف ہوگا کم از کم مطالب کے اعتبار سے گوزبان اور تخیل کے اعتبار سے میں نہیں کہہ سکتا کہ کیسا ہوگا۔ یہ بات طبیعت کے رنگ پر منحصر ہے جو اپنے اختیار کی بات نہیں۔

ہندوستان کے مسلمان کئی صدیوں سے ایرانی تاثرات کے اثر میں ہیں ان کو عربی اسلام سے اور اس کے نصب العین سے اور غرض و غایت سے آشنائی نہیں ان کے لٹری آئیڈیل بھی ایرانی ہیں اور سوشل نصب العین بھی ایرانی ہیں۔ میں چاہتا ہوں کہ اس مثنوی میں حقیقی اسلام کو بے نقاب کروں جس کی اشاعت رسول اللہ صلی اللہ علیہ وسلم کے منہ سے ہوئی۔ صوفی لوگوں سے اسے تصوف پر ایک حملہ تصور کیا ہے اور یہ خیال کسی حد تک درست بھی ہے۔ انشاء اللہ دوسرے حصہ میں دکھاؤں گا کہ تصوف کیا ہے۔ اور کہاں سے آیا اور صحابہ کرام کی زندگی سے کہاں تک ان تعلیمات کی تصدیق ہوتی ہے جس کا تصوف حامی ہے۔ امید ہے کہ آپ کا مزاج بخیر ہوگا والسلام۔

آپ کا خادم

محمد اقبال

(۱۳).....(۴)

لاہور

۱۱۴ اکتوبر ۱۹۱۵ء

مخدومی السلام علیکم آپ کا والا نامہ ملا۔ الحمد للہ کہ آپ خیریت سے ہیں۔ زمیندار میں آپ کا خط چھپ جانے کی غلطی کا ذمہ دار کسی حد تک میں ہوں خود اور زیادہ تر دفتر زمیندار ہے۔ میں نے تو وہ خط مولوی عمادی صاحب کی خدمت میں اس واسطے ارسال کیا تھا کہ وہ اپنے ریویو میں اس تحریر سے مدد لیں۔ مولوی عمادی ایڈیٹر ”زمیندار“ خود ایک ریویولکھ رہے ہیں جو ہنوز ناتمام ہے۔ مقصد اشاعت نہ تھا مگر معلوم ہوتا ہے غلطی سے وہ تحریر ہی چھاپ دی گئی۔

مجھے اس غلطی کے لیے سخت افسوس ہے جہاں تک مجھے یاد ہے کہ میں نے ان کو یہی لکھا تھا کہ یہ ریویو ایک پرائیویٹ خط ہے۔ اس میں بعض باتیں پتے کی تھیں اور میرا خیال تھا کہ مولوی صاحب کو ان کے پڑھنے سے مدد ملے گی۔ مگر اس تحریر کی اشاعت کا ذمہ دار غالباً اسٹنٹ ایڈیٹر ہے جسے معلوم نہ تھا کہ یہ پرائیویٹ خط دفتر میں کیوں بھیجا گیا بہر حال اس ندامت کا سبب بوجھ مجھ پر ہے میں مولوی صاحب سے ضرور استفسار کرتا مگر میں اس وجہ سے کہ محض لٹریٹری تنقید ہے اور چھپ چکی ہے جس کا علاج اب محال ہے میں نے ان سے استفسار نہ کیا۔ اگر کوئی چارہ کار ہو تو تحریر فرمائیے کہ اس کا علاج کیا جائے۔

والسلام

آپ کا

محمد اقبال



حکیم محمد حسین عرشی کے نام

(۱۴).....(۱)

لاہور ۱۹ مارچ ۱۹۳۵ء

جناب عرشی صاحب!

السلام علیکم آپ کا خط ابھی ملا ہے میری صحت عامہ تو بہت بہتر ہو گئی ہے۔ مگر آواز پر ابھی خاطر خواہ اثر نہیں ہوا۔ علاج برقی ایک سال تک جاری رہے گا۔ دو ماہ سے وقفے کے بعد بھوپال جانا ہوگا۔

آپ اسلام اور اس کے حقائق سے لذت آشنا ہیں۔ مثنوی رومی کے پڑھنے سے اگر قلب میں گرمی شوق پیدا ہو جائے تو اور کیا چاہیے۔ شوق خود مرشد ہے میں ایک مدت سے مطالعہ کتب ترک کر چکا ہوں اگر کبھی کچھ پڑھتا ہوں تو صرف قرآن یا مثنوی رومی افسوس ہے کہ ہم اچھے زمانے میں پیدا نہ ہوئے۔

کیا غضب ہے کہ اس زمانے میں
ایک بھی صاحب سرور نہیں

بہر حال قرآن اور مثنوی کا مطالعہ جاری رکھیے۔ مجھ سے بھی کبھی کبھی ملتے رہیے۔ اس واسطے نہیں کہ میں آپ کو کچھ سکھا سکتا ہوں بلکہ اس واسطے کہ ایک ہی قسم کا شوق رکھنے والوں کی صحبت میں بعض دفعہ ایسے نتائج پیدا کر جاتی ہے کہ جو کسی کے خواب و خیال میں بھی نہیں ہوتے۔ یہ بات زندگی کے پوشیدہ اسرار میں سے ہے جن کو جاننے والے مسلمانان ہند کی بد نصیبی سے اب اس ملک میں پیدا نہیں ہوتے زیادہ کیا عرض کروں۔

محمد اقبال

(۱۵).....(۲)

جناب اعرشی صاحب السلام علیکم!

آپ کا والد نامہ آج صبح مجھے مل گیا۔ مولوی صاحب ۲ قبلہ کی خدمت میں میری طرف سے سلام عرض کر کے بہت بہت شکر یہ ادا کیجیے۔ جیسا کہ آپ کو معلوم ہے کہ میں گزشتہ ۱۸ ماہ سے ہائی کورٹ میں کام نہیں کرتا اس واسطے مولوی صاحب سے گفتگو کرنے کے لیے مجھ کو پہلے کتابوں کا مطالعہ کرنا ہوگا۔ جس کے لیے اس وقت میری طبیعت حاضر نہیں اور نہ اس قدر محنت برداشت ہو سکتی ہے۔ انشاء اللہ کچھ مدت بعد ایسا کروں گا۔ فی الحال میرے خیال میں چاہیے کہ ایسی مثالیں لی جائیں جن میں فقہاء کے نزدیک عول کی ضرورت پڑتی ہے اور تقسیم سے ثابت کیا جائے کہ ”عول“ کی کوئی ضرورت نہیں ہے۔ ایسی مثالیں انگریزی کتب میں موجود ہیں مولوی سراج الدین پال آپ کو بتا سکیں گے۔ یہ مسئلہ نہایت ضروری ہے میں خود بھی ”عول“ کی تردید میں بہت دلچسپی رکھتا ہوں۔ امید کہ مولوی صاحب کا مزاج بخیر ہوگا۔

۱۔ ایک صحبت میں علامہ اقبال نے مجھ سے اسلامی قانون وراثت کے بعض اجزاء کے متعلق حضرت خواجہ احمد الدین مرحوم کی تحقیق دریافت فرمائی۔ میں نے لاعلمی ظاہر کی اور امر تسربہنچ کر خواجہ صاحب کو آمادہ کیا کہ وہ علامہ مرحوم کے رودع رواں اہم مسئلہ پر روشنی ڈالیں۔ ان کی منظوری سے علامہ کو مطلع کیا تو آپ نے اپنے مکتوب مذکور سپرد قلم فرمایا۔

(عرشی)

۲۔ خواجہ احمد الدین صاحب مرحوم (عرشی)

اگر مسئلہ ”عول“ پر ایک علیحدہ رسالہ لکھا جائے تو نہایت مناسب ہوگا جو کچھ مولوی صاحب صاحب نے تفسیر بیان القرآن میں لکھا ہے اس کو مزید تشریح و توضیح کے سال علیحدہ چھاپ دیا جائے تاکہ اس مسئلے کی طرف علماء کی خاص توجہ ہو جائے اور وکیل و بیرسٹر

صاحبان بھی اس میں خاص دلچسپی لے سکیں۔

مخلص

محمد اقبال

۱۷۔ اکتوبر ۱۹۳۵ء

(۱۶).....(۳)

لاہور

۱۴ جون ۱۹۳۶ء

جناب عرشی صاحب السلام علیکم!

آپ کا والد نامہ ابھی ملا ہے۔ مولانا مرحوم کے انتقال کی خبر میں نے اخبارات میں دیکھی بہت رنج ہوا۔ خدا تعالیٰ انہیں مغفرت کرے۔ اس زمانے میں ان کا دم غنیمت تھا۔ عالم باعمل روز روز نہیں پیدا ہوتے۔

”ضرب کلیم“ امید کہ اس ماہ کے آخر تک چھپ جائے گی۔ فارسی مثنوی ”پس چہ باید کرد اے اقوام شرق“ اس کے بعد شائع ہوگی۔ باقی خدا کے فضل و کرم سے خیریت ہے جاوید سلمہ بھی اچھا ہے۔ والسلام۔

مخلص

محمد اقبال

۱۔ تفسیر بیان للناس (عرشی)

۲۔ میں نے مولانا خواجہ احمد الدین مرحوم صاحب تفسیر بیان للناس کی رحلت کی اطلاع دی اور فارسی مثنوی ”پس چہ باید کرد اے اقوام شرق“ کے متعلق پوچھا تھا۔ یہ خط ان باتوں کے جواب میں لکھا گیا ہے۔ (عرشی)

لاہور

۱۵ ستمبر ۱۹۳۶ء

جناب عرشی صاحب!

۱۔ قرشی! سے مراد حضور رسالت مآبؐ ہیں بخاری سے مراد ابوعلی سینا اس سے اوپر کے اشعار ملاحظہ کیجیے:

دل در سخن محمدی بند
اے پور علی زبو علی چند

۲۔ خود بوئے چینیں آپ کے نسخہ میں جو مصرع ہے غلط ہے۔ بوئے برون فارسی محاورہ ہے۔ جس کا مطلب کسی چیز کی اصلیت اور حقیقت کو پا جانا ہے۔ مطلب خاقانیکا یہ ہے کہ اس دنیا کی اصلیت تو اسی سے معلوم ہو سکتی ہے کہ اس کی آب و ہوا ابلیس کو تو اس آ گئی۔ جواب تک زندہ ہے اور بیچارے آدم کو اس نہ آئی جو یہاں سے رخصت ہو گیا۔

۱۔ علامہ نے ضرب کلیم میں ایک نظم ”ایک فلسفہ زدہ سید زادے کے نام“ لکھی ہے

اس میں خاقانی کا ایک شعر لائے ہیں۔

| | | | | |
|------|------|-----|-----|-------|
| چوں | دیدہ | راہ | بین | نداری |
| قاید | قرشی | بہ | از | بخاری |

میں نے پوچھا قرشی و بخاری سے کیا مراد ہے؟

اسی میں ایک دوسرا شعر بھی خاقانی کا ہے

| | | | | | |
|--------|-------|-------|-------|-------|-----|
| خود | بوئے | چینیں | جہاں | توواں | برد |
| کابلیس | بماند | بو | البشر | مرد | |

یہ دونوں شعر خاقانی کی مثنوی تحفۃ العراقرین سے لیے گئے ہیں۔ میرے پاس اس کا
مشرح نسخہ موجود ہے۔ میں نے اس میں دیکھا تو دوسرے شعر کو مختلف پایا۔ مفہوم میں تشابہ
کے سبب علامہ سے استفسار کیا۔ نیز مجذوب فرنگی مہدی اور محراب گل افغان جو ضرب کلیم
میں مذکور ہیں ان سے متعلق سوالات کیے۔ آپ نے مندرجہ بالا گرامی نامہ تحریر فرمایا۔
(عرشی)

۳۔ مجذوب فرنگی سے مراد حکیم نطشہ ہے۔ اس کی تشریح بال جبریل میں کر دی گئی
تھی۔ مہدی سے مراد کوئی خاص مہدی نہیں ہے۔ وہی جو عالم افکار میں زلزلہ پیدا کر سکے۔
ایک اور جگہ مہدی برحق ہے۔ اس کی تشریح آپ ملیں گے تو کر دوں گا۔ طویل خط لکھنے سے
قاصر ہوں محراب گل محض فرضی نام ہے۔
جاوید اچھا ہے سیالکوٹ گیا ہوا ہے۔

محمد اقبال



سراج الدین پال کے نام

(۱۸).....(۱)

لاہور

۱۰ جولائی ۱۹۱۶ء

بندہ مکرم السلام علیکم!

آپ کا خط مجھے مل گیا ہے جس کے لیے میں آپ کا ممنون ہوں۔ آپ کے مضامین نہایت اچھے ہیں جن سے معلوم ہوتا ہے کہ اللہ تعالیٰ نے آپ کو حقائق اسلامیہ کی سمجھ عطا کی ہے۔

حدیث میں آتا ہے کہ جب اللہ تعالیٰ کسی کے ساتھ بھلائی کا ارادہ کرتا ہے تو اسے دین کی سمجھ عطا کرتا ہے۔ افسوس ہے کہ مسلمان مردہ بین انحطاط ملی نے ان تمام قویٰ کوشل کر دیا ہے اور انحطاط کا سب سے بڑا جادو یہ ہے کہ یہ اپنے صید پر ایسا اثر ڈالتا ہے کہ جس سے انحطاط کا مسحور اپنے قاتل کو اپنا مربی تصور کرنے لگ جاتا ہے۔ یہی حال اس وقت مسلمانوں کا ہے مگر ہمیں اپنے ادائے فرض سے کام ہے۔ ملامت کا خوف رکھنا ہمارے مذہب میں حرام ہے۔ میں مثنوی ”اسرار خودی“ کا دوسرا حصہ لکھ رہا ہوں امید ہے کہ اس حصہ میں بعض باتوں پر مزید روشنی پڑے گی۔

حافظ پر ایک طویل مضمون شائع ہونے کا مجھے بھی احساس ہے۔ مجھے یقین ہے کہ آپ اس کا باحسن وجوہ اتمام کر سکتے ہیں۔ آپ کے مضامین سے معلوم ہوتا ہے کہ جو سامان عقلی و اخلاقی ایسا مضمون لکھنے کے لیے ضروری ہے وہ آپ میں سب موجود ہے۔

حقیقت یہ ہے کہ کسی مذہب یا قوم کے دستور العمل و شعار میں باطنی معانی تلاش کرنا یا باطنی مفہوم پیدا کرنا اصل میں اس دستور العمل کو مسخ کر دینا ہے۔ یہ ایک نہایت

Subtle طریق تہنخ ہے اور یہ طریق وہی قوم میں اختیار یا ایجاد کرتی ہیں جن کی فطرت گو سفندی ہو۔ شعرائے عجم میں بیشتر وہ شعرا ہیں جو اپنے فطری میلان کے باعث وجودی فلسفے کی طرف مائل تھے۔ اسلام سے پہلے بھی ایرانی قوم میں یہ میلان موجود طبیعت تھا۔ اور اگرچہ اسلام نے کچھ عرصہ تک اس کا نشوونما نہ ہونے دیا تاہم وقت پا کر ایران کا آبائی اور طبعی مذاق اچھی طرح سے ظاہر ہوا۔ یا بالفاظ دیگر مسلمانوں کو ایک ایسے لٹریچر کی بنیاد پڑی جس کی بنا وحدت الوجود تھی۔ ان شعرا نے نہایت عجیب و غریب اور بظاہر دلفریب طریقوں سے شعرا اسلام کی تردید و تہنخ کی ہے اور اسلام کی ہر محدود شے کو ایک طرح سے مذموم بیان کیا ہے۔ اگر اسلام افلاس کو برا کہتا ہے تو حکیم سنائی افلاس کو اعلیٰ درجہ کی سعادت قرار دیتا ہے۔ اسلام جہاد فی سبیل اللہ کو حیات کے لیے ضروری تصور کرتا ہے تو شعرائے عجم اس شعار اسلام میں کوئی اور معنی تلاش کرتے ہیں مثلاً:

غازی ز پئے شہادت اندر تگ و پوست
 غافل کہ شہید عشق فاضل تراز دست
 در روز قیامت ایں باد کے ماند
 ایں کشتہ دشمن است و آں کشتہ دوست

یہ رباعی شاعرانہ اعتبار سے نہایت عمدہ ہے اور قابل تعریف مگر انصاف سے دیکھیے تو جہاد اسلامیہ کی تردید میں اس سے زیادہ دلفریب اور خوبصورت طریق اختیار نہیں کیا جا سکتا۔ شاعر نے کمال یہ کر دیا ہے کہ جس کو اس نے زہر دیا ہے اس کو احساس بھی نہیں امر کا نہیں ہو سکتا کہ مجھے کسی نے زہر دیا ہے بلکہ وہ یہ سمجھتا ہے کہ مجھے اب حیات پلایا گیا ہے آہ مسلمان کئی صدیوں سے یہی سمجھ رہے ہیں۔

اس نقطہ خیال سے نہ صرف حافظ بلکہ تمام شعراے ایران پر نگاہ ڈالنی چاہیے۔ اگر آپ

حافظ پر لکھیں تو اس نقطہ خیال کو ملحوظ رکھیں۔ جب آپ اس نگاہ سے شعرائے معروف پر غور کریں گے تو آپ کو عجیب و غریب باتیں معلوم ہوں گی یہ طویل خط میں نے صرف اسی واسطے لکھا ہے کہ فارسی شعر کے مطالعے میں آپ کا دماغ ایک خاص رست پر پڑ جائے۔ انشاء اللہ اسرار خودی کے دوسرے حصے میں بتاؤں گا کہ شعر کا نصب العین کیا ہونا چاہیے۔ ایک اور مضمون بھی لکھ رہا ہوں جو وکیل میں شائع ہوگا۔ اللہ تعالیٰ ایک ایسی جماعت پیدا کر دے جو بقول آپ کے اسلام کے نادان دوستوں کی پیدا کی ہوئی آمیزشوں کے خلاف جہاد کرے۔ والسلام۔

آپ کا مخلص

محمد اقبال

(۱۹).....(۲)

لاہور

۱۳ جولائی ۱۹۱۶ء

مکرم بندہ السلام علیکم!

میں نے پرسوں ایک خط آپ کی خدمت میں لکھا تھا۔ جو امید ہے آپ کو مل گیا ہوگا۔ اس میں آپ کو یہ لکھنا بھول گیا کہ آپ کا ارادہ حافظ پر مضمون لکھنے کا ہے تو حال میں ایک کتاب جو خوبہ حافظ شیرازی پر لکھی گئی ہے ملاحظہ فرمائیے۔ اس کتاب کا نام لطائف غیبی ہے مصنف مرزا محمد دارابی ہیں طہران میں شائع ہوئی تھی۔ غالباً ۱۰ یا ۱۱ سال ہو گئے اس می جو اعتراضات حافظ پر وقتاً فوقتاً کیے گئے ہیں ان کی تردید ہے۔ اس سے آپ کو معلوم ہوگا کہ کیا کی اعتراضات حافظ کے کلام اور ان کی تعلیم پر کیے گئے ہیں۔ میں نے اس کا ایک مطبوعہ نسخہ انگلستان میں دیکھا تھا۔ اس وقت یہ معلوم نہ تھا کہ کبھی اس کی ضرورت پیش آئے

گی۔ ورنہ نوٹ کر لیتا۔ بہر حال میرا خیال ہے کہ بمبئی کے ایرانی کتب فروشوں سے مل جائے گی۔ پروفیسر براؤن نے لٹریچر ہسٹری آف پرشیا میں بھ اس کتاب کا ذکر کیا ہے۔ کلارک نے جو انگریزی ترجمہ حافظ کا کیا ہے اس کے دیباچہ میں ایک عجیب بات لکھی ہے یعنی حافظ کے چچا سعدی (یہ شیخ سعدی نہیں ہیں) نے اس سے کہا کہ تمہارے کلام پڑھنے والوں پر دیوانگی اور لعنت نازل ہوگی۔ یہ واقعہ لکھ کر حاشیہ میں مصنف نوٹ دیتا ہے کہ قسطنطنیہ کے شیعوں کا اب تک یہ عقیدہ ہے کہ حافظ کا کلام پڑھنے والوں پر بالآخر جنون کا مرض لاحق ہو جاتا ہے۔ تذکروں سے اور مصالحوں پر بھی آپ کو ملے گا۔

تاریخی اعتبار سے اس کے کلام پر نظر ڈالنی ہو تو مولوی شبلی کی شعر العجم ملاحظہ کیجیے غالباً اس سے آپ واقف ہوں گے۔

دیوان حافظ سے فال نکالنے کے دستور کے متعلق بھی عمدہ آگاہی کلارک کے دیباچے میں ہے۔

تیور خاندان کے متعلق جو واقعہ مشہور ہے۔ اس کا ذکر آتشکدہ کے مصنف نے کیا ہے یعنی بخال ہندوش منشم سمرقند و بخارا) وہ تاریخی اعتبار سے غلط ہے کیونکہ حافظ کا انتقال ۱۳۸۸ء میں ہوا۔ تیور نے شیراز ۱۳۹۲ء میں فتح کیا۔ والسلام

آپ کا خادم

محمد اقبال

(۲۰).....(۳)

لاہور

۱۹ جولائی ۱۹۱۶ء

مکرمی السلام علیکم!

صیام کے متعلق آپ کا مضمون نہایت عمدہ ہے اور میرے مذہب کے عین مطابق ہے بلکہ آپ کے مضمون کا آخری فقرہ میں نے سب سے پہلے پڑھا یہ معلوم کرنے کے لیے کہ آیا آپ کو یہ حقیقت معلوم ہے کہ باب افعال کا ایک خاصہ سلب ماخذ ہے۔ یہ معلوم کر کے بڑی مسرت ہوئی کہ آپ اس حقیقت سے آگاہ ہیں۔ یطیون میں تمام بوڑھے فطری کمزور اور حائضہ عورتیں شامل ہیں۔ ہندی مسلمانوں کی بڑی بدبختی یہ ہے کہ اس ملک سے عربی زبان کا علم اٹھ گیا ہے۔ اور قرآن کی تفسیر میں محاورہ عرب سے بالکل کام نہیں لیتے یہی وجہ ہے کہ اس ملک میں قناعت اور توکل کے وہ معنی نہیں لیے جاتے ہیں جو عربی زبان میں ہرگز نہیں ہیں کل میں ایک صوفی مفسر قرآن کی ایک کتاب دیکھ رہا تھا لکھتے ہیں خلق الارض والسموت فی ستۃ ایام میں ایام سے مراد تنزلات ہیں یعنی فی ستۃ تنزلات ہیں۔ کم بخت کو یہ معلوم نہیں کہ عربی زبان میں یوم کا مفہوم قطعاً یہ نہیں اور نہ ہو سکتا ہے کہ تخلیق بالتنزیلات کا مفہوم ہی عربوں کے مذاق اور فطرت کا مخالف ہے۔ اس طرح ان لوگوں نے نہایت بے دردی سے قرآن اور اسلام میں ہندی اور یونانی تخیلات داخل کر دیے ہیں۔ کاش کہ مولانا نظامی کی دعا اس زمانے میں مقبول ہو اور رسول اللہ صلی اللہ علیہ وسلم پھر تشریف لائیں اور ہندی مسلمانوں پر اپنا دین بے نقاب کریں۔

کلارک کے ترجمہ حافظ کے لیے جو آپ نے تھیکر کو لکھا ہے ٹھیک نہیں کیا بہت بڑی کتاب ہے۔ اس کی قیمت بہت زیادہ ہوگی۔ اگر خریداری کے لیے لکھا ہے تو فرمائش منسوخ کر دیجیے۔ یہاں اور پینٹل کالج لاہور کی لائبریری میں موجود ہے۔ آپ وہاں سے دیکھ سکتے ہیں۔ پروفیسر براؤن کی کتاب بھی یہاں موجود ہے۔ انسائیکلو پیڈیا آف اسلام جو یورپ میں باقسط شائع ہو رہی ہے۔ اس میں بھی حافظ پر ضرور آرٹیکل ہوگا۔ وہ بھی آپ کو یہاں سے مل جائے گی۔

ایک مشکل یہ ہے کہ حافظ کی صحیح غزلوں کا پتہ نہیں چلتا۔ بعض پرانے نسخوں میں بعض ایسی غزلیں ہیں کہ وہی غزلیں خواجہ کرمانی کے دیوان میں بھی پائی جاتی ہیں خواجہ کرمانی وہ شخص ہے جس کے تتبع کا خود حافظ کو اعتراف ہے۔ لائی پزک (جرمنی) میں جو ایڈیشن شائع ہوئی تھی وہ غالباً سودی (ترک شارح حافظ) کے ایڈیشن پر مبنی ہے۔ اس کا مقصد زیادہ تر تشریح ہے۔ سودی کا ترجمہ بھی ہو گیا ہے مگر جرمن میں سے ہے۔ اگر کتاب یہاں مل گئی تو میں آپ کو اس کے سمجھنے میں مدد دے سکوں گا۔ براؤن کی تاریخ ادبیات ایران میں بھی حافظ پر کچھ ہوگا۔ یہ کتاب بھی جرمن میں ہے اور اورینٹل کالج لاہور کی لائبریری میں موجود ہے۔ جب آپ مضمون لکھیں گے تو میں اس کا وہ حصہ آپ کے لیے ترجمہ کر دوں گا علامہ مجلسی کی مجالس المؤمنین بھی ملاحظہ کر لیجیے۔ اس میں حافظ کو شیعہ ثابت کرنے کی کوشش کی گئی ہے۔ مرزا محمد دارابی کی کتاب تلاش کر رہا ہوں مل گئی تو آپ کو بھی دکھاؤں گا۔ مولانا جامی کی نفحات الانس بھی ملاحظہ کیجیے اور غور سے دیکھیے کہ مولانا نے کس قدر احتیاط سے حافظ کے متعلق لکھا ہے۔ پڑھنے پر آپ کو خود بخود یہ بات معلوم ہو جائے گی کہ خواجہ حافظ کے متعلق ایک معاصرانہ شہادت ملفوظات شاہ جہانگیر اشرف میں پائی جاتی ہے۔ یہ کتاب کیا بے ہے۔ مگر معلوم نہیں کہ یہ ملفوظات کس نے جمع کیے اور شاہ جہانگیر اشرف کی وفات کے کس قدر عرصہ بعد۔ شاہ جہانگیر اشرف حافظ کے ہمعصر تھے اور جامع ملفوظات لکھتا ہے کہ شاہ جہانگیر اشرف حافظ کو ولی کامل تصور کرتے تھے۔ اور وہ حافظ سہم صحبت رہے ہیں۔ اس کے متعلق بھی میں جستجو کر رہا ہوں۔

مولانا اسلم جیراچوری نے ایک کتاب حیات حافظ نام لکھی ہے۔ آسانی سے مل جائے گی۔ اسے بھی ملاحظہ کر لیجیے۔ شاید کوئی مطلب کی بات معلوم ہو جائے۔ اور نہیں تو ماخذ معلوم ہو جائیں گے اور سب سے بڑی بات تو یہ ہے کہ حافظ کی معاصرانہ تاریخ غور سے

دیکھیے۔ مسلمانوں کی دماغی فضا کس قسم کی تھی اور کون کون سے فلسفیانہ مسائل اس وقت اسلامی دماغ کے سامنے تھے مسلمانوں کی پولیٹیکل حالت کیا تھی۔ پھر ان سب باتوں کی روشنی میں حافظ کے کلام کا مطالعہ کیجیے۔ تصوف کا سب سے پہلا شاعر عراقی ہے۔ جس نے لمعات میں فصوص الحکم محی الدین ابن العربی کی تعلیموں کو نظم کیا ہے۔ جہاں تک مجھے علم ہے فصوص میں سوائے الحاد و زندقہ کے اور کچھ نہیں۔ اس پر میں انشاء اللہ ایک مفصل لکھوں گا) اور سب سے آخری شاعر حافظ ہے (اگر اسے صوفی سمجھا جائے) یہ حیرت کی بات ہے کہ تصوف کی تمام شاعری مسلمانوں کے پولیٹیکل انحطاط کے زمانے میں پیدا ہوئی اور ہونا بھی یہی چاہیے تھا جس قوم میں طاقت و توانائی مفقود ہو جائے جیسا کہ تاتاری یورش کے بعد مسلمانوں میں مفقود ہو گئی تھی۔ و پھر اس قوم کا نقطہ نگاہ بدل جایا کرتا ہے۔ ان کے نزدیک ناتوانی ایک حسین و جمیل شے ہو جاتی ہے۔ اور ترک دنیا موجب تسکین اس ترک دنیا کے پردے میں تو میں اپنی سستی و کاہلی اور اس شکست کو جوان کو تنازع لبقا میں ہو چھپایا کرتی ہیں خود ہندوستان کے مسلمانوں کو دیکھیے کہ ان کے ادبیات کا انتہائی کمال لکھنؤ کی مرثیہ گوئی پر ختم ہوا والسلام۔

آپ کا مخلص

محمد اقبال



پروفیسر صوفی غلام مصطفیٰ تبسم کے نام

(۲۱).....(۱)

لاہور

۲ ستمبر ۱۹۲۵ء

جناب من! السلام علیکم آپ کا نوازش نامہ آج مجھے ملا جس کے لیے سراپا سپاس ہوں۔ میری مذہبی معلومات کا دائرہ نہایت محدود ہے۔ البتہ فرصت کے اوقات میں اس بات کی کوشش کیا کرتا ہوں کہ ان معلومات میں اضافہ ہو۔ یہ بات زیادہ تر ذاتی اطمینان کیلئے ہے نہ تعلیم و تعلم کی غرض سے۔ کچھ مدت ہوئی کہ میں نے اجتہاد پر ایک مضمون لکھا تھا۔ مگر دورانِ تحریر میں اس کا احساس نہیں ہوا کہ یہ مضمون اس قدر آسان نہیں جیسے کہ میں نے اسے ابتدا میں تصور کیا تھا۔ اس پر تفصیل سے بحث کرنے کی ضرورت ہے۔ موجودہ صورت میں وہ مضمون اس قابل نہیں کہ لوگ ساس سے فائدہ اٹھاسکیں کیونکہ بہت سی باتیں جن کو مفصل لکھنے کی ضرورت ہے اس مضمون میں نہایت مختصر طور پر محض اشارۃً بیان کی گئی ہیں۔ یہی وجہ ہے کہ میں نے آج تک اسے شائع نہیں کیا۔ اب میں انشاء اللہ اسے ایک کتاب کی صورت میں منتقل کرنے کی کوشش کروں گا۔ جس کا عنوان یہ ہوگا Islam as Understand it || اس عنوان سے مقصود یہ ہے کہ کتاب کا مضمون میری ذاتی رائے تصور کیا جائے جو ممکن ہے غلط ہو۔

اس کے علاوہ ایک اور بات یہ بھی ہے کہ میری عمر زیادہ تر مغربی فلسفے کے مطالعہ میں گزری ہے۔ اور یہ نقطہ خیال ایک حد تک طبیعت ثانیہ بن گیا ہے۔ دانستہ یا نادانستہ میں اسی نقطہ نگاہ سے حقائق اسلام کا مطالعہ کرتا ہوں اور مجھ کو بارہا اس کا تجربہ ہوا ہے کہ اردو میں گفتگو کرتے ہوئے میں اپنے مافی الضمیر کو اچھی طرح ادا نہیں کر سکتا۔

مذکورہ بالا حالات کو مد نظر رکھتے ہوئے مجھے یقین ہے کہ مولوی صاحب ۲ موصوف

۱۔ اسلام میرے نقطہ نظر سے

۲۔ مولانا خواجہ احمد الدین صاحب رحمۃ اللہ علیہ

کو میرے ساتھ تبادلہ خیالات کرنے سے کچھ فائدہ نہ ہوگا۔ اہاں مجھ کو ان سے فائدہ پہنچنا یقینی ہے۔ اس واسطے وہ اگر مجھ کو مستفیض کرنے کے ارادہ سے امرتسر سے لاہور آنے کی زحمت گوارا فرمائیں تو ان کی بہت مہربانی ہے۔ جس کے لیے میں ان کا نہایت شکر گزار ہوں۔

مجھ کو ان کے خیالات سے کسی حد تک پہلے بھی آگاہی ہے۔ کیا اچھا ہوا کہ وہ شریعت محمدیہ پر ایک مبسوط کتاب تحریر فرمائیں جس میں عبادت و معاملات کے متعلق صرف قرآن سے استدلال کیا گیا ہو۔ معاملات کے متعلق خاص طور پر اس قسم کی کتاب کی آج کل شدید ضرورت ہے۔ ہندوستان میں تو شاید اس کے مقبول ہونے کے لیے مدت درکار ہے ہاں دوسرے اسلامی ممالک میں اس کی ضرورت کا احساس ہر روز بڑھ رہا ہے۔ شیخ علی رازق اور دوسرے علمائے مصر کے مباحث سے مولوی صاحب آگاہ ہوں گے۔ علی ہذا القیاس ترکی میں بھی یہی مسائل زیر غور ہیں۔ اس پر ایک آدھ کتاب بھی تصنیف ہو چکی ہے۔ اس میں زیادہ تر زمانہ حال کے مغربی اصول فقہ کو ملحوظ رکھ کر فقہ اسلامی پر بحث کی گئی ہے۔ ترکوں نے جو چرچ اور سٹیٹ میں امتیاز کر کے ان کو الگ الگ کر دیا ہے اس کے نتائج نہایت دور رس ہیں اور کوئی نہیں کہہ سکتا کہ یہ افتراق اقوام اسلامیہ کے لیے باعث برکت ہوگا یا شفاوت غرض کہ مولوی صاحب موصوف یا ان کے رفقا کو جو کلام الہی اور مسلمانوں کے دیگر مذہبی لٹریچر پر عبور رکھتے ہیں

۱۔ پروفیسر تبسم صاحب کا ارشادہ کہ دوران گفتگو میں ڈاکٹر صاحب اصطلاحات

جدیدہ کو جس بے تکلفی کے ساتھ استعمال کرتے تھے خواجہ صاحب بھی اسی بے تکلفی سے سمجھتے تھے۔

۲ اس کی وجہ یہ ہے کہ ڈاکٹر صاحب بلاغ کا مطالعہ فرمایا کرتے تھے۔

۳ صرف قرآن کا لفظ ڈاکٹر صاحب کے معتقدات پر بڑی وضاحت سے روشنی

ڈالتا ہے۔

اس طرف توجہ کرنی چاہیے۔ میں اور مجھ ایسے لوگ صرف ایک آنکھ رکھتے ہیں۔ ایک مدت سے ہم یہ سن رہے ہیں کہ قرآن کامل کتاب ہے اور اپنے خود کمال کا مدعی ہے۔ رسالہ ”بلاغ“ امرتسر کے ہر نمبر میں اور مولوی حشمت علی صاحب کے رسالہ ”اشاعتہ القرآن“ کے ہر نمبر میں اسی پر بحث ہوتی ہے۔ لیکن ضرورت اس امر کی ہے کہ اس کے کمال کو عملی طور پر ثابت کیا جائے کہ سیادت انسانی کے لیے تمام ضروری قواعد اس میں موجود ہیں اور اس میں فلاں فلاں آیات سے فلاں فلاں قواعد کا استخراج ہوتا ہے۔ نیز جو قواعد عبادات یا معاملات کے متعلق ہیں بالخصوص موکر الذکر کے متعلق دیگر اقوام میں اس قدر مروج ہیں ان پر قرآنی نقطہ نگاہ سے تنقید کی جائے اور دکھایا جائے کہ وہ بالکل ناقص ہیں اور ان پر عمل کرنے سے بنی نوع انسان کبھی سیادت سے بہرہ اندوز نہیں ہو سکتی۔ میرا عقیدہ یہ ہے کہ جو شخص اس وقت قرآنی نقطہ نگاہ سے زمانہ حال کے جوس پروڈنس لہ پر ایک تنقیدی نگاہ ڈال کر احکام قرآنیہ کی ابدیت کو ثابت کرے گا۔ وہ اسلام کا مجدد ہوگا اور بنی نوع انسان کا سب سے بڑا خادم ہوگا۔ قریباً تمام ممالک میں اس وقت مسلمان یا تو اپنی آزادی کے لیے لڑ رہے ہیں یا قوانین اسلامیہ پر غور و فکر کر رہے ہیں سوائے ایران اور افغانستان کے مگر ان ممالک میں بھی امروز و فردا یہ سوال پیدا ہونے والا ہے مگر افسوس ہے کہ زمانہ حال کے اسلامی فقہایا تو زمانہ کے میلان طبیعت سے بالکل بے خبر ہیں یا قدامت پرستی میں مبتلا ہیں۔ ایران میں

مجتہدین شیعہ کی تنگ نظری اور قدامت پرستی نے بہاء اللہ کو پیدا کیا۔ جو سرے سے احکام
قرآنی ہی کا منکر ہے۔

۱۔ Jurisprudence یعنی اصول فقہ

ہندوستان میں عام حنفی اس بات کے قائل ہیں کہ اجتہاد کے تمام دروازے بند ہیں۔
میں ںے ایک بہت بڑے عالم کو یہ کہتے سنا کہ حضرت امام ابوحنیفہؒ کا نظیر ناممکن ہے۔ غرض
کہ یہ وقت عملی کام کا ہے کیونکہ میری رائے ناقص میں مذہب اسلام اس وقت گویا زمانے کی
کسوٹی پر کسا جا رہا ہے اور شاید تاریخ اسلام میں ایسا وقت اس سے پہلے کبھی نہیں آیا۔

مخلص

محمد اقبال



حافظ محمد اسلم صاحب جیرا جپوری کے نام

(۲۲).....(۱)

لاہور

۱۷۔ مئی ۱۹۱۹ء

مخدومی السلام علیکم!

آپ کا تبصرہ اسرار خودی پر الناظر میں دیکھا ہے جس کے لیے میں آپ کا نہایت شکر گزار ہوں۔

دید مت مردے دریں قحط الرجال
خواجہ حافظ پر جو اشعار میں نے لکھے تھے ان کا مقصد محض ایک لٹری اصول کی تشریح اور توضیح تھا خواجہ کی پرائیویٹ شخصیت یا ان کے معتقدات سے سروکار نہ تھا۔ مگر عوام اس باریک امتیاز کو سمجھ نہ سکے اور نتیجہ یہ ہوا کہ اس پر بڑی لے دے ہوئی۔ اگر لٹری اصول یہ ہو کہ حسن حسن ہے خواہ اس کے نتائج مفید ہوں یا تو خواجہ دنیا کے بہترین شعرا میں سے ہیں بہر حال میں نے وہ اشعار حذف کر دیے ہیں اور ان کی جگہ اسی لٹری اصول کی تشریح کرنے کی کوشش کی ہے جس کو میں صحیح سمجھتا ہوں۔ عرفی کے اشارے سے محض اس کے بعض اشعار کی تلمیح مقصود تھی مثلاً

گر فتم آنکہ بہشتم دہند بے طاعت

قبول کردن صدقہ نہ شرط انصاف است

لیکن اس مقابلے سے میں خود مطمئن نہ تھا اور یہ ایک مزید وجہ ان اشعار کو حذف کر دینے کی تھی۔ دیباچہ بہت مختصر تھا اور اپنے اختصار کی وجہ سے غلط فہمی کا باعث بنا جیسے کہ مجھے بعض احباب کے خطوط سے اور دیگر تحریروں سے معلوم ہوا جو وقتاً فوقتاً شائع ہوتی رہیں

کیمبرج کے پروفیسر نکلسن بھی اس خیال میں آپ کے ہمنوا ہیں کہ دیباچہ دوسری ایڈیشن سے حذف نہ کرنا چاہیے تھا۔ انہوں نے اس کا انگریزی ترجمہ کرایا ہے۔ شاید انگریزی ایڈیشن کے ساتھ شائع کریں۔

پیرزادہ مظفر الدین صاحب نے میرا مقصد مطلق نہیں سمجھا۔ تصوف سے اگر اخلاص فی العمل مراد ہے اور یہی مفہوم قرون اولیٰ میں لیا جاتا تھا تو کسی مسلمان کو اس پر اعتراض نہیں ہو سکتا۔ ہاں جب تصوف فلسفہ بننے کی کوشش کرتا ہے اور عجمی تصورات کی وجہ سے نظام عالم کے حقائق اور باری تعالیٰ کی ذات کے متعلق موٹنگافیاں کر کے کشفی نظریہ پیش کرتا ہے تو میری روح اس کے خلاف بغاوت کرتی ہے۔ میں نے ایک تاریخ تصوف کی لکھنی شروع کی تھی مگر افسوس کہ مسالانہ مل سکا۔ اور ایک دو باب لکھ کر رہ گیا پروفیسر نکلسن اسلامی شاعری اور تصوف کے نام سے ایک کتاب لکھ رہے ہیں جو عنقریب شائع ہوگی ممکن ہے کہ یہ کتاب ایک حد تک وہی کام دے جو میں کرنا چاہتا تھا۔ منصور حلاج کا رسالہ کتاب الطواہین جس کا ذکر ابن حزم کی فہرست میں ہے فرانس میں شائع ہو گیا ہے مولف نے فرنج زبان میں نہایت مفید حواشی اس پر لکھے ہیں۔ آپ کی نظر سے گرا ہوگا۔ حسین کے اصلی معتقدات پر اس رسالے سے بڑی روشنی پڑتی ہے اور معلوم ہوتا ہے کہ اس زمانے کے مسلمان منصور کی سزا وہی میں بالکل حق بجانب تھے۔ اس کے علاوہ ابن حزم نے کتاب الملل میں جو کچھ منصور کے متعلق لکھا ہے۔ اس کی اس رسالے سے پوری تائید ہوتی ہے۔ لطف یہ ہے کہ غیر صوفیا قریباً سب کے سب منصور سے بیزار تھے۔ معلوم نہیں متاخرین اس کے اس قدر دلدادہ کیوں ہو گئے۔ مذہب آفتاب پرستی کے متعلق جو تحقیقات حال میں ہو رہی ہیں اس سے امید ہوتی ہے کہ عجمی تصوف کے پوشیدہ مراسم کی اصلیت بہت جلد دنیا کو معلوم ہو جائے گی۔

مجھے امید ہے کہ اس طویل خط کے لیے آپ مجھے معاف فرمائیں گے۔ آپ کے تبصرہ
سے مجھے بڑی تسکین قلب ہوئی۔ امید ہے کہ آپ کا مزاج بخیر ہوگا۔ والسلام۔
آپ کا مخلص محمد اقبال



سردار عبدالرب خاں نشتر کے نام

(۲۳).....(۱)

آپ کا جواب درست ہے۔ میں اس میں کوئی اضافہ نہیں کرنا چاہتا۔ سوائے اس کے کہ زبان کو میں کوئی بت تصور نہیں کرتا جس کی پرستش کی جائے بلکہ اظہار مطالب کا ایک انسانی ذریعہ خیال کرتا ہوں۔ زندہ زبان انسانی خیالات کے انقلاب کے ساتھ بدلتی رہتی ہے۔ اور جب اس میں انقلاب کی صلاحیت نہیں رہتی تو مردہ ہو جاتی ہے۔ ہاں تراکیب کو وضع کرنے میں مذاق سلیم کو ہاتھ سے نہ دینا چاہیے۔

محمد اقبال لاہور

۱۹ اگست ۱۹۲۳ء



مولانا محمد اکبر شاہ خاں صاحب نجیب آبادی ایڈیٹر عبرت کے نام

(۲۳).....(۱)

مخدومی السلام علیکم! امسال عارضہ نقرس کی وجہ سے بہت تکلیف رہی۔ اب خدا کے فضل سے اچھا ہوں۔ امیر خاں پر آپ نے خوب مضمون لکھا ہے۔ خدائے تعالیٰ ان کے جانشینوں کو بھی ہدایت دے کہ مسلمانوں پر ظلم کرنے سے دست کش ہو جائیں صدیق رضی اللہ عنہ پر بھی خوب مضمون لکھا گیا ہے۔ میں نے ان کی زندگی کے تمام واقعات ایک شعر میں بند کر دیے ہیں۔

ہمت او کشت ملت راجو ابر
ثانی اسلام و غار و بدر و قبر
امید ہے کہ مزاج بخیر ہوگا۔ والسلام

محمد اقبال لاہور

۲۲ ستمبر ۱۹۲۲ء



غلام احمد مہجور کے نام

(۲۵).....(۱)

لاہور۔ ۱۲ مارچ

مکرم بندہ! السلام علیکم! مجھے یہ معلوم کر کے کمال مسرت ہوئی کہ آپ تذکرہ شعرائے کشمیر لکھنے والے ہیں۔ میں کئی سالوں سے اس کو لکھنے کی تحریک کر رہا ہوں مگر افسوس کسی نے توجہ نہ کی۔ آپ کے ارادوں میں اللہ تعالیٰ برکت دے!

افسوس ہے کہ کشمیر کا لٹریچر تباہ ہو گیا اس تباہی کا باعث زیادہ سکھوں کی حکومت اور موجودہ حکومت کی لاپرواہی اور نیز مسلمانوں کی غفلت ہے۔ کیا یہ ممکن نہیں ہے کہ وادی کشمیر کے تعلیم یافتہ مسلمان اب بھی موجود لٹریچر کی حفاظت کے لیے ایک سوسائٹی بنائیں؟ ہاں تذکرہ کشمیر لکھتے وقت مولانا شبلی کی شعرا لجم آپ کے پیش نظر ہونی چاہیے۔ محض حروف تہجی کی ترتیب سے شعراء کا حال لکھ دینا کافی نہ ہوگا۔ کام کی چیز یہ ہے کہ آپ کشمیر میں فارسی شعراء کی تاریخ لکھیں۔ مجھے یقین ہے کہ ایسی تصنیف نہایت بار آور ثابت ہوگی۔ اگر کبھی خود کشمیر میں یونیورسٹی بن گئی تو فارسی بان کے نصاب میں اس کا کورس ہونا یقینی ہے۔ میرا عقیدہ ہے کہ کشمیر کی قسمت عنقریب پلٹا کھانے والی ہے۔ امید کہ جناب کا مزاج بخیر ہوگا۔ میرے پاس کوئی مسالہ تذکرہ شعرا کے لیے نہیں ہے ورنہ آپ کی خدمت میں ارسال کرتا۔ والسلام۔

محمد اقبال لاہور



سید نصیر الدین ہاشمی کے نام

(۲۶).....(۱)

لاہور۔ ۷ مئی ۱۹۲۵ء

جناب من السلام علیکم!

میں نقرس کی وجہ سے صاحب فراش تھا۔ اس واسطے اس سے پہلے آپ کے خط کا

جواب نہ لکھ سکا معاف فرمائیے۔

دکن میں اردو نہایت مفید کتاب ہے خصوصاً اس کا پہلا حصہ جو میں نے نہایت غور سے

پڑھا ہے۔ اردو زبان اور لٹریچر کی تاریخ کے لیے جس قدر مسالاً ممکن ہو جمع کرنا ضروری

ہے۔ غالباً پنجاب میں بھی کچھ پرانا مسالہ موجود ہے۔ اگر اس کے جمع کرنے میں کسی کو

کامیابی ہوگی تو مورخ اردو کے لیے نئے سوالات پیدا ہوں گے۔

امید ہے کہ آپ کا مزاج بخیر ہوگا۔

مخلص

محمد اقبال

نوٹ: اس خط کے کئی سال بعد مولانا محمود شیرانی نے پنجاب میں اردو شائع فرمائی۔

(۱۷).....(۲)

لاہور

۹ مئی ۱۹۳۲ء

مخدوم من!

یورپ میں دکنی مخطوطات کا نسخہ جو آپ نے بکمال عنایت مجھے مرحمت فرمایا ہے اس

کے لیے نہایت شکر گزار ہوں۔ یہ کتاب اردو زبان اور لٹریچر کی تاریخ میں نہایت مفید ثابت

ہوگی۔ مجھے یقین ہے کہ آپ ایسی مفید معلومات کا سلسلہ جاری رکھ سکنے میں کامیاب ہوں گے۔ ابھی بہت سا مواد جمع کرنا اور بہت سی کتابوں کے صحیح ایڈیشنوں کا چھپنا باقی ہے تاکہ اردو کے ارتقا کی ایک صحیح تاریخ مدون ہو سکے۔ آپ کا یہ کارنامہ قابل قدر ہے اور میں آپ کو اس کتاب کی اشاعت پر مبارک باد دیتا ہوں۔

مخلص

محمد اقبال

(۲۸).....(۳)

جناب من!

کتاب ”دکن میں اردو“ جو آپ نے بکمال عنایت ارسال فرمائی ہے آج ہی موصول ہوئی۔ شکریہ قبول فرمائیے۔ میں ایک مدت سے علیل ہوں فی الحال اسے پڑھنے اور اس سے مستفید ہونے سے قاصر ہوں۔

محمد اقبال لاہور

۱۸ دسمبر ۱۹۳۶ء



محمد مبین عباسی کیفی چریا کوٹی کے نام

(۲۹).....(۱)

لاہور

۱۲ اگست ۱۹۱۶ء

جناب مولانا کیفی صاحب ایڈیٹر العلم!

مخدومی السلام علیکم۔ رسالہ ”العلم“ کے لیے ممنون ہوا۔ نہایت عمدہ رسالہ ہے اس کے مضامین تعلیم یافتہ مسلمانوں کے لیے نہایت مفید ہوں گے۔ مضمون الحیوانات فی القرآن نہایت قابلیت سے لکھا گیا ہے جسے میں نے خصوصیت سے پسند کیا۔ اسی مضمون پر ایک مغربی مستشرق نے بھی لکھا ہے جس کا عنوان ہے ”حیوانات کے نام سامی زبانوں میں“ مجھے یقین ہے کہ آپ کا رسالہ کامیاب ہوگا اور مسلمانوں کے لیے باعث برکت۔

اقبال

(۳۰).....(۲)

لاہور۔ ۲۱ ستمبر ۱۹۲۰ء

بخدمت جناب حضرت علامہ کیفی چریا کوٹی ایڈیٹر سبحان گورکھپور

مخدومی مولانا صاحب زاد کر مہ تسلیم!

آپ کی مرسلہ نظم پہنچی۔ میری عزت ہوئی۔ میں اس پر کیا اظہار خیال کروں ہم لوگ آپ کے زلہ رباہیں۔ آپ کے خاندان سے ایک عالم فیضیاب ہے اور آپ کی ذات سے ہورہا ہے۔ آپ ہمارے رہنما ہیں۔ اس شعر نے خدا جانے مجھے کس عالم میں پہنچا دیا۔

پہچانتا نہیں ہے مجھ آستان نشین کو
تو نے جو ساتھ چھوڑا اے داغ جبہ سائی

اقبال

(۲).....(۳۱)

لاہور

۱۸-۲-۳۸

جناب علامہ صاحب! آپ کا خط مع نظم موصول ہوا۔ علالت کی وجہ سے ڈاکٹروں نے لکھنے پڑھنے سے منع کیا ہے۔ آپ کی نظم ایک دوست نے پڑھ کر سنائی جس کے لیے میں آپ کا بہت بہت شکریہ ادا کرتا ہوں۔ خذ کرے آپ رسالہ العلم دوبارہ جاری کر سکیں۔ امید ہے کہ آپ بخیریت ہوں گے۔ والسلام

اقبال



محمد عمر الدین کے نام

(۳۲).....(۱)

۲۲ نومبر ۱۹۳۵ء۔

ڈیر محمد عمر الدین!

آپ نے جو کتابچہ ارسال فرمایا ہے اس کے لیے ممنون ہوں امام غزالی کے فلسفہ اخلاق کا یہ نہایت ہی دلچسپ تذکرہ ہے۔ یہ درست ہے کہ مفکر کو ایک منظم عالم کی ضرورت ہوتی ہے اور اس لیے وہ اخلاقیات اور مابعد الطبیعیات کے نظام قائم کرنے پر مجبور ہو جاتا ہے لیکن تجربہ ہمیں بتاتا ہے کہ ایک عام فرد کو انفرادی اور اجتماعی اعتبار سے ایک نظام کی ضرورت ہے۔ اپنے اور اس گروہ کے مفاد کے پیش نظر جس سے وہ وابستہ ہے اسے اس نظام کی حاکمیت پر معترض نہ ہونا چاہیے۔ میرے خیال میں اسلام کی قوت تعمیر اقوام کا یہی راز ہے۔ آپ کا مقالہ پرتا شیر و فیض انگیز ہے مجھے امید ہے کہ آپ اس سلسلہ میں مزید تفتیش و تحقیق جاری رکھیں گے۔

مخلص

محمد اقبال



ڈاکٹر اسید ظفر الحسن کے نام

(۳۳).....(۱)

لاہور

۱۳ دسمبر ۱۹۳۵ء

مائی ڈیریڈاکٹر ظفر الحسن

آپ کے شاگرد رشید محمد عمر الدین صاحب نے کچھ عرصہ گزرا مجھے الغزالی پر ایک چھوٹی سی کتاب ارسال فرمائی تھی۔ ان سے کہیے کہ وہ مارگریڈ سمٹھ کی کتاب An early Mystic of Baghdad حارث ابن اسد المحاسبی کا جو چند ماہ قبل شائع ہوئی مطالعہ کریں۔ انہیں چاہیے کہ اس کتاب کا ایک ایک لفظ نہایت غور سے پڑھیں۔ اس کتاب سے انہیں نہ صرف غزالی کی تعلیمات کے سمجھنے میں بڑی مدد ملے گی بلکہ غزالی کی مدد سے مشرق و مغرب کے یہودی اور عیسائی تصوف پر محاسبی کے اثرات کا بھی معقول اندازہ ہو سکے گا۔ امید کہ مزاج بخیر ہوگا۔

مخلص

محمد اقبال

(انگریزی)

(۳۴).....(۲)

لاہور

۱۶ جولائی ۱۹۳۱ء

۱۔ موضوع کی مناسبت سے یہ خط یہاں درج کر دیا گیا ہے ڈاکٹر اسید ظفر الحسن

صاحب کے نام گراں قدر مجموعہ دوسرے حصہ میں شائع ہوگا۔

مائی ڈیریڈاکٹر ظفر الحسن! عنایت نامہ کے لیے ممنون ہوں۔ افسوس ہے کہ مجھے اب تک ہڑہائی نس چترال کی طرف سے کوئی اطلاع موصول نہیں ہوئی۔ جو نہی ان کی طرف سے کوئی اطلاع ملتی ہے میں آپ کو لکھوں گا۔

مخلص

محمد اقبال



مولانا شبلی کے نام

(۳۵).....(۱)

لاہور

۱۲ جنوری ۱۹۱۲ء

مخدوم و مکرم جناب قبلہ مولوی صاحب السلام علیکم!

آپ کا نوازش نامہ ملا انجمن کا جلسہ ایسٹریکی تعطیلوں میں ہوگا۔ اگر وہاں کی شمولیت کے بعد میں لکھنؤ حاضر ہوسکا تو ضرور حاضر خدمت ہوں گا۔

افسوس کہ ڈیپوٹیشن! میں شریک ہونے کے لیے قاصر ہوں۔ اگر آپ کا ارشاد ہو تو میں چوہدری شہاب الدین صاحب بی اے وکیل چیف کورٹ سے دریافت کروں وہ نہایت قابل آدمی ہیں اور اس کام کے لیے اہل۔ اگر یہ پسند نہ ہو تو نواب ذوالفقار علی خاں اس وقت کلکتہ میں ہیں آپ انکو پنجاب کی طرف سے انتخاب کریں اور ان کو لکھ دیں کہ وہ ۲۹ جنوری تک کلکتہ ہی میں ٹھہریں۔

۱۔ وقف اولاد کمیٹی کی طرف سے وائسرائے کی خدمت میں وفد جانا تجویز ہوا تھا

مسٹر محمد شفیع بیرسٹر لاہور بھی اس وقت کلکتہ میں ہیں۔ غالباً وہ بھی آپ کے لکھنے پر ۲۹ جنوری ت وہاں قیام کر سکیں۔ جو تجویز پسند خاطر ہو تو اس کو عمل میں لائیے۔ باقی خیریت ہے۔

آپ کا مخلص

محمد اقبال۔ بیرسٹر لاہور



سید سلیمان ندوی کے نام

(۳۶).....(۱)

لاہور

یکم نومبر ۱۹۱۶ء

مخدومی السلام علیکم!

اور نٹل کالج لاہور میں ہیڈ پرنسپل ٹیچر کی جگہ خالی ہوئی ہے۔ اس کی تنخواہ ایک سو بیس روپیہ ماہوار ہے۔ میں یہ دریافت کرنا چاہتا ہوں کہ کیا آپ اس جگہ کو اپنے لیے پسند فرماتے ہیں۔ اگر ایسا ہو تو آپ کے لیے سعی کی جائے۔ آپ کا لاہور میں رہنا پنجاب والوں کے لیے بے حد مفید ہوگا۔ والسلام۔

آپ کا خادم

محمد اقبال پیرسٹر لاہور

(۳۷).....(۲)

لاہور

۱۲ نومبر ۱۹۱۶ء

مخدومی السلام علیکم! مجھے یہ معلوم ہوا تھا کہ آپ ملازمت کوئی قبول نہ کریں گے۔ لیکن سنڈیکیٹ کے بعض ممبروں کی تعمیل ارشاد میں آپ کو لکھنا ضرور تھا۔ کسی قدر خود غرضی کا شائبہ بھی میرے خط میں نہ تھا۔ اور وہ یہ کہ میں چاہتا تھا کہ جس طرح پنجاب والوں کو صوبہ متحدہ کے علماء و فصحا سے اس سے پیشتر فائدہ پہنچا ہے۔ اب بھوہ سلسلہ آپ کے یہاں رہنے سے بدستور جاری ہے۔ مولانا شبلی مرحوم کی زندگی میں میں نے بڑی کوشش کی کہ کسی طرح مولانا مرحوم پنجاب میں مستقل طور پر اقامت گزریں ہو جائیں مگر مسلمان امراء میں علمی

مذاق مفقود ہو چکا ہے۔ میری کوشش بار آور نہ ہوئی۔ اللہ تعالیٰ دارالمصنفین کے کام میں برکت دے اور آپ کا وجود مسلمانوں کے لیے مفید ثابت کرے!

آپ کی غزل لا جواب ہے بالخصوص یہ شعر مجھے بڑا پسند آیا:

ہزار بار مجھے لے گیا ہے مقتل میں

وہ ایک قطرہ خون جو رگ گلو میں ہے

مولانا شبلی مرحوم و مغفور نے تاریخ واقعات کو نظم کرنا شروع کیا تھا۔ اور جو چند نظمیں

انہوں نے لکھی تھیں وہ نہایت مقبول ہوئیں غزل کے ساتھ وہ سلسلہ بھی جاری رکھیے۔

باقی خدا کے فضل و کرم سے خیریت ہے۔ امید ہے کہ آپ کا مزاج بخیر ہوگا۔

مخلص

محمد اقبال لاہور

(۳۸)..... (۳)

لاہور

۱۳ نومبر ۱۹۱۷ء

مخدومی۔ السلام علیکم! آپ کو نوازش نامہ قوت روح اور اطمینان قلب کا باعث ہے

میں ایک مدت کے مطالعہ اور غور و فکر کے بعد انہیں نتائج پر پہنچا ہوں کہ جو آپ کے والا

نامے میں درج ہیں۔ جو کام آپ کر رہے ہیں جہاد فی سبیل اللہ ہے۔ اللہ اور اس کے رسول

صلی اللہ علیہ وسلم آپ کو اس کا صبر عطا فرمائیں گے۔ اس میں ذرا بھی شک نہیں کہ تصوف کا

وجود ہی سرزمین اسلام میں ایک اجنبی پودا ہے۔ جس نے عجمیوں کی دماغی آب و ہوا میں

پرورش پائی ہے۔

آپ کو خیر القرون قرنی والی حدیث یاد ہوگی اس میں نبی کریم صلی اللہ علیہ وسلم فرماتے

ہیں کہ میری امت میں تین قرونوں کے بعد سمن و بیظہر فیہم السمن کا ظہور ہوگا۔ میں نے اس پر دو تین مضامین اخبار وکیل امرتسر میں شائع کیے تھے۔ ج کا مقصد یہ ثابت کرنا ہے کہ سمن سے مراد رہبانیت ہے جو وسط ایشیا کی اقوام میں مسلمانوں سے پہلے عام تھی۔ آئمہ محدثین نے جیسا کہ آپ کو معلوم ہے یہ لکھا ہے کہ اس لفظ سے مراد عیش پرستی ہے۔ مگر لسانی تحقیق سے محدثین کا خیال صحیح نہیں کھلتا۔ افسوس ہے کہ عدیم الفرستی اور علالت کی وجہ سے میں ان مضامین کا سلسلہ جاری نہ رکھ سکا۔ میرا تو عقیدہ ہے کہ غلوفی الزہد اور مسئلہ وجود مسلمانوں میں زیدہ بدھ سہنبت مذہب کے اثرات کا نتیجہ ہیں۔ خواجہ نقشبند اور مجدد سہرہندگی میرے دل میں بڑی عزت ہے مگر افسوس ہے کہ آج یہ سلسلہ بھی عجمیت کے رنگ میں رنگ گیا ہے۔ یہی حال سلسلہ قادریہ کا ہے جس میں میں خود بیعت رکھتا ہوں حالانکہ حضرت محی الدینؒ کا مقصد و اسلامی تصوف کو عجمیت سے پاک کرنا تھا۔

۱۔ حضرت محی الدین عبدالقادر گیلانی

مولف سے میری مراد ایڈیٹر کتاب الطوا سین موسیو میسگان ہے۔ جس نے فرانسیسی زبان میں طوا سین کے مضامین پر حواشی لکھے ہیں۔ انشاء اللہ معارف کے لیے کچھ نہ کچھ لکھوں گا۔ میری صحت بالعموم اچھی نہیں رہتی اس واسطے بہت کم لکھتا ہوں۔ مثنوی اسرار خودی کا دوسرا حصہ یعنی رموز بے خودی (اسرار حیات ملیہ اسلامیہ) قریب الاختتام ہے۔ شائع ہونے پر ارسال کروں گا امید کہ آپ کا مزاج بخیر ہوگا۔

مخلص

محمد اقبال

۲۸ اپریل ۱۹۱۸ء

مخدومی السلام علیکم!

والا نامہ ابھی ملا ہے۔ رموز بے خودی میں نے ہی آپ کی خدمت میں بھجوائی تھی ریویو کے لیے سراپا سپاس ہوں۔

آج مولانا ابوالکلام کا خط آیا ہے انہوں نے بھی میری اس ناچیز کوشش کو بہت پسند فرمایا ہے۔ مولانا شبلی رحمۃ اللہ علیہ کے بعد پ استاذ الکل ہیں۔ اقبال آپ کی تنقید سے مستفید ہوگا۔ اسرار خودی کا دوسرا ایڈیشن تیار کر رہا ہوں عنقریب آپ کی خدمت میں مرسل ہوگی۔

رسالہ ”صوفی“ میں میں نے کوئی نظم شائع نہیں کی۔ کوئی پرانی مطبوعہ نظم انہوں نے شائع کر دی ہوگی۔ ورنہ یہ کیونکر ممکن ہے کہ میں ”صوفی“ کو ”معارف“ پر ترجیح دوں ”معارف“ ایک ایسا رسالہ ہے جس کے پڑھنے سے حرارت ایمانی میں ترقی ہوتی ہے۔ میں انشاء اللہ ضرور آپ کے لیے کچھ لکھوں گا۔ وہ وعدہ کچھ عرصہ ہوا کہ میں نے آپ سے کیا تھا اور میں اس وقت تک پورا نہیں کر سکا۔

امید کہ آپ کا مزاج بخیر ہوگا والسلام۔

مخلص

محمد اقبال لاہور

(۲۰).....(۵)

لاہور

۱۰ مئی ۱۹۱۸ء

مخدوم مکرم جناب قبلہ مولوی صاحب السلام علیکم!

معارف میں بھی آپ کا ریویو (مثنوی رموز بے خودی پر) نظر سے گزرا ہے جس کے لیے سراپا سپاس ہوں۔ آپ نے جو کچھ فرمایا ہے وہ میرے لیے سرمایہ افتخار ہے اللہ تعالیٰ آپ کو جزائے خیر دے!

صحت الفاظ و محاورات کے متعلق جو کچھ آپ نے لکھا ہے ضرور صحیح ہوگا لیکن آپ ان لغزشوں کی طرف بھی توجہ فرماتے تو میرے لیے آپ کا ریویو زیادہ مفید ہوتا۔ اگر آپ نے غلط الفاظ و محاورات نوٹ کر رکھے ہیں تو مہربانی کر کے مجھے ان سے آگاہ کیجیے۔ کہ دوسرے ایڈیشن میں ان کی اصلاح ہو جائے۔

غالباً آپ نے رموز بے خودی کے صفحات پر ہی نوٹ کیے ہوں گے اگر ایسا ہو تو وہ کاپی ارسال فرما دیجیے۔ میں دوسری کاپی اس کے عوض میں آپ کی خدمت میں بھجوادوں گا۔ اس تکلیف کو میں ایک احسان تصور کروں گا۔ امید ہے کہ آپ کا مزاج بخیر ہوگا۔
مخلص

محمد اقبال لاہور

(۴۱).....(۶)

مخدومی مولانا السلام علیکم!

چند اشعار ”معارف“ کے لیے ارسال خدمت ہیں۔ ان میں سے جو پسند آئے اسے شائع کیجیے امید کہ آپ کا مزاج بخیر ہوگا۔

نہ سلیقہ مجھ میں کلیم کا نہ قرینہ تجھ میں خلیل کا
میں ہلاک جادو سے سامری تو قاتل شیوہ آزری
میں نوائے سوختہ در گلو تو پریدہ رنگ رمیدہ بو
میں حکایت غم آرزو تو حدیث ماتم دلبری

مرا عیش غم مرا شہد سم مری بود ہم نفس عدم
 ترا دل حرم گرد عجم ترا دیں خریدہ کافری
 تری راہ میں ہے اک شرر تو خیال فقر و غنا نہ کر
 کہ جہاں میں نان شعید پر ہے مدار قوت حیدری
 کوئی ایسی طرز طواف تو مجھے اے چراغ حرم بتا
 کہ ترے پتنگ کو پھر عطا ہو وہی سرشت سمندری
 گلہ جھائے وفا نما کر حرم کو اہل حرم سے ہے
 کسی بتکدے میں بیاں کروں تو کہے صنم بھی ہری ہری
 کرم اے شہ عرب و عجم کہ کھڑے ہیں منتظر کرم
 وہ گدا تو نے عطا کیا ہے جنہیں دماغ سکندری
 والسلام
 مخلص

محمد اقبال لاہور
 ۲۳ مئی ۱۹۱۸ء

(۳۲).....(۷)

لاہور

۸ ستمبر ۱۹۱۸ء

مخدومی السلام علیکم!

”رموز بے خودی“ کی لغزشوں سے آگاہ کرنے کا وعدہ آپ نے کیا تھا۔ اب تو ایک
 ماہ سے بہت زیادہ عرصہ ہو گیا امید کی توجہ فرمائی جائے گی تاکہ میں دوسرے ایڈیشن میں

آپ کے ارشادات سے مستفید ہو سکوں۔

وساتیر کے حوالوں کے متعلق آپ نے لکھا تھا۔ اس وقت اور نٹنل کالج لاہور کا کتب خانہ بند تھا۔ اور اب بھی بند ہے۔ اکتوبر میں کھلے گا۔ اگر کچھ حوالے دستیاب ہو گئے تو عرض کروں گا۔

والسلام

مخلص

محمد اقبال

روس کے مسلمانوں کے متعلق جو مضمون معارف میں شائع ہوا ہے اسے ایک علیحدہ رسالے کی صورت میں شائع کرنا چاہیے۔

محمد اقبال

(۴۳).....(۸)

لاہور

۳ اکتوبر ۱۹۱۸ء

مخدوم مکرم جناب مولانا السلام علیکم!

آپ کا نوازش نامہ مل گیا ہے جس کے لیے نہایت ممنون ہوں۔ مجھے اس سے بہت فائدہ پہنچے گا۔ میں چند روز کے لیے شملہ گیا تھا۔ وہاں معلوم ہوا کہ آپ بھی وہاں تشریف رکھتے ہیں۔ افسوس ہے کہ آسے ملاقات نہ ہو سکی۔ مجھے ایک ضروری کام درپیش تھا جس میں مصروفیت رہی۔ البتہ معنوی طور پر آپ کی صحبت رہی کیونکہ رات کو سیرت نبویؐ کا مطالعہ رہتا تھا۔ مولانا مرحوم نے مسلمانوں پر بڑا احسان کیا ہے جس کا صلہ دربار نبویؐ سے عطا ہو گا۔

قوانی کے متعلق جو کچھ آپ نے تحریر فرمایا ہے بالکل بجا ہے۔ مگر چونکہ شاعری اس مثنوی سے مقصود نہ تھی اس واسطے میں نے بعض باتوں میں عمداً تساہل برتا۔ اس کے علاوہ مولانا روم کی مثنوی میں قریباً ہر صفحہ پر اس قسم کے قوانی کی مثالیں ملتی ہیں اور ظہوری کے ساقی نامہ کے چند اشعار بھی زیر نظر تھے۔ غالباً اور مثنویوں میں بھی ایسی مثالیں ہوں گی۔

اصول تشبیہ کے متعلق کاش آپ سے گفتگو ہو سکتی! قوت واہمہ کے عمل کی رو سے بیدل اور غنی کا طریق زیادہ صحیح معلوم ہوتا ہے۔ گو کتب بلاغت کے خلاف ہے زمانہ حال کے مغربی شعراء کا بھی یہی طرز عمل ہے۔ تاہم آپ کے ارشادات نہایت مفید ہیں اور میں ان سے مستفید ہونے کی پوری کوشش کروں گا۔

۱۔ اسرار خودی

بحر تلخ رو کلمہ بسکون لام باریک تراز جو (بمعنی کم در عرض و عمق) کوری ذوق محفل از ساغر رنگین کردن، سرمہ او دیدہ مردم شکست، ساز برق آہنگ، از گل غربت (بمعنی شر) نوا بالیدن صبح آفتاب، اندر قفس وغیرہ۔ کی مثالیں اساتذہ میں موجود ہیں۔ مگر اس خیال سے کہ آپ کا وقت ضائع ہوگا نظر انداز کرتا ہوں۔ البتہ اگر آپ اجازت دین تو لکھوں گا۔ محض یہ معلوم کرنے کے لیے کہ میں نے غلط مثالیں تو انتخاب نہیں کیں۔

ایک امر دریافت طلب ہے اس سے آگاہ فرما کر ممنون کیجیے قطرہ از نرس شہلاستی پر جو کچھ آپ نے ارشاد فرمایا ہے میں نہیں سمجھ سکا۔ کیا آپ کا مقصود یہ ہے کہ قطرہ کا لفظ شہلا کے لیے یعنی قطرہ شہلا موزوں نہیں یا کچھ اور؟ علیٰ ہذا القیاس خیمہ بر زدر حقیقت از مجاز نعرہ زد شیرے از دامان دشت باز بانٹ کلمہ تو حید خواند کے متعلق بھی یہی سوال ہے۔

امید ہے کہ آپ کا مزاج بخیر ہوگا۔ اس طویل خط کے لیے معافی چاہتا ہوں۔

مخلص
محمد اقبال

(۲۴).....(۹)

لاہور

۱۰ نومبر ۱۹۱۸ء

مخدومی، السلام علیکم ورحمۃ اللہ وبرکاتہ!

کئی روز ہوئے ایک عریضہ خدمت عالیہ میں لکھا تھا جو اب سے ہنوز محروم ہوں۔ خیمہ
برزداز حقیقت و مجاز کے متعلق آپ نے ارشاد فرمایا تھا کہ ”از“ میں تجاوز کا مفہوم نہیں ہے
کیونکہ خیمہ برزدن کے معنی قیام کرنے کے ہیں۔ میں تلاش میں تھا کہ کوئی سند مل جائے
جیسا کہ میں نے گزشتہ خط میں عرض بھی کیا تھا آج کلیات سعدی کی وہ سند مل گئی جو ارسال
خدمت ہے:

صوفی از صومعہ گو خیمہ بز ن در گلزار
وقت آن نیست کہ درخانہ نشینی بیکار

بصیریؒ کو چادر عطا ہونا کئی روایات میں آیا ہے۔ گزشتہ خط میں اس کا حوالہ لکھنا بھول
گیا تھا مولوی ذوالفقار علی دیوبندی نے شرح قصیدہ بردہ میں منجملہ اور روایات کے یہ
روایت بھی لکھی ہے کہ مطلع فرمائیے کہ جو اسناد میں نے اپنے خطوط میں لکھے ہیں ان کی
نسبت آپ کی کیا رائے ہے الفاظ ”ورثہ“ اور ”خیال“ کے متعلق بھی عرض کروں گا۔

امید کہ آپ کا مزاج بخیر ہوگا۔

آپ کا مخلص

محمد اقبال

لاہور

۲۳ اکتوبر ۱۹۱۸ء

مخدومی السلام علیکم!

آپ کے دونوں نوازش نامے مل گئے ج کے لیے سراپا سپاس ہوں۔

میں بخار میں مبتلا تھا اس لیے جواب نہ لکھ سکا۔ اس کے علاوہ ٹیک چند بہار کی ابطال ضرورت میرے پاس لاہور میں موجود نہ تھی۔ اس رسالہ میں لفظ کلمہ پر بحث ہے۔ دیکھ کر جواب عرض کروں گا اور باقی اسناد بھی لکھوں گا۔

”سیر“ فارسی میں ان معنوں میں آتا ہے کہ سیر کردن، سیر زدن، سیر داشتن بلکہ سیر دیدن

بھی:

عمر ہا صائب بشہر عقل بودم کوچہ بند
مدتے ہم باغزالاں سیر صحرامی زخم
مخلص کاشی

تماشا دارد اے مہ با تو سیر گلستان کردن

کہ از شرم رخت ہر گل بچیدن رنگ خواهد شد

لفظ ”نعرہ“ حیوانات کی آواز کے لیے بھی آتا ہے۔ اس وقت نعرہ اسپ کی سند موجود

ہے۔ اور مجھے یاد ہے کہ شیر کے لیے بھی مستعمل ہوا ہے۔ انشاء اللہ عرض کروں گا مگر میں نے

اور وجوہ سے اس شعر میں ترمیم کر دی ہے۔ اس میں کچھ شک نہیں کہ غریبن بہت بہتر ہے۔

دشت اور بیشہ مرادف بھی آتے ہیں۔ اور دشت کے لیے ضروری نہیں کہ بالکل خشک

ہو:

مپرس از آب و رنگ کو ہسارش
ہزاراں دشت لالہ داغدارش
یکجی شیرازی

دشت در معنی آبادی ویرانہ آتا ہے۔ اور معنی کلیت کے پیدا کرتا ہے۔ مگر اس پر مزید بحث کی ضرورت نہیں کہ میں نے ہر دو اشعار زیر بحث میں ترمیم کر دی ہے۔ دشت دور ایسا ہی ہے جیسے کوہ و دشت پست و بلند سے تقطیع نہیں گرتی۔ آپ نے مصرع صحیح نہیں لکھا نعرہ زد شیرے در دامان دشت نہیں بلکہ نعرہ زد شیرے از دامان دشت ہے باقی باتیں انشاء اللہ دوسرے خط میں عرض کروں گا۔

جس توجہ سے آپ نے تنقیدی خطوط لکھنے کی زحمت گوارا فرمائی ہے اس کے لیے نہایت شکر گزار ہوں امید کہ آپ کا مزاج بخیر ہوگا۔
محمد اقبال لاہور

(۴۶).....(۱۱)

لاہور

۳۰ اکتوبر ۱۹۱۸ء

مخدومی، السلام علیکم!

اسناد حسب وعدہ حاضر ہیں:

۱۔ از گل غربت زماں گم کردہ (رموز)

آپ کا ارشاد اس مصرع پر تھا کہ از گل بمعنی دولت اچھے معنوں میں آتا ہے برے معنوں میں نہیں آتا۔ بہارِ عجم میں زیر لفظ ”گل“ یہ محاورہ بھی دیا ہے اور اشعار بھی دیے ہیں
زیرت چرخ بودن از گل بے فطرتی ست

۲- محفل رنگ بیک ساغر کند (رموز)

نه هفتاد و دو ملت گردش چشم تومی سازد
بیک پیانه رنگیں کردہ یک شہر محفلہا
(ناصر علی)

۳- سرمہ اودیدہ مردم شکست (رموز)

چشم و گوش شکستن یعنی نابینا شدن
(بہار عم)

ترسم زگریہ چشم گہر بار بشکند
(صائب)

۴-

عشق را داغے مثال لالہ بس
در گریبانش گل یک نالہ بس
(رموز)

گل نالہ پر آپ کا ارشاد تھا:

چنگے بتار نمہ قانون شیرزن
گلبرگ نالہ بگریبان دل فشاں
(زلالی)

۵-

ز آسمان آبگوں یم می چکد
من زجو باریک ترمی سازمش

(رموز)

لفظ باریک پر آپ کا ارشاد تھا کہ صحیح نہیں باریک بمعنی کم و در عرض و عمق بھی آیا ہے:

نازک تراست از رگ جاں گفتگوئے سن
باریک شد محیط چو آمد بجوئے من

(صائب)

از تواضع می توایں مغلوب کردن خصم را
می شود باریک جو سیلاب از پل بگذرد

۶۔ کور ذوقاں دا استا نہا ساختند (رموز)

کور ذوق کی نسبت آپ کا ارشاد تھا کہ بے مزہ ترکیب ہے۔

چہ غم دیں عروس سخن را بتر
کہ برکور ذوقاں شود جلوہ گر

(ظہوری)

کور ذوقاں ز فیض تربیت
چوں مسیحا مزا جدان سخن

(ملاطغرا)

۷۔

نواب الیڈن

تا نوائے یک اذال بالیدہ است

(رموز)

تا چند بہالد نفس اندود نوائیم

(بیدل)

۷۔ بحر تلخ رو

بود بحر تلخ رویک سادہ دشت

(رموز)

تلخ رو بحر کی صفات میں آتا ہے۔ (بہار عجم)

۹۔ نعرہ زد شیرے ادا مان دشت (رموز) مجملہ اور ارشادات کے ایک یہ ارشاد تھا

کہ لفظ نعرہ شیر کے لیے ٹھیک نہیں بہار عجم میں ایک شعر دیا ہے جس میں نعرہ اسپ لکھا ہے:

بابر ماند چوپے بر نہاد و نعرہ کشاد

(معرف فطرت)

۱۰۔

ساز برق آہنگ اونواختہ (رموز) آپ کا ارشاد تھا کہ ساز برق صحیح نہیں۔ لیکن مصرع میں ساز کی صفت برق آہنگ ہے۔ اور برق آہنگ ساز کی صفت آتی ہے۔ بہار عجم

زیر لفظ ساز

۱۱۔ ہم چو صبح آفتاب اندر نفس (رموز) آپ کا ارشاد تھا کہ صبح کے لیے آفتاب کی کیا

ضرورت ہے۔ یہ ترکیب مرزا بیدل کی ہے۔ میں نے اس کے لیے محل استعمال نیا پیدا کیا

ہے۔ یعنی کعبۃ اللہ کے گرد اگر درج ملت بیضا نماز پڑھتی ہے یا طواف کرتی ہے تو یہ نظارہ

صبح آفتاب در نفس سے مشابہ ہے:

ملت بیضا بہ طوفش ہم نفس

ہم چو صبح آفتاب اندر نفس

۱۲۔ اے بصیری را روا بخشندہ (رموز)

بصیریؒ کے متعلق بھی یہی واقعہ مشہور ہے فرق صد اس قدر ہے کہ حضور صلی اللہ علیہ وسلم نے بصیریؒ کو جو جذام میں مبتلا تھا اپنی چادر مطہر خواب میں عطا فرمائی تھی جس کے اثر سے اس نے جذام سے نجات پائی۔ بعض لوگوں میں قصیدہ بصیریؒ قصیدہ بردہ کے نام سے مشہور ہے۔

۱۳۔

من شبے صدیقؒ را دیدم بخواب
گل ز خاک راہ او چیدم بخواب

دوسرے مصرع پر آپ کا ارشاد تھا کہ مطلب زیادہ واضح ہونا چاہیے اور گل ز خاک راہ او چیدم کا کیا مطلب ہے۔ یہ واقعہ خواب کا ہے جو خواب میں دیکھا گیا۔ بقیہ اسی طرح نظم کر دیا گیا ہے۔

۱۴۔ باز بابت کلمہ توحید خواند۔ لفظ کلمہ کے متعلق بھی لکھوں گا۔ افسوس ہے کہ ابطال ضرورت دستیاب نہیں ہوئی۔ مجھے یاد پڑتا ہے کہ اس رسالہ میں اس لفظ پر بحث ہے۔ بہت سے الفاظ جن کو اساتذہ نے تحریک و بہ سکون دونوں طرح استعمال کیا ہے انہوں نے کمی کر دی ہے۔ مثلاً رب ارنی، رمضان، حرکت متوازی و قران وغیرہ۔ اس کا بہ سکون استعمال ہونا یقینی ہے۔ اسناد انشاء اللہ عرض کروں گا۔ جو اہر ترکیب میں چار دفعہ بہ سکون لام آیا ہے۔

۱۵۔

فرد و قوم آئینہ یک دیگر اند
ہم خیال و ہم نشین و ہمسر اند
(رموز)

لفظ ہم خیال کی نسبت آپ کو شبہ تھا:

یاد ایامیکہ باہم آشنا بودیم ما
 ہم خیال و ہم صغیر و ہم نوا بودیم ما
 لیکن میں نے یہ لفظ شعر سے نکال دیا ہے:

۱۶۔ بائے بسم اللہ (حضرت علیؑ کے لیے) قاآنی نے لکھا ہے اور میم مروت مولانا
 جامی نے تحفۃ الاحرار میں لکھا ہے۔ میں نے میم مرگ لکھا تھا۔

۱۷۔ قوافی کے متعلق جو کچھ آپ نے لکھا تھا صحیح ہے۔ قاعدہ یہی ہے کہ جو آپ تحریر
 فرماتے ہیں مولانا روم ان باتوں کی پروا نہیں کرتے۔ ظہوری کے دو شعر جو زیر نظر تھے عرض
 کرتا ہوں:

گل شو از آب و گل بردمد
 بر قاصی از سینہ دل جہد
 چو از چشم جادو بجا دو رود
 با عجاز پہلو بہ پہلو زند

دوسرا شعر کسی قدر مشتبہ ہے۔ کوئی اور ایڈیشن ساقی نامہ کی دستاویز نہیں ہوئی۔ ورنہ
 مقابلہ کرتا۔ بہر حال قاعدہ کی خلاف ورزی کے لیے بغیر اگر شعر لکھا جاسکتا ہو تو قاعدہ توڑنے
 کی کیا ضرورت ہے۔ انشاء اللہ ان قوافی پر نظر ڈالا کروں گا۔

۱۸۔ ورثہ دورہ خیال وغیرہ کے متعلق آپ کا ارشاد بالکل بجا ہے۔ لیکن ان الفاظ کے
 متعلق پھر بھی کچھ عرض کروں گا۔

۱۹۔

شاہ رمز آگاہ شد محو نماز
 خیمہ بر زد از حقیقت در مجاز

نعرہ زد شیرے از دامان دشت
دشت و دراز پیتش لرزنده گشت

ان اشعار کے متعلق جو کچھ آپ کا ارشاد ہے اس سے مولوی اصغر علی روجی پروفیسر اسلامیہ کالج لاہور اتفاق نہیں کرتے۔ لیکن فی الحال ان پیش کردہ اسناد سے مجھے تسکین نہیں ہوئی۔ دو چار روز تک نتیجہ عرض کروں گا۔ ان اسناد کو ملاحظہ فرمائیے اور بتائیے کہ کون سی صحیح اور کون سی غلط ہے۔ امید کہ آپ کا مزاج بخیر ہوگا۔ والسلام

آپ کا مخلص

محمد اقبال لاہور

(۴۷).....(۱۲)

لاہور

دوسری دسمبر ۱۹۱۸ء

مخدومی، السلام علیکم!

والا نامہ مل گیا ہے۔ حالات معلوم ہونے پر طبیعت بہت متاثر ہوئی۔ اللہ تعالیٰ آپ کو اطمینان قلب عطا فرمائے آپ کا یہ فقرہ کہ میرے ساتھ خدا کا معاملہ عجیب ہے۔ گویا تمام ملت مرحومہ کے احساسات کا ترجمان ہے۔ جو قوم ایک مشن لے کر پیدا ہوئی ہے اس کی روحانی تربیت کے لیے ابتلا کے سوا اور کوئی ذریعہ نہیں ہے۔ ایک انگریزی مصنف جسے ابتلا کے دور رس نتائج کا تجربہ ہو چکا ہے لکھتا ہے کہ دکھ دیوتاؤں کی ایک رحمت عظیم ہے تاکہ انسان زندگی کے ہر پہلو کا مشاہدہ کر سکے۔ آپ امت محمدیہ کے خاص افراد ہیں اور اس مامور من اللہ قوم کے خاص افراد ہی کو امر الہی و دلیت کیا گیا ہے۔ فرقہ یاسیہ کو چھوڑ کر فرقہ رجائیہ میں آجائیے جس حقیقت کو آپ زیر پردہ رہ دیکھ چکے ہی اس کی بے نقابی کا زمانہ

قریب ہے۔ انشاء اللہ!

زمانہ باز بیفر وخت آتش نمرود
کہ بے نقاب شود جوہر مسلمانی

شخصی اعتبار سے مجھے آپ کے ساتھ حد درجہ ہمدردی ہے۔ یقین جانیے کہ آپ کے الفاظ نے میرے دل پر سوز و گداز کی کیفیت طاری کر دی اور میں دست بدعا ہوں کہ اللہ تعالیٰ آپ کو آرام و مصائب میں استقامت عطا فرمائے۔

ہاں ترجمہ کی داد دیتا ہوں لٹری اغراض کے لیے یہ ترجمہ نہایت عمدہ ہے میرے خیال میں اس سے بہتر الفاظ نہ مل سکیں گے۔ البتہ فلسفیانہ اغراض کے لیے ایک شاید اور الفاظ وضع کیے جائیں تو بہتر ہوگا۔

پنجاب میں بھی بیماری نے غضب ڈھایا۔ لاہور میں تو چند روز یہ حالت رہی کہ گورکن بھی نزل سکتے تھے امید کہ آپ کا مزاج بخیر ہوگا۔

آپ کا مخلص

محمد اقبال

۱۔ گزشتہ بڑی جنگ کے بعد انفلونزا کی سخت مہلک وبا نمودار ہوئی تھی۔

(۲۸).....(۱۳)

لاہور

۲۳ مارچ ۱۹۱۹ء

مخدومی السلام علیکم!

ایک عرصہ سے آپ کی خیریت معلوم نہیں ہوئی۔

معارف میں حضرت مولانا محمود الحسن صاحب قبلہ کا ایک خط شائع ہوا ہے جس میں

انہوں نے طرفہ کا ایک مقبول عربی شعر نقل کیا ہے کیا آپ یہ بتانے کی زحمت گوارا کر سکتے ہیں کہ یہ خط مالطہ سے کونسی تاریخ کو لکھا گیا تھا صاحب مضمون نے خط کی تاریخ نہیں بتائی امید کہ مزاج بخیر ہوگا۔ والسلام۔

مخلص

محمد اقبال

(۳۹).....(۱۴)

لاہور

۱۳ اپریل ۱۹۱۹ء

مخدومی السلام علیکم!

والا نامہ ملا جس کے لیے سراپا سپاس ہوں۔ الحمد للہ کہ مولانا آزاد کو آزادی املی۔ کف بطن میں بالخصوص آج کل سحوہی کی ضرورت ہے۔ نبی کریم صلی اللہ علیہ وسلم صحابہ کی تربیت اسی حال میں ختی تھی ”سکر“ کی حالت عمل کی دشوار منزل کو طے کر لینے کے بعد ہو تو مفید ہے باقی حالات میں اس کا اثر روح پر ایسا ہی ہے جیسا کہ افیون کا جسم پر۔ مولانا آزاد اب کہاں ہیں؟

۱۔ مولانا ابوالکلام آزاد رانچی کی نظر بندی سے جنگ عظیم کے بعد رہا ہوئے تھے۔

پتہ لکھیے کہ ان کی خدمت میں عریضہ لکھوں۔

میری خامیوں سے مجھے ضرور آگاہ کیا کیجیے۔ آپ کو زحمت تو ہوگی لیکن مجھے فائدہ ہوگا بادہ نارسا کے لیے مجھے کوئی سند یا دہ نہیں۔ بادہ نارسا یا میوہ نارسا (بمعنی خام) لکھتے ہیں لفظ مینار غلط ہے۔ صحیح لفظ منار (بغیری کے ہے) یہ الفاظ اس زمانہ کی نظموں میں واقع ہوئے ہیں جس زمانہ میں سمجھتا تھا کہ لٹریچر میں ہر طرح کی آزادی لے سکتے ہیں یہاں تک کہ

بعض نظموں میں میں نے اصول بحر کا بھی خیال نہیں کیا اور ارادتہ۔

مجموعہ ۲ اب تک مرتب نہ ہو سکنے کی ایک وجہ یہ بھی ہے کہ اب ان تمام لفظوں پر نظر ثانی کرنا چاہتا ہوں جس کے لیے فرصت نہیں ملتی۔ انشاء اللہ بعد از نظر ثانی شائع کروں گا۔ اگرچہ مقصود اس شعر گوئی کا نہ شاعری ہے نہ زبان مولانا گرامی جالندھری شاعر حضور نظام نے ایک غزل لکھ کر ڈاک میں ارسال کی ہے۔ جس کے اشعار عرض کرتا ہوں پسند ہوں تو معارف میں شائع کیجئے:

| | | | | | | | |
|---------|-------|--------|--------|-------|---------|------|------|
| پنہانم | و | پیدانم | کیفم | بشراب | اندر | | |
| پیدایم | و | پنہایم | داغ | بکباب | اندر | | |
| دیباچہ | بودم | ہیچ | انگیز | وجودم | ہیچ | | |
| مضمون | خیالم | من | پہچیدہ | بخواب | اندر | | |
| آں نکتہ | کہ | عارف | را | آور | بوجداین | است | |
| جاں | ہست | بجسم | اندر | دریا | بہ | حباب | اندر |

۱۔ یہ دو غلط لفظ اقبال نے استعمال کیے تھے۔

۲۔ میرا بار بار اصرار تھا کہ اردو نظموں کا مجموعہ چھپوا دیجیے۔ یہی مجموعہ بانگ درا کے

نام سے چھپا ہے۔

| | | | | | | | | | |
|--------|---------|-------|-------|-------|--------|------|----|----|------|
| از | موسی | من | می | پرس | از | غیر | چہ | می | پرسی |
| شوقم | بسوال | اندر | ذوقم | بخواب | اندر | | | | |
| رمزیست | حکیمانہ | می | خوانم | دی | رقصم | | | | |
| خوابست | بمرگ | اندر | مرگ | ست | بخواب | اندر | | | |
| در | کشکش | لائیم | در | جذبہ | الائیم | | | | |

ہنجیم وہمہ مانیم چوں عکس باب اندر
دیدیم گرمی را در خلد بریں امشب
ابلہ بہ بہشت اندر دانا بعداب اندر

مخلص

محمد اقبال لاہور

(۱۵).....(۵۰)

لاہور

۲۶ اگست ۱۹۱۹ء

مخدومی السلام علیکم!

معارف میں ابھی تصوف و تناسخ پر ایک مضمون نظر سے گزرا۔ ہندوستان ریویو میں بھی میں نے یہ مضمون دیکھا تھا۔ خیر علمی اعتبار سے تو اس کی وقعت کچھ بھی نہیں۔ البتہ ایک بات آپ سے دریافت طلب ہے، ہم چوسبڑہ بار بار و سیدہ ام کی نسبت آپ نے لکھا ہے کہ یہ مولانا کا شعر ہے مجھے ایک عرصہ سے اس میں تاثر ہے۔ مثنوی کبھی شروع سے لے کر آخر تک پڑھنے کا اتفاق نہیں ہوا۔ مگر ایک قابل اعتبار بزرگ نے قریباً چار سال ہوئے مجھ سے کہا تھا کہ یہ شعر مولانا کا نہیں ہے۔ اور نہ مثنوی میں ہے اگر مثنوی کے کسی ایڈیشن میں یہ شعر آپ کی نظر سے گزرا ہو تو مہربانی کر کے ایڈیشن اور صفحہ کا حوالہ دے کر ممنون فرمائیے۔ زیادہ کیا عرض کروں امید کہ آپ کا مزاج بخیر ہوگا۔

آپ کا مخلص

محمد اقبال۔ لاہور

(۱۶).....(۵۱)

لاہور

۱۷۔ ستمبر ۱۹۱۹ء

مخدومہ السلام علیکم!

والا نامہ کئی دنوں سے آیا رکھا ہے مگر میں لاہور میں نہ تھا۔ اس واسطے جواب میں تاخیر ہوئی معاف فرمائیے گا۔

یہ شعر گلشن راز کا نہیں ہو سکتا۔ اس کی بحر اور ہے۔

یقین داند کہ ہستی جزیکے نیست

انشاء اللہ معارف کے لیے کچھ نہ کچھ لکھوں گا۔ کئی ماہ کے لیے صرف تین شعر لکھے تھے

نقیب ۲ کا عرصہ سے تقاضا تھا کہ اس کے لیے بھیج دیے۔

میں تو اپنے اشعار کو چنداں وقعت نہیں دیتا۔ لیکن جب ایڈیٹر معارف ان کے لیے

تقاضا کرتے ہیں تو شبہ ہوتا ہے کہ شاید ایسا ہی کچھ ہو۔

۱۔ یہ شعر مولانا کی مثنوی میں نہیں ہے۔ مولانا کے کلیات میں ہے۔

۲۔ نقیب نام کا ایک رسالہ بدایوں سے نکلتا تھا۔

حیدرآباد کے متعلق مجھے علم نہیں افواہا میں نے کئی دفعہ سنا ہے کہ وہاں اقبال کا تذکرہ

ہے۔ مگر مجھ تک کبھی کوئی باقاعدہ اطلاع نہیں آئی نہ میں نے خود کوئی درخواست آج تک

کی۔

مخلص

محمد اقبال لاہور

(۱۷).....(۵۲)

لاہور

۲۷ ستمبر ۱۹۱۹ء

مخدومی السلام علیکم ورحمۃ اللہ وبرکاتہ!

دوسرے صفحہ رچند اشعار معارف کے لیے لکھتا ہوں۔ مدت سے یہ بات میرے دل میں کھٹک رہی تھی گزشتہ رات زکام کیوجہ سے سونہ سکا۔ یہ تاثر ایک چھوٹی سی تضمین کی صورت میں منتقل ہو گیا۔ درد سرنے زیادہ شعر نہ لکھنے دیے۔ اور نہ طبیعت پر زیادہ نہ زور دے سکا۔ معلوم نہیں کہ آپ کا اس بارہ میں کیا خیال ہے۔ واقعات صاف اور نمایاں ہیں مگر ہندوستان کے سادہ لوح مسلمان نہیں سمجھتے اور لندن کے شیعوں کے اشارہ پر ناچتے چلے جاتے ہیں۔ افسوس مفصل عرض نہیں کر سکتا کہ زمانہ نازک ہے۔ بہر حال اگر یہ اشعار آپ کو پسند نہ ہوں یا رسالہ معارف کے لیے آپ انہیں موزوں نہ تصور فرمائیں تو واپس بھیج دیجیے۔

مسئلہ تصویر پر آپ نے خوب لکھا اور اصول تشریحی واضح کر کے کئی اور مسائل کو بالکلنا یہ حل کر دیا۔ اللہ درک!

۱۔ اشارہ ہزبائی نس آغا خاں کی طرف ہے مجلس خلافت کی بنیاد اسی طرح پڑی تھی یعنی یہ کہ آغا خاں نے منشی مشیر حسین صاحب قدوائی مرحوم بیسٹر کو آمادہ کیا اور انہوں نے مولانا عبدالباری صاحب فرنگی محلی کو لکھ کر آمادہ کیا۔

اس خط کو پرائیویٹ تصور فرمائیے:

بہت آزمایا ہے غیروں کو تو نے
مگر آج ہے وقت خویش آزمائی
نہیں تجھ کو تاریخ سے آگہی کیا؟
خلافت کی کرنے لگا تو گدائی

خریدیں نہ ہم جس کو اپنے لہو سے
 مسلمانوں کو ہے ننگ وہ پادشائی
 مرا از شکستن چینس عار ناید
 کہ از دیگران خواستن مومیائی

عنوان ان اشعار کا آپ خود تجویز کر لیں اصل فارسی شعر میں دیگران کی جگہ ناکساں
 ہے میں نے یہ لفظی تغیر ارادت کیا ہے۔

مخلص

محمد اقبال

(۵۳).....(۱۸)

لاہور

۱۱ اکتوبر ۱۹۱۹ء

مخدومی السلام علیکم!

نوازش نامہ ملا عنوان جو آپ نے تجویز فرمایا ہے ٹھیک ہے تبصرہ کے متعلق میں بھی یہی
 مشورہ دوں گا کہ میرا مجموعہ شائع ہونے لے تو لکھیے۔ فی الحال میں ایک مغربی شاعر کے دیوان کا
 جواب لکھ رہا ہوں جس کا قریباً نصف حصہ لکھا جا چکا ہے۔ کچھ نظمیں فارسی میں ہوں گی
 کچھ اردو میں۔ کلام کا بہت سا حصہ نظر ثانی کا محتاج ہے۔ لیکن اور مشاغل اتنی فرصت نہیں
 چھوڑتے کہ ادھر توجہ کر سکوں۔ تاہم جو کچھ ممکن ہے کرتا ہوں۔

۱ پیام مشرق کی تالیف کی اطلاع

شاعری میں بحیثیت لٹریچر کے کبھی میرا مطمح نظر نہیں رہا کہ فن کی باریکیوں کی طرف توجہ
 کرنے کے لیے وقت نہیں۔ مقصود صرف یہ ہے کہ خیالات میں انقلاب پیدا ہو اور بس اس

بات کو مد نظر رکھ کر کہ جن خیالات کو مفید سمجھتا ہوں ان کو ظاہر کرنے کی کوشش کرتا ہوں۔ کیا عجب کہ آئندہ کی نسلیں مجھے شاعر تصور نہ کریں اس واسطے کہ آرٹ (فن) غایت درجہ کی جانکاہی چاہتا ہے۔ اور یہ بات موجودہ حالات میں میرے لیے ممکن نہیں۔ جرمنی کے دو بڑے شاعر بیرسٹر تھے یعنی گونٹے اور اوہلنڈ گونٹے تھوڑے دن پریکٹس کے بعد ویر کی ریاست کا تعلیمی مشیر بن گیا اور اس طرح فن کی باریکیوں کی طرف توجہ کرنے کا اسے پورا موقع مل گیا۔ اوہلنڈ تمام عمر مقدمات پر بحث کرتا رہا جس کا نتیجہ یہ ہوا کہ بہت تھوڑی نظمیں لکھ سکا اور وہ کمال پورے طور پر نشوونما نہ پاسکا جو اس کی فطرت میں ودیعت کیا گیا تھا۔ غرض یہ کہ موجودہ حالات میں میرے افکار اس قابل نہیں ہیں کہ ان کی تنقید کے لیے سید سلیمان کا دل و دماغ صرف ہو لیکن اگر احباب تبصرہ پر مصر ہیں تو یہی بہتر ہو کہ مجموعہ کا انتظار کیا جائے۔ اس کے علاوہ میں نے اپنے دل و دماغ کی سرگشت بھی مختصر طور پر لکھنا چاہتا ہوں۔ اور یہ سرگزشت کلام پر روشنی ڈالنے کے لیے نہایت ضروری ہے۔ مجھے یقین ہے کہ جو خیالات اس وقت میرے کلام اور افکار کے متعلق لوگوں کے دلوں میں ہیں اس تحریر سے ان میں بہت انقلاب پیدا ہوگا۔

کاش یا جوج ماجوج پر آپ کوئی مضمون لکھتے یہ امر تحقیق کا محتاج ہے زیادہ کیا عرض

کروں امید کہ آپ کا مزاج بخیر ہوگا۔ والسلام

مخلص

محمد اقبال

(۵۴).....(۱۹)

لاہور

۱۰ نومبر ۱۹۱۹ء

مخدومی السلام علیکم

کئی دنوں سے آپ کو خط لکھنے کا قصد کر رہا تھا۔

دریافت طلب امر یہ ہے کہ مولکین وکلا کے پاس جب مقدمات کی پیشی کے لیے آتے ہیں تو ان میں سے بعض پھل پھول مٹھائی کی صورت میں ہدیہ لے آتے ہیں۔ یہ ہدایا نہیں مقررہ کے علاوہ ہوتے ہیں اور وہ لوگ اپنی خوشی سے لاتے ہیں۔ کیا یہ مال مسلمان کے لیے حلال ہے؟

مولانا ابوالکلام آزاد کا تذکرہ آپ کی نظر سے گزرا ہوگا۔ بہت دلچسپ کتاب ہے۔ مگر دیباچہ میں مولوی فضل الدین احمد لکھتے ہیں کہ اقبال کی مثنویاں تحریک الہلال ہی کی آواز بازگشت ہیں شاید ان کو یہ معلوم نہیں کہ جو خیالات میں نے ان مثنویوں میں ظاہر کیے ہیں ان کو برابر ۱۹۰۷ء سے ظاہر کر رہا ہوں۔ اس کے شواہد میری مطبوعہ تحریریں نظم و نثر و انگریزی وارد و موجود ہیں۔ جو غالباً مولوی صاحب کے پیش نظر نہ تھیں بہر حال اس کا کچھ افسوس نہیں کہ انہوں نے ایسا لکھا۔ مقصود اسلامی حقائق کی اشاعت ہے۔ نہ نام آوری۔ البتہ اس بات سے مجھے رنج ہوا کہ ان کے خیال میں اقبال تحریک الہلال سے پہلے مسلمان نہ تھا۔ تحریک الہلال نے اسے مسلمان بنا دیا ہے۔ ان کی عبارت سے ایسا خیال مترشح ہوتا ہے۔ ممکن ہے کہ ان کا مقصود یہ نہ ہو۔

۱۔ مولوی فضل الدین احمد اس زمانہ میں گویا الہلال اور الہلال پریس کے مینجر تھے۔

میرے دل میں مولانا ابوالکلام کی بڑی عزت ہے اور ان کی تحریک سے ہمدردی مگر کسی تحریک کی وقعت بڑھانے کے لیے ضروری ہے کہ اوروں کی دل آزاری کی جائے۔ وہ لکھتے ہیں کہ اقبال کے جو مذہبی خیالات اس سے پہلے سنے گئے ان میں اور مثنویوں میں زمین و آسمان کا فرق ہے۔ معلوم نہیں انہوں نے کیا سنا تھا۔ اور سنی سنائی بات پر اعتبار کر کے ایسا

جملہ لکھنا جس کے کئی معنی ہو سکتے ہوں۔ کسی طرح ان لوگوں کے شایان شان نہیں جو اصلاح کے علم بردار ہوں۔ مجھے معلوم نہیں کہ مولوی فضل الدین احمد صاحب کہاں ہیں ورنہ موخر الذکر شکایت براہ راست ان سے کرتا۔ اگر آپ سے ان کی ملاقات ہو تو میری شکایت ان تک پہنچائیے۔ امید ہے کہ آپ کا مزاج بخیر ہوگا۔ والسلام۔

آپ کا خادم

محمد اقبال۔ لاہور

(۵۵).....(۲۰)

لاہور

۱۰ اکتوبر ۱۹۲۰ء

مخدومی السلام علیکم!

مراجعت مع الخیر مبارک!

آپ نے بڑا کام کیا ہے جس کا صلہ قوم کی طرف سے شکرگزاری کی صورت میں مل رہا ہے۔ اور دربار نبویؐ سے نہ جانے کس صورت میں عطا ہوگا۔ وزرائے انگلستان کا جواب وہی ہے جو ان حالات میں دیا گیا ہے۔

۱۔ مکتوب الیہ (سلیمان) کے سفر یورپ سے واپسی پر

انومن ۱ لبشرین مثلنا و قومہماننا عبدون

تاہم مجھے یقین ہے کہ ہندی وفد کا سفر یورپ بڑے اہم نتائج پیدا کرے گا۔ امید ہے کہ آپ کی صحت اچھی ہوگی۔ والسلام۔

مخلص

محمد اقبال

(۵۶).....(۲۱)

لاہور

۲۳ دسمبر ۱۹۲۰ء

مخدومی السلام علیکم!

سیرۃ عائشہؓ کے لیے سراپا سپاس ہوں۔ یہ ہدیہ سلیمانی نہیں سرمہ سلیمانی ہے۔ اس کتاب کو پڑھنے سے میرے علم میں بہت اضافہ ہوا۔ خدا تعالیٰ جزائے خیر دے۔
یہ معلوم کر کے بڑا تعجب ہوا کہ حمیرا والی سب احادیث موضوعات میں ہیں کیا کلمینی یا حمیرا بھی موضوع ہے؟ کمال کا شعر کیا مزے کا ہے:

اِس تَصْرَفِ هَائِ مِنْ دَرِ شَعْرِ مَنْ
كَلْمِينِي يَا حَمِيرَاءُ مَنْ اسْت
زیاہہ کیا عرض کروں امید کہ مزاج بخیر ہوگا۔
مخلص

محمد اقبال

۱۔ یہ قرآن پاک کی آیت اس موقع کی ہے جب فرعون نے حضرت موسیٰؑ اور حضرت ہارون علیہم السلام پر ایمان لانے سے انکار کر دیا تھا کہ یہ دونوں عام بشر تھے اور ان کی قوم فرعون کی غلام رعایا میں تھی۔ اس آیت کا ترجمہ بھی یہی ہے۔

(۵۷).....(۲۲)

لاہور

۱۵ اکتوبر ۱۹۲۱ء

مخدومی تسلیم!

ستمبر کا معارف ابھی نظر سے گزرا ہے۔ اس میں مسٹر ڈکنسن کے ریویو (اسرار خودی) کا ترجمہ آپ نے شائع کیا ہے۔ ترجمہ مذکور کا ایک ایک فقرہ یہ ہے اقبال ان تمام فلسفوں کے دشمن ہیں جو شے واجب الوجود کو تسلیم کرتے ہیں صفحہ ۲۱۴۔

اگر آپ کے پاس رسالہ نیشن Nation موجود جس میں انگریزی ریویو شائع ہوا تھا تو میں اسے دیکھنا چاہتا ہوں مہربانی کر کے ایک آدھ روز کے لیے بھیج دیجیے۔ مجھے ایسا خیال ہے کہ غالباً مذکورہ بالا فقرہ اس ریویو میں نہیں ہے۔ یا اس کی جگہ کچھ اور ہے۔ مقصود یہ معلوم کرنا ہے کہ کہیں ترجمہ میں سہو تو نہیں ہو گیا۔

کیا حکمائے صوفیہ اسلام میں سے کسی نے زمان و مکان کی حقیقت پر بھی بحث کی ہے؟ امید ہے کہ آپ کا مزاج بخیر ہوگا۔ والسلام۔

مخلص

محمد اقبال

مولوی عبد الماجد صاحب کا پتہ معلوم نہ تھا اس واسطے آپ کو زحمت دی گئی۔

محمد اقبال

۱۔ مولوی عبد الماجد صاحب ان دنوں معارف کے شریک ایڈیٹر تھے۔

(۵۸).....(۲۳)

مخدومی السلام علیکم! پوسٹ کارڈ ابھی ملا ہے جس کے لیے سراپا سپاس ہوں کیا کتب خانہ بانکی پور سے کتاب عاریۃ مل سکتی ہے۔ میں اس کتاب کے دیکھنے کا مدت سے خواہش مند ہوں۔ انگلستان اور یورپ میں تو کتابیں عاریۃ مل سکتی ہیں معلوم نہیں کہ اس لائبریری کا کیا قاعدہ ہے۔ شاید پنجاب یونیورسٹی کی معرفت لکھنے سے مل جائے۔ غالباً قلمی نسخہ ہوگا۔

والسلام

مخلص

محمد اقبال لاہور

۲۸ نومبر ۱۹۲۱ء

(۵۹).....(۲۳)

لاہور

۲۰ اپریل ۱۹۲۲ء

مخدومی السلام علیکم!

ایک عرصہ سے آپ کو خط لکھنے کا قصد کر رہا تھا۔ دو باتیں دریافت طلب ہیں۔

۱۔ متکلمین میں سے بعض نے علم مناظر و مرایا کی رو سے یہ ثابت کرنے کی کوشش کی

ہے کہ خدا تعالیٰ کی رویت ممکن ہے۔ یہ بحث کہاں ملے گی میں اس مضمون کو دیکھنا چاہتا

ہوں۔

۲۔ مرزا غالب کے اس شعر کا مفہوم آپ کے نزدیک کیا ہے؟

ہر کجا ہنگامہ عالم بود

رحمتہ اللعالمین ہم بود

حال کے ہنیت دان کہتے ہیں کہ بعض سیاروں میں انسان یا انسانوں سے اعلیٰ تر مخلوق

کی آبادی ممکن ہے۔ اگر ایسا ہو تو رحمتہ اللعالمین کا ظہور وہاں بھی ضروری ہے۔ اس صورت

میں کم از کم محمدیت کے لیے تناخ یا بروز لازم آتا ہے۔ شیخ اشراق تناخ کے ایک شکل میں

قائل تھے۔ ان کے اس عقیدہ کی وجہ یہی تو نہ تھی؟

میں نقرس کی وجہ سے دو ماہ کے قریب صاحب فراش رہا۔ اب کچھ افاقہ ہوا ہے۔ امید

کہ آپ کا مزاج بخیر ہوگا۔ والسلام۔

مخلص

محمد اقبال۔ لاہور

(۶۰).....(۲۵)

لاہور

۲۹ مئی ۱۹۲۲ء

عید مبارک باشد

مخدومی السلام علیکم!

میں آپ کو خط لکھنے والا تھا کہ مفتی جان عالمؒ کے حالات معارف میں شائع کیے جائیں مسلم اسٹنڈرڈ لندن نے ان کے کچھ حالات شائع کیے تھے۔ آج کے معارف میں میری آرزو سے بڑھ کر مضمون لکھا گیا۔ جزاک اللہ معارف کا ایڈیٹر صاحب کشف نہ ہوگا تو اور کون ہوگا۔

۱۔ اس معنی کا ایک اثر بھی تفسیروں میں مروی ہے جو اثر ابن عباس کے نام سے ہے۔ اس اثر کی تاویل میں مولانا قاسم صاحب کا رسالہ تحذیر الناس فی اثر ابن عباس اور مولانا عبدالحی صاحب فرنگی محل کا ایک مضمون ہے جو اس بحث میں دیکھنے کے قابل ہے۔

۲۔ یہ وجہ نہیں کہ شیخ اشراق ایرانی فلسفہ سے متاثر تھے اور وہاں سے یہ خیال ان تک پہنچا تھا۔ (دیکھیے شرح کلمۃ الاشراق مقالہ خامسہ)

۳۔ روسی مسلمان مصلح عالم

حال کے روسی علماء کی بعض تصانیف اسلام کے متعلق اگر دستیاب ہو جائیں تو ان کا ترجمہ ہندوستان میں شائع ہونا چاہیے۔

خضر راہ اے کے متعلق جو نوٹ آپ نے لکھا اس کا شکر یہ قبول فرمائیے۔

جوش بیان کے متعلق جو کچھ آپ نے لکھا صحیح ہے مگر یہ نقص اس نظم کے لیے ضروری تھا کم از کم میرے خیال میں جناب حضرت کی پختہ کاری ان کا تجربہ اور واقعات و حوادث عالم پر ان کی نظر ان سب باتوں کے علاوہ ان کا انداز طبیعت جو سورہ کہف سے معلوم ہوتا ہے اس بات کا متقاضی تھا کہ جوش اور تخیل کو ان کے ارشادات میں کم دخل ہو۔ اس نظم کے بعض بند میں نے خود نکال دیے۔ اور محض اس وجہ سے کہ ان کا جوش بیان بہت بڑھا ہوا تھا اور جناب حضرت کے انداز طبیعت سے موافقت نہ رکھتا تھا۔ یہ بند اب کسی اور نظم کا حصہ بن جائیں گے۔

امید کہ جناب کا مزاج بخیر ہوگا۔ والسلام
مخلص محمد اقبال

(۶۱).....(۲۶)

لاہور

۵ جولائی ۱۹۲۳ء

مخدومی السلام علیکم!

”پیام مشرق“ پر جو نوٹ آپ نے معارف میں لکھا ہے اس کے لیے سراپا سپاس

ہوں۔

۱۔ اقبال کی ایک نظم

پروفیسر نکلسن کا خط بھی آیا ہے انہوں نے اسے بہت پسند کیا ہے۔ اور غالباً اس کا ترجمہ بھی کریں گے۔ وہ لکھتے ہیں کہ یہ کتاب جدید اور پختل خیالات سے مملو ہے اور گونٹے کے ”دیوان مغربی“ کا قابل تحسین جواب ہے۔ مگر میرے لیے آپ کی رائے پروفیسر نکلسن کی رائے سے زیادہ قابل افتخار ہے۔

سید نجیب اشرف صاحب نے اپنے مضمون میں محمد دارال کے لطیفہ غیبیہ کا ذکر کیا ہے۔ یہ چھوٹی سی کتاب ہے اور میں نے ایران سے منگوائی ہے۔ اگر وہ یا آپ اسے دیکھنا چاہیں تو بھیج دوں۔ ندوے والے اسے دیکھیں گے تو کوئی نہ کوئی بات پیدا کریں گے۔

اب کے انجمن حمایت اسلام کے سالانہ جلسہ پر آپ سے ملنے کی توقع تھی۔ میں اسی خیال سے جلسہ میں گیا کہ آپ کو اپنے ہاں مہمان کرنے کے لیے لیتا آؤں گا۔ مگر جلسہ میں جا کر مایوسی ہوئی۔ انشاء اللہ پھر کوئی موقع پیدا ہوگا۔ کیا تفہیمات الہیہ چھپ گئی ہے؟ امید کہ مزاج بخیر ہوگا۔ والسلام
مخلص

محمد اقبال لاہور

(۶۲).....(۲۷)

شملہ نو بہار

۳ اگست ۱۹۲۲ء

مخدومی السلام علیکم!

میں کچھ دنوں کے لیے شملہ میں قیام پذیر ہوں۔ نقرس کے دورہ کی وجہ سے صحت اچھی نہیں رہی۔

سید نجیب اشرف ندوی سابق نائب مدیر معارف

مردان خدا خدا خدا نباشد

لیکن ز خدا خدا نباشد

کس کا شعر ہے؟ ایک امر کے لیے اس کی تحقیق ضروری ہے۔ ممکن ہے کہ آپ کی نظر

سے کسی تذکرہ میں یہ شعر گزرا ہو عام طور پر مشہور ہے کہ میں چند روز اور شملہ میں ہوں۔ اگر آپ جلد جواب دیں تو مندرجہ بالا پتے پر خط لکھیں اور اگر کچھ دنوں کے بعد خط لکھنا ہو تو لاہور کے پتے پر تحریر فرمائیں۔

امید کہ جناب کا مزاج بخیر ہوگا۔ والسلام
مخلص

محمد اقبال، بیہ سٹر، لاہور

(۶۳).....(۲۸)

لاہور

۱۲۲ اگست ۱۹۳۳ء

مخدومی جناب مولینا السلام علیکم!

نوازش نامہ ابھی ملا ہے جس کے لیے بہت شکر گزار ہوں۔ جتنی آگاہی آپ نے دے دی ہے وہ اگر زمانہ فرصت دے تو باقی عمر کے لیے کافی ہے۔

مولانا حکیم برکات احمد صاحب بہاری ثم ٹونکی کا رسالہ تحقیق زمان مطبوعہ ہے یا قلمی؟ اگر قلمی ہے تو کہاں سے عاریبہ ملے گا؟ علی ہذا القیاس مولانا شاہ اسمعیل شہید کی عبقات قاضی محبت اللہ کے جوہر الفرد اور حافظ امان اللہ بنارس کی تمام تصانیف کہاں سے دستیاب ہوں گی؟

زمان و مکان و حرکت کی بحث اس وقت فلسفہ اور سائنس کے مباحث میں سب سے زیادہ اہم ہے۔ میری ایک مدت سے خواہش ہے کہ اسلامی حکماء و صوفیہ کے نقطہ نگاہ سے یورپ کو روشناس کرایا جائے۔ مجھے یقین ہے کہ اس کا بہت اچھا اثر ہوگا۔

میرے لیکچر آکسفورڈ یونیورسٹی چھاپ رہی ہے۔ اردو ترجمہ نیازی صاحب نے ختم کر

لیا ہے۔ اس کی طباعت بھی عنقریب شروع ہوگی۔

جن کتابوں کا آپ نے اپنے والانامے میں ذکر فرمایا ہے کی آپ کے کتب خانہ دارالمصنفین میں موجود ہیں؟ اگر ہوں تو میں چند روز کے لیے وہیں حاضر ہو جاؤں اور آپ کی مدد سے ان میں سے بعض کو دیکھ سکوں۔

پنجاب یونیورسٹی کے کتب خانہ میں ان میں سے بعض موجود ہیں مگر سب نہیں۔ اس کے علاوہ یہاں علمی شغف رکھنے والے علماء بھی موجود نہیں ہیں جن سے وقتاً فوقتاً استفادہ کیا جائے۔ فی الحال میں مولوی نورالحق صاحب کی مدد سے مباحثہ مشرقیہ دیکھ رہا ہوں۔ اس کے بعد شرح مواقف^۲ دیکھنے کا قصد ہے۔ زیادہ کیا عرض کروں امید ہے کہ آپ کا مزاج بخیر ہوگا۔ جو زحمت بھی آپ کو دیتا ہوں اس کے لیے معاف فرما دیا کریں۔ حضرت ابن عربیؒ کے بحث زمان کا مخلص اگر عطا ہو جائے تو بہت عنایت ہوگی۔ آپ کے مخلص کی روشنی میں کتاب میں خود پڑھوں گا۔

والسلام

مخلص

محمد اقبال

۱ طبعیات والہیات میں امام رازیؒ کی اہم تصنیف

۲ فلسفہ و علم کی مشہور کتاب

(۶۴).....(۲۹)

لاہور

۲۳ جنوری ۱۹۲۴ء

مخدومی السلام علیکم!

رسالہ ذخیرہ الدینیہ جاوا سے نکلا شروع ہوا ہے۔ آپ کی خدمت میں بھی پہنچا ہوگا۔ ایڈیٹر واقف کار معلوم ہوتا ہے۔ اور مضامین اچھے لکھتا ہے۔ ہر مہینہ احادیث نبویؐ کے متعلق کچھ نہ کچھ اس میں ضرور ہوتا ہے۔ گزشتہ ماہ کے پرچہ میں وہ لکھتے ہیں کہ حدیث خلیلی فی ہذہ الامتہ اولیس القرنی موضوع ہے۔ اور امام مالکؒ کے نزدیک اولیس قرنی کا کوئی تاریخی وجود ہی نہیں ہے۔ آپ حضرت اولیس قرنی اور ان تمام صوفی روایات کے متعلق جو ان سے منسوب ہیں کیا خیال رکھتے ہیں؟ اگر حضرت امام مالک کی تحقیق زیر نظر ہو تو ازراہ عنایت حوالے سے آگے فرمائیے گا۔

امید کہ مزاج بخیر ہوگا۔ والسلام
مخلص

محمد اقبال لاہور

(۶۵).....(۳۰)

لاہور

یکم فروری ۱۹۲۲ء

مخدومی السلام علیکم! نوازش نامہ معلومات سے لبریز ہے نہایت شکر گزار ہوں۔

۱۔ اصباحہ ابن حجرؒ میں ہے قال ابن عدی لیس لہ روایت لکن کان ینکر وجودہ اس کو نقل

کر کے حافظ ابن حجرؒ نے ان کے وجود کی اثباتی روایتیں لکھی ہیں۔

میں نے چند نظمیں فارسی میں لکھی ہیں جو پیام مشرق کی دوسری ایڈیشن میں شامل کر

دی گئیں۔ انہیں نظموں میں سے ایک آپ کی خدمت میں ارسال کی گئی۔ ایک جامعہ ملیہ علی

گڑھ کے لیے اور ایک علی گڑھ منتحلی کے لیے بھیج دی گئی۔ اور کسی جگہ کوئی نظم میں نے نہیں

بھیجی۔ معارف میں مجھے خاص طور پر محبوب ہے۔ اور بالخصوص آپ کے مضامین کے لیے

کہ آپ کی نثر معانی سے معمور ہونے کے علاوہ لٹریچر خوبیوں سے بھی مالا مال ہوتی ہے۔
 مولینا گرامی کی غزل میں سن چکا ہوں۔ اس کا ایک شعر مجھے خاص طور پر پسند آیا:

نفر را ترکمائے ہم ہست

اس شعر پر میں نے تضمین بھی کی تھی مگر پیام مشرق میں اس واسطے داخل نہ کی کہ اس
 کے اشعار کی بندش کچھ بھی پسند نہ آئی۔ اگر آپ کو پسند ہو تو مجھے اشاعت میں کوئی عذر نہیں
 عرض کرتا ہوں:

سخنے راندہ کہ جز قرشی

بہ سر مسند نبی نہ نشست

درس گیر از گرامی ہمہ درد

کہ برید از خود باد پیوست

رمز ترک خلافت عربی

گفت آں می گسار بزم الست

ماہ را بر فلک دو نیم کند

نفر را ترکمائے ہم ہست

لفظ نشانی کلاسیکل فارسی میں تو آتا ہے جدید فارسی کا حال مجھے معلوم نہیں بہار عجم

ملاحظہ فرمائیے۔

مسلمانوں نے منطق استقرائی پر جو کچھ لکھا ہے اور جو جو اضافے انہوں نے یونانیوں

کی منطق پر کیے ہیں اس پر میں کچھ تحقیق کر رہا ہوں۔

میں آپ کا نہایت شکر گزار ہوں کہ آپ اگر ازراہ عنایت اپنی وسیع معلومات سے مجھے

مستفیض فرمائیں کم از کم ان کتابوں کے نام تحریر فرمائیے جن کو پڑھنا ضروری ہے۔ جرمن

زبان میں کچھ مسالا اس کے لیے ہے اور چند کتابیں اسلامی حکماء پر حال ہی میں شائع ہوئی ہیں جو میں نے پنجاب یونیورسٹی کے لیے خرید لی تھیں۔ عربی و فارسی کتب سے آپ آگاہ فرمائیں مگر کتابیں ایسی ہوں جو دستیاب ہو سکتی ہوں ان کے ناموں پر نشان کر دیجیے گا۔ قیاس پر اعتراض غالباً سب سے پہلے امام رازیؒ نے کیا تھا امام غزالی ابن تمیمہؒ اور شایذ شیخ سہروردی مقتولؒ نے بھی اس مضمون پر لکھا ہے۔ موخر الذکر کی تحقیق زمانہ حال کے خیالات کے بہت قریب ہے۔

امید کہ مزاج بخیر ہوگا۔

مخلص

محمد اقبال

(۶۶).....(۳۱)

لاہور

کیم مئی ۱۹۲۲ء

مخدومی السلام علیکم!

کیا روسی مسلمانوں نے بھی ابن تمیمہ اور محمد بن عبدالوہاب نجدی کے حالات کی اشاعت ہوئی تھی؟ اس کے متعلق آگاہی کی ضرورت ہے مفتی عالم جان جن کا حال میں انتقال ہو گیا ہے ان کی تحریک کی اصل غایت کیا تھی؟

۱۔ سب سے پہلے ابوالبرکات بغدادی نے کیا ہے جن کی کتاب المقر حیدر آباد سے

چھپ کر شائع ہو چکی ہے۔

کیا یہ محض تعلیمی تحریک تھی یا اس کا مقصود ایک مذہبی انقلاب بھی تھا؟

تکلیف دہی کے لیے معافی چاہتا ہوں اور یہ بھی التماس کرتا ہوں کہ اس عریضہ کا

جواب جہاں تک ممکن ہو جلد دیا جائے۔ والسلام۔
مخلص

محمد اقبال بیرسٹر لاہور

(۶۷).....(۳۲)

لاہور

۱۳ مئی ۱۹۲۲ء

مخدومی السلام علیکم!

والانامہ ملا جس کے لیے سراپا سپاس ہوں۔

رویت باری کے متعلق جو استفسار میں نے آپ سے کیا تھا اس کا مقصود فلسفیانہ تحقیقات نہ تھیں۔ خیال تھا کہ شاید اس سچ میں کوئی بات ایسی نکل آئے جس سے آئن سٹائن کے انقلاب انگیز نظریہ نور پر کچھ روشنی پڑے اس خیال کو ابن رشد کے ایک رسالہ سے تقویت ہوئی جس میں انہوں نے ابو المعالی کے رسالہ سے ایک فقرہ اقتباس کیا ہے۔ ابو المعالی کا خیال آئن سٹائن سے بہت ملتا جلتا ہے۔ گو مقدم الذکر کے ہاں یہ بات محض ایک قیاس ہے اور موخر الذکر نے اسے علم ریاضی کی رو سے ثابت کر دیا ہے۔

اگرچہ یورپ نے مجھے بدعت کا چسکا ڈال دیا ہے۔ تاہم مسلک میرا وہی ہے۔ جو قرآن کا ہے۔ اور جس کو آپ نے آیت شریفہ کے حوالے سے بیان فرمایا ہے خلافت پر جو مضامین آپ نے لکھے ہیں نہایت قابل قدر ہیں۔ ان سب کو علیحدہ رسالے کی صورت میں شائع ہونا چاہیے۔

نظم خضر راہ جو انجمن کے سالانہ جلسے میں پڑھی تھی ایک علیحدہ کتاب کی صورت میں شائع ہوگئی تھی۔ میں آج دریافت کراؤں گا کہ اگر کوئی کاپی اس کی موجود ہے تو خدمت والا

میں ارسال کرادوں گا۔ ساری نظم کا اب چھپنا تو ٹھیک نہیں اور نہ اس قدر گنجائش معارف میں ہوگی لیکن اگر کوئی بند آپ کو پسند آجائے تو اسے چھاپ دیجیے۔ زیادہ کیا عرض کروں امید کہ مزاج بخیر ہوگا۔ گوئے (شاعر جرمنی) کے مشرقی دیوان کے جواب میں میں نے ایک مجموعہ فارسی اشعار کا لکھا ہے عنقریب شائع ہوگا۔ اس کے دیباچہ میں یہ دکھانے کی کوشش کروں گا کہ فارسی لٹریچر نے جرمن لٹریچر پر کیا اثر کیا ہے۔ والسلام

مخلص

محمد اقبال

(۶۸).....(۳۳)

لاہور

۱۱ اگست ۱۹۲۳ء

مخدومی السلام علیکم!

حال میں امریکہ کی مشہور یونیورسٹی (کولمبیا) نے ایک کتاب شائع کی ہے جس کا نام ہے مسلمانوں کے نظریات متعلقہ مالیات اس کتاب میں لکھا ہے کہ اجماع امت نص قرآنی کو منسوخ کر سکتا ہے یعنی یہ کہ مثلاً مدت شیر خوارگی جو نص صریح کی رو سے دو سال سے کم یا زیادہ ہو سکتی ہے یا حصص شرعی میراث میں کمی بیشی کر سکتا ہے مصنف نے لکھا ہے کہ بعض حنفا اور معتزلیوں کے نزدیک اجماع امت یہ اختیار رکھتا ہے۔

۱۔ پیام مشرق کا ذکر

مگر اس نے کوئی حوالہ نہیں دیا۔ آپ سے یہ امر دریافت طلب ہے کہ آیا مسلمانوں کے فقہی لٹریچر میں کوئی ایسا حوالہ موجود ہے؟
 امر دیگر یہ ہے کہ آپ کی ذاتی رائے اس بارے میں کیا ہے میں نے مولوی ابوالکلام

صاحب کی خدمت میں بھی عریضہ لکھا ہے میں آپ کا بڑا ممنون ہوں گا کہ اگر جواب جلد دیا جائے۔

آپ کا مخلص

محمد اقبال بیرسٹر

۴۳ میکلوڈ روڈ لاہور

(۶۹).....(۳۴)

لاہور

۲۷ اگست ۱۹۲۴ء

مخدوم محترم السلام علیکم!

نوازش نامہ ابھی ملا ہے جس کے لیے سراپا سپاس ہوں۔

۱۔ آپ نے ارشاد فرمایا ہے کہ فقہانے اجماع سے نص کی تخصیص جائز سمجھی ہے ایسی

تخصیص یا تعمیم کی مثال اگر کوئی ہو تو اس سے آگاہ فرمائیے۔

اس کے علاوہ یہ بھی معلوم کرنا ضروری ہے کہ ایسی تخصیص یا تعمیم صرف اجماع صحابہؓ ہی

کر سکتا ہے یا علماء و مجتہدین امت بھی کر سکتے ہیں۔

۱۔ اجماع سے نص قرآنی کے منسوخ ہونے کا کوئی قائل نہیں امریکی مصنف نے غلط

لکھا ہے۔ آمدی الاحکام میں لکھتے ہیں مذہب الجہوران الاجماع لاینتج بہ خلافا لبعض المنزله

ج ۳ ص ۲۲۹ بعض معتزلہ ایسا کہتے تھے مگر ان کی رائے مقبول نہیں ہو سکی۔ آمدی نے حصہ

شرعی کے ایک خاص مسئلہ کے باب میں ایک حوالہ نقل کیا ہے۔ پھر اس کا جواب دے دیا ہے

اس سے امریکی مصنف کا استدلال غلط محض ہے۔

اگر مسلمانوں کی تاریخ میں صحابہؓ کے بعد کوئی ایسی مثال موجود ہو تو اس سے بھی آگاہ

فرمایے۔ یعنی یہ کہ کس مسئلہ میں صحابہ نے یا علمائے امت نے نص کے حکم کی تخصیص و تعمیم کر دی۔ میں یہ نہیں سمجھ سکا کہ تخصیص یا تعمیم حکم سے آپ کی کیا مراد ہے۔

۲۔ دیگر آپ کا ارشاد ہے کہ اگر صحابہؓ کو کوئی حکم نص کے خلاف ہے تو اس کو اس بات پر محمول کیا جائے گا کہ کوئی ناخ حکم ان کے علم میں ہوگا۔ جو ہم تک روایت نہیں پہنچا۔ دریافت طلب امر یہ ہے کہ کوئی حکم ایسا بھی ہے جو صحابہؓ نے نص قرآن کے خلاف نافذ کیا ہو اور وہ کون سا حکم ہے۔

ی بات کہ کوئی ناخ حکم ان کے علم میں ہوگا۔ محض حسن ظن پر مبنی ہے یا آج کل کی قانونی اصطلاح میں لیگل فکشن ہے۔ علام آمدی کے قول سے تو بظاہر امریکن مصنف کی تائید ہوتی ہے۔ گو صرف اسی حد تک کہ اجماع صحابہؓ نص قرآنی کے خلاف کر سکتا تھا۔ بعد کے علماء ایسا نہیں کر سکتے کیونکہ ان کے علم میں کوئی ناخ حکم نہیں ہو سکتا۔

۳۔ اگر صحابہؓ کے اجماع نے کوئی حکم نص قرآنی کے خلاف نافذ کیا تو علامہ آمدی کے خیال کے مطابق ایسا کسی ناخ حکم کی بنا پر ہوا ہے۔ وہ ناخ حکم سوائے حدیث نبویؐ کے اور کچھ نہیں ہو سکتا۔ اس سے معلوم ہوا کہ حدیث ناخ قرآن ہو سکتی ہے۔ جس سے کم از کم مجھے تو انکار ہے۔ اور غالباً آپ کو بھی ہوگا۔ مجھے افسوس ہے کہ مں نے آکودوبارہ زحمت دینے پر مجبور ہوا ہوں۔ لیکن آکے وسیع اخلاق پر بھروسہ کر کے یہ جرات کی ہے۔ جو کتاب امریکہ میں چھپی ہے اس کا نشان مندرجہ ذیل ہے:

Muhammadan Theories of Finance By Nicolaf P.

Aghnides

۱۔ ایسا کوئی حکم نہیں اور نہ نص قرآن کے خلاف کوئی حکم صحابہؓ نے دیا ہے۔

یہ کتاب کولمبیا یونیورسٹی نے شائع کی ہے۔ قیمت غالباً دس بارہ روپیہ سے زیادہ نہ ہو

گی اگر آپ اسے منگوانا چاہیں تو کسی تاجر کتب امریکائی کے ذریعہ سے منگوا سکتے ہیں۔ تھیکر اسپنک یا میکملین کلکتہ بھی منگوا کر دے سکتا ہے۔ ان کو مفصل پتہ لکھ دیجیے یا براہ راست سیکرٹری کولمبیا یونیورسٹی شہر نیویارک امریکہ سے خط و کتابت کیجیے۔

امید کہ آپ کا مزاج بخیر ہوگا اور خط کا جواب جلد ملے گا۔

مخلص

محمد اقبال بیرسٹر میکلوڈ روڈ لاہور

(۷۰).....(۳۵)

مخدومی السلام علیکم!

میں نے کل ایک عریضہ ارسال کیا تھا۔

تخصیص و تعیم احکام کا جہاں تک تعلق ہے اس خط کے جواب کی زحمت گوارا نہ فرمائیے کیونکہ قاصی شوکانی کی ارشاد الفحول سے اس کا حال مجھے معلوم ہو گیا ہے۔ البتہ باقی حصہ خط کا جواب ضرور عنایت فرمائیے۔ علامہ آمدی کی کتاب جہاں تک مجھے معلوم ہے یہاں نہیں ہے۔ انشاء اللہ سرما میں یونیورسٹی کے لیے ایک کاپی منگوانے کی کوشش کروں گا۔ پنجاب میں ایک صاحب نے حال میں قرآن کی تفسیر شائع کی ہے۔ جس کا نام تذکرہ ہے۔ کیا آپ ک نظر سے گزری ہے۔ کتاب اس قابل ہے کہ اس کا ریو یو مفصل آپ کے قلم سے نکلے۔

امید کہ مزاج بخیر ہوگا۔ والسلام

مخلص

محمد اقبال لاہور

۱۹ اگست ۱۹۲۲ء

۱۔ علامہ مشرقی صاحب کا تذکرہ

لاہور

۵ ستمبر ۱۹۲۴ء

مخدومی السلام علیکم!

والا نامہ ابھی ملا ہے جس کے مضمون سے بہت تسکین ہوئی۔

انجمن حمایت اسلام کا صدر مجھے منتخب کیا گیا تھا۔ مگر میں نے بعض وجوہ سے استعفا دے دیا ہے۔ کونسل میں اختلاف ہے اور عام حالت میں انجمن کی اچھی نہیں ہے۔ بعض ارکان ذات اغراض سے اس میں داخل ہوئے ہیں اور ان کے نزدیک انجمن اغراض کے حصول کا ذریعہ ہے۔ اور بس اس وقت وہی جماعت جلسہ کی تیاریاں کر رہی ہے مگر آپ ضرور تشریف لائیے۔ یہاں کے لوگوں کو ختم نبوت کے مسئلے میں بڑی دلچسپی ہے۔ اور آپ کی تقریر انشاء اللہ بحد توجہ سے سنی جائے گی۔ اسی کے علاوہ میں ایک مدت سے آپ کی ملاقات کا اشتیاق رکھتا ہوں۔ میرے ہی غیرب خانہ پر بٹھہر لیجیے۔ یہاں سے انجمن کا جلسہ گاہ کچھ دور نہیں موٹر پر چھ منٹوں کی راہ ہے۔

جناب مشرقی امرتسر کے رہنے والے تھے۔ نوجوان آدمی ہیں کیمبرج میں ریاضی کا اعلیٰ امتحان پاس کیا ہے۔ ہندوستان واپس آئے تو کچھ مدت کے لیے پشاور کالج کے پرنسپل رہے۔ اس کے بعد گورنمنٹ آف انڈیا کے محکمہ تعلیم میں رہے۔ آج کل غالباً کسی سرکاری سکول میں ہیڈ ماسٹر ہیں۔ مجھے ان کی قابلیت کا حال زیادہ معلوم نہیں مگر اس کتاب کے ریویو سے جو کچھ معلوم ہوا ہے وہ یہ ہے کہ مغربی افکار پر بھی ان کی نظر نہایت سطحی ہے۔ باقی تفسیر قرآن و تاریخ اسلام کے متعلق آپ مجھ سے بہتر اندازہ کر سکتے ہیں۔ ان کی کتاب کے متعلق یہاں عجیب و غریب انواہیں ہیں زبانی عرض کروں گا ”زمیندار“ میں تذکرہ پر ایک

ریویوشائع ہوا ہے۔ جو مصنف نے محنت و کاوش سے لکھا ہے۔ مگر سید سلیمان ندوی کی اسٹائل اور وسعت نظر اس کو حاصل نہیں۔ مجھے تذکرہ کا علم اسی ریویو سے ہوا۔

جناب مشرقی جہاں تک مجھے معلوم ہے خود مدعی نہیں ہیں۔ امت مسلمہ سے ممکن ہے کہ ان کا تعلق ہو کیونکہ آج کل امت مسلمہ کا سنٹر امرتسر ہے۔ یہاں فرقہ سے بھی جہاں تک مجھے معلوم ہے ان کا تعلق نہیں۔ مختصر یہ کہ یورپین افکار کی تاریخ کا اعادہ آج کل دنیائے اسلام میں ہو رہا ہے۔ ان حالات میں جو اس وقت کیفیت آپ کے قلب کی ہے وہ ایک حد تک نیچرل ہے مگر میں آپ کو یقین دلاتا ہوں کہ آپ جو کام کر رہے ہیں وہ امت مسلمہ کے لیے از بس مفید ہے۔ دنیائے اسلام اس وقت ایک روحانی پیکار میں مصروف ہے۔ اس پیکار و انقلاب کا رخ متعین کرنے والے قلوب و اذہان پر بیشک و ناامیدی کی حالت کبھی کبھی پیدا ہو جاتی ہے مجھے یقین ہے کہ آپ کا قلب قوی ہے اور ذہن ہمہ گیر آپ اس حالت سے جلد نکل جائیں گے۔ یا صوفیہ کی اصطلاح میں یوں کہیے کہ اس مقام کو جلد طے کر لیں گے۔ آپ قلندر ہیں مگر وہ قلندر جس کی نسبت اقبال نے یہ کہا ہے:

قلندراں کہ براہ تو سخت می کوشند
 زشاہ باج سانند و خرقة می پوشند
 بجلوت اند و کمندے بہ مہر و مہ چچند
 مخلوت اند و زمان و مکاں در آغوشند
 دریں جہاں کہ جمال تو جلوہ ہا دارد
 ز فرق تا بہ قدم دیدہ و دل و گوشند
 بزور بزم سراپا چو پرنیان و حریر
 بروز رزم خود آگاہ و تن فراموشند

آپ اس جماعت کے پیش خیمہ ہیں۔ اس جماعت کا دنیا میں عنقریب پیدا ہونا قطعی اور یقینی ہے باقی جس راہ پر آپ اسے پہلے قدم زن لے تھے اس کے متعلق انشاء اللہ بروقت ملاقات گفتگو ہوگی۔ ہندوستانی نیشنلزم کی انتہا یہی تھی کہ جو آپ کے مشاہدہ میں آگئی۔ امید ہے کہ مزاج بخیر ہوگا۔ یہ خط بستر پر لیٹے لیٹے لکھا ہے۔ آج طبیعت بہت مضحمل ہے بدخطی معاف فرمائیے گا۔

مخلص

محمد اقبال

(۷۲).....(۳۷)

مخدومی السلام علیکم!

آپ نے کسی گزشتہ خط میں مجھے لکھا تھا کہ حضور سرور کائناتؐ سے جب کوئی مسئلہ دریافت کیا جاتا تھا تو آپ بعض دفعہ وحی کا انتظار کرتے۔ اگر وہی نازل ہوتی تو اس کے مطابق مسائل کا جواب دیتے اور اگر وحی نازل نہ ہوتی تو قرآن شریف کی کسی آیت سے استدلال فرماتے اور جواب دیتے کہ وہ آیت بھی پڑھ دیتے۔ اس کا حوالہ کونسی کتاب میں ملے گا؟ کیا یہ قاضی شوکانی کی کتاب ارشاد الفحول سے آپ نے لیا ہے؟ ۲۔

۱۔ اشارہ کانگرس کی طرف ہے۔

۲۔ اس کا ذکر کتب احادیث میں ہے۔

دوسرا امر جو اس کے متعلق دریافت طلب ہے وہ یہ ہے کہ جو جواب وحی کی بنا پر دیا گیا ہے وہ تمام امت پر حجت ہے اور وہ وحی بھی قرآن شریف میں داخل ہوگئی۔ لیکن جو جواب محض استدلال کی بنیاد پر دیا گیا جس میں وحی کو دخل نہیں کیا وہ بھی تمام امت پر حجت ہے۔ اگر جواب اثبات میں ہو تو اس سے یہ لازم آئے گا کہ حضور صلی اللہ علیہ وسلم کے تمام

استدلالات بھی وحی میں داخل ہیں ۲۔ یا بالفاظ دیگر یہ کہ قرآن وحدیث میں کوئی فرق نہیں ہے ۳۔ جواب سے مطلع فرما کر ممنون فرمائیے۔

مخلص

محمد اقبال۔ لاہور

۱۱۶ اکتوبر ۱۹۲۳ء

(۷۳).....(۳۸)

لاہور

۱۸ مارچ ۱۹۲۶ء

مخدومی السلام علیکم!

اس وقت سخت ضرورت اس بات کی ہے کہ فقہ اسلامی کی ایک مفصل تاریخ لکھی جائے۔ اس بحث پر مصر میں ایک چھوٹی سی کتاب شائع ہوئی تھی جو میری نظر سے گزری ہے مگر افسوس ہے کہ بہت مختصر ہے اور جن مسائل پر بحث کی ضرورت ہے مصنف نے ان کو نظر انداز کر دیا ہے۔ اگر مولانا شبلیؒ زندہ ہوتے تو میں ان سے ایسی کتاب لکھنے کی درخواست کرتا۔

۱۔ بے شبہ

۲۔ وحی خفی میں داخل ہیں۔

۳۔ جی نہیں دونوں میں بہت فرق ہے۔ قرآن اک بہ الفاظ وحی ہے اور بتواتر منقول ہے اور یہ حدیثیں وحی سے معنی ماخوذ ہیں اور بہ تواتر منقول نہیں۔

موجودہ صورت میں سوائے آپ کے اس کام کو کون کرے گا! میں نے ایک رسالہ اجتہاد پر لکھا تھا۔ مگر چونکہ مراد ل بعض امور کے متعلق خود مطمئن نہیں اس واسطے اس کو اب

تک شائع نہیں کیا۔ آپ کو یاد ہوگا کہ میں نے آپ سے بھی کئی امور کے متعلق استفسار کیا تھا مسلمانوں پر اس وقت دماغی اعتبار سے وہی زمانہ آرہا ہے کہ جس کی ابتدا یورپ کی تاریخ میں لوہتر کے عہد سے ہوئی۔ مگر چونکہ اسلامی تحریک میں کوئی خاص شخصیت رہنما نہیں ہے۔ اس واسطے اس تحریک کا مستقبل خطرات سے خالی نہیں۔ نہ عامتہ المسلمین کو یہ معلوم ہے کہ اصلاح لوہتر نے مسیحیت کے لیے کیا کیا نتائج پیدا کیے۔ ہندوستان کی جمعۃ العلماء کی توجہ اس طرف ضروری ہے۔ آپ چونکہ اس جمعیت کے صدر ہیں اس واسطے میں آپ سے درخواست ہے کہ اس کام کو مستقل طور پر اپنے ہاتھ میں لیجیے۔ ندوہ کے دیگر ارکان یا فارغ التحصیل طلبہ کو بھی اپنے ساتھ ملائیے تاکہ اقوام اسلامی کو فقہ اسلامی کی اصل حقیقت معلوم ہو۔ میں نے سنا ہے کہ البانیاک مسلمانوں نے وضو اڑا دیا ہے اور ممکن ہے نماز میں بھی کوئی ترمیم کی ہو۔ ٹرکی کا حال تو آپ کو معلوم ہی ہے ۲۔ مصر میں یہ تحریک جاری ہے ۳۔ اور عنقریب ایران اور افغانستان میں بھی اس کا ظہور ہوگا۔ ایران کو باہیت سے اندیشہ ہے۔ مجھے اندیشہ ہے کہ اسمعیلی تحریک کہیں پھر زندہ نہ ہو جائے۔ ایک قدیم اسلامی اصطلاح ہے کہ صوت الحی شاید اس کا مفہوم قبیلہ کی آواز ہے۔ کیونکہ اس وقت دنیائے اسلام میں کوئی خاص مذہبی شخصیت نہیں جو طبائع کے اس انقلاب کو ٹھیک رستہ پر لگائے۔ غرضکہ اس وقت مذہبی اعتبار سے دنیائے اسلام کی راہنمائی کی سخت ضرورت ہے۔

۱۔ یہ خبر غلط تھی

۲۔ ٹرکی میں نماز میں کوئی تغیر نہیں ہوا۔

۳۔ یہ خبر بھی بے اصل ہے۔

اور میرا عقیدہ یہ ہے کہ ہندوستان کے بعض علماء اس کام کو باحسن وجوہ انجام دے سکتے ہیں۔ سیاسی اعتبار سے تو ہم باقی اقوام اسلامیہ کو کوئی ایسی مدد نہیں دے سکتے۔ ہاں دماغی

اعتبار سے ان کے لیے بہت کچھ کیا جاسکتا ہے۔

دیگر امر دریافت طلب یہ ہے کہ آیہ توریث میں حصص بھی ازلی ابدی ہیں یا قاعدہ توریث میں جو اصول مضمحل ہے صرف وہی ناقابل تبدیل ہے۔ اور حصص میں حالات کے مطابق تبدیلی ہو سکتی ہے۔ آیہ وصیت پر بھی جو ارشادات ہیں میری سمجھ میں نہیں آئے۔ اس زحمت کے لیے معافی چاہتا ہوں۔ جب فرصت ملے جزئیات سے بھی آگاہ فرمائیے۔ اس احسان کے لیے ہمیشہ شکر گزار ہوں گا۔ بعض خیالات زمانہ حال کے فلسفیانہ نقطہ نظر کا نتیجہ ہیں۔ ان کے ادا کرنے کے لیے قدیم فارسی اسلوب بیان سے مدد نہیں ملتی۔ بعض تاثرات کے اظہار کے لیے الفاظ ہاتھ نہیں آتے۔ اس واسطے مجبوراً ترکیب اختراع کرنی پڑتی ہے۔ جو ضرور ہے کہ اہل زبان کونا گوار ہو اس سے مانوس نہیں ہے۔ بعض اشعار کے لکھنے میں تو مجھے اس قدر روحانی تکلیف ہوئی کہ الفاظ میں بیان نہیں ہو سکتی۔ تاہم اللہ تعالیٰ کا شکر ہے کہ کاش چند روز کے لیے آپ سے ملاقات ہوتی اور آپ کی صحبت سے مستفید ہونے کا موقع ملتا!

امید ہے کہ آپ کا مزاج بخیر ہوگا۔

آپ کا مخلص

محمد اقبال

۱۔ پیشک ۲ کوئی تبدیلی نہیں ہو سکتی۔

(۷۴).....(۳۹)

لاہور

۷ اپریل ۱۹۲۶ء

مخدومی السلام علیکم!

آپ کے بعد خطوط میرے پاس محفوظ ہیں اور یہ آخری خط بھی جو نہایت معنی خیز ہے۔ اور جس کے مضمون سے مجھے بحیثیت مجموعی پورا اتفاق ہے محفوظ رہے گا۔ عبادات کے متعلق کوئی ترمیم و تنسیخ میرے پیش نظر نہیں ہے۔ بلکہ میں نے اپنے مضمون اجتہاد میں ان کی ازلیت و ابدیت پر دلائل قائم کرنے کی کوشش کی ہے۔ ہاں معاملات کے متعلق بعض سوالات دل میں پیدا ہوتے ہیں۔ اس ضمن میں چونکہ شریعت احادیث (یعنی وہ احادیث جن کا تعلق معاملات سے ہے) کا مشکل سوال پیدا ہو جاتا ہے اور ابھی تک میرا دل اپنی تحقیقات سے مطمئن نہیں ہوا۔ اس واسطے وہ مضمون شائع نہیں کیا گیا میرا مقصود یہ ہے کہ زمانہ حال کے جورس پروڈنس کی روشنی میں اسلامی معاملات کا مطالعہ کیا جائے۔ مگر غلامانہ انداز میں ہیں بلکہ ناقدانہ انداز میں۔ اس سے پہلے مسلمانوں کے عقائد کے متعلق ایسا ہی کیا ہے۔ یونان کا فلسفہ ایک زمانے میں انسانی علوم کی انتہا تصور کیا گیا مگر جب مسلمانوں میں تنقید کا مادہ پیدا ہوا تو انہوں نے اسی فلسفے کے ہتھیاروں سے اس کا مقابلہ کیا۔ اس عصر میں معاملات کے متعلق بھی ایسا ہی کرنا ضروری ہے۔ قاعدہ میراث کے حصص کے متعلق میں نے مضمون اجتہاد میں یہی طریق اختیار کیا ہے اور یہ ثابت کرنے کی کوشش کی ہے کہ لڑکی کو لڑکے سے آدھا حصہ ملنا عین انصاف ہے م۔ مساوی حصہ ملنے سے انصاف قائم نہیں رہتا۔ بحث کا محرک ترکی شاعری ضیابک کی بعض تحریریں تھیں جن میں وہ اسلامی طلاق اور میراث کا ذکر کرتا ہے۔ میں نے جو حصص کے متعلق آپ سے دریافت کیا تھا اس کا مقصد یہ نہ تھا کہ میں ان حصص میں ترمیم چاہتا ہوں۔ بلکہ خیال یہ تھا کہ شاید ان حصص کی ازلیت و ابدیت پر آپ کوئی روشنی ڈالیں گے میرے نزدیک اقوام کی زندگی میں قدیم ایسا ہی ضروری عنصر ہے جیسا کہ جدید بلکہ میرا ذاتی میلان قدیم کی طرف ہے مگر میں دیکھتا ہوں کہ اسلامی ممالک میں عوام اور تعلیم یافتہ لوگ دونوں طبقے علوم اسلامیہ سے بے خبر ہیں۔ اس بے خبری

سے آپ کی اصلاح میں یورپ کے معنوی استیلا کا اندیشہ ہے۔ جس کا سدباب ضروری ہے۔ میرا ایک مدت سے یہ عقیدہ ہے کہ ہندوستان کے مسلمانوں جو سیاسی اعتبار سے دیگر ممالک اسلامیہ کی کوئی مدد نہیں کر سکتے دماغی اعتبار سے ان کی بہت کچھ مدد کر سکتے ہیں۔ کیا عجب ہے کہ اسلامی ہند کی آئندہ نسلوں کی نگاہوں میں ندوہ علی گڑھ سے زیادہ کارآمد ثابت ہو۔ آپ کے خط کے آخری حصے میں ایک سوال میرے دل میں پیدا ہوا ہے۔ اور وہ یہ ہے کہ امام کو اختیار ہے کہ قرآن کی کسی مقرر کردہ حد (مثلاً سرقہ کی حد) کو ترک کر دے اور اس کی جگہ کوئی اور حد مقرر کر دے۔ اور اس اختیار کی بنا کون سی آیت ہے۔ حضرت عمرؓ نے طلاق کے متعلق جو مجلس قائم کی ہے اس کا اختیار ان کو شرعاً حاصل تھا۔

۱ ترک کر دے کا لفظ صحیح نہیں ملتوی کر دے صحیح ہے۔ جیسے میدان جنگ میں جب اسلامی فوج دارالحرہ میں یا دارالحرہ سے قریب ہو حدود بمصالح ملتوی کر دیے جاتے ہیں۔

۲ میری عبارت کے سمجھنے میں یا اقبال نے خود انے مطلب کی تعبیر میں غلطی کی ہے حضرت عمرؓ سے پہلے ایک مجلس یعنی ایک ہی نشست میں تین طلاقوں کو ایک قرار دیا جاتا تھا۔ حضرت عمرؓ نے اس کو تین قرار دیا بات می تھی۔

۳ حنیفہ کا قول ہے کہ حضرت عمرؓ کو آنحضرت صلی اللہ علیہ وسلم کا کوئی حکم معلوم ہوتا جس کی اشاعت عہد اول میں نہیں ہو سکی تھی اور حضرت عمرؓ نے اپنے عہد میں کی۔ حافظ ابن قیم کہتے ہیں کہ حضرت عمرؓ نے تعزیراً ایسا کیا تھا اور امام کو تعزیراً ایسا کرنے کا اختیار ہے۔

میں اس اختیار کی اساس معلوم کرنا چاہتا ہو۔ زمانہ حال کی زبان سے یوں کہیے کہ آیا اسلامی کانسٹیٹیوشن اور ان کو ایسا اختیار دیتی تھی؟ امام ایک شخص واحد ہے یا جماعت بھی امام کے قائم مقام ہو سکتی ہے۔ ہر اسلامی ملک کے لیے اپنا امام ہو یا تمام اسلامی دنیا کے لیے ایک

واحد امام ہو موخر الذکر صورت میں موجودہ فرق اسلامیہ کی موجودگی میں کیونکر بروئے کار آسکتی ہے؟ مہربانی کر کے ان سوالات پر روشنی ڈالنے کے لیے لقب امام سے بہت سی مشکلات کا خاتمہ ہو جاتا ہے بشرطیکہ اس کو وہ اختیارات شرعاً حاصل ہوں جن کا اشارہ آپ نے کیا ہے۔

ترجمہ جو آپ نے ارسال کیا ہے افسوس ہے کہ وہ معارف کے قابل نہیں ہے۔ میں نے یہ مضمون ان طلبہ کے لیے لکھا تھا جو اضافیت سے کسی قدر آشنا تھے اس واسطے مختصر لکھا تھا۔ مفصل لکھنے کے لیے وقت نہ تھا۔ نہ ضرورت۔ غالباً ایسے ریڈر کو اس سے کچھ فائدہ نہ پہنچے گا۔ جو فلسفہ کے بعض مسائل اور نظریہ اضافیہ سے آشنا نہیں ہے۔ ہر حال میں نے ایک صاحب سے کہا ہے کہ وہ اس کا اردو ترجمہ معارف کے لیے کریں وہ ترجمہ کریں گے پھر میں اسے دیکھ کر آپ کی خدمت میں ارسال کروں گا۔ جامعہ کا ترجمہ بھی میری نظر سے گزرا ہے۔ قادیانیوں نے بھی ایک ترجمہ اس مضمون کا کیا تھا۔ مگر وہ بھی غلط تھا۔ امید کہ مزاج بخیر ہوگا۔ اللہ تعالیٰ آپ کو اطمینان دلائے کہ آپ کا اطمینان اور خانگی پریشانیوں سے آزادی ہم سب کے لیے از بس ضروری ہے۔

مخلص

محمد اقبال

۱۔ میں نے ان کو لکھا تھا کہ مسائل فقہیہ میں ترجیح اور بعض میں التوا یا اجرائے تعزیر مفتیوں کا نہیں بلکہ امام کا حق ہے۔

(۷۵).....(۴۰)

لاہور

۱۲۴ اپریل ۱۹۲۶ء

مخدومی السلام علیکم!

آپ اپنے نوازش نامہ کی طوالت کے لیے عذرخواہی کرتے ہیں مگر میرے لیے یہ طویل خط باعث خیر و برکت ہے۔ اللہ تعالیٰ آپ کو جزائے خیر دے۔ میں نے اسے کئی دفعہ پڑھا ہے اور گزرتہ رات چوہدری غلام رسول مہر سے بھی پڑھوا کر سنا۔ اور احباب بھی اس مجلس میں شریک تھے۔ اگر میری نظر اس قدر وسیع ہوتی تو جس قدر آپ کی ہے تو مجھے یقین ہے کہ میں اسلام کی کچھ خدمت کر سکتا۔ فی الحال انشاء اللہ آپ کی مدد سے کچھ نہ کچھ لکھوں گا۔

مضمون اجتہاد کی تکمیل کے بعد حافظ ابن قیم کی کتاب طریق الحکمیہ پر اور اس کے بعد المقابلات پر جس کا ذکر آپ نے میرے خط میں کیا ہے لکھنے کا ارادہ ہے۔ شریعت احادیث کے متعلق جو کھٹک میرے دل میں ہے۔ اس کا مطلب یہ نہیں ہے کہ احادیث سرے سے بیکار ہیں۔ ان میں سے ایسے بیش بہا اصول ہیں کہ سوسائٹی باوجود اپنی ترقی و تعالیٰ کے اب تک ان کی بلندیوں تک نہیں پہنچی۔ مثلاً ملکیت شاملات وہ کے متعلق المرعی اللہ ورسولہ (بخاری) اس حدیث کا ذکر میں نے اپنے مضمون اجتہاد میں بھی کیا ہے۔ بہر حال چند امور اور دریافت طلب ہیں۔

۱۔ میں نے ان کو اس کا تسلی بخش جواب لکھ کر بھیجا تھا۔

اگرچہ آپ اس وقت سفر حجاز کی تیاریوں میں مصروف ہوں گے تاہم مجھے یقین ہے کہ آپ ازراہ عنایت میرے سوالات پر کسی قدر تفصیل کے ساتھ روشنی ڈالیں گے۔

۱۔ آپ فرماتے ہیں کہ نبی کریم صلی اللہ علیہ وسلم کی دو حیثیتیں ہیں نبوت اور امامت۔ نبوت میں احکام قرآنی اور آیات قرآنی سے حضور کے استنباط داخل ہیں اجتہاد کی بنا محض عقل بری اور تجربہ و مشاہدہ ہے یا یہ بھی وحی میں داخل ہے؟ اگر وحی میں داخل ہے تو

اس پر آپ کیا دلیل قائم کرتے ہیں ۲۔ میں خود اس کے لیے دلیل رکھتا ہوں مگر میں اس پر اعتماد نہیں کرتا۔ اور آپ کا خیال معلوم کرنا چاہتا ہوں۔ وحی غیر متلو کی تعریف نفیساتی اعتبار سے کیا ہے؟ کیا وحی متلو اور غیر متلو کے امتیاز کا پتہ رسول اللہ صلی اللہ علیہ وسلم کے عہد مبارک میں چلتا ہے یا یہ اصطلاحات بعد میں وضع کی گئیں۔ ۳

۲۔ حضورؐ نے اذان کے متعلق صحابہ سے مشورہ کیا کیا یہ مشورہ نبوت کے تحت میں آئے گا یا امامت کے تحت میں ۴۔

۱۔ ان تمام امور کے جواب میں سیرۃ النبیؐ جلد چہارم کے مقدمہ میں موجود ہیں۔
مختصراً جواب یہاں بھی حوالہ نقل ہیں۔

۲۔ اجتہاد نبوی صلی اللہ علیہ وسلم کی بنیاد عقل بشری اور تجربہ اور مشاہدہ پر نہیں بلکہ عقل نبوی کا نتیجہ ہے جو عقل بشری سے ما فوق ہے۔ اور جس میں عقل بشری و تجربہ و مشاہدہ کو دخل نہیں۔ اور نبی کی ہر غلطی کی اصلاح کا اللہ تعالیٰ ذمہ دار ہے۔ پس اجتہاد نبوی صلی اللہ علیہ وسلم کے نتائج بھرا اگر غلط ہوتے تو اللہ تعالیٰ اصلاح فرماتا جیسا کہ چار پانچ مقام پر اصلاح فرما دیا ہے۔ پس جب بقیہ اجتہات نبوی صلی اللہ علیہ وسلم کی اصلاح نہیں فرمائی تو تقریراً وہ اللہ تعالیٰ کی طرف سے صحیح قرار دیے گئے اور اس لیے وہ واجب القبول ہیں۔

۳۔ اصطلاح بعد میں پیدا ہوتی ہے۔

۴۔ آنحضرت صلی اللہ علیہ وسلم کو بعض روایات کی رو سے خود بھی اللہ تعالیٰ نے اس طریقہ کی تعلیم دی تھی اور دوسرے صحابہ نے بھی خواب میں دیکھا تھا البتہ اس باب میں صحابہؓ سے مشورہ کرنا باب امامت سے تھا نہ کہ نبوت سے کہ احکام نبوت میں مشورہ نہیں۔

۳۔ فقہاء کے نزدیک خاندان کو جو حق اپنی بیوی کو طلاق دینے کا ہے وہ بیوی کو یا اس کے کسی خویش یا کسی اور آدمی کے حوالے کیا جاسکتا ہے؟ اس مسئلہ کی بنا کوئی آیت قرآنی ہے یا

حدیث؟

۴۔ امام ابوحنیفہؒ کے نزدیک طلاق یا خاوند کی موت کے دو سال بعد بھی اگر بچہ پیدا ہو تو قیاس اس بچہ کے ولد الحرام ہونے پر نہیں کیا جاسکتا۔ اس مسئلہ کی اساس ۲ کیا ہے؟ کیا یہ اصول محض ایک قاعدہ شہادت ہے یا جزو قانون ہے؟ اس سوال کے پوچھنے کی وجہ یہ ہے کہ مروجہ ایکٹ شہادت کی رو سے تمام وہ قواعد شہادت جو اس ایکٹ کے نفاذ سے پہلے ملک میں مروج تھے منسوخ کیے گئے۔ ہندوستان کی عدالتوں نے مذکورہ بالا اصول کو قاعدہ شہادت قرار دے کر منسوخ کر دیا۔ نتیجہ اس کا بعض مقامات میں یہ ہوتا ہے کہ ایک مسلمان بچہ جو فقہ اسلامی کی رو سے ولد الحلال ہے ایکٹ شہادت کی رو سے ولد الحرام قرار دیا جاتا ہے۔ ایکٹ شہادت میں اور بھی باتیں ہیں جن کا ذکر اس مضمون میں کرنے کا ارادہ ہے۔ جو میں حافظ ابن قیمؒ کے فلسفہ شہادت پر لکھوں گا۔

امید ہے کہ آپ اس تکلیف دہی کے لیے مجھے معاف فرمائیں گے۔ میں آپ سے سچ کہتا ہوں کہ میرے دل میں ممالک اسلامیہ کے موجودہ حالات دیکھ کر بے انتہا اضطراب پیدا ہو رہا ہے۔ ذاتی لحاظ سے خدا کے فضل و کرم سے میرا دل پورا مطمئن ہے۔ یہ بے چینی اور اضطراب محض اس وجہ سے ہے کہ مسلمانوں کی موجودہ نسل گھبرا کر کوئی اور راہ اختیار نہ کر لے۔ حال ہی میں ایک تعلیم یافتہ عرب سے ملنے کا اتفاق ہوا۔ فرانسیسی خوب بولتا تھا مگر اسلام سے قطعاً بے خبر تھا۔ اس قسم کے واقعات مشاہدہ میں آتے ہیں تو سخت تکلیف ہوتی ہے۔ امید کہ مزاج بخیر ہوگا۔

مخلص

محمد اقبال

۱۔ تصریح تو احادیث میں ہے مگر قرآن یا ک سے استنباط ممکن ہے۔

۲ اس کی اساس ایک تو حضرت عائشہؓ کا قول ہے جو دارقطنی میں ہے دوسرے طبی

تجربہ ہے امام شافعیؒ کے نزدیک اکثر مدت حمل چار برس ہے (ہدایہ)

(۷۶).....(۴۱)

لاہور

۷ مارچ ۱۹۲۸ء

مخدومی السلام علیکم!

شمس بازغہ یا صدر میں جہاں زمان کی حقیقت کے متعلق بہت سے اقوال نقل کیے ہیں ان میں سے ایک قول یہ ہے کہ زمان خدا ہے۔ بخاری میں ایک حدیث بھی اسی مضمون کی ہے لاتبیو الدھر کیا حکمائے اسلام میں سے کسی نے یہ مذہب اختیار کیا ہے؟ اگر ایسا ہو تو یہ بحث کہاں ملے گی؟!

قرون وسطیٰ کے ایک یہودی حکیم موسیٰ بن میمون نے لکھا ہے کہ خدا کے لیے کوئی مستقبل نہیں ہے۔ بلکہ وہ زمان کو لحظہ بلحظہ پیدا کرتا ہے میمون قرطبہ میں پیدا ہوا اور قاہرہ میں مرا۔ غالباً بارہویں صدی کے آخر میں اس نے مسلمانوں کو یونیورسٹیوں میں تعلیم پائی اور تمام عمر مسلمانوں ہی کی ملازمت کرتا رہا۔ متکلمین کے خیالات اس نے جرح قدح بھی خوب کی ہے۔ میرا گمان ہے کہ میمون کا مذکورہ بالا مذہب بھی ضرور کسی نہ کسی مسلمان حکیم کی خوشہ چینی ہے۔ اگر آپ کے علم میں یہ بات ہو تو مہربانی کر کے مطلع فرمائیے۔

۱ اقبال مرحوم کو اس بحث سے بڑی دلچسپی تھی۔ میں نے لاہور میں اس پر ان کی ایک تقریر بھی سنیتھی۔ اخیر زمانہ میں میرے دل میں علامہ ابن قیمؒ کی تصانیف کی ایک حقیقت فہم میں آئی جس سے بڑی خوشی ہوئی مگر افسوس کہ اس زمانہ میں مرحوم بیمار تھے انتظار تھا کہ وہ تندرست ہوں تو ان کو سناؤں مگر افسوس

مجھے یقین ہے کہ وہ اگر اس کو سنتے تو ضرور خوش ہوتے۔

میں ایک مضمون لکھ رہا ہوں جس کا عنوان یہ ہے۔ ”زمان کی حقیقت فلسفہ اسلام کی تاریخ میں“۔ امید ہے کہ آپ کا مزاج بخیر ہوگا۔ اور اس خط کا جواب جہاں تک ممکن ہو جلد دیجیے گا۔ والسلام۔

مخلص

محمد اقبال، بیرسٹر، لاہور

(۷۷).....(۴۲)

لاہور

۱۸ مارچ ۱۹۲۸ء

مخدومی السلام علیکم!

نوازش نامہ مل گیا ہے جس کے لیے سراپا سپاس ہوں۔

ایک زحمت دیتا ہوں معاف فرمائیے گا مباحث مشرقیہ لاہور میں دستیاب نہیں ہو سکتی۔ کیا یہ ممکن ہے کہ آپ زمان کے متعلق امام رازیؒ کے خیالات کا خلاصہ قلم بند فرما کر مجھے ارسال فرمادیں؟ میں اس کا ترجمہ نہیں چاہتا صرف خلاصہ چاہتا ہوں جس کے لکھنے میں غالباً آپ کا بہت سا وقت ضائع نہ ہوگا۔

بزم اغیار کی رونق ضروری تھی۔ اسلام کا ہندوؤں کے ہاتھ بک جانا گوارا نہیں ہو سکتا۔

افسوس اہل خلافت اپنی اصلی راہ سے بہت دور جا پڑے۔ وہ ہم کو ایک ایسی قومیت کی راہ دکھا رہے ہیں جس کو کوئی مخلص مسلمان ایک منٹ کے لیے بھی قبول نہیں کر سکتا۔

امید کہ مزاج بخیر ہوگا۔ والسلام

مخلص
محمد اقبال

(۷۸).....(۴۳)

لاہور

۲۵ اپریل ۱۹۲۹ء

مخدومی السلام علیکم!

نوازش نامہ مل گیا ہے لیکچروں کا اردو ترجمہ انشاء اللہ کیا جائے گا۔ اصطلاحات کے

متعلق آپ سے بھی مشورہ طلب کروں گا۔

سرفیض کی خدمت ۲ میں عرض کر دوں گا۔ ذوالفقار علی خاں ۴ مئی کو ولایت جا رہے

ہیں۔ ان سے کہنا مناسب معلوم نہیں ہوتا کیونکہ ان کی مالی حالات کچھ حوصلہ افزا نہیں ہے۔

بہتر ہو کہ آپ سر عبدالقادر سے اس کا رخیر کے لیے چندہ طلب فرمائیے والسلام

مخلص

محمد اقبال

(۷۹).....(۴۴)

لاہور

۲ ستمبر ۱۹۲۹ء

مخدومی السلام علیکم!

ایک عریضہ ارسال خدمت کر چکا ہوں امید کہ پہنچ کر ملاحظہ عالی سے گزرا ہوگا۔ جس

باب میں مولانا شبلی نے ایک فقرہ شعائر و ارتقاات کے متعلق نقل کیا ہے اسی باب میں ایک

اور فقرہ نظر سے گزرا جو پہلے نظر سے نہ گزرا تھا۔

۱۔ وہ لیکچر جو مدراس میں میرے خطبات مدراس کے بعد اقبال مرحوم نے دیا تھا جو انگریزی میں شائع ہو چکا ہے۔

۲۔ شاید ندوہ کی امداد کی درخواست کی ہو۔

وشعائر الدین امر ظاہر تخصیص بہ و یمتاز صاحبہ بہ فی سائر

الادیان کالختان و تعظیم المساجد و الاذان والجمعه والجماعات

یہ شاہ صاحب کی اپنی تشریح ہے جناب کا ارشاد اس کے بارے میں کیا ہے؟ علیٰ ہذا القیاس ارتفاقات میں شاہ صاحب کی تشریح کے مطابق تمام تدابیر جو سوشل اعتبار سے نافع ہوں داخل ہیں مثلاً نکاح و طلاق کے احکام وغیرہ۔ اگر شاہ صاحب کی عبارت کی یہ تشریح صحیح ہے تو حیرت انگیز ہے۔ اگر ان معاملات میں تھوڑی سی ڈھیل بھی دی جائے تو سوسائٹی کا کوئی نظام نہ رہے گا۔ ہر ایک ملک کے مسلمان اپنے اپنے دستور کے مطابق مراسم کی پابندی کریں گے۔

ستمبر کے معارف کا شدت کے ساتھ منتظر ہوں۔ جلد بھجوائیے۔ والسلام

مخلص

محمد اقبال

(۸۰).....(۴۵)

لاہور

۲۲ ستمبر ۱۹۲۹ء

مخدومی السلام علیکم!

الکلام (یعنی علم کلام جدید) کے صفحہ ۱۱۴-۱۱۳ پر مولانا شبلی رحمۃ اللہ علیہ نے حجتہ اللہ البلاغہ (صفحہ ۱۲۳) کا ایک فقرہ عربی میں نقل کیا ہے جس کے مفہوم کا خلاصہ انہوں نے اپنے

الفاظ میں بھی دیا ہے۔ اس عربی فقرہ کے آخری حصہ کا ترجمہ یہ ہے:

۱۔ مولانا شبلی مرحوم نے شاہ صاحب کے الفاظ کے جو وسیع معنی قرار دیے ہیں وہ صحیح

نہیں۔

”اس بنا پر اس سے بہتر اور آسان کوئی طریقہ نہیں کہ شعائر

تعزیرات اور انتظامات میں خاص اس قوم کے عادات کا لحاظ کیا

جائے۔ جن میں یہ امام پیدا ہوا ہے۔ اس کے ساتھ آنے والی نسلوں

پر ان احکام کے متعلق چنداں سخت گیری نہ کی جائے۔“

مہربانی کر کے یہ فرمائیے کہ مندرجہ بالا فقرہ میں لفظ شعائر سے کیا مراد ہے۔ اور اس

کے تحت میں کون کون سے مراسم یا دستور آتے ہیں۔ اس لفظ کی مفصل تشریح مطلوب ہے۔

جواب کا سخت انتظار رہے گا۔ والسلام

مخلص

محمد اقبال

(۸۱).....(۴۶)

لاہور

۲۸ ستمبر ۱۹۲۹ء

مخدومی! والا نامہ ملا جس کے لیے بہت شکر گزار ہوں۔

لفظ شعائر کے معنی کے متعلق پورا اطمینان آپ کی تحریر سے نہیں ہوا۔ کیا کسی جگہ حضرت

شاہ ولی اللہ نے حجۃ اللہ البالغہ میں شعائر کی یہ تشریح کی ہے جو آپ نے کی ہے؟ دیگر عرض یہ

ہے کہ شاہ صاحب نے اسی فقرہ میں لفظ ارتفاقات کا استعمال کیا ہے۔ مولانا شبلی نے ایک

جگہ اس کا ترجمہ انتظامات اور دوسری جگہ مسلمات کیا ہے۔ اردو ترجمہ سے یہ نہیں کھلتا کہ

اصل مقصود کیا ہے۔ کل سیالکوٹ میں حجۃ اللہ البالغہ مطالعہ سے گزری۔ اس سے معلوم ہوا کہ شاہ صاحب نے ارتقاات کی چار قسمیں لکھی ہیں ان چار قسموں میں تمدنی امور مثلاً نکاح طلاق وغیرہ کے مسائل بھی آجاتے ہیں۔ کیا شاہ صاحب کے خیال میں ان معاملات میں بھی سخت گیری نہیں کی جاتی میرا مقصد محض شاہ صاحب کا مطلب سمجھنا ہے مہربانی کر کے اسے واضح فرمائیے۔ سنت پر آپ کا مضمون ضرور دیکھوگا اور اس سے اپنی تحریر میں فائدہ بھی اٹھاؤں گا۔ اس خط کا جواب جلد ارسال فرمائیے۔

مخلص

محمد اقبال

(۸۲).....(۴۷)

لاہور

۱۸ اگست ۱۹۳۳ء

مخدومی السلام علیکم!

چند ضروری امور دریافت طلب ہیں جن کے لیے زحمت دے رہا ہوں ازراہ عنایت معاف فرمائیے۔

۱۔ حضرت محی الدین ابن عربیؒ کے ”فتوحات“ یا کسی اور کتاب میں حقیقت زمانہ کی بحث کس کس جگہ ہے؟ حوالے مطلوب ہیں۔

۲۔ حضرات صوفیہ میں اگر کسی اور بزرگ نے بھی اس مضمون پر بحث کی ہو تو اس کے حوالے سے بھی آگاہ فرمائیے۔

۳۔ متکلمین کے نقطہ خیال سے حقیقت زمانہ یا آن سیال پر مختصر اور مدلل بحث کون سی کتاب میں ملے گی؟

امام رازیؒ کی مباحث مشرقیہ میں آج کل دیکھ رہا ہوں۔

۴۔ ہندوستان میں بڑے بڑے اشاعرہ کون کون سے ہیں اور ملا محمود جو پنپوری کو چھوڑ

کر کیا اور فلاسفہ بھی ہندوستانی مسلمانوں میں پیدا ہوئے؟ ان کے اسماء سے مطلع فرمائیے
اگر ممکن ہو تو ان کی بڑی بڑی تصنیفات سے بھی۔

امید کہ مزاج بخیر و عافیت ہوگا والسلام

مخلص

محمد اقبال

(۸۳).....(۴۸)

لاہور

۴ ستمبر ۱۹۳۳ء

مخدومی السلام وعلیکم!

والانامہ ابھی ملا ہے جس کے لیے سراپا سپاس ہوں۔

رسالہ اتقانی مایہ الزمان آج بھی مل گیا۔ میں نے اس کے لیے ایک دوست کو ٹونک

لکھا تھا۔ آج مولوی برکات احمد کو ایک اور رسالہ کے لیے جو اردو میں ہے لکھا ہے۔ ہندی

فلسفی ساکن پھلواڑی مصنف تسویلات فلسفہ کا نام کیا ہے؟ اور کتاب مذکور طبع ہوئی یا نہیں۔

اگر نہیں طبع ہوئی تو قلمی نسخہ اس کا کہاں سے دستیاب ہوگا مہربانی کر کے جلد مطلع فرمائیں۔

شرح مواقف دیکھ رہا ہوں۔ فتوحات کا مطالعہ آپ کا ملخص آنے کے بعد دیکھوں گا۔

خدا کرے کہ آپ کی صحت اچھی رہے اور آپ اس طرف جلد توجہ کر سکیں۔ نور الاسلام کا عربی

رسالہ بابت مکان جو رامپور میں ہے کس زبان میں ہے؟ قلمی ہے یا مطبوعہ؟ نور الاسلام کا

زمان کون سا ہے؟

اس تصدیق کے لیے معافی کا خواستگار ہوں۔

علوم اسلام کی جوئے شیر کا فرہاد آج ہندوستان میں سوائے سید سلیمان ندوی کے اور
کون ہے؟

۱۔ کروں گا سہو قلم ہے

دارالمصنفین کی طرف سے ہندوستان کے حکمائے اسلام پر ایک کتاب نکلنی چاہیے اس
کی سخت ضرورت ہے۔ عام طور پر یورپ میں سمجھا جاتا ہے کہ ہندوستان کے مسلمانوں کی
کوئی فلسفیانہ روایات نہیں ہیں۔ والسلام۔

مخلص

محمد اقبال

(۸۴).....(۴۹)

لاہور

۱۰ اکتوبر ۱۹۳۳ء

مخدومی جناب مولینا السلام علیکم!

ایک عریضہ پہلے ارسال کر چکا ہوں۔ اس کے جواب کا انتظار ہے۔ اس عریضہ میں یہ
دریافت کرنا بھول گیا کہ ملا محبت اللہ بہاری کی کتاب جو ہر الفرد کہاں سے ملے گی۔

شاہ افغانستان آپ سے تعلیم مذہبی کے بارہ میں مشورہ چاہتے ہیں۔ شاید اسی ماہ

ستمبر میں آکو کا بل سے دعوت آئے۔ میں یہ معلوم کرنا چاہتا ہوں کہ کیا آپ جانے کے لیے

تیار ہوں گے۔ ممکن ہے کہ سیدراس مسعود اور اقبال بھی آپ کے ہمراہ ہوں۔ امید کہ مزاج

بخیر ہوگا۔ جواب کا انتظار ہے۔

محمد اقبال۔ لاہور

لاہور

۷ اکتوبر ۱۹۳۳ء

مخدومی السلام علیکم! آپ کا والا نامہ ابھی ملا ہے جو ہم نے قونصل جنرل صاحب کی خدمت میں بھیج دیا ہے۔ سیدراس مسعود صاحب کی طرف سے ابھی تک جواب موصول نہیں ہوا۔

حضرت ابن عربیؒ کے خیالات و افکار کا جو وعدہ آپ نے فرمایا ہے اس کے لیے بے حد شکر گزار ہوں۔ مولوی سید برکات احمد صاحب کا رسالہ میں نے دیکھا ہے انشاء اللہ اسے سبقاً سبقاً پڑھوں گا۔ مسئلہ آن کے متعلق ابھی تک مشکلات باقی ہیں ایسا معلوم ہوتا ہے کہ فلاسفہ پر جو اعتراض ہمارے متکلمین نے کیے ہیں وہ مسئلہ زمان کے متعلق خود ان کے افکار پر بھی عائد ہوتے ہیں مولوی سید برکات احمد مرحوم نے دہراور زمان میں امتیاز کر کے کسی در مشکلات کو کم کرنے کی کوشش کی ہے۔ لیکن حق یہ ہے کہ مسئلہ نہایت پیچیدہ ہے۔ ممکن ہے حضرت ابن عربیؒ اس پر روشنی ڈال سکیں۔

جمعیت العلماء کی صدارت کے متعلق جو کچھ آپ نے لکھا ہے بالکل صحیح ہے۔ مولوی مظہر الدین صاحب نے میرا حوالہ دینے پر اصرار کیا اس واسطے میں نے ان کو اجازت دے دی ہے کہ آپ کو صدارت کے لیے خط لکھیں تو میرا حوالہ دے دیں۔ میں خود مسلمانوں کے انتشار سے بے حد درد مند ہوں اور گزشتہ پانچ چار سال کے تجربہ نے مجھے سخت افسردہ کر دیا ہے۔ آپ کا طرز عمل اختیار کیے بغیر چارہ نہیں۔

مسلمانوں کا مغرب زدہ طبقہ نہایت پست فطرت ہے۔ میں نے آغا خان کو باوجود ان کی تمام کمزوریوں کے مان سب سے بہتر مسلمان پایا ایسا معلوم ہوتا ہے کہ مدت سے ان

کے مذہبی خیالات میں ایک انقلاب عظیم آ رہا ہے زیادہ کیا عرض کروں سوائے التماس دعا کے!

والسلام

مخلص

محمد اقبال

۱۔ جدید جمعۃ العلماء کا پور

(۸۶).....(۵۱)

مخدومی جناب مولینا السلام علیکم!

دعوت نامہ جو قونصل صاحب کی طرف سے مجھے موصول ہوا ہے ارسال خدمت ہے تاریخ روانگی کے متعلق بعد میں عرض کروں گا۔ کیونکہ پاسپورٹ لینے کے لیے بھی کچھ دن لگیں گے۔ امید کہ مزاج بخیر ہوگا۔

آج قونصل صاحب کو مزید تفصیلات کے لیے خط لکھ رہا ہوں۔ ان کا جواب آنے پر پھر خط لکھوں گا۔ آپ پاسپورٹ کے لیے درخواست کر دیں۔ اس میں اگر یہ لکھ دیا جائے کہ آپ کو شاہ افغان نے تعلیمی امور میں مشورہ کرنے کے لیے طلب فرمایا ہے تو پاسپورٹ حاصل ہونے میں سہولت ہو اور جلد مل جائے والسلام

مخلص

محمد اقبال لاہور

۱۵ اکتوبر ۱۹۳۳ء

(۸۷).....(۵۲)

لاہور

۱۹ اکتوبر ۱۹۳۳ء

جناب مولینا السلام علیکم!

میں نے آپ کی خدمت میں دعوت نامہ افغانستان ارسال کیا تھا مگر آپ کی طرف سے کوئی جواب موصول نہیں ہوا۔ امید ہے آپ نے پاسپورٹ کے لیے اپنے ضلع میں درخواست کر دی ہوگی۔ اگر کوئی ملازم آپ کے ہمراہ جائے گا تو اس کے لیے علیحدہ درخواست پاسپورٹ کے لیے دینی ہوگی۔ جب آپ کو پاسپورٹ مل جائے تو مہربانی کر کے مجھے بذریعہ تار مطلع فرمائیے۔ پاسپورٹ کی درخواست ایک خاص فارم پر دی جاتی ہے اور ساتھ نوٹو بھی دینا پڑتا ہے۔ اگر کوئی اور امر دریافت طلب ہو تو تو نص جنرل افغانستان ۳ ہیلی وڈ نیو دہلی سے دریافت کریں۔ آپ کے مصارف افغان گورنمنٹ ادا کرے گی پشاور سے آپ شاہی مہمان ہوں گے۔ جواب جلد دیں۔ والسلام

مخلص

محمد اقبال

(۵۳).....(۸۸)

لاہور

۱۱۔ اکتوبر ۱۹۳۳ء

جناب مولینا السلام علیکم!

آپ کا نوازش نامہ ابھی ملا ہے۔ میں نے آپ کو دعوت نامہ ۱۹ اکتوبر سے پہلے بھیج دیا تھا۔ تعجب ہے کہ آپ نے اتنے دنوں بعد پاسپورٹ کے لیے درخواست دی۔ بہر حال تو نصل صاحب نے گورنمنٹ آف انڈیا کو لکھ دیا ہے کہ آپ کا پاسپورٹ جلد مل جائے مجھے امید ہے کہ جلد مل جائے گا۔ اس سے پہلے میں ایک پوسٹ کارڈ لکھ چکا ہوں کہ جب آپ کو

پاسپورٹ مل جائے تو فوراً مجھے اطلاع دیں تاکہ تاریخ روانگی مقرر کی جائے۔ سیدراس مسعود کا خط کل مجھے ملا تھا۔ وہ لکھتے ہیں کہ ۱۹ اکتوبر کو پشاور چلنا چاہیے۔ میں نے ان کو جواب میں لکھا ہے کہ تاریخ روانگی پشاور سے کی تعیین پاسپورٹ ملنے پر ہونی چاہے۔ یہ بھی خیال رہے کہ اگر ملازم ساتھ لے جانا چاہیں تو اس کے لیے علیحدہ پاسپورٹ لینا ہوگا۔ اکتوبر میں موسم خوشگوار ہوتا ہے۔ راتیں عام طور پر ایسی ہوتی ہیں کہ جیسے شملہ میں البتہ نومبر میں سردی کسی قدر بڑھ جاتی ہے۔ میرے خیال میں سردی کے موسم کے لیے موزوں بستر اور پہننے کے لیے کڑے لے جانا چاہیے۔ تو نصل صاحب نے بھی یہی لکھا ہے۔ تو نصل خانے کا ایک آدمی ہمارے ہمراہ جائے گا اور پشاور سے آپ شاہی مہمان ہوں گے۔ وہاں آٹھ دس روز سے زیادہ ٹھہرنے کی شاید ضرورت نہ ہوگی زیادہ کیا عرض کروں۔

امید کہ آپ کا مزاج بخیر ہوگا۔ والسلام

محمد اقبال لاہور

(۸۹).....(۵۴)

مخدومی مولینا السلام علیکم!

سیدراس مسعود اصرار کرتے ہیں کہ لاہور سے ۲۰ اکتوبر کی صبح کو پشاور کی طرف روانہ ہوں۔ شام کو پشاور پہنچ جائیں گے رات بھر وہاں ٹھہر کر ۲۱ کی صبح کو روانہ کا بل ہوں گے۔ آپ ایسا انتظام کریں کہ یا تو ۲۰ کی صبح کو لاہور پہنچیں یا ۱۹ کی شام کو لاہور پہنچ جائیں۔ امید ہے کہ آپ کو پاسپورٹ اس سے پہلے مل جائے گا۔ میرا پاسپورٹ کل مل جانے کی توقع ہے۔ البتہ ملازم کا دو تین روز بعد ملے گا۔ زیادہ کیا عرض کروں امید کہ مزاج والا بخیر و عافیت ہوگا۔

یہ بھی ممکن ہے کہ آپ ہم ۲۱ کی صبح کو پشاور میں مل جائیں۔ اگر ہم پہلے پہنچیں گے تو آ

پ کے لیے ایک آدمی سٹیشن پر بھجوا دیا جائے گا۔ اس کارڈ کے جواب میں فوراً خط لکھیے تاکہ آپ کے انتظامات کا حال معلوم ہو جائے۔

۱۱۳ اکتوبر ۱۹۳۳ء مخلص

محمد اقبال

(۹۰).....(۵۵)

جناب مولینا السلام علیکم!

اس سے پہلے ایک کارڈ آپ کی خدمت میں لکھ چکا ہوں اور ایک ملفوف خط بھی لکھ چکا ہوں۔ ۱۱۹ اکتوبر سے پہلے ہم سب کو مل جائیں گے۔ اب فیصلہ یہ ہے کہ ہم ۲۰ اکتوبر کو لاہور سے صبح کی ٹرین میں پشاور کو روانہ ہوں۔ اور ۲۱ کی صبح کو کابل روانہ ہوں۔ جلدی اس واسطے ہے کہ نومبر میں وہاں سردی ہو جاتی ہے۔ سیدراس مسعود ۱۹ کی شام کو لاہور پہنچ جائیں گے۔ آپ بھی مہربانی کر کے ۱۹ کی شام کو لاہور پہنچ جائیے یا ۲۰ کی صبح کو ایسے وقت پہنچنے کہ آپ ہمارے ساتھ ۲۰ کی صبح کے میل ٹرین میں سوار ہو سکیں۔ تو نصل خانہ سے جو آدمی ہمارے ہمراہ جائے گا وہ بھی لاہور ہی سے ساتھ ہوگا۔ زیادہ کیا عرض کروں جب ملاقات ہوگی تو مفصل عرض کروں گا۔ اس انتظام کے لیے تو نصل جنرل صاحب کو اطلاع

دے دی ہے۔ والسلام

۱۱۴ اکتوبر ۱۹۳۳ء مخلص

محمد اقبال

(۹۱).....(۵۶)

مخدومی آپ کا پوسٹ کارڈ ابھی ملا ہے۔ میں اس سے پہلے ایک ملفوف خط ارسال خدمت کر چکا ہوں۔ آپ ۱۱۹ اکتوبر کی شام کو لاہور پہنچ جائیے۔ یہاں سے ۲۰ اکتوبر کی صبح

پشاور روانہ ہو جائیں گے۔ سیدراس مسعود بھی ۱۹ اکتوبر کی شام کولاہور پہنچیں گے۔ تو نصل
 جنرل صاحب کو بھی آپ تار دے دیں کہ آپ ۱۹ کی شام کولاہور پہنچ جائیں گے۔
 اگر آپ کو پاسپورٹ ۷ اکوئل جائے تو مجھے تار دینے کی ضرورت نہیں تو نصل جنرل کو
 بذریعہ تار مطلع کر دیں اور لاہور ۱۹ کی شام کو پہنچ جائیے والسلام

محمد اقبال

۱۱۲ اکتوبر ۱۹۳۳ء

(۹۲).....(۵۷)

جناب مکرم السلام علیکم!

آپ کا تار کل ملا جس سے معلوم ہوا کہ ۱۷ اکتوبر تک آپ کو پاسپورٹ نہیں مل سکا۔
 ممکن ہے ۱۸ یا ۱۹ تک مل جائے۔ ہم یعنی سیدراس مسعود اور میں ۲۰ کی صبح کولاہور سے روانہ
 ہوں گے۔ تمام انتظامات مکمل ہو چکے ہیں۔ اگر آپ ۲۱ کی صبح تک پشاور پہنچ سکیں تو خوب
 ہے۔ ڈین ہوٹل میں رات بسر ہوگی۔ یہ ہوٹل پشاور چھاؤنی کے اسٹیشن کے بالکل قریب
 ہے۔ آپ وہیں کے پتے پر ہم کو تار دے دیں۔ ہم آپ کی گاڑی کا انتظار کریں گے اور
 اسٹیشن پر آپ کے لیے آدمی بھیج دیا جائے گا۔ اگر آپ کل شام یا ۲۰ کی صبح لاہور پہنچیں تو
 ٹکٹ صرف لاہور تک ہی کا خریدیں جیسا کہ میں پہلے تار دے چکا ہوں کہ اگر یہ ممکن نہ ہو تو
 ٹکٹ پشاور چھاؤنی اسٹیشن تک کا خریدیں۔ آپ کے تمام مصارف ادا کیے جائیں گے۔
 امید کہ آپ بخیریت ہوں گے۔ اور آپ کی معیت سے ہم سب مستفیض ہوں گے۔ والسلام

محمد اقبال لاہور

۱۸ اکتوبر ۱۹۳۳ء

(۹۳).....(۵۸)

لاہور

۱۱۸ اکتوبر ۱۹۳۳ء

مخدومی جناب قبلہ مولینا السلام علیکم!

”معارف“ سے معلوم ہوا کہ آپ مع الخیر وطن پہنچ گئے۔

یہ عریضہ حضرت محی الدین ابن عربی کے مسئلہ زمان و مکان کی تلخیص کی یاد دہانی کے لیے لکھتا ہوں۔ مجھے چند روز تک اس کی ضرورت پڑے گی۔ اس واسطے التماس ہے کہ ادھر جلد توجہ فرما کر مجھے ممنون فرمائیے۔

شاہ نادر کی شہادت کا قلیق ہوا خدا تعالیٰ اپنی جو رحمت میں جگہ دے۔ انشاء اللہ افغانستان میں امن و امان رہے گا۔ میں نے شاہ ظاہر کو تار دے دیا تھا جس کا جواب پرسوں موصول ہوا۔ صدر اعظم صاحب کا تار بھی آیا تھا۔ امید ہے کہ آپ نے بھی ان کو تعزیت کا تار دیا ہوگا۔ زیادہ کیا عرض کروں۔

امید کہ جناب کا مزاج بخیر ہوگا۔ والسلام

محمد اقبال

(۹۴).....(۵۹)

لاہور

۹ دسمبر ۱۹۳۳ء

مخدومی السلام علیکم!

عمر خیام پر آپ نے جو کچھ لکھ دیا ہے اس پر اب کوئی مشرقی یا مغربی عالم اضافہ نہ کر سکے گا۔ الحمد للہ کہ اس بحث کا خاتمہ آپ کی تصنیف پر ہوا!

مولوی نور الاسلام کا رسالہ فی تحقیق المکان کی نقل رامپور کتب خانہ سے آگئی ہے۔ اب آپ کے ایفائے وعدہ کا انتظار ہے۔ امید ہے کہ آپ ادھر جلد توجہ فرما کر مجھے شکرگزار کی

موقع دیں گے۔ زیادہ کیا عرض کروں۔

امید کہ جناب کا مزاج بخیر ہوگا۔ والسلام

مخلص

محمد اقبال

(۶۰).....(۹۵)

لاہور

۱۵ دسمبر ۱۹۳۳ء

مخدومی جناب مولینا، السلام علیکم!

آپ کا نوازش نامہ ابھی ملا ہے۔ تلخیص کے لیے نہایت شکر گزار ہوں۔ مگر اسے پڑھکر

میرے دل میں ایک خیال یا سوال پیدا ہوا ہے جس کا پوچھنا ضروری ہے۔

اگر دہرہ مند اور مستمر ہے اور حقیقت میں اللہ تعالیٰ ہی ہے تو پھر مکان کیا چیز ہے؟ جس

طرح زمان دہرہ کا ایک طرح سے عکس ہے اسی طرح مکان بھی دہرہ کا عکس ہونا چاہیے۔

یابوں کہیے کہ زمان و مکان دونوں کی حقیقت اصل یہ دہرہ ہی ہے۔ کیا یہ خیال محی الدین ابن

العربی کے نقطہ خیال سے صحیح ہے؟ اس کا جواب شاید فتوحات ہی میں ملے مہربانی کر کے

تھوڑی سی تکلیف گوارا فرمائیے اور دیکھیے کہ کیا انہوں نے مکان پر بھی بحث کی ہے اور اگر

کی ہے تو مکان اور دہرہ کا تعلق ان کے نزدیک کیا ہے۔ اس زحمت کے لیے معافی چاہتا

ہوں۔ اور جواب جہاں تک ہو جلد مانگتا ہوں۔

میں نے زمان و مکان کے متعلق تھوڑا سا مطالعہ کیا ہے اس سے معلوم ہوا ہے کہ

ہندوستان کے مسلمانوں نے بڑے بڑے مسائل پر غور و فکر کیا ہے اور اس غور و فکر کی تاریخ

لکھی جاسکتی ہے۔ یہ کام صرف آپ ہی کر سکتے ہیں۔ میرے خیال میں آپ کو چاہیے کہ اس

کام کو اپنی زندگی کے اہم مقاصد میں شمار کریں

جواب کا انتظار رہے گا۔

مخلص محمد اقبال

(۹۶).....(۶۱)

لاہور

۱۵ جنوری ۱۹۳۴ء

مخدومی السلام علیکم!

دنیا اس وقت عجیب کشمکش میں ہے۔ جمہوریت فنا ہو رہی ہے اور اس کی جگہ ڈکٹیٹر شپ قائم ہو رہی ہے۔ جرمنی میں مادی قوت کی پرستش کی تعلیم دی جا رہی ہے۔ سرمایہ داری کے خلاف پھر ایک جہاد عظیم ہو رہا ہے۔ تہذیب و تمدن بالخصوص یورپ میں بھی حالت نزع میں ہے۔ غرض کہ نظام عالم ایک نئی تشکیل کا محتاج ہے۔ ان حالات میں آپ کے خیال میں اسلام اس جدید تشکیل کا کہاں تک مدد ہو سکتا ہے؟ اس بحث پر اپنے خیالات سے مستفیض فرمائیے اور اگر کوئی کتابیں ہوں جن کا مطالعہ اس ضمن میں مفید ہو تو ان کے ناموں سے آگاہ فرمائیے والسلام

محمد اقبال

(۹۷).....(۶۲)

لاہور

۲۴ جنوری ۱۹۳۴ء

مخدوم مکرم السلام علیکم!

کچھ روز ہوئے ایک عریضہ لکھا تھا غالباً آپ کی عدیم الفرستی جواب سے مانع رہی

اس خط کے جواب کا انتظار ہے۔

کل میں آپ کے پرانے خطوط پڑھ رہا تھا جو میرے پاس محفوظ ہیں ان میں سے ایک خط میں آپ نے لکھا ہیکہ اسلامی ریاست کے امیر کو اختیار ہے کہ جب اسے معلوم ہو کہ بعض شرعی اجازتوں میں فساد کو امکان ہے تو ان اجازتوں کو منسوخ کر دے عارضی طور پر یا مستقل طور پر بلکہ بعض فرائض کو بھی منسوخ کر سکتا ہے۔ اس وقت آپ کا خط میرے سامنے نہیں ہے حافظے سے لکھ رہا ہوں کیا یہ بات صحیح ہے؟ اگر صحیح ہے تو اس کا حوالہ کہاں سے ملے گا؟ مہربانی کر کے اس کتاب کا پتہ دیجیے جس میں یہ مسئلہ درج ہے۔

۲ کیا یہ صحیح ہے کہ متعہ (نکاح موقت) حضرت عمرؓ سے پہلے مسلمانوں میں مروج تھا اور حضرت عمرؓ نے اسے منسوخ کر دیا نیز زمانہ حال کا کوئی امیر بھی کسی امر کی نسبت ایسا فیصلہ کرنے کا مجاز ہے؟

سفر نامہ کابل بہت دلچسپ ہے۔ ممکن ہے کہ آپ کو وہاں ایک دفعہ پھر جانا پرے امید

ہے کہ آپ کا مزاج بخیر ہے۔ والسلام

مخلص

محمد اقبال

(۹۸).....(۶۳)

لاہور

کیم فروری ۱۹۳۴ء

جناب مولانا السلام علیکم!

۱ آپ کا والا نامہ ابھی ملا ہے جس کے لیے شکر گزار ہوں۔ میں نے آپ کا خط پھر

دیکھا ہے۔ آپ نے جو کچھ لکھا ہے درست ہے۔

۱ ڈاکٹر صاحب کے حافظہ نے غلطی کی ہے۔ ملتوی کی جگہ منسوخ لکھ گئے ہیں۔

مگر میں ان معاملات کی ایک فہرست چاہتا ہوں جن کے متعلق رائے قائم کرنا امام کے سپرد ہے۔ جرائم میں ایسے جرم ہیں جن کی تعزیر غالباً قرآن شریف میں مقرر ہے۔ ان کے متعلق امام کیونکر رائے دے سکتا ہے؟

۲ آپ فرماتے ہیں کہ تو اتر عمل کی ایک مثال نماز ہے۔ مالکیوں اور حنفیوں اور

شیعوں میں جو اختلاف صورت نماز میں ہے وہ کیونکر ہوا؟

۳ ایک اور سوال پوچھنے کی جرات کرتا ہوں (۱) احکام منصوصہ میں توسیع اختیارات

امام کے اصول کیا ہیں؟ (۲) اگر امام توسیع کر سکتا ہے تو کیا ان کے عمل کو محدود بھی کر سکتا

ہے؟ اس کی کوئی تاریخی مثال ہو تو واضح فرمائیے (۳) زمین کا مالک قرآن کے نزدیک کون

ہے؟ اسلامی فقہا کا مذہب اس بارے میں کیا ہے قاضی مبارک میں شاید اس کے متعلق کوئی

فتویٰ ہے وہ فتویٰ کیا ہے (۴) اگر کوئی اسلامی ملک (روس کی طرح) زمین کو حکومت کی

ملکیت قرار دے تو کیا یہ بات شرعی اسلامی کے موافق ہوگی۔ یا مخالف؟ اس مسئلہ کا سیاست

اور اجتماع معاشرت سے گہرا تعلق ہے کیا یہ بات بھی رائے امام کے سپرد ہوگی؟ (۵)

صدقات کی کتنی قسمیں اسلام میں ہیں؟ صدقہ اور خیرات میں کیا فرق ہے؟ تکلیف تو آپ

کو ان سوالات کے جواب میں ہوگی مگر مجھے امید ہے کہ آپ مجھے اس زحمت کے لیے

معاف فرمائیں گے۔

تعلیمی مشورت کے لیے جو جلسے پ کے آنے سے پہلے ہوئے ان کے متعلق کچھ نوٹ

سیدراس مسعود نے لیے تھے۔ ان کی خدمت میں ہم دونوں کے علاوہ سردار فیض محمد خاں

وزیر خارجہ اور افغانی تعلیمی بورڈ کے ممبر اور غالباً ترکی کی تعلیمی مشیر شامل تھے۔ سردار خاں کے

خطوط بھی آئے تھے۔ والسلام

مخلص
محمد اقبال

(۹۹).....(۶۴)

لاہور

۶ ستمبر ۱۹۳۲ء

مخدومی مولینا السلام علیکم!

یہ خط اعظم گڑھ کے پتہ پر لکھتا ہوں معلوم نہیں کہ آپ ابھی علی گڑھ ہی میں ہیں یا وہاں سے واپس آ گئے۔ راغب اصفہانی نے مفردات میں لفظ نبی کی تشریح میں لکھا ہے کہ لفظ نبی کے دو معنی ہیں خبر دینے والا اور مقام بلند پر کھڑا ہونے والا اول الذکر نبی ہمزہ کے ساتھ اور دوسرا بغیر ہمزہ کے۔ اس ضمن میں راغب نے ایک حدیث بھی نقل کی ہے یعنی حضور رسالتاً نے فرمایا کہ میں نبی بغیر ہمزہ کے ہوں۔ یہ حدیث صحاح ستہ میں ہے یا نہیں! قرآن شریف میں جن انبیاء کا ذکر ہے ان میں سے کون سے نبی بالہمزہ ہیں اور کون سے بغیر ہمزہ؟ یا سب کے سب بغیر ہمزہ ہیں؟

۲۔ لفظ نار کاروٹ عربی زبان میں کیا ہے؟

۳۔ لفظ نجات ۴۔ کاروٹ کیا ہے اور روٹ کے رو سے اس کے کیا معنی ہیں؟

۱۔ یہ حدیث صحاح میں نہیں ہے۔ آپ نے اس کے لیے نبی کہنے سے منع فرمایا ہے کہ لغت کی رو سے منصب ادنوت کے لیے نبی لفظ ہے نبی نہیں۔

۲۔ یقیناً سب کے سب نبی نہیں۔

۳۔ ان ور سے معلو ہوتا ہے۔ اس روٹ کے اصلی معنی چمک کے معلوم ہوتے ہیں مثلاً نور روشنی، نار، آگ، نورہ چونو، نورۃ کلی سب اسی ایک مفہوم کے مظاہر ہیں۔

۴۱ ن ج ومعنی بلندی کے یعنی جو سیلاب کے وقت پناہ کی جگہ بن سکے۔ اسی سے نجویۃ

ہے اسی سے موجودہ

غالباً راغب ہی نے لکھا ہے کہ اس کے معنی بلندی کے ہیں
نمبر ایک میں جو سوال میں نے لکھا ہے وہ بڑا اہم ہے کیونکہ اگر قرآنی انبیاء یا حضور
رسالت مآبؐ نبی بغیر ہمزہ ہیں تو لفظ نبی کا انگریزی ترجمہ Prophet جس کے معنی خبر
دینے والا کے ہیں کیونکر درست ہو سکتا ہے؟
امید کہ آپ کا مزاج بخیر و عافیت ہوگا۔

آپ کا سفر نامہ افغانستان خوب لوگوں نے بہت پسند کیا۔ ہاں ایک ضروری بات یاد
آگئی یہاں ایک صاحب کے پاس شاہ ولی اللہ کے تفہیمات الہیہ کی دوسری جلد ہے جو شاہ
عاشق حسین (شاگرد شاہ ولی اللہ) کی لکھی ہوئی ہے۔ کیا ندوہ کے کتب خانہ میں یہ کتاب
موجود ہے۔ مولوی نواب صدر یار جنگ کے ہاں جو نسخہ ہے وہ پہلی جلد ہے یا دوسری یا
دونوں؟ کیا کسی نے اس کتاب کے اردو تراجم کیے ہیں؟ مجھے ایسا یاد پڑتا ہے کہ شاید
معارف میں اس کے اردو ترجمہ کا اعلان کیا گیا تھا۔ والسلام

مخلص

محمد اقبال

(۱۰۰).....(۶۵)

بھوپال شیش محل

۱۹ جولائی ۱۹۳۵ء

مخدوم و مکرم جناب قبلہ مولوی صاحب

السلام علیکم! میں گلے کے برقی علاج کے لیے کچھ مدت کے لیے بھوپال میں مقیم

ہوں۔ اس خط کا جواب یہیں مذکورہ بالا پتہ پر عنایت فرمائیے۔
۱۔ کیا فقہ اسلامی کی تو سے تو ہیں رسول قابل تعزیر جرم ہے۔

۱۔ بے شبہ

اگر ہے تو اس کی تعزیر کیا ہے؟

۲۔ اگر کوئی شخص جو اسلام کا مدعی ہے یہ کہے کہ مرزا غلام احمد قادیانی کو حضور رسالت مآب پر جزوی فضیلت حاصل ہے تو اس واسطے کہ مرزا قادیانی ایک زیادہ متمدن زمانہ میں پیدا ہوئے ہیں تو کیا ایسا شخص تو ہیں رسول کے جرم کا مرتکب ہوا؟ بالفاظ دیگر اگر تو ہیں رسول جرم قابل تعزیر ہے تو عقیدہ مذکورہ تو ہیں رسول کی حد میں آتا ہے یا نہیں؟

۳۔ اگر تو ہیں رسول کی مثالیں کتب فقہ میں مذکور ہوں تو مہربانی فرما کر ان میں سے چند تحریر فرمائیے کتاب کا حوالہ بقیہ صفحہ پر تحریر فرما کر ممنون فرمائیے۔
امید ہے کہ اس عریضہ کا جواب جلد ملے گا زیادہ کیا عرض کروں میری صحت پہلے سے بہتر ہے۔

امید ہے اس دفعہ علاج سے زیادہ فائدہ ہوگا۔ والسلام
مخلص

محمد اقبال (لاہور)

حال وارد بھوپال

۱۔ تعزیر جب رائے امام قید سے لے کر قتل تک

۲۔ حضور صلی اللہ علیہ وسلم پر کسی کو جزوی فضیلت حاصل ہونا جائز ہے۔ اور ایسا کہنا کفر ہے نہ تو ہیں نبی کا باعث ہے البتہ مقتضائے محبت ک مخالفا ہے اور پھر یہ بھی دیکھنا ہے کہ یہ جزوی فضیلت حقیقت میں فضیلت کے شمار میں بھی ہے مثلاً زیادہ متمدن زمانہ میں

ہونا کوئی فضیلت نہیں کیونکہ خود تمدن نہ کوئی دینی فضیلت ہے نہ اخلاقی نہ عقلی بلکہ ممکن ہے کہ اس کے بعد اور بھی دنیا زیادہ متمدن ہو جائے تو اس زمانہ کے آدمی پر بھی اس زمانہ کے آدمی کو فوقیت حاصل ہو جائے اور اگر یہ امر باعث فضیلت ہو تو غلام احمد قادیانی کیا اقبال سیالکوٹی کو بھی یہ جزوی فضیلت حاصل ہے بلکہ غلام احمد سے زیادہ۔ کیونکہ مرزا صاحب نے صرف اسے کو دور سے دیکھا ہے چکھا اور آزما یا نہیں۔

۳ یہ نقل کفر مجھ سے نہ ہوگا۔ آپ السیف المسلمول علی شاتم الرسول دیکھ لیجئے۔

(۱۰۱).....(۶۶)

بھوپال شیش محل

کیم اگست ۱۹۳۵ء

مخدوم مکرم جناب مولینا السلام علیکم!

آپ کا والد نامہ مجھے ابھی ملا ہے جس کے لیے سراپا سپاس ہوں۔

چند امور ابھی دریافت طلب ہیں ان کے جواب سے بھی ممنون فرماؤ بیٹے۔

۱۔ تکملہ مجمع البحار صفحہ ۸۵ میں حضرت عائشہؓ کا ایک قول نقل کیا گیا ہے۔ یعنی یہ کہ

حضور رسالت مآبؐ کو خاتم النبیین کہو لیکن یہ نہ کہو کہ ان کے بعد کوئی بنی نہیں ہوگا۔ ۲۔

مہربانی فرما کر اس کتاب کو دیکھ کر یہ فرمائیے کہ اس قول کے اسناد درج ہیں اور اگر ہیں

تو آپ کے نزدیک ان اسناد کی حقیقت کیا ہے۔ ایسا ہی قول در منشور جلد پنجم صفحہ ۲۰۴ میں

ہے۔ اس کی تصدیق کی بھی ضرورت ہے۔ ۳ میں نے یہاں بھوپال میں یہ کتب تلاش

کیں لیکن افسوس اب تک نہیں ملیں۔

۱۔ اس وقت وہ رد قادیانی پر اپنا مضمون تیار کر رہے تھے۔

۲۔ جی ہاں اس کتاب میں یہ روایت ہے جو مصنف ابن ابی شیبہ سے لی گئی ہے لیکن

اس کی سند مذکور نہیں جو روایت کی صحت و ضعف کا پتہ لگا یا جائے اور اگر صحیح ہو بھی تو یہ حضرت عائشہؓ کی محض رائے ہے کیونکہ رسول اللہ صلی اللہ علیہ وسلم نے بار بار خود فرمایا ہے کہ لائجی بعدی میرے بعد کوئی نبی نہیں حضرت عائشہؓ نے اپنے خیال میں اس لیے ایسا کہنے سے منع کیا کہ حضرت عیسیٰؑ کے نزول کا انکار اس سے لوگ نہ سمجھنے لگیں۔ بہر حال یہ ان کا خیال ہے کہ جس کا صحیح ہونا ضروری نہیں خصوصاً ایسی صورت میں جب خود حضور صلی اللہ علیہ وسلم کے قول کے خلاف ہو۔

۳ جی ہاں وہی روایت بحوالہ مصنف ابن ابی شیبہ اس کتاب میں بھی ہے اور اس کی نسبت پہلے لکھ چکا۔

حجج الکرامہ صفحہ ۴۲۷-۴۳۱ حضرت مسیحؑ کے دوبارہ آنے کے متعلق ارشاد ہے:

من قال بسبب نبوتہ کفر حقاً

اس قول کی آپ کے نزدیک کیا حقیقت ہے؟!

۳

لو عاش ابراہیم لکان نبیا

اس حدیث کے متعلق آکا کیا خیال ہے؟ نووی اسے معتبر نہیں جانتا ملا علی قاری کے نزدیک معتبر ہے۔ کیا اس کے اسناد درست ہیں؟ بخاری کی حدیث امامکم منکم میں داؤد حالیہ ہے کیا ۳؟ اگر حالیہ ہو تو اس حدیث کا یہ مطلب معلوم ہوتا ہے کہ مسیحؑ کے دوبارہ آنے سے مسلمانوں کو کوئی تعلق نہیں ہے۔

۱ حجج الکرامہ فی آثار القیامہ نواب صدیق حسن خاں کی کتاب ہے۔ حضرت عیسیٰؑ کی آمد ثانی بصفہ نبوت ہوگی یا بلا صت نبوت اس باب میں علماء کا اختلاف ہے۔ نواب صاحب کی رائے یہ معلوم ہوتی ہے کہ وہ بصفہ نبوت ہوگی۔ اس لیے وہ لکھتے ہیں کہ جو لو

گ ان کی آمد ثانی میں ان کی صفت نبوت کا انکار کرتے ہیں وہ مرتکب کلمہ کفر ہیں بہر حال یہ رائے ہے۔

۲۔ یہ ابن ماجہ کی روایت ہے۔ اس روایت کو بعض محققین نے موضوعات میں شمار کیا ہے۔ اور بعض نے یہ کہا ہے کہ یہ فرضاً ہے واقعہ نہیں کیونکہ لو فرض اور عدم وقوع کے لیے آتا ہے۔ اسی سے معلوم ہوا کہ محمد رسول اللہ صلی اللہ علیہ وسلم کے بعد کوئی نبی نہ ہوگا۔ اس لیے ابراہیم بن محمد گونچین ہی میں اٹھا لیا گیا تھا۔ چنانچہ دوسری روایتوں میں یہی مذکور ہے کہ چنانچہ خود ابن ماجہ اور بخاری میں ہے ولوقض ان یكون بعد محمد نبی لعاش انبہ ولكن لا نبی بعده (ابن ماجہ جنازہ بخاری انبیاء) یعنی یہ کہ اگر فیصلہ الہی یہ ہوتا کہ محمد صلی اللہ علیہ وسلم کے بعد کوئی نبی ہو تو آپ کے صاحبزادہ زندہ رہتے لیکن یہ فیصلہ الہی ہو چکا تھا کہ آپ کے بعد کوئی نبی نہیں ہوگا۔ ملا علی قاری نے اس کو موضوعات میں لیا ہے۔ اس کو معتبر نہیں کہا ہے ضعیف کہا ہے۔ اس میں ابو شیبہ ابراہیم راوی ضعیف ہے۔ بلکہ وہ ترک الحدیث منکر الحدیث باطل گوا اور دروغ گو تک کہا گیا ہے۔ اس کے بعد بشرط صحت ملانے اس کی تاویل کی ہے۔ بہر حال اس حدیث کا وہی مطلب ہے جو اس حدیث کا ہے لوکان بعدی نبیاکان عمر (مسند احمد ترمذی) اگر میرے بعد کوئی نبی ہونا ممکن ہوتا تو عمر بن خطاب نبی ہوتے لیکن چونکہ ممکن نہیں اس لیے نہ وہ اور نہ کوئی اور نبی ہو سکتا ہے۔

۳۔ صحیح یہی ہے کہ داؤد حالیہ ہے اور مطلب یہ ہے کہ حضرت عیسیٰ عیسیٰوں پر حجت ہوں گے اور مسلمانوں کی تائید فرمائیں گے مسلمانوں کا امام الگ ہوگا حضرت عیسیٰ نہ ہوں گے۔

کیونکہ جس وقت وہ آئیں گے مسلمانوں کا امام خود مسلمانوں میں سے ہوگا۔

۵۔ ختم نبوت کے متعلق اور بھی اگر کوئی بات آپ کے ذہن میں ہو تو اس سے آگاہ فر

مائیے۔ زیادہ کیا عرض کروں امید کہ مزاج بخیر ہوگا۔ والسلام
مخلص

محمد اقبال

(۱۰۲).....(۶۷)

بھوپال

۲۰ اگست ۱۹۳۵ء

مخدومی السلام علیکم!

آپ کا نوازش نامہ ابھی ملا ہے جس کے لیے سراپا سپاس ہوں۔

میں بھی یہاں حمیدیہ لائبریری اور بعض پرائیویٹ احباب سے کتابیں منگوا کر دیکھتا

رہا۔ الحمد للہ کہ بہت سی باتیں مل گئیں اس مطالعہ سے مجھے بے انتہا فائدہ ہوا ہے۔ اور آپ

کے خط نے تو راہیں کھول دی ہیں۔

میں نے کبھی اپنے آپ کو شاعر نہیں سمجھا۔ اس واسطے کوئی میرا قریب نہیں اور نہ میں کسی

کو اپنا قریب تصور کرتا ہوں۔ فن شاعری سے مجھے کبھی دلچسپی نہیں رہی ہاں بعض عقائد خاص

رکھتا ہوں جن کے بیان کے لیے اس ملک کے حالات و روایات کی رو سے میں نے نظم کا

طریقہ اختیار کر لیا ہے ورنہ

نہ بنی خیر ازاں مرد فرودست

کہ برمن تہمت شعر و سخن بست

(زبور عجم)

مخلص

محمد اقبال

(۶۸).....(۱۰۳)

بھوپال

۲۳ اگست ۱۹۳۳ء

مخدوم مکرم جناب مولینا السلام علیکم!

ایک عریضہ لکھ چکا ہوں امید کہ پہنچ کر ملاحظہ عالی سے گزرا ہوگا۔ ایک بات دریافت طلب رہ گئی تھی جو اب عرض کرتا ہوں۔

کیا علمائے اسلام میں کوئی ایسے بزرگ بھی گزرے ہیں جو حیات و نزول مسیح ابن مریم کے منکر ہوں؟ یا اگر حیات کے قائل ہو تو نزول کے منکر ہوں؟ معتزلہ کا عام طور پر اس سلسلہ میں کیا مذہب ہے؟!

امید کہ آپ کا مزاج بخیر ہوگا میں ۲۸ اگست کی شام کو رخصت ہوں گا۔ علاج کا کورس اس روز صبح ختم ہو جائے گا۔ اس خط کا جواب لاہور کے پتہ پر ارسال فرمائیے۔

والسلام
مخلص

محمد اقبال

(۶۹).....(۱۰۴)

لاہور

۱۲ اگست ۱۹۳۶ء

مخدومی مولینا السلام علیکم!

۱ مجھے جہاں تک علم ہے نزول مسیح کا انکار کسی نے نہیں کیا۔ معتزلہ کی کتابیں نہیں ملتیں جو حال معلوم ہو۔ البتہ ابن حزم وفات مسیح کے قائل تھے ساتھ ہی نزول کے بھی۔

خدا کا لاکھ لاکھ شکر ہے کہ اس نے اپنے فضل و کرم سے آپ کو صحت عطا فرمائی۔ آپ کا وجود ہندوستان کے مسلمانوں کے لیے از بس ضروری ہے۔ اور مجھے یقین ہے کہ خدا تعالیٰ نے مسلمانوں کی دعاؤں کو شرف قبولیت بخشا ہے تاکہ وہ دیر تک آپ کے علوم سے مستفیض ہوتے رہیں۔

میں نے سنا ہے کہ شاہ ولی اللہ رحمۃ اللہ علیہ کی کتاب بدور البازغہ چھپ گئی ہے۔ مہربانی کر کے اس کا ایک نسخہ وی پی مجھے ارسال فرمائیے۔ اگر آپ کے ہاں نہیں ہے تو مہربانی کر کے جہاں سے دستیاب ہو سکتی ہے وہاں سے منگوا دیجیے یا ان کو لکھ دیجیے کہ ایک نسخہ میرے لیے وی پی کر دیا جائے۔ مجھے معلوم نہیں کہ کہاں چھپی ہے اور کہاں سے دستیاب ہو سکتی ہے۔ اس واسطے آپ کو تکلیف دی گئی ہے۔

موسیٰ جار اللہ کو آپ جانتے ہوں گے انہوں نے حال میں ایک کتاب عقائد شیعہ پر شائع کی ہے اس میں بعض لطائف ہیں جو بہت جاذب توجہ ہیں۔ والسلام
مخلص

محمد اقبال

(۱۰۵).....(۷۰)

لاہور

۷ اگست ۱۹۳۶ء

مخدومی السلام علیکم! والا نامہ ابھی ملا ہے۔ آپ کی صحت کی خبر پڑھ کر بہت خوشی ہوئی۔ خدا تعالیٰ آپ کو دیر تک زندہ سلامت رکھے میری صحت کی حالات بہ نسبت سابق بہتر ہے۔ گو آواز میں کوئی خاص ترقی نہیں ہوئی۔ انشاء اللہ موسم سرما میں وہ انگریزی کتاب لکھنا شروع کریں گے۔ جس کا وعدہ میں نے اعلیٰ حضرت نواب صاحب بھوپال سے کر رکھا

ہے۔ اس میں آپ کے مشورہ کی ضرورت ہے۔ بدور البازغہ بھی اسی مطلب کے لیے منگوائی ہے۔ اس کتاب میں زیدہ تر قوانین اسلام پر بحث ہوگی اس وقت اسی کو زیادہ ضرورت ہے۔ اس کے متعلق جو کچھ آپ کے ذہن میں ہے مہربانی کر کے ان کے ناموں سے مجھے آگاہ فرمائیے اور یہ بھی فرمائیے کہ جہاں کہاں سے دستیاب ہوگی۔

الحمد للہ اب قادیانی فتنہ پنجاب میں رفتہ رفتہ کم ہو رہا ہے۔ مولینا ابوالکلام آزاد نے دو تین بیان چھپوائے ہیں مگر حال کے روشن خیال علماء کو ابھی بہت کچھ لکھنا باقی ہے۔ اگر آپ کی صحت اجازت دے تو آپ بھی اس پر ایک جامع و نافع بیان شائع فرمائیے۔ میں بھی تیسرا بیان انشاء اللہ جلد لکھوں گا۔ اس کا موضوع ہوگا بروز لفظ بروز کے متعلق اگر کوئی نکتہ آپ کے ذہن میں یا کہیں صوفیہ کی کتابوں میں اس پر بحث ہو تو اس کا پتہ دیجیے نہایت شکر گزار ہوں گا۔

موسیٰ جار اللہ^۲ صاحب کی کتاب نہایت عمدہ ہے۔ ملنے کا پتہ کتاب پر یہ لکھا ہے:

مکتبہ الخانجی شارع عبدالعزیز مصر

امید کہ مزاج والا بخیر و عافیت ہوگا۔ والسلام

مخلص

محمد اقبال

۱ لفظ بروز کے معنی تو ظہور ہیں مگر اس کے اصطلاحی معنی ملاحظہ عجم کی پیداوار ہیں۔

۲ موسیٰ جار اللہ مشہور روسی عالم مفکر یہ ہندوستان میں کئی بار آچکے ہیں۔ مجھ سے مکہ

معظمہ میں ان سے ملاقات ہوئی تھی۔ یہ ترکی میں بہت سی اسلامی کتابوں کے مصنف ہیں۔



مولوی ظفر احمد صاحب صدیقی کے نام

(۱۰۶).....(۱)

لاہور

۱۲ دسمبر ۱۹۳۶ء

(۱) جناب من! معترض..... قرآن کریم کی تعلیم سے بے بہرہ ہے۔ علیٰ ہذا القیاس اسلامی تصوف میں مسئلہ خودی کی تاریخ اور نیز میری تحریروں سے ناواقف محض ہے۔ موخر الذکر صورت میں میں اسے معذور جانتا ہوں آخر اس غلامی کے زمانہ میں مسلمانوں کے پاس کون سا ذریعہ ہے جس سے وہ اپنی آئندہ نسلوں کو اسلامی تصورات کے بننے اور بگڑنے کی تاریخ سے آگاہ کر سکیں۔ غلام قوم مادیات کو روحانیت پر مقدم سمجھنے پر مجبور ہو جاتی ہے۔ اور جب انسان میں خوائے غلامی راسخ ہو جاتی ہے تو ہر ایسی تعلیم سے بیزاری کے بہانے تلاش کرتا ہے جس کا مقصد قوت نفس اور روح انسانی کا ترفع ہو۔

(۲) اعتراض کا جواب آسان ہے دین اسلام جو ہر مسلمان کے عقیدہ کی رو سے ہر شے پر مقدم ہے نفس انسانی اور اس کے مرکزی قوتوں کو فنا نہیں کرتا بلکہ ان کے عمل کے لیے حدود متعین کرتا ہے۔ ان حدود کے معین کرنے کا نام اصطلاح اسلام میں شریعت یا قانون الہی ہے۔ خودی خواہ موسلینی کی ہو خواہ ہٹلر کی قانون الہی کی پابند ہو جائے تو مسلمان ہو جاتی ہے۔ موسلینی نے حبشہ کو محض جوع الارض کی تسکین کے لیے پامال کیا۔ مسلمانوں نے اپنے عروج کے زمانہ میں حبشہ کی آزادی کو محفوظ رکھا۔ فرق اس قدر ہے کہ پہلی صورت میں خودی کسی قانون کی پابند نہیں دوسری صورت میں قانون الہی اور اخلاق کی پابند ہے۔ بہر حال حدود خودی کے تعین کا نام شریعت ہے، اور شریعت اپنے قلب کی گہرائیوں میں محسوس کرنے کا نام طریقت ہے۔ جب احکام الہی، خودی میں اس حد تک سرایت کر جائیں کہ خودی کے

پرائیویٹ امیال و عواطف باقی نہر ہیں اور صرف رضائے الہی اس کا مقصود ہو جائے تو زندگی کی اس کیفیت کو بعض اکابر صوفیائے اسلام نے فنا کہا ہے۔ بعض نے اسی کا نام بقا رکھا ہے۔ لیکن ہندی اور ایرانی صوفیہ میں سے اکثر نے مسئلہ فنا کی تفسیر فلسفہ ویدانت اور بدھ مت کے زیر اثر کی ہے جس کا نتیجہ یہ ہوا کہ مسلمان اس وقت عملی اعتبار سے ناکارہ محض ہے۔ میرے عقیدہ کی رو سے یہ تفسیر بغداد کی تباہی سے بھی زیادہ خطرناک تھی، اور ایک معنی میں میری تمام تحریریں اسی تفسیر کے خلاف ایک قسم کی بغاوت ہیں۔

(۳) معترض کا یہ کہنا کہ اقبال اس دور ترقی میں جنگ کا حامی ہے، غلط ہے۔ میں جنگ کا حامی نہیں ہوں، نہ کوئی مسلمان شریعت کے حدود معینہ کے ہوتے ہوئے، اس کا حامی ہو سکتا ہے۔ قرآن کی تعلیم کی رو سے جہاد یا جنگ کی صرف دو صورتیں ہیں، محافظانہ اور مصلحانہ، پہلی صورت میں یعنی اس صورت میں جب کہ مسلمانوں پر ظلم کیا جائے اور ان کو گھروں سے نکالا جائے، مسلمان کو تلوار اٹھانے کی اجازت ہے (نہ حکم) دوسری صورت جس میں جہاد کا حکم ہے ۹:۲۹ میں بیان ہوئی ہے۔ ان آیات کو غور سے پڑھیے تو آپ کو معلوم ہوگا کہ وہ چیز جس کو سیمونل ہور جمعیت اقوام کے اجلاس میں Collective Security کہتا ہے قرآن نے اس کا اصول کس سادگی اور فصاحت سے بیان کیا ہے۔ اگر گزشتہ زمانہ کے مسلمان مدبرین اور سیاستین قرآن پر تدبر کرتے تو اسلامی دنیا میں جمعیت اقوام کے بنے ہوئے آج صدیاں گئی ہوتیں۔ جمعیت اقوام جو زمانہ حال میں بنائی گئی ہے اس کی تاریخ بھی یہی ظاہر کرتی ہے کہ جب تک اقوام کی خودی قانون الہی کی پابند نہ ہو، امن عالم کی کوئی سبیل نہیں نکل سکتی۔ جنگ کی مذکورہ بالا دو صورتوں کے سوائے میں اور کسی جنگ کو نہیں جانتا۔ جوع الارض کی تسکین کے لیے جنگ کرنا دین اسلام میں حرام ہے۔ علیٰ ہذا القیاس، دین کی اشاعت کے لیے تلوار اٹھانا بھی حرام ہے۔

(۴) شاہین کی تشبیہ محض شاعرانہ تشبیہ نہیں، اس جانور میں اسلامی فقر کے تمام خصوصیات پائے جاتے ہیں۔ (۱) خوددار اور غیرت مند ہے کہ اور کے ہاتھ کا مارا ہوا شکار نہیں کھاتا۔ (۲) بے تعلق ہے کہ آشیانہ نہیں بناتا (۳) بلند پرواز ہے (۴) خلوت پسند ہے (۵) تیز نگاہ ہے

آپ کے خط کا جواب حقیقت میں طویل ہے لیکن افسوس کہ میں طویل خط لکھنا تو درکنار، معمولی خط و کتابت سے بھی قاصر ہوں۔

محمد اقبال

میر سید غلام بھیک نیرنگ کے نام

(۱) (۱۰۷)

لاہور

۴۔ جنوری ۱۹۲۲ء

مخدومی میر صاحب، السلام علیکم!

آپ کا خط ابھی ملا ہے جس کے لیے سراپا سپاس ہوں۔

میں آپ کو اس اعزاز کی خود اطلاع دیتا مگر جس دنیا کے میں اور آپ رہنے والے ہیں، اس دنیا میں اس قسم کے واقعات احساس سے فروتر ہیں۔ سینکڑوں خطوط اور تار آئے اور آ رہے ہیں اور مجھے تعجب ہو رہا ہے کہ لوگ ان چیزوں کو کیوں گراں قدر جانتے ہیں۔ باقی رہا وہ خطرہ جس کا آپ کے قلب کو احساس ہوا ہے، سو قسم ہے خدائے ذوالجلال کی جس کے قبضہ میں میری جان اور آبرو ہے اور قسم ہے اس بزرگ و برتر وجود کی جس کی وجہ سے مجھے خدا پر ایمان نصیب ہوا اور مسلمان کہلاتا ہوں، دنیا کی کوئی قوت مجھے حق کہنے سے باز نہیں رکھ سکتی انشاء اللہ!

اقبال کی زندگی مومنانہ نہیں لیکن اس کا دل مومن ہے۔ مقدمہ سجاد حسین میں میں نے
محض اپنا فرض ادا کیا، شکر یے کا مستحق نہیں ہوں۔ امید کہ مزاج بخیر ہوگا۔ والسلام

مخلص

محمد اقبال

(۲)

(۱۰۸)

لاہور

۲۴۔ جنوری ۱۹۶۷ء

ڈیئر میر صاحب، السلام علیکم!

آپ کا خط ابھی ملا ہے۔ الحمد للہ، کہ خیریت ہے۔ چندہ اس کانفرنس کے لیے انشاء اللہ
ہو جائے گا۔ بڑے آدمیوں کی منت نہ کرنی پڑے گی۔ فی الحال تین آدمیوں نے آٹھ ہزار
روپے جمع کر دینے کا وعدہ کر لیا ہے۔ باقی روپیہ بھی، اس غرض کے لیے، عام مسلمان دینے
کو تیار ہو جائیں گے، اور میں سمجھتا ہوں کہ رقم مطلوبہ کا بہت بڑا حصہ غالباً لاہور ہی سے جمع
کر لوں گا بلکہ میرا ارادہ یہ ہے کہ جب تک رقم مطلوبہ کے وعدے پرائیویٹ طور پر ہونہ
جائیں، اس کانفرنس کے متعلق کوئی اعلان نہ کیا جائے۔ یورپ اور امریکا سے کم از کم آٹھ
دس آدمیوں کو دعوت دی جائے گی، باقی جو مسلمان یورپین ہندوستان میں موجود ہیں، ان کی
فہرست تیار کی جائے گی، آپ فی الحال اس فہرست کی تیاری میں مدد دیں اور اپنے احباب
کو خطوط لکھ کر ان کے مفصل پتے دریافت کریں۔ کم از کم سو یورپین مسلمان اس کانفرنس
میں جمع ہو جائیں تو خوب ہو۔ کانفرنس کے اجلاسوں کے لیے ٹکٹ لگانے کا قصد ہے۔ آپ
اپنے دوست سے کہیں کہ فی الحال یہ خیال کانفیڈنٹشل ہے۔ مسٹر پکٹ ہال کو میں نے حیدر
آباد خط لکھا تھا، ان کو اس خیال سے نہ معلوم کیوں ہمدردی نہیں۔ میں انگلستان خط و کتابت

کر رہا ہوں۔

مخلص

محمد اقبال

اگر کچھ کمی چندے میں رہ گئی تو والی بھوپال سے مدد کی التجا کرنا بہتر ہوگا

محمد اقبال

(۳)

(۱۰۹)

لاہور

۵۔ دسمبر ۱۹۶۸ء

ڈیر میر صاحب، السلام علیکم!

میرے نزدیک تبلیغ اسلام کا کام اس وقت تمام کاموں پر مقدم ہے۔ اگر ہندوستان میں مسلمانوں کا مقصد سیاسیات سے محض آزادی اور اقتصادی بہبودی ہے اور حفاظت اسلام اس مقصد کا عنصر نہیں ہے، جیسا کہ آج کل کے قوم پرستوں کے رویہ سے معلوم ہوتا ہے، تو مسلمان اپنے مقاصد میں کبھی کامیاب نہ ہوں گے۔ یہ بات میں علیٰ وجہ البصیرت کہتا ہوں اور سیاسیات حاضرہ کے تھوڑے سے تجربہ کے بعد ہندوستان کی سیاسیات کی روش جہاں تک مسلمانوں کا تعلق ہے، خود مذہب اسلام کے لیے ایک خطرہ عظیم ہے۔ میرے خیال میں شدھی کا خطرہ اس خطرے کے مقابلے میں کچھ وقعت نہیں رکھتا یا کم از کم یہ بھی شدھی ہی کی ایک غیر محسوس صورت ہے۔ بہر حال، جس جانفشانی سے آپ نے تبلیغ کا کام کیا ہے، اس کا اجر حضور سرور کائنات صلی اللہ علیہ وآلہ وسلم ہی دے سکتے ہیں۔ میں انشاء اللہ، جہاں جہاں موقع ہوگا، آپ کے ایجنٹ کے طور پر کہنے سننے کو حاضر ہوں مگر آپ اور مولوی عبدالماجد بدایونی جنوبی ہندوستان کے دورے کے لیے تیار رہیں۔

باقی رہا لیکچروں کے ترجمے کا کام۔ سو یہ کام ناممکن نہیں تو مشکل اور از بس مشکل ضرور ضرور ہے۔ ان لیکچروں کے مخاطب زیادہ تر وہ مسلمان ہیں جو مغربی فلسفے سے متاثر ہیں اور اس بات کے خواہش مند ہیں کہ فلسفہ اسلام کو فلسفہ جدید کے الفاظ میں بیان کیا جائے، اور اگر پرانے تخیلات میں خامیاں ہیں تو ان کو رفع کیا جائے۔ میرا کام زیادہ تر تعمیری ہے اور اس تعمیر میں میں نے فلسفہ اسلام کی بہترین روایات کو ملحوظ خاطر رکھا ہے۔ مگر میں خیال کرتا ہوں کہ اردو خواں دنیا کو شاید ان سے فائدہ نہ پہنچے کیونکہ بہت سی باتوں کا علم میں نے فرض کر لیا ہے کہ پڑھنے والے (یا سننے والے) کو پہلے سے حاصل ہے۔ اس کے بغیر چارہ نہ تھا۔ تین لیکچر امسال لکھے گئے ہیں، تین آئندہ سال لکھوں گا اور مدد اس ہی میں دسمبر ۶۹ء یا جنوری ۳۰ء میں دوں گا۔ حیدرآباد کن بھی ٹھیروں گا، کیونکہ عثمانیہ یونیورسٹی کا تار آیا ہے کہ لیکچر وہاں بھی دیے جائیں۔ آئندہ دسمبر تک یہ تمام لیکچر تیار ہو کر چھپ جائیں گے، اس وقت میں آپ کی خدمت میں ایک کاپی بھیج سکوں گا۔

امید کہ آپ کا مزاج بخیر ہوگا۔

مخلص

محمد اقبال

مولوی الف دین کے نام

(۱)

(۱۱۰)

لاہور

۹ جنوری ۱۹۱۷ء

مخدومی مولوی صاحب، السلام علیکم!

خط ملا، تکلیف فرمائی کا شکر یہ قبول ہو۔ افسوس کہ میجر کمرون سے میری واقفیت نہیں،

اور نہ جہاں تک مجھے معلوم ہے میرے کسی دوست سے ان کی واقفیت ہے۔ آپ کو معلوم ہے کہ میں اس قسم کے رسوخ سے کوسوں بھاگتا ہوں اور اس کے وجوہ خاص ہیں جن کے بیان کرنے کی ضرورت نہیں۔ آپ خود سمجھتے ہوں گے۔ آپ کے اشعار نہایت عمدہ ہیں۔ علم غائب اور نص غائب الخ کا پورا شعر کاٹ ڈالیے اور حزر جاں لا الہ الخ کا دوسرا مصرع کاٹ کر اور مصرع غور فرمائیے۔ باقی اشعار نہایت عمدہ اور صاف ہیں۔ مثنوی اسرار خودی کے دوسرے حصہ کا قریب پانچ سو شعر لکھا گیا ہے مگر ہاتھ کبھی کبھی دو چار ہوتے ہیں، اور مجھے فرصت کم ہے امید کہ رفتہ رفتہ ہو جائیں گے۔ ہجرت کے مفہوم کے متعلق جو چند اشعار لکھے ہیں عرض کرتا ہوں تاکہ آپ اندازہ کر سکیں کہ یہ کیا چیز ہوگی۔

محمد اقبال،

لاہور

| | | | | | |
|------|-------|-------|-------|-------|-------|
| ہندی | و | چینی | سفال | جام | ماست |
| رومی | و | شامی | گل | اندام | ماست |
| قلب | ما | از | ہند | دردم | و شام |
| مرز | بوم | او | بجز | اسلام | نیست |
| عقدہ | قومیت | مسلم | کشود | | |
| از | وطن | آقائے | ما | ہجرت | نمود |
| دست | او یک | ملت | گیبتی | نورد | |

بر اساس کلمہ تعمیر کرد

تاز بخشش ہائے آل سلطان دیں
مسجد ماشد ہمہ روئے زمین

آنکہ در قرآن خدا اور استود
آں کہ حفظ جان اور موعود بود

دشمنان بے دست و پا از ہتیش
لرزہ برتن از شکوہ نظرش

پس چرا از مسکن آبا گریخت؟
توچہ پنداری کہ از اعدا گریخت؟

قصہ گویاں حق زما پوشیدہ اند
معنی ہجرت غلط فہمیدہ اند

ہجرت آئین حیات مسلم است
ایں زا اسباب ثبات مسلم است

معنی آواز تنک آبی رم است
ترک شبنم بہر تسخیر یم است

مہر را آزادہ رفتن آبروست
عرصہ آفاق زیر پائے اوست

بگزر از گل گلستاں مقصود تست
ایں زیاں پیرایہ بند سود تست

بچوں جو سرمایہ از باراں مخواہ
بے کراں شو در جہاں پایاں مخواہ

بود بحر تلخ دویک سادہ دشت
ساحلے در زید واز شرم آب گشت

بایدت آہنگ تسخیر ہمہ
تا تومی باشی فراگیر ہمہ

صورت ماہی بہ بحر آباد شو
یعنی از قید وطن آزاد شو

ہر کہ از بند جہات آزاد شد
چوں فلک در شش جہات آباد شد

بوئے گل از ترک گل جولانگرسست
در فراخائے چمن خود گستر است

اے کہ یک جا در چمن انداختی
مثل بلبل باگلے در ساختی

چوں صبا بار قبول از دوش گیر
گلشن اندر حلقہ آغوش گیر

مطبوعہ نسخہ میں اشعار کی ترتیب مختلف ہے اور بعض الفاظ میں تغیر ہے، (باقی اگلے

صفحہ پر)

پروفیسر شجاع الدین ناموس کے نام

(۱)

(۱۱۱)

لاہور

۲۰ جنوری ۱۹۳۱ء

ڈیر خواجہ شجاع، السلام علیکم

آپ کا نوازش نامہ ابھی ملا ہے جس کے لیے سراپاسپاس ہوں۔

بڑی خوشی سے تشریف لائے! میں ۱۴۔ فروری کو غالباً لاہور ہی میں ہوں گا، اگر کہیں باہر جانے کا اتفاق ہو گیا تو لکھ بھجوں گا۔ فوٹو میرے پاس وقت موجود نہیں۔ لیکن میں کوشش کروں گا کہ آپ کی تشریف آوری تک دستیاب ہو جائیں۔ باقی رہے منظومات، سو یہ ہندی فارسی ہے ایک ایرانی کو کیا پسند آئے گی! میرے زیر نظر حقائق اخلاقی دہلی ہیں۔ زبان میرے لیے ثانوی حیثیت رکھتی ہے، بلکہ فن شعر سے بھی میں بحیثیت فن کے نابلد ہوں۔ اگر ان خیالات کو کوئی شخص ان کی مروجہ زبان میں لکھ دے تو شاید ان لوگوں کے لیے مفید ہو۔ بہر حال جو کچھ شائع ہو چکا ہے، حاضر کر دیا جائے گا۔ آخری نظم جاوید نامہ جس کے دو ہزار شعر ہوں گے، ابھی ختم نہیں ہوئی، ممکن ہے مارچ تک ختم ہو جائے۔ یہ ایک قسم کی ڈوائن کا میڈی

(گزشتہ سے پیوستہ)

شعر نمبر ۴ کا پہلا مصرع مطبوعہ نسخہ میں یوں ہے حکمتش یک ملتی گیتی نورد

شعر نمبر ۸ کا دوسرا مصرع مطبوعہ نسخہ میں ”تو گماں داری کہ از اعدا گریخت“ ہے

شعر نمبر ۱ کے دوسرے مصرع میں وطن کے بجائے لفظ مقام ہے

شعر نمبر ۱۸ کے پہلے مصرع میں ”ہند“ کے بجائے ”قید“ ہے۔

ہے اور مثنوی مولانا روم کی طرز پر لکھی گئی ہے۔ اس کا دیباچہ بہت دلچسپ ہوگا اور اس میں غالباً ہندو ایران بلکہ تمام دنیائے اسلام کے لیے نئی باتیں ہوں گی۔ ایرانیوں میں حسین ابن منصور حلاج، قرۃ العین، ناصر خسرو علوی وغیرہ کا نظم میں ذکر آئے گا۔ جمال الدین افغانی کا پیغام مملکت روس کے نام ہوگا۔ زیادہ کیا عرض کروں!

امید کہ آپ کا مزاج بخیر ہوگا

مخلص

محمد اقبال

(۲)

(۱۱۲)

لاہور

(بلاتاریخ)

مائی ڈیزسٹر شجاع!

آپ نے کتاب سیر السما کے سلسلہ میں جو زحمت گوارہ فرمائی، اس کے لیے نہایت ممنون ہوں، میں چاہتا ہوں کہ آپ کتاب کا بغور مطالعہ فرمائیں۔ مجھے صرف اس قدر اطلاع کی ضرورت ہے کہ آیا اس کتاب کا موضوع فلکیات سے ایک سائنٹیفک بحث ہے یا صرف اس میں آسمان کی کیفیات، تخیل یا مذہبی تجربہ یعنی مشاہدہ روحانی یا وحی والہام کی بناء پر لکھی گئی ہیں۔ اکثر مسلمان صوفیاء نے آسمانوں سے اسی انداز سے بحث کی ہے۔ اگر کتاب پر موخر الذکر صورت کا اطلاق ہوتا ہو تو میں یا خود آؤں گا یا چودھری محمد حسین صاحب کو بھیجوں گا۔

آپ کا

محمد اقبال

(۳)

(۱۱۳)

لاہور

۲۰ جنوری ۱۹۳۱ء

ڈیزسٹر خواجہ شجاع، السلام علیکم!

آپ کا نوازش نامہ ابھی ملا ہے جس کے لیے سر ااپاسپاس ہوں۔ آپ نے کتاب کی عبارت نقل کرنے میں بڑی زحمت اٹھائی۔ میر سراج الدین صاحب میرے پرانے مہربان

ہیں۔ میں نے ان کو بھی اس کتاب کے لیے لکھا تھا۔ بہر حال، اب معلوم ہوا کہ کتاب میرے مطلب کی نہیں ہے۔

آپ لاہور تشریف لائیں تو فہرست ہمراہ لیتے آئیں۔ ممکن ہے بعض کتابیں یا کل، پنجاب یونیورسٹی خرید لے۔ پروفیسر شفیع جو پنجاب یونیورسٹی کے عربی کے پروفیسر ہیں اور جن کو غالباً آپ بھی جانتے ہوں گے، وہ بھی اس فہرست کو دیکھ لیں گے، اور دیکھنے کے بعد یونیورسٹی میں رپورٹ کر سکیں گے۔ زیادہ کیا عرض کروں! امید کہ جناب کا مزاج بخیر ہوگا۔

مخلص

محمد اقبال

(۴)

(۱۱۴)

لاہور

۸ مئی ۱۹۳۲ء

جناب معنی صاحب!

السلام علیکم۔ اچار کے لیے بہت بہت شکریہ۔ واقعی مجھے اچار شلہ سے بہت محبت ہے۔ خورجہ سے خود بھی ایک دفعہ منگوا یا تھا مگر وہ کچھ ایسا اچھا نہ تھا، جیسا سنا تھا، اس سے کم پایا۔ آپ کے خط میں میں نے خورجہ کو خواجہ پڑھا اور اس سے یہ سمجھا کہ ساخت خواجہ کا مطلب یہ ہے کہ یہ اچار آپ نے خود بنایا ہے، بہر حال، شکریہ قبول کیجئے۔ والسلام

محمد اقبال

(۵)

(۱۱۵)

لاہور

۲۱۔ اگست ۱۹۳۲ء

ڈیر معنی صاحب، السلام علیکم!

میں آج صبح دہلی سے واپس آیا تو آپ کا خط ملا۔ مجھے معلوم نہ تھا کہ آپ ہندوستان سے باہر ہیں۔ بہر حال جس طرح آپ نے ایران میں رہ کر فارسی سیکھی، اسی طرح اب عربی سیکھنے کا موقع ہے خوب سیکھئے! مگر مجھے اندیشہ ہے کہ عربی دانی سے آپ کی دل چسپی جو آپ کو فارسی لٹریچر سے ہے، کم ہو جائے گی۔ کوئی آدمی عربی زبان کے چارم کا مقابلہ نہیں کر سکتا۔ میں نے طالب علمی کے زمانے میں خاصی عربی سیکھ لی تھی مگر بعد میں اور مشاغل کی وجہ سے اس کا مطالعہ چھوٹ گیا، تاہم مجھے اس زبان کی عظمت کا صحیح اندازہ ہے آپ کے خط کے ساتھ ہی انگلستان، Aristotelian Society کا دعوت نامہ پہنچا کہ انگلستان آ کر اس سوسائٹی کے سامنے لیکچر دوں۔ ابھی جواب نہیں لکھ سکا۔ اگر عراق کی طرف سے بھی دعوت آگئی تو کیا عجب مزید کشش کا باعث ہو جائے اور میں ایک دفعہ پھر گھر سے باہر نکل سکوں۔ اگر اب کے نکلا تو اسپین کی سیر کا بھی قصد ہے۔ انشاء اللہ، عربوں کے قدیم شہر بھی دیکھوں گا اور ان پر لکھوں گا بھی امید کہ آپ کا مزاج بخیر ہوگا۔

والسلام

مخلص

محمد اقبال

(۶)

(۱۱۶)

بھوپال

۵۔ اگست ۱۹۳۵ء

ڈیر مسٹر شجاع!

میں بغرض علاج برقی بھوپال میں مقیم ہوں اور اگست کے آخر تک یہیں رہوں گا۔ میری

صحت عامہ پہلے کی نسبت بہت اچھی ہے اور آواز میں بھی کسی قدر فرق ہے۔ امید ہے کہ اس دفعہ کے علاج سے بہت فائدہ ہوگا۔ رب شہوت کی نسبت کچھ عرض نہیں کر سکتا لیکن بعض لوگوں نے مجھ سے کہا ہے کہ مفید ہے۔ بہر حال آزمانے پر معلوم ہوگا۔ میں آپ کا نہایت شکر گزار ہوں کہ آپ نے محض میرے لیے اس درخت کی حفاظت کی اگر اس کا پھل فائدہ نہ بھی کرے تو ممکن ہے آپ کے اخلاص کی برکت سے فائدہ ہو جائے۔ باقی، خدا کے فضل سے خیریت ہے۔ والسلام

محمد اقبال

مخدوم الملک سید غلام میراں شاہ کے نام

(۱) (۱۱۷)

لاہور

۲۳ جون ۱۹۳۷ء

مخدوم وکرم جناب پیر صاحب!

آپ کا نوازش نامہ ملا جسے پڑھ کر میں بہت متاثر ہوا۔ اس ملک اور اس زمانہ میں جب کہ اولیائے اسلام کی اولاد نے اپنے اسلاف کے تمام اوصاف کھو دیے ہیں اور ان کی بزرگی کو اپنی ریاست کا ایک ذریعہ بنا لیا ہے، میں آپ کے وجود کو غنیمت تصور کرتا ہوں۔ مجھ کو یقین ہے کہ آپ کا اخلاص اور وہ محبت جو آپ کے حضور رسالت ماب سے ہے۔ آپ کے خاندان پر بہت بری برکات کے نزول کا باعث ہوگی۔ باقی میری نسبت جو حسن ظن آپ کو ہے، وہ بھی محض آپ کے اخلاق کریمانہ کا نتیجہ ہے۔

والسلام

محمد اقبال

لاہور

یکم جولائی ۱۹۳۷ء

مخدوم و مکرم جناب قبلہ پیر صاحب!

آپ کا خط جو آج ملا ہے، آپ کی صفائی باطن کی دلیل ہے، کیونکہ میں بھی ۱۶ جولائی ۱۹۳۷ء کے بعد ہی کشمیر جانے کا عزم کر رہا ہوں اگرچہ ابھی تک فیصلہ نہیں کر سکا۔ میرے لڑکے، جاوید کا سکول ۱۶ جولائی کو بند ہوگا۔ اگر میں نے قطعی فیصلہ کشمیر جانے کا کر لیا تو اس کو چند روز پہلے سکول سے چھٹی دلائی جاسکتی ہے۔ میں نے اپنے بعض دوستوں کو کشمیر کوٹھی کے لیے خطوط بھی لکھے ہیں جن کے جواب کی توقع آج یا کل تک ہے۔ میرے ایک دوست سید مراتب علی شاہ، آرمی کنٹریکٹر نے پرسوں یہ بھی وعدہ کیا ہے کہ اگر آپ کشمیر جانے کا عزم کر لیں تو میری سب سے بڑی کار جس میں سات آٹھ آدمی بیٹھ سکتے ہیں، آپ کشمیر لے جا سکتے ہیں۔ مگر اس سارے معاملے میں ایک رکاوٹ ہے جو اگر دور نہ ہوئی، اور کوئی غیر متوقع رکاوٹ پیش نہ آئی تو میں اس کا آپ سے ذکر بوقت ملاقات زبانی کروں گا۔

امید ہے کہ آپ کا مزاج بخیر ہوگا۔ اگر میں کشمیر جا سکا تو آپ کی معیت باعث برکت

ہوگی۔

والسلام

محمد اقبال

لاہور

۲۵ جولائی ۱۹۳۷ء

مخدوم و مکرم جناب پیر صاحب!

السلام علیکم۔ کئی روز ہوئے میں نے ایک خط آپ کی خدمت میں لکھا تھا جس کے جواب کا اب تک انتظار ہے۔ خدا کرے کہ آپ بمع اعزہ مع الخیر ہوں۔ معلوم نہیں ہوا کہ آپ کشمیر جاسکے یا نہیں۔ افسوس کہ میں اب تک نہیں جاسکا سر عبدالصمد خاں ہوم منسٹر کشمیر کے خط کا انتظار ہے۔ باقی خدا تعالیٰ کے فضل و کرم سے خیریت ہے، آپ اپنی خیریت سے اطلاع فرمائیں۔

لاہور میں خوب گرمی ہے۔ بارش کم ہوئی ہے۔ والسلام

محمد اقبال

(۲)

(۱۲۰)

لاہور

۱۱۔ اگست ۱۹۳۷ء

مخدومی جناب قبلہ پیر صاحب!

نوازش نامہ ابھی موصول ہوا جس کے لیے بہت شکر گزار ہوں۔

حج بیت اللہ کی آرزو تو گزشتہ دو تین سال سے میرے دل میں بھی ہے۔ خدا تعالیٰ ہر پہلو سے استطاعت عطا فرمائے تو یہ آرزو پوری ہو۔ اور اگر آپ رفیق راہ ہوں تو مزید برکت کا باعث ہو۔ عراق کی راہ جائیں تو بہت سے مقدس مقامات کی زیارت ہو جاتی ہے لیکن بغداد سے مدینہ تک چھ سو میل کا طویل سفر ہے جو لاری پر کرنا پڑتا ہے۔ صحرائی سفر بہت دشوار گزار ہے۔ وہاں کی گورنمنٹ کی طرف سے ایک اطلاع اخباروں میں شائع ہوئی تھی کہ جن لوگوں کی صحت اچھی نہیں، وہ یہ راستہ اختیار نہ کریں۔ مولوی محبوب عالم، مرحوم، ایڈیٹر پیسہ اخبار کی صاحبزادی فاطمہ بیگم، ایڈیٹر ”خاتون“ جو حال ہی میں واپس آئی ہیں، وہ

بھی اس راستہ کی دشواری کی تصدیق کرتی ہیں۔ آپ ایسے باہمت جوان کے لیے تو یہ سفر قطعاً مشکل نہیں۔ ہمت تو میری بھی بلند ہے لیکن بدن عاجز و ناتواں ہے۔ کیا عجب کہ خدا تعالیٰ توفیق عطا فرمائے اور آپ کی معیت اس سفر میں نصیب کرے۔

چند روز ہوئے، سر اکبر حیدری وزیر اعظم حیدر کا خط مجھ کو ولایت سے آیا تھا جس میں وہ لکھتے ہیں کہ حج بیت اللہ اگر تمہاری معیت میں نصیب ہو تو بڑی خوشی کی بات ہے۔ لیکن درویشوں کے قافلہ میں جولذت و راحت ہے، وہ امیروں کی معیت میں کیونکر نصیب ہو سکتی ہے۔

میرے دوست غلام بھیک نیرنگ نے بھی خطوط اپنے احباب کو بغداد میں میرے کہنے پر لکھے ہیں کہ مذکورہ بالا راستہ کے کوائف سے مفصل آگاہی ہو۔ ان کا جواب آنے پر آپ کو بھی اطلاع دوں گا۔ باقی خدا تعالیٰ کے فضل و کرم سے خیریت ہے۔ امید کہ آپ کا مزاج مع الخیر ہوگا۔ والسلام

محمد اقبال

(۵)

(۱۲۱)

۲۱ اگست ۱۹۳۷ء

مخدوم و مکرم جناب پیر صاحب!

آپ کا نوازش نامہ بڑے انتظار کے بعد ملا۔ یہ تو میں اندازہ کر سکتا تھا کہ آپ کشمیر نہیں جاسکے، لیکن مجھے اندیشہ تھا کہ آپ خدا نخواستہ علیل نہ ہوں۔ آپ کے خط سے معلوم ہوا کہ ہر طرح خیریت ہے۔ الحمد للہ علی ذلک!

میں انشاء اللہ ایک دفعہ ضرور آپ کی خدمت میں حاضر ہوں گا۔ موسم کی خوشگوار، مرغی، انڈے اور فروٹ کی کثرت کی کشش سے بہت زیادہ کشش خود آپ کی ذات کی ہے

مگر فی الحال میں سفر کرنے سے ڈرتا ہوں۔ یہی وجہ منجملہ اور وجوہ کے تھی کہ میں کشمیر نہیں جا سکا۔ اس کے علاوہ موجودات حالات میں سفر کروں تو بچوں کو کس کے پاس چھوڑ جاؤں! گزشتہ ماہ سے ایک جرمن خاتون ان کی نگہداشت کے لیے رکھی ہے۔ جب بچے کچھ مدت میں اس کے ساتھ مانوس ہو جائیں گے، اور وہ بھی گھر کے معاملات سے پوری واقف ہو جائیگی تو مجھ کو لاہور سے باہر حرکت کرنے میں آسانی ہو جائے گی۔

لاہور میں اگرچہ بارش دو چار دفعہ ہوئی ہے تاہم گرمی ہے۔ رات کسی قدر خنک ہو جاتی ہے۔ امید کہ جناب والا کا مزاج بخیر ہوگا۔ والسلام

محمد اقبال

(۶)

(۱۲۲)

لاہور

۲ دسمبر ۱۹۳۷ء

مخدومی جناب پیر صاحب!

آپ کا خط آج صبح مل گیا۔ الحمد للہ کہ آپ خیریت سے ہیں اور حج کی تیاریوں میں مصروف۔ خدا تعالیٰ آپ کو یہ سفر مبارک کرے اور اس کے فرشتوں کی رحمتیں آپ کے شریک حال ہوں۔ کاش کہ میں بھی آپ کے ساتھ چل سکتا اور آپ کی صحبت کی برکت سے مستفیض ہوتا! لیکن افسوس ہے کہ جدائی کے ایام ابھی کچھ باقی معلوم ہوتے ہیں۔ میں تو اس قابل نہیں ہوں کہ حضور صلی اللہ علیہ وآلہ وسلم کے روضہ مبارک پر یاد بھی کیا جس کوں، تاہم حضور صلی اللہ علیہ وآلہ وسلم کے اس ارشاد سے جرأت ہوتی ہے الطالح لی یعنی گنہگار میرے لیے ہے۔ امید ہے کہ آپ اس دربار میں پہنچ کر مجھے فراموش نہ فرمائیں گے۔

باقی، خدا تعالیٰ کے فضل و کرم سے خیریت ہے۔ میں آپ کے لیے دست بدعا ہوں۔

والسلام
محمد اقبال

(۷) (۱۲۳)

لاہور

۲۴ دسمبر ۱۹۳۷ء

مخدوم و مکرم جناب قبلہ پیر صاحب!

السلام علیکم۔ آپ کے دونوں نوازش نامے موصول ہو گئے ہیں۔ عراق کی طرف سے جو راستہ جاتا ہے، اس کے متعلق پورے طور پر تحقیق فرمائیے۔ مجھ کو تو یہی معلوم ہوا ہے کہ یہ راستہ اچھا نہیں، اور وہاں کی سرکاری اطلاع بھی یہی ہے کہ بیمار آدمی اس راستے سے سفر نہ کرے۔

باقی رہا آپ کا اطمینان قلب، سو آپ کو معلوم ہے کہ اطمینان قلب ذکر الہی سے پیدا ہوتا ہے اور ذکر الہی آپ کے آبا و اجداد کی میراث ہے۔ سب نے یہ طریق انہیں سے سیکھا ہے۔ بالفاظ دیگر یہ آپ کی میراث ہے۔ میں آپ کے چہرے میں آثار سعادت دیکھتا ہوں۔ کوئی شخص آپ کو آپ کی میراث سے محروم نہیں کر سکتا۔ امید کہ جناب کا مزاج بخیر ہو گا۔ والسلام

آپ کا
مخلص
محمد اقبال

(۸) (۱۲۴)

جاوید منزل لاہور

مخدوم الملک جناب قبلہ پیر صاحب!

السلام علیکم۔ امید کہ میرا خط جو جمال الدین والی میں آپ سے پہلے پہنچ گیا تھا، آپ کو مل گیا ہوگا، خدا کا شکر ہے کہ سفر میں صاحبزادہ بھی آپ کے شریک حال تھا۔ اس عمر میں سعادت حج نصیب ہونا اس کی خوش نصیبی کی دلیل ہے۔

میں نے آپ کے مخلص کا خط پڑھا ہے۔ مجھے خوشی ہے کہ آپ کے احباب اور مخلصین آپ سے اس روحانیت کی بنا پر جو آپ نے اپنے آبا و اجداد سے ورثہ میں پائی ہے، بہت بڑی بڑی امیدیں رکھتے ہیں۔ ان امیدوں میں میں بھی شریک ہوں اور دعا کرتا ہوں کہ خدا تعالیٰ آپ کو اس امر کی توفیق دے کہ آپ اپنی قوت، جہت، اثر، رسوخ اور دولت و عظمت کو حقائق اسلام کی نشر و اشاعت میں صرف کریں۔ اس تاریک زمانے میں حضور رسالت مآب صلی اللہ علیہ وآلہ وسلم کی سب سے بڑی خدمت یہی ہے کہ کچھ عجب نہیں کہ جلد آپ کی طبیعت میں ایک بہت بڑا انقلاب پیدا ہو جس کی ابھی تک آپ کو توقع نہیں۔ افسوس ہے کہ شمال مغربی ہندوستان میں جن بزرگوں نے علم اسلام بلند کیا ان کی اولادیں دنیوی جاہ و منصب کے پیچھے پڑ کر تباہ ہو گئیں اور آج ان سے زیادہ جاہل کوئی مسلمان مشکل سے ملے الا ماشاء اللہ! وقت تو ایسا ہی معلوم ہوتا ہے کہ خدا تعالیٰ انہیں بزرگوں کی اولاد سے کسی کی روحانیت کو بیدار کر دے اور کلمہ اسلام کے اعلاء پر مامور کرے۔ باقی خدا کے فضل سے خیریت ہے۔ امید ہے کہ آپ مع الخیر ہوں گے۔

میں آپ کے جانے سے چند روز بعد بہت بیمار ہو گیا۔ یہاں تک کہ زندگی سے مایوسی تھی، دمے کے متواتر دورے ہوئے۔ اب تک یہ سلسلہ جاری ہے گودمے میں بہت کچھ

افاقہ ہو گیا ہے۔ والسلام

مخلص
محمد اقبال

(۹) (۱۲۴)

جاوید منزل لاہور

مخدوم وکرم جناب قبلہ پیر صاحب!

آپ کا تارگزشتنہ رات کراچی سے ملا جس کو پڑھ کر بہت مسرت ہوئی۔ میں آپ کی
بخیریت والی پسی پردلی مبارکباد پیش کرتا ہوں اور دعا کرتا ہوں کہ اللہ آپ کا حج قبول فرمائے
اور آپ کو اپنے دین کی محبت اور اپنے حبیب کے عشق سے مالا مال فرمائے۔ امید ہے کہ اس
خط کے پہنچنے تک آپ بھی جمال الدین والی میں پہنچ گئے ہوں گے۔ والسلام

محمد اقبال

مولانا عبدالماجد ریابادی کے نام

(۱) (۱۲۶)

لاہور

۶ جنوری ۱۹۲۲ء

مخدومی، السلام علیکم!

نوازش نامے کے لیے سراپا سپاس ہوں، آپ کے مختصر الفاظ نے اس موقع پر میرے
جذبات کی نہایت صحیح ترجمانی کی ہے۔ حالات مختلف ہوتے تو میرا طریق عمل بھی اس
بارے میں مختلف ہوتا لیکن یہ بات دنیا کو عنقریب معلوم ہو جائے گی کہ اقبال کلمہ حق کہنے
سے باز نہیں رہ سکتا۔ ہاں کھلی کھلی جنگ اس کی فطرت کے خلاف ہے۔

اسرار خودی کا ریویو دیکھنے کا منتظر ہوں۔ سی آرد اس کا خطبہ صدارت کانگریس آپ نے

دیکھا ہوگا۔ اس نے اسی روحانی اصول کو سیاسی رنگ میں پیش کیا ہے۔ امید کہ مزاج بخیر ہوگا۔
والسلام

مخلص
محمد اقبال

(۱۲۷) (۲)

لاہور

۱۷ اپریل ۱۹۲۲ء

مخدومی، السلام علیکم!

والا نامہ مل گیا ہے جس کے لیے سراپا پاس ہوں۔

مجھے آپ سے قلبی تعلق ہے اس واسطے ہمیشہ آپ کے خط سے مسرت ہوتی ہے۔ پیام مشرق اپریل کے آخر تک شائع ہو جائے گا۔ چند ضروری نظمیں ذہن میں تھیں لیکن افسوس ہے انہیں ختم نہ کر سکا۔ فکر روزی قاتل روح ہے۔ یکسوئی نصیب نہیں۔ ان سب باتوں کے علاوہ والد مکرم کا اصرار تھا کہ جتنا ہو چکا ہے، اسے شائع کر دیا جائے۔ آپ کے نوجوان دوست کے تبصرہ پیام کو میں شوق سے پڑھوں گا۔ میرے ایک سکھ دوست اسرار خودی کا بھگوت گیتا سے مقابلہ کر رہے ہیں۔ ان کی تحریر انگریزی میں ہوگی۔

میرے کلام کی مقبولیت محض فضل ایزدی ہے ورنہ اپنے آپ میں کوئی ہنر نہیں دیکھتا اور اعمال صالحہ کی شرط بھی مفقود ہے۔

مولینا کی کتاب فیہ مافیہ کو آپ خود ایڈیٹ کریں۔ اس میں کوئی شک نہیں کہ یورپ میں وسائل ایڈٹ کرنے کے بہت زیادہ ہیں لیکن آخر ہندی مسلمانوں کو بھی تو یہ کام کچھ نہ کچھ شروع کرنا ہے میری رائے میں آپ یہ ضروری کام خود کریں، بعد میں یورپین ایڈیشن

بھی نکل آئے گی۔ جوہر کے نعتیہ کلام کو میں نے بھی خاص طور پر نوٹ کیا ہے، بلکہ میں تو ان کے روحانی انقلاب کو ایک مدت سے دیکھ رہا ہوں۔ امید کہ آپ کا مزاج بخیر ہوگا۔

مخلص

محمد اقبال

(۳)

(۱۲۸)

لاہور

۱۱۔ اکتوبر ۱۹۲۳ء

مخدومی، السلام علیکم!

پیام مشرق میں چند اشعار بونے گل پر ہیں جو آپ کے ملاحظہ سے گزر رہے ہوں گے، آخری شعر ہے۔

زندانی کہ بندز پائش کشادہ اند
آہے گذاشت است کہ بونام دادہ اند

حال میں جامعہ ملیہ علی گڑھ کے رسالے میں پیام مشرق پر ریویو کرتے ہوئے مولانا محمد اسلم جیراچپوری ”آہے گذاشت است“ پر اعتراض کرتے ہیں وہ لکھتے ہیں کہ یہ ترکیب مکروہ معلوم ہوتی ہے، یہی مطلب کسی اور طرح ادا کرنا چاہیے۔ میں آپ کا خیال معلوم کرنا چاہتا ہوں۔ مولینا سید سلیمان ندوی صاحب سے بھی استصواب کروں گا۔ چونکہ دوسری ایڈیشن جلد نکالنے کا ارادہ ہے، اس واسطے اگر آپ کا جواب جلد مل جائے تو بہتر ہو۔ امید کہ مزاج بخیر ہوگا۔

مخلص

محمد

اقبال۔

لاہور

(۴)

(۱۲۹)

مکرمی! پیام من کے لیے شکر گزار ہوں۔ آپ کا تبصرہ بجائے خود ایک نہایت مفید رسالہ ہے۔ امید ہے کہ مزاج بخیر ہوگا۔

مخلص

محمد اقبال

۳۔ نومبر ۱۹۲۳ء

نوٹ: مکتوب الیہ نے ایک انگریزی کتاب کا ترجمہ مع اپنے مفصل تبصرہ کے شائع کیا تھا۔

(۵)

(۱۳۰)

لاہور

۲۶ جنوری ۱۹۲۳ء

مخدومی، السلام علیکم!

ابھی ایک عریضہ ڈاک میں ڈال چکا ہوں۔ مکرر عرض ہے کہ آپ صاحبزادہ صاحب کی خدمت میں فوراً خط لکھیں کہ وہ تجویز معلومہ کورٹ کے سامنے پیش نہ کریں۔ کم از کم مجھ سے پوچھے بغیر پیش نہ کریں۔ والسلام تا کہ مزید عرض کرتا ہوں۔

مخلص

محمد اقبال

(۶)

(۱۳۱)

لاہور

۲۲۔ مارچ ۱۹۲۵ء

مخدومی، السلام علیکم!

والا نامہ مل گیا ہے جس کے لیے سراپا سپاس ہوں مگر آپ کا نوٹ پڑھ کر مجھے بہت تعجب ہوا۔ معلوم ہوتا ہے عدیم الفرستی کی وجہ سے آپ نے وہ مضمون بہت سرسری نظر سے دیکھا ہے۔ بہر حال میں آپ کا خط زیر نظر رکھوں گا۔ مضمون کا مسودہ ارسال فرمائیے۔ امید کہ مزاج بخیر ہوگا۔

مخلص

محمد اقبال

نوٹ: اقبال نے اپنے انگریزی مقالہ ”اجتہاد“ پر رائے طلب کی تھی، اور جو رائے دی گئی، خاصی مخالفانہ تھی۔

(۷)

(۱۳۲)

لاہور

۵ جنوری ۱۹۲۹ء

مخدومی، السلام علیکم!

آپ کا نوازش نامہ کل موصول ہوا جس کے لیے شکریہ قبول فرمائیے۔ میں بھی ایک ہفتہ کے لیے علی گڑھ گیا تھا۔ وہاں ایک نئی زندگی کا آغاز معلوم ہوتا ہے۔ سیدراس مسعود بہت مستعد آدمی معلوم ہوتے ہیں اور مجھے یقین ہے کہ ان کی مساعی سے یونیورسٹی کی زندگی میں ایک خوش گوار تبدیلی ہوگی۔ آپ بھی کبھی وہاں جایا کریں اور مذہبی مضامین پر طالب علموں سے گفتگوئیں کیا کریں تو نتائج بہت اچھے ہوں گے۔ باوجود بہت سی مخالف قوتوں

کے جو ہندوستان میں مذہب کے خلاف (اور بالخصوص اسلام کے خلاف) اس وقت عمل کر رہی ہیں مسلمان جوانوں کے دل میں اسلام کے لیے تڑپ ہے لیکن افسوس کہ کوئی آدمی ہم میں نہیں جس کی زندگی قلوب پر موثر ہو! بانگ درا کی تیسری ایڈیشن جس کی تعداد دس ہزار ہو گی، چھپ رہی ہے غالباً دو ماہ تک تیار ہو جائے گی۔

لاہور کانگریس نے آزادی کا اعلان کر دیا ہے۔ جماعتی اختلافات کا ابھی تک کوئی فیصلہ نہیں ہوا۔ دیکھئے ہندوؤں کا لبرل گروہ ان اختلافات کا کیا فیصلہ کرتا ہے مسلمانوں میں آزادی کے لیے ایک ولولہ موجود ہے مگر

مشکل این نیست کہ بزم از سر ہنگامہ گذشت
مشکل این است کہ بے نقل و ندیم اندہمہ

مخلص

محمد اقبال

نوٹ: اس خط کی تاریخ جیسا کہ عام اتفاق ہوتا ہے سال بھر کی عادت کی وجہ سے جنوری ۱۹۲۹ء لکھ گئے ہیں حالانکہ جنوری ۱۹۳۰ء لکھنا چاہیے تھا۔ سیدراس مسعود ۱۹۲۹ء میں علی گڑھ کے وائس چانسلر ہو کر آئے تھے اور اقبال دسمبر ۱۹۲۹ء کے آخری ہفتہ میں علی گڑھ آئے۔

(۸)

(۱۳۳)

لاہور

۲۷ جولائی ۱۹۳۳ء

جناب مکرم، السلام علیکم!

آپ کا نوازش نامہ ابھی ملا ہے جس کے لیے شکر یہ قبول فرمائیے۔ میں بڑی خوشی سے ایڈریس لکھوں گا لیکن اسی دسمبر میں نہیں ہو سکتا۔ اس کی وجہ یہ ہے کہ اول تو شاید میں ہندوستان میں نہ ہوں گا اور اگر ہوا تو ایک اور ایڈریس لکھنے کا وعدہ کر چکا ہوں ہاں، آئندہ سال اگر سید اس مسعود چاہیں تو میں حاضر ہوں۔

آپ نے اپنے اخبار میں میرے مضمون کا ذکر کیا ہے جو انگریزی اخباروں میں چھپا ہے۔ عرض یہ ہے کہ یہ اصل میں ایک انٹرویو تھا جو ہنگری کے ایک اخباری نامہ نگار کو دیا گیا تھا۔ اس نے بعض خاص سوالات کیے تھے جن کے جواب دیے گئے۔ ایسا معلوم ہوتا ہے کہ بعد میں اس نے اس انٹرویو کو ایک مستقل مضمون کی صورت دے کر انگریزی اخبارات میں بھیج دیا اور بہت سی ضروری باتیں چھوڑ گیا، شاید اس وجہ سے کہ اس کے مضمون کا ربط قائم رہے۔ تعجب ہے کہ لکھنؤ کے اخبار مہدم میں کسی صاحب نے اس پر اعتراضات کیے ہیں جنہوں نے مضمون مذکور کے مقاصد کو ٹھیک طور پر نہیں سمجھا۔

آپ نے اپنے پہلے خط میں وطنیت کے اصول پر اسلام کے اصول اجتماعی کو ترجیح دینے پر مجھے امام العصر کہا ہے جس کے لیے میں آپ کا شکر گزار ہوں ایک نیشنلسٹ اخبار جس کے چار ایڈیٹر ہیں اور چاروں مسلمان ہیں اور جس کا پہلا نمبر لاہور سے آج ہی نکلا ہے، لکھتا ہے کہ اقبال نے وطنیت کا عذر لنگ تراشا ہے۔ دیکھا، مغربی کالجوں کے پڑھتے ہوئے مسلمان نوجوان روحانی اعتبار سے کتنے فرومایہ ہیں! ان کو معلوم نہیں کہ اسلامیت کیا ہے اور وطنیت کیا چیز ہے۔ وطنیت ان کے نزدیک لفظ وطن کا محض ایک مشتق ہے اور بس امید کہ مزاج گرامی بخیر ہوگا۔

محمد اقبال

مخدومی، آپ کا پوسٹ کارڈ ابھی ملا ہے۔ ”سچ“ کے دو نمبر بھی مل گئے تھے۔ جن کے لیے شکر گزار ہوں۔ گزشتہ پانچ چار سال کے تجربے نے مجھے بہت درد مند کر دیا ہے، اس لیے جلسوں میں میرے واسطے کوئی کشش باقی نہیں رہی۔ میں کہیں نہیں جا رہا، نہ پٹنہ نہ کانپور، امید کہ مزاج بخیر ہوگا۔ والسلام

محمد اقبال

لاہور ۲۴

ستمبر

۱۹۳۳ء

نوٹ: پٹنہ اور کانپور میں اس سال بہت اہم قومی اجتماعات ہو رہے تھے۔

(۱۰)

(۱۳۵)

مکرمی، السلام علیکم!

جہاں تک مجھے معلوم ہے، لفظ برزخ کا کوئی ترجمہ انگریزی زبان میں نہیں ہے، بعض مترجمین قرآن نے لفظ Barrier لکھا ہے مگر یہ بھی درست معلوم نہیں ہوتا۔ غالباً وہ یہ سمجھتے ہیں کہ لفظ برزخ ایرانی لفظ پروک کا معرب ہے۔ مگر مجھے نہیں معلوم کہ قدیم ایرانیوں کے نزدیک پروک کا کیا مفہوم تھا۔ جہاں تک میں سمجھتا ہوں، موت، برزخ، حشر و نشر وغیرہ Biological اصطلاحات ہیں اور ان کی حقیقت کچھ معلوم نہیں سوائے اس کے جو صوفیائے کرام نے اپنے مکاشفات کی بنا پر لکھی ہے۔ میری رائے میں تو برزخی زندگی کا ترجمہ Burzukh Life ہی کریں۔ لیکن حقیقت برزخ پر ایک مفصل نوٹ دینا ضروری ہے۔ اس نوٹ میں موت، حشر وغیرہ کی حقیقت بھی اسلامی نقطہ خیال سے واضح کرنا

چاہیے۔ والسلام

محمد اقبال

۱۹ جون ۱۹۳۴ء

نوٹ: مکتوب الیہ نے اپنے انگریزی ترجمہ القرآن کے سلسلہ میں دریافت فرمایا تھا کہ لفظ برزخ کو انگریزی میں کیونکر منتقل کیا جائے۔

(۱۱) (۱۳۶)

مخدومی، السلام علیکم!

آپ کا نوازش نامہ مل گیا ہے۔ جس کے لیے شکریہ قبول فرمائیے۔ میں خدا کے فضل و کرم سے اچھا ہوں۔ صحت عامہ تو قریباً بحال ہو گئی ہے، البتہ آواز میں ابھی کسر باقی ہے۔ یہاں کے کالجوں کے مسلمان طلبہ کی ایک جمعیت ہے۔ انہوں نے ایک اپیل شائع کی تھی کہ اقبال کے لیے جمعہ کے روز مسجدوں میں دعا کی جائے۔ اس اپیل سے اخباروں اور ان کے ناظرین کو غلط فہمی ہوئی۔ امید کہ آپ کا مزاج بخیر ہوگا اور ترجمہ قرآن کا کام جاری ہوگا۔

والسلام

محمد اقبال

۱۲۸ اپریل

۱۹۳۶ء

میجر سعید محمد خاں کے نام

(۱) (۱۳۷)

(اقبال کے نام سے ایک فوجی اسکول قائم کرنے کی تجویز کے

جواب میں لکھا گیا)

محترمی میجر صاحب!

ایک معمولی شاعر کے نام سے فوجی اسکول کو موسوم کرنا کچھ زیادہ موزوں نہیں معلوم ہوتا۔ میں تجویز کرتا ہوں کہ آپ اس فوجی اسکول کا نام ”ٹیپو فوجی اسکول“ رکھیں۔ ٹیپو، ہندوستان کا آخری مسلمان سپاہی تھا جس کو ہندوستان کے مسلمانوں نے جلد فراموش کر دینے میں بڑی نا انصافی سے کام لیا ہے۔ جنوبی ہندوستان میں جیسا کہ میں نے خود مشاہدہ کیا ہے، اس عالی مرتبت مسلمان سپاہی کی قبر زندگی رکھتی ہے، بہ نسبت ہم جیسے لوگوں کے جو بظاہر زندہ ہیں یا اپنے آپ کو زندہ ظاہر کر کے لوگوں کو دھوکا دیتے رہتے ہیں۔

نیاز مند

محمد اقبال

(منقول)

از سیرت

اقبال

سید محفوظ علی بدایونی کے نام

(۱)

(۱۳۸)

لاہور

۲۱ دسمبر ۱۹۳۳ء

مخدومی جناب سید صاحب، السلام علیکم!

کیا مسلمان ریاضی دانوں میں کوئی اس بات کا بھی قائل ہوا ہے کہ مکان کے ابعاد تین

سے زیادہ بھی ہو سکتے ہیں؟ یا نہیں

شاید نصیر الدین طوسی نے ایسے امکان کا کہیں ذکر کیا ہے، مگر حوالہ یاد نہیں۔

آپ کے بدایوں میں ایک بزرگ ہیں جنہوں نے کچھ مدت ہوئی ایک رسالہ علم ہیئت پر شائع کیا تھا۔ غالباً کسی یونانی رسالے کا عربی ترجمہ تھا۔ مہربانی کر کے ان سے دریافت فرما کر مجھے مطلع فرمائیے۔ اس وقت ان کا نام میرے ذہن سے اتر گیا ورنہ براہ راست انہی کی خدمت میں یہ عریضہ لکھتا اور آپ کو زحمت نہ دیتا۔ امید کہ آپ ان کی خدمت میں حاضر ہو کر مندرجہ بالا سوال ان سے پوچھیں گے اور ان کے جواب سے مجھے جہاں تک ممکن ہو جلد مطلع فرمائیں گے والسلام

مخلص

محمد اقبال

(۲)

(۱۳۹)

لاہور

۱۱۲ اکتوبر ۱۹۳۵ء

مخدومی، السلام علیکم!

آپ کا والا نامہ ابھی ملا ہے۔ الحمد للہ کہ آپ مع الخیر ہیں۔

میں گزشتہ ۱۸ ماہ سے علییل ہوں سفر بہت کم کرتا ہوں۔ ہر تیسرے مہینے بھوپال جاتا ہوں۔ وہاں برقی علاج ہے جس سے کچھ فائدہ ہے۔ اب وائنا (آسٹریا) جانے کی فکر میں ہوں۔ یہ ظاہری علاج ہے۔ باطنی علاج صرف اس قدر ہے کہ آپ کے جد پر درود پڑھتا ہوں۔ آپ بھی دعا فرمائیے۔ اگر بدایوں آتا تو ضرور آپ ہی کے ہاں ٹھہرتا اور آپ کے روحانیات سے مستفیض ہوتا۔ والسلام

مخلص

محمد اقبال

چودھری نیاز علی خاں صاحب کے نام

(بانی ادارہ دارالسلام پٹھانکوٹ)

(۱)

(۱۴۰)

لاہور

۲۰ جولائی ۱۹۳۷ء

جناب چودھری صاحب، السلام علیکم!

آپ کا خط ابھی ملا ہے۔ آم اس سے پہلے مل گئے تھے جو نہایت شیریں ہیں۔ نیازی صاحب کے ہاتھ سے رسید لکھوا کے ارسال کر چکا ہوں۔ مہربانی کر کے اگر ممکن ہو تو اور آم اسی قسم کے ارسال کیجئے۔

آپ ضرور تشریف لائیں۔ میں آپ سے ادارہ کے متعلق گفتگو کروں گا۔ اسلام کے لیے اس ملک میں نازک زمانہ آرہا ہے۔ جن لوگوں کو کچھ احساس ہے، ان کا فرض ہے کہ اس کی حفاظت کے لیے ہر ممکن کوشش اس ملک میں کریں۔ انشاء آپ کا ادارہ اس مقصد کو باحسن وجوہ پورا کرے گا۔ علماء میں مداہنت آگئی ہے۔ یہ گروہ حق کہنے سے ڈرتا ہے۔ صوفیہ، اسلام سے بے پردا اور حکام کے تصرف میں ہیں۔ اخبار نویس اور آج کل کے تعلیم یافتہ لیڈر خود غرض ہیں اور ذاتی منفعت و عزت کے سوا کوئی مقصد ان کی زندگی کا نہیں عوام میں جذبہ موجود ہے مگر ان کا کوئی بے عرض راہنما نہیں ہے۔ زیادہ کیا عرض کروں! امید ہے آپ کا مزاج بخیر ہوگا۔

مخلص

محمد اقبال

حضرت علامہ مصطفیٰ المرانغی شیخ جامعہ ازہر کے نام

ہم نے ارادہ کیا ہے کہ پنجاب کے ایک گاؤں میں ایک ایسا ادارہ قائم کریں جس کی نظیر آج تک یہاں وقوع میں نہیں آئی۔ ہماری خواہش ہے کہ اس ادارہ کو وہ شان حاصل ہو جو دوسرے دینی اور اسلامی اداروں کی شان سے بہت بڑھ چڑھ کر ہو۔ ہم نے ارادہ کیا ہے کہ علوم جدیدہ کے چند فارغ التحصیل حضرات اور چند علوم دینیہ کے ماہرین کو یہاں جمع کریں۔ یہ ایسے حضرات ہوں جن میں اعلیٰ درجہ کی ذہنی صلاحیتیں موجود ہوں اور وہ اپنی زندگیوں میں دین اسلام کی خدمت کے لیے وقف کرنے کے لیے تیار ہوں۔ ہم ان کے لیے تہذیب حاضرہ کے شور و شغب سے دور ایک کونے میں ہوٹل بنانا چاہتے ہیں جو کہ ان کے لیے ایک علمی اسلامی مرکز ہو۔ اور ہم ان کے لیے ایک لائبریری قائم کرنا چاہتے ہیں جس میں ہر قسم کی نئی اور پرانی کتاب موجود ہو، اور ان کی رہنمائی کے لیے ہم ایک ایسا جو کامل اور صالح ہو اور قرآن حکیم میں بصارت نامہ رکھتا ہو اور نیز انقلاب دور حاضرہ سے بھی واقف ہو، مقرر کرنا چاہتے ہیں تاکہ وہ ان کو کتاب اللہ اور سنت رسول اللہ صلی اللہ علیہ وآلہ وسلم کی روح سے واقف کرے اور تفکر اسلامی کی تجدید یعنی فلسفہ، حکمت، اقتصادیات اور سیاسیات کے علوم میں ان کی مدد کرے تاکہ وہ اپنے علم اور تحریروں کے ذریعے تمدن اسلامی کے دوبارہ زندہ کرنے میں جہاد کر سکیں۔

اس تجویز کی اہمیت آپ پر منکشف کرنے کی چنداں ضرورت نہیں آپ خود اس بات کو بخوبی سمجھتے ہیں۔ لہذا میری تمنا ہے کہ آپ ازراہ عنایت ایک روشن خیال مصری عالم کو جامعہ ازہر کے خرچ پر ہمارے پاس بھیج کر ممنون فرمائیں تاکہ یہ شخص ہم کو اس کام میں مدد دے۔ چاہیے کہ یہ شخص علوم شرعیہ اور تاریخ تمدن اسلامی میں ماہر ہو، نیز زبان انگریزی پر بھی قدرت کامل رکھتا ہو۔ علاوہ ازیں مجھے مصری وفد کے اراکین سے جنہوں نے پچھلے دنوں

ہمیں اپنی زیارت سے مشرف فرمایا تھا، معلوم ہوا تھا کہ جامعہ ازہر اپنے خرچ پر چند مبلغین مختلف مقامات میں بھیجنے کا ارادہ رکھتا ہے۔ میں آپ سے درخواست کرنا چاہتا ہوں کہ ایک مرکز اسلامی کی بنا جیسا کہ میں نے ابھی ابھی ذکر کیا ہے۔ مقصد تبلیغ کے لیے مختلف مقامات پر مختلف مبلغین بھیجنے سے زیادہ اولیٰ و اقرب ہے۔ مجھے توقع ہے کہ دین حق کا نور اس مرکز سے ہندوستان کے تمام اطراف و اکناف میں پھیلے گا۔

نوٹ: یہ ایک خط کا اقتباس ہے۔ اصل خط عربی میں لکھا گیا تھا۔

محمد امین زبیری ایڈیٹر ”ظل السلطان“ بھوپال کے نام

(۱)

(۱۳۲)

لاہور

۲۹ اپریل ۱۹۱۷ء

مخدومی، السلام علیکم!

آپ کا نوازش نامہ مل گیا ہے۔ میری رائے میں اس بحث پر سب سے بہتر کتاب قرآن کریم ہے، تدبر شرط ہے، اس میں تمام باتیں موجود ہیں۔ بلکہ Modern Eugenics کے تمام مسائل بھی اس میں موجود ہیں۔ زمانہ حال کی سفر تہجرت عورتوں نے اس پر بہت کچھ لکھا ہے۔ ایک کتاب Rights of Woman میری نظر سے گزری ہے۔ کسی عورت کی لکھی ہوئی ہے مگر افسوس ہے کہ مصنف کا نام ذہن میں محفوظ نہیں۔ جان سٹوارٹ ہل نے بھی اس پر ایک مفصل مضمون لکھا تھا۔

مخلص

محمد اقبال

نوٹ: مکتوب الیہ محمد امین زبیری وظیفہ یاب سرکار بھوپال، حال

مقیم علی گڑھ اس زمانہ میں رسالہ ”ظل السلطان“ بھوپال کے ایڈیٹر تھے۔ جس میں مسائل نسواں پر اہم مباحث ہوتے تھے۔ اسی سلسلہ میں علامہ کا یہ خط ہے۔

مولانا شوکت علی کے نام

(۱) (۱۴۳)

۱۹۱۴ء میں اولڈ بوائز ایسوسی ایشن ایم اے او کالج علی گڑھ

کے سالانہ اجلاس میں دعوت شمولیت کے جواب میں)

بھائی شوکت! اقبال عزت نشین ہے اور اس طوفان بے تمیزی کے زمانہ میں گھر کی چار دیواری کو کشتی نوح سمجھتا ہے۔ دنیا اور اہل دنیا کے ساتھ تھوڑا بہت تعلق ضرور ہے مگر محض اس وجہ سے کہ روٹی کمانے پر مجبوری ہے۔ تم مجھے علی گڑھ بلاتے ہو، میں ایک عرصہ سے خدا گڑھ میں رہتا ہوں اور اس مقام کی سیر کئی عمروں میں ختم نہیں ہو سکتی۔ علی گڑھ والوں سے میرا اسلام کہیے مجھے ان سے غائبانہ محبت ہے اور اس قدر کہ ملاقات ظاہری سے اس میں کچھ اضافہ ہونے کا امکان بہت کم ہے۔ یہ چند اشعار میری طرف سے ان کی خدمت میں عرض کر دیجئے۔ والسلام

نظم

کبھی اے نوجواں مسلم تدبر بھی کیا تو نے
وہ کیا گردوں تھا تو جس کا ہے اک ٹوٹا ہوا تارا

تجھے اس قوم نے پالا ہے آغوش محبت میں
کچل ڈالا تھا جس نے پاؤں میں تاج سردارا

تمدن آفریں، خلاق آئین جہانداری
وہ صحرائے عرب، یعنی شتربانوں کا گہوارا

سماں الفقر فخری کا رہا شان امارت میں
باب درنگ و خال و خط چہ حاجت روئے زیارا

گدائی میں بھی وہ اللہ والے تھے غیور اتنے
کہ منعم کو گدا کے ڈر سے بخشش کا نہ تھا یارا

غرض میں کای کہوں تجھ سے کہ وہ صحرائیں کیا تھے
جہانگیر و جہاندار و جہاں بان و جہاں آرا

اگر چاہوں تو نقشہ کھینچ کر الفاظ میں رکھ دوں
مگر تیرے تخیل سے فزوں تر ہے وہ نظارا

تجھے آبا سے اپنے کوئی نسبت ہو نہیں سکتی
کہ تو گفتار وہ کردار، تو ثابت وہ سیارا

گنوا دی ہم نے جو اسلاف سے میراث پائی تھی

ثریا سے زمیں پر آسماں نے ہم کو دے مارا

حکومت کا تو کیا رونا کہ وہ اک عارضی شے تھی
نہیں دنیا کے آئین مسلم سے کوئی چارا

مگر وہ علم کے موتی کتابیں اپنے آبا کی
جو دیکھو ان کو یورپ میں تو دل ہوتا ہے سی پارا

”غنی روز سیاہ پیر کنعاں را تماشا کن
کہ نور دیدہ اش روشن کند چشم زلیخا را“
نیازا احمد کے نام

(۱) (۱۴۴)

مکتوب الیہ الہ آباد یونیورسٹی میں ایم اے کے طالب علم تھے اور
سوشلزم اور کمیونزم کے مطالعہ کے بعد انہوں نے ڈاکٹر اقبال سے
دریافت کیا تھا کہ تحریکات حاضرہ کے پیش نظر آئندہ تشکیل عالم کے
سلسلہ میں اسلام کوئی قوت ہوگا یا نہیں۔

(انگریزی)

لاہور

۱۱۔ فروری ۱۹۳۱ء

ڈیڑ مسٹر نیازا احمد!

آپ کا خط ملا جس کے لیے شکر گزار ہوں۔ مجھے افسوس ہے مگر نہ تو میرے پاس اس قدر وقت ہے اور نہ ہی ایک مختصر خط اس کا متحمل ہو سکتا ہے کہ آپ نے جو سوالات کیے ہیں ان کے جوابات قلم بند کر سکوں۔ اصل میں آپ کے سوالات کے مکمل جواب کے لیے ایک کتاب درکار ہوگی۔ آپ میرے خطبات ”تشکیل جدید الہیات اسلامی“ جو میں علی گڑھ اور جنوبی ہندوستان میں دیے تھے، مطالعہ کیجئے۔ وہ شائع ہو چکے ہیں۔ مذہبی مسائل، بالخصوص اسلامی مذہبی مسائل کے فہم کے لیے ایک خاص تربیت کی ضرورت ہوتی ہے۔ افسوس! کہ مسلمانوں کی نئی پوداس سے بالکل کوری ہے۔ جہاں تک مسلمانوں کا تعلق ہے، تعلیم کا تمام تر غیر دینی ہو جانا اس مصیبت کا باعث ہوا ہے اور ہندوؤں کے ہاں تو ایک گونہ مذہب کا وجود ہی نادر ہے۔ اگر آپ کبھی لاہور تشریف لائیں تو مجھ سے ملیے۔ میں آپ کی دقتوں اور پریشانیوں کو رفع کرنے میں جو خدمت بجالا سکوں، اس سے دریغ نہ ہوگا۔

مخلص

محمد اقبال

(۲)

(۱۳۵)

مکتوب الیہ اس زمانہ میں لکھنؤ کے عیسائی سکول میں معلم تھے اور علامہ سے انہوں نے اسلام اور مسلمانوں کی خدمت کی خواہش کا اظہار کیا تھا۔

لاہور

۲۰ نومبر ۱۹۳۷ء

ڈیر مسٹر نیاز!

آپ کا نوازش نامہ ملا جس کے لیے ممنون ہوں۔ میرے خیال میں آپ کا اولین فرض

یہ ہے کہ آپ کو اسلام، اس کی مذہبی اور سیاسی تاریخ، اس کے کلچر اور اس بحران کا مطالعہ کرنا چاہیے جو ترکی اور دوسرے اسلامی ممالک میں مغرب کے افکار جدید کے اسلامی زندگی اور افکار پر اثر نے پیدا کر دیا ہے۔ آپ عیسائیوں کی تبلیغی طرز سے زیادہ، اسلام پر کتابیں لکھ کر اسلام کی خدمت کر سکتے ہیں۔

اسلام میں تنخواہ دار مبلغین کی انجمنیں کبھی نہیں تھیں۔ تبلیغ کا کام انفرادی کوشش اور سرگرمی پر موقوف رہا ہے۔ افریقہ کا حلقہ بگوش اسلام ہونا ایسے مسلمانوں کی انفرادی کوششوں کا مرہون منت ہے جن کے پاس اس خدمت کے ظاہر و مسائل موجود نہ تھے۔ ہندوستان میں بھی اشاعت اسلام کا کام شخصی اور انفرادی کوششوں کا نتیجہ ہے۔

مخلص

محمد اقبال

منشی آدم علی بھائی کے نام

(۱) (۱۴۶)

منشی صاحب موصوف نے ایک ہندو دوست کی تشفی کے لیے جو تلاش حق کی غرض سے اسلام کا مطالعہ کر رہے تھے، ڈاکٹر صاحب مرحوم کو لکھا کہ ان کے ہندو دوست کی خاطر ایک مضمون لکھ کر بھیجیں جس سے قرآن کریم اور محمد رسول اللہ صلی اللہ علیہ وآلہ وسلم کی صداقت ثابت ہو۔

جناب من!

آپ کا خط مجھے ملا۔ افسوس ہے یہ مضمون ایک یا متعدد خطوط میں نہیں سہا سکتا۔ آپ ان

صاحب کو لاہور بھیج دیں۔ میں اپنے علم و فہم کے مطابق ان کی مدد کو حاضر ہوں۔

والسلام
محمد اقبال
۱۷ ستمبر
۱۹۲۵ء

ڈاکٹر عباس علی خاں کے نام
(۱) (۱۳۷)

لاہور

۱۳ جون ۱۹۳۲ء

مکرم بندہ، السلام علیکم!

قرآن شریف کا تحفہ جو آپ نے بہ کمال عنایت ارسال فرمایا ہے، ابھی موصول ہوا۔
اس مقدس تحفے کے لیے میں آپ کا نہایت شکر گزار ہوں۔ انشاء اللہ یہی نسخہ استعمال کیا
کروں گا۔

امید ہے آپ کا مزاج بخیر ہوگا۔

والسلام
مخلص
محمد اقبال

ڈاکٹر صوفی غلام محی الدین کے نام
(۱) (۱۳۸)

لاہور

۳۱ مارچ ۱۹۳۳ء

ڈیز صوفی صاحب، السلام علیکم!

آپ کا خط ابھی ملا ہے الحمد للہ کہ خیریت ہے۔ کرنیل صاحب سے میں اس سے پہلے واقف نہیں ہوں۔ کیا انہوں نے اس سے پہلے کوئی منظوم ترجمہ کیا؟ اگر کیا ہو تو اس کا نمونہ دیکھنا چاہتا ہوں۔ باقی رہا یہ امر کہ کونسی نظموں کا ترجمہ کیا جائے، سو عرض یہ ہے کہ بانگ درا کی بیشتر نظمیں میری طالب علمی کے زمانہ کی ہیں۔ زیادہ پختہ کلام، افسوس کہ فارسی زبان میں ہوا، بہتر طریق یہ ہے کہ بانگ درا سے بعض نظمیں انتخاب کر لی جائیں، باقی زبور عجم اور پیام مشرق سے انتخاب کی جائیں۔

اس سے زیادہ اہم کام یہ ہے کہ جاوید نامہ کا تمام وکمال ترجمہ کیا جائے۔ یہ نظم ایک قسم کی Divine Comedy ہے۔ مترجم کا اس سے یورپ میں شہرت حاصل کر لینا یقینی امر ہے۔ اگر وہ ترجمہ میں کامیاب ہو جائے اور اگر اس ترجمہ کو کوئی عمدہ مصور Illustrate بھی کر دے تو یورپ اور ایشیا میں مقبول تر ہوگا اس کتاب میں بعض بالکل نئے تخیلات ہیں اور مصور کے لیے بہت عمدہ مسالا ہے۔ پیام مشرق کا ترجمہ جرمن زبان میں ہو رہا ہے۔ ارلانگن یونیورسٹی کے پروفیسر ہل کر رہے ہیں۔ بہر حال جو بھی رائے ہو، میں اس میں مدد دینے کو حاضر ہوں۔ ترجمہ کی اشاعت وغیرہ کے متعلق شرائط بعد میں طے ہو جائیں گی، فی الحال آپ مذکورہ بالا مشوروں پر غور کیجئے اور کرنیل صاحب کی رائے دریافت کیجئے۔

مخلص

محمد اقبال

(۲)

(۱۴۹)

ڈیز صوفی صاحب، السلام علیکم!

آپ کا پوسٹ کارڈ مل گیا ہے جس کے لیے شکریہ قبول فرمائیے۔ میں نے مسٹر ٹیوٹ کو

سری نگر کے پتہ پر لکھا ہے۔ آپ نے جو تجویز کی ہے، مناسب ہے۔ میں بھی آپ کے تراجم دیکھ لیا کروں گا، گویہ کام آسان نہیں ہے۔ پہلی رباعی کا ترجمہ انگریزی نمونہ میں نے ان کو بھیجا ہے، اس میں بڑی دقت ہوئی۔

انسوس ہے کہ نکلسن کا ترجمہ اسرار خودی میرے پاس موجود نہیں۔ اس سے آپ کو مدد بھی کچھ نہ ملے گی۔

باقی خیریت ہے۔ امید کہ آپ کا مزاج بخیر ہوگا۔ فقط

محمد اقبال،

لاہور

نوٹ: اس خط پر علامہ نے کوئی تاریخ نہیں لکھی ہے مگر لاہور کے ڈاکخانہ کی مہر ۲۳ اپریل ۱۹۳۳ء کی ہے۔

(۳)

(۱۵۰)

لاہور

۲ مئی ۱۹۳۳ء

ڈیرِ صوفی صاحب، السلام علیکم!

والا نامہ مع رباعیات مل گیا۔ رباعیات پر نظر ثانی کر کے میں نے آج ہی ٹیوٹ صاحب کی خدمت میں بھیج دی ہیں۔ میری نظر ثانی میں محض تشریحی نوٹ تھے۔ آئندہ رباعیات کسی اچھے کاغذ پر ٹائپ کرا کر ارسال کیا کریں تو بہتر ہو۔ فقط

مخلص

محمد اقبال

(۴)

(۱۵۱)

۲۲- مئی ۱۹۳۲ء

ڈیرِ صوفی صاحب، السلام علیکم!

اس ترجمے پر نظر ثانی فرمائیے۔ اس کے علاوہ ہر رباعی علیحدہ کاغذ پر لکھوائیے، جس طرح آپ نے پہلے کیا ہے۔ ہر کاغذ میں تھوڑی سی جگہ صاف رہے تاکہ میں اس پر مترجم کی راہنمائی کے لیے تشریحی نوٹ لکھ سکوں۔

امید کہ آپ کا مزاج بخیر ہوگا۔ اسلامیہ کالج لاہور کے پروفیسر تاثیر نے بھی چند رباعیات کا ترجمہ کیا ہے، اسے بھی کرنل صاحب کی خدمت میں بھیج دیا جائے۔ فقط

محمد اقبال

(۵)

(۱۵۲)

لاہور

۵- جون ۱۹۳۳ء

جناب صوفی صاحب، السلام علیکم!

مہربانی کر کے ایک ہی دفعہ بہت سی رباعیات ہی نہ بھیج دیا کریں، تھوڑی تھوڑی بھیجا کریں۔ ان کو رباعیات کہنا غلط نہیں۔ بابا طاہر عربیوں کی رباعیات جو اس بحر میں ہیں، رباعیات ہی کہلاتی ہیں۔ ان میں قطعات بھی داخل ہیں۔ ہاں، یہ صحیح ہے کہ یہ رباعیات رباعی کے مقررہ اوزان میں نہیں ہیں، مگر اس کا کچھ مضائقہ نہیں۔

ذوالفقار علی خاں مرحوم کے بیٹے ڈیرہ دون میں ہیں، مجھے ان کا ایڈریس معلوم نہیں۔

میں ان کے جنارے کے لیے مالیر کوٹلہ گیا تھا۔ فقط

محمد اقبال

ضرار احمد کاظمی کے نام

لاہور

۲۵ جون ۱۹۳۵ء

جناب من! میں جب تک آپ کی مصوری کا نمونہ نہ دیکھ لوں، کوئی رائے قائم نہیں کر سکتا۔ اس کے علاوہ ایک اور مشکل ہے، وہ یہ کہ شکوہ اور جواب شکوہ کو علیحدہ چھاپنے کا حق دس سال کے لیے میں ایک لوکل کمپنی کو دے چکا ہوں۔ اس میعاد میں سے دو سال گزر چکے ہیں۔ بہتر ہے کہ فی الحال آپ مولانا حالی مرحوم کے شکوہ ہند پر طبع آزمائی کیجئے۔ اس کی طباعت کے بعد میں بہتر رائے قائم کر سکوں گا۔

میری رائے میں میری کتابوں میں سے صرف جاوید نامہ ایک ایسی کتاب ہے جس پر مصور طبع آزمائی کرے تو دنیا میں نام پیدا کر سکتا ہے، مگر اس کے لیے پوری مہارت فن کے علاوہ الہام الہی اور صرف کثیر کی ضرورت ہے۔ والسلام

محمد اقبال

حالی مرحومہ کی صد سالہ یادگار کی تقریب پر نوجوان مصور، اقبال کی خدمت میں پانی پت حاضر ہوا اور شکوہ اور جواب شکوہ سے متعلق جو تصاویر تیار کی تھیں، وہ علامہ کو دکھلائیں جو انہوں نے نہایت ہی پسند کیں۔

لاہور

۱۸۔ اپریل ۱۹۳۸ء

مکرم بندہ، السلام علیکم!

آپ کا نوازش نامہ آیا، پڑھ کر خوشی ہوئی۔ آپ بدایوں جیسے مردم خیز خطہ میں اقبال ڈے منار ہے ہیں، خدا آپ کو مبارک کرے۔

میں اور علامہ یوسف علی صاحب نے آپ کا آرٹ بابت شکوہ اور جواب شکوہ مولانا حالی کی برسی پر دیکھا تھا۔ میرا اور مبصر زمانہ علامہ عبداللہ یوسف علی صاحب کا یہ خیال ہے کہ اگر آپ نے کافی مشق و مہارت کے بعد اس فن میں کمال حاصل کر کے شکوہ اور جواب شکوہ کو دنیائے اسلام کے سامنے پیش کر دیا تو آپ فن مصوری میں ایک نیا اضافہ کر کے اپنے فن کا ایک نیا اسکول قائم کر رہے ہیں۔ اور میں سمجھتا ہوں جب یہ چیز ایسی شان کے ساتھ پایہ تکمیل کو پہنچ جائے گی تو دنیا یقینی طور سے اس کو کاظمی اسکول کے نام سے موسوم کرے گی۔ آپ محض فن مصوری میں اضافہ نہیں کر رہے بلکہ دنیائے اسلام میں بحیثیت ”مصور اقبال“ ایک زبردست خدمت انجام دے رہے ہیں جو کہ شاید قدرت آپ ہی سے لینا چاہتی ہے۔ پوری مہارت فن کے بعد اگر آپ نے جاوید نامہ پر خامہ فرسائی کی تو ہمیشہ زندہ رہو گے۔

میری طبیعت پہلے سے اچھی ہے مگر حالت روز بروز ابتر نظر آتی ہے۔ بوجہ کمزوری کے دوسرے صاحب سے خط لکھوا رہا ہوں۔ خدا سے دست بہ دعا ہوں کہ وہ آپ کو آپ کے نیک ارادوں میں کامیابی عطا کرے۔ مجھ کو آپ کا مستقبل روشن نظر آتا ہے۔ آپ میرے لیے اللہ سے دعا کریں کہ یا تو صحت کلی دے یا ساتھ ایمان کے اٹھالے۔ والسلام

محمد اقبال

جاوید

منزل۔۔۔۔

لاہور

پروفیسر محمد شفیع کے نام

اسلامیہ کالج پشاور

(انگریزی)

(۱) (۱۵۵)

لاہور

۲۔ مئی ۱۹۲۲ء

مائی ڈیر شفیع!

حکام کا اپنا ایک مسلک اور طریق کار ہوتا ہے۔ جیسا کہ آپ کو معلوم ہے کہ میں حکام سے لوگوں کی سفارش نہیں کرتا۔ تجربہ ثابت کرتا ہے کہ ایسی سفارشات شاذ و نادر ہی کارگر ہوتی ہیں۔ اس کے باوجود گذشتہ دو سال میں دوستوں اور دوسرے لوگوں کے اصرار پر تحریری و زبانی سفارشات کرنے پر مجبور ہوا ہوں، اور نتیجہ ہیچ۔ مجھے افسوس ہے آپ سے متعلق بھی میری سفارش کا نتیجہ کچھ نہ ہوا۔ میں تو اس سلسلہ میں اپنے گزشتہ گناہوں سے پشیمان ہوں۔ تجربہ نے مجھ پر یہ حقیقت واضح کر دی ہے کہ یہ خودداری کے قطعی منافی ہے۔ اب آپ کے لیے دعا کرنے کو جی چاہتا ہے اب اس کے لیے بلا نتیجہ سفارش پر سفارش کرتے چلے جانا مجھے ذلت انگیز معلوم ہوتا ہے۔ اس کے لیے بہترین طریق یہ ہوگا کہ درخواست دے اور اپنے حقوق پیش کرے۔

مخلص

محمد اقبال

(۲) (۱۵۶)

لاہور

۱۴ جولائی ۱۹۲۸ء

ڈیئر پروفیسر شفیع! السلام علیکم آپ کا خط مل گیا ہے۔ الحمد للہ کہ خیریت ہے۔ میری صحت اب خدا کے فضل و کرم سے رو بہ ترقی ہے۔ انشاء اللہ کامل صحت کی توقع ہے۔
خان بہادر صاحب کو میں نے آج ہی ڈاک میں ایک خط لکھا ہے۔ اس میں ضروری باتیں لکھ دی ہیں۔ آپ ان کی خدمت میں میری طرف سے زبانی شکریہ بھی ادا کر دیں۔
دیدمش مردے دریں قحط الرجال
باقی، خدا کے فضل و کرم سے خیریت ہے۔ باقی رہا ایبٹ آباد آنا، اس کے متعلق پھر عرض کروں گا۔ امید کہ آپ کا مزاج بخیر و عافیت ہوگا۔

مخلص

محمد اقبال

(۳)

(۱۵۷)

لاہور

۲۱۔ جولائی ۱۹۲۸ء

ڈیئر پروفیسر شفیع، السلام علیکم!

خوشحال خاں خٹک، مشہور محبت وطن پر میں نے ایک مختصر نوٹ لکھا ہے جو ’اسلامک کلچر‘ حیدرآباد دکن میں شائع ہوگا۔ اس کی کاپی خان بہادر اور آپ کے پاس بھی پہنچے گی۔ میں نے ایڈیٹر کو آج ہی اس مضمون کا خط لکھا ہے۔

محمد اقبال

خواجہ غلام السیدین کے نام

ڈیڑ سیدین صاحب، السلام علیکم!

دو بچوں کے لیے استانی کی ضرورت ہے جس پر میں ان کی اخلاقی اور دینی تربیت کے لیے اعتبار کر سکوں۔ تہذیب نسواں میں اشتہار دیا تھا جس کے جواب میں ایک خط علی گڑھ سے پھر آیا ہے۔ مہربانی کر کے اس خاتون کے متعلق حالات معلوم کر کے آگاہ کرئیے۔ چونکہ بچوں کی والدہ کا گزشتہ مئی میں دفعۃً انتقال ہو گیا۔ اس واسطے گھر کا تمام انتظام بھی استانی صاحبہ کے سپرد ہوگا۔ ان کے فرائض مندرجہ ذیل ہونگے:

(۱) بچوں کی اخلاقی اور دینی تربیت اور نگہداشت، لڑکا ۱۱ سال کا ہے، اسکول جاتا ہے۔ لڑکی ۵ سال کی ہے۔

(۲) گھر کا انتظام اور نگہداشت اس سے میری مراد یہ ہے کہ سب گھر کا چارج انہیں کو دیا جائے گا اور زنان خانے کے تمام اخراجات انہیں کے ہاتھ سے ہوں گے۔ مندرجہ ذیل باتیں ضروری ہیں۔

(۱) بیوہ اور بے اولاد ہو (۲) عمر میں کسی قدر مسن ہو تو بہتر ہے (۳) کسی شریف گھر کی ہو جو گردش زمانہ سے اس قسم کا کام کرنے پر مجبور ہوگئی ہو (۴) دینی اور اخلاقی تعلیم دے سکتی ہو، یعنی قرآن اور اردو پڑھا سکتی ہو۔ عربی اور فارسی بھی جانے تو اور بھی بہتر ہے۔ (۵) سینا پرونا وغیرہ بھی جانتی ہو (۶) کھانا پکانا جانتی ہو۔ اس سے میری مراد یہ نہیں کہ اس سے باورچی کا کام لیا جائے۔

غرض کہ آپ خود ماہر تعلیم ہیں، اور میرے موجودہ حالات سے بھی باخبر۔ مندرجہ بالا امور کو ملحوظ رکھ کر حالات دریافت کیجئے۔ امید ہے کہ مزاج بخیر ہوگا، اور آپ سے پانی پت میں ملاقات ہوگی۔

۸۔ اکتوبر

۱۹۳۵ء

محمد اقبال

جو خط علی گڑھ سے آیا ہے، وہ اس خط میں ملفوف ہے۔ اس پر ان کا پتہ بھی لکھ دیا ہے۔

(۲) (۱۵۹)

انگریزی

لاہور

۲۱ جون ۱۹۳۶ء

مائی ڈیسر سیدین!

آپ کا نوازش نامہ ابھی ابھی موصول ہوا جس کے لیے سراپا سپاس ہوں۔ آپ نے جو خلاصہ تیار کیا ہے، نہایت ہی عمدہ ہے اور مجھے اس پر کسی اضافہ کی ضرورت محسوس نہیں ہوتی۔ ضرب کلیم امید ہے جون کے آخر تک شائع ہو جائے گی اور میں آپ کو ایک نسخہ پیشگی بھیج سکوں گا۔ اس مجموعہ میں ایک حصہ تعلیم و تربیت کے لیے وقف ہے۔ ممکن ہے آپ کو اس میں کوئی نئی بات نظر نہ آئے، تاہم اگر کتاب آپ کو بروقت مل جائے تو محمولہ بالا حصہ ضرور مطالعہ فرمائیے۔ میں سمجھتا ہوں کہ آپ Leibnitz's monadism کے تعلیمی نتائج سے واقف ہیں، اس کے قیاس کے مطابق انسانی مونیڈ خارج سے کوئی اثر قبول کرنے سے عاری ہے۔ میرا خیال یہ ہے کہ انسانی مونیڈ زیادہ تر تاثر پذیر نوعیت کا حامل ہے۔ زمانہ ایک بڑی ہی برکت و نعمت (لا تسبوا الدھران الدھرہو اللہ) اگر ایک طرف موت اور تباہی لاتا ہے تو دوسری طرف وقت ہی آبادی و شادابی کا منبع ہے۔ یہی اشیاء کے پوشیدہ امکانات کو بروئے کار لاتا ہے۔ حالات حاضرہ میں تغیر کا امکان ہی انسان کی سب سے

بڑی دولت اور ساکھ ہے۔

مخلص محمد

اقبال

میری عام صحت بہت بہتر ہے۔ آواز میں ترقی کی رفتار نہایت سست ہے۔

(۳)

(۱۶۰)

لاہور

۱۱۸ اپریل ۱۹۳۶ء

ڈیزسیدین صاحب، السلام علیکم!

آپ کا خط ابھی ملا ہے جس کے لیے بہت بہت شکریہ قبول کیجئے۔ میں خدا کے فضل سے، بہ نسبت سابق بہت تندرست ہوں۔ آواز میں بھی اب کے نمایاں فرق ہے۔ اخباروں نے میری صحت کے متعلق غلط فہمی پھیلا دی تھی جس کی وجہ سے احباب کو تشویش لاحق ہوئی۔ بہر حال، خدا کا شکر ہے۔

”ضرب کلیم“ کے پروف دیکھ رہا ہوں، امید ہے کہ مئی کے آخر تک کتاب چھپ جائے گی۔ استانی کا اب تک کوئی انتظام نہیں ہو سکا۔ آپ یہ سن کر ہنسیں گے کہ ایک نوجوان لڑکی جو خاصی تعلیم یافتہ ہے اور دینی تعلیم بھی رکھتی ہے، اتالیقی قبول کرتی ہے مگر شرط یہ کرتی ہے کہ نکاح کر لو۔ شاید کچھ عرصے کے لیے علی گڑھ بھی رہ چکی ہے بہت سمجھایا، نہیں مانتی، آخر اس کے ساتھ Negotiation بند کرنی پڑی۔

تصویر ابھی تک نہیں بن سکی کیونکہ میں لاہور سے باہر رہا۔ آئندہ موسم میں انشاء اللہ

بنو اؤں گا۔ جاویدا چھا ہے۔

اپنے بیوی بچوں سے میری طرف سے دعا کیجیے۔ سیدراس مسعود سے معلوم ہوا تھا کہ

آپ کے بہنوئی 1 دفعۃً انتقال فرما گئے۔ خدا تعالیٰ انہیں غریقِ رحمت کرے۔ والسلام

محمد اقبال

(۴)

(۱۶۱)

لاہور

۱۷ اکتوبر ۱۹۳۶ء

ڈیز سیدین صاحب!

آپ کا خط مل گیا ہے، الحمد للہ خیریت ہے۔ میرا خیال تھا کہ آپ کی کتاب شائع ہو گئی ہوگی۔ بہر حال جب شائع ہو جائے تو اس کی ایک کاپی بھیج دیجئے گا۔ اب تو سردی کا موسم آ گیا ہے، ضرور کبھی لاہور آئیے گا، میں ابھی تک سفر کرنے سے ڈرتا ہوں۔ ممکن ہے ایک ماہ کے بعد اس قابل ہو سکوں۔

1 سید محمد مستحسن صاحب زیدی مرحوم پیر سٹریٹ لاء، میرٹھ

سوشلزم کے معترف ہر جگہ روحانیت کے مذہب کے مخالف ہیں اور اس کو افیون تصور کرتے ہیں، لفظ افیون اس ضمن میں سب سے پہلے کارل مارکس نے استعمال کیا تھا۔ میں مسلمان ہوں اور انشاء اللہ مسلمان مروں گا! میرے نزدیک تاریخ انسانی کی مادی تعبیر سراسر غلط ہے۔ روحانیت کا میں قائل ہوں مگر روحانیت کے قرآنی مفہوم کا، جس کی تشریح میں نے ان تحریروں میں جا بجا کی ہے، اور سب سے بڑھ کر اس فارسی مثنوی میں جو عنقریب آپ کو ملے گی، جو روحانیت میرے نزدیک مغضب ہے یعنی افیونی خواص رکھتی ہے، اس کی تردید میں نے جا بجا کی ہے۔ باقی رہا سوشلزم، سو اسلام خود ایک قسم کا سوشلزم ہے جس سے مسلمان سوسائٹی نے آج تک بہت کم فائدہ اٹھایا ہے۔ والسلام

محمد اقبال

(۵)

(۱۶۲)

از لاہور

۳۱ جولائی ۱۹۳۷ء

ڈیئر خواجہ سیدین!

مہربانی کر کے فوراً اطلاع دیجئے کہ آیا آپ اس وقت علی گڑھ میں ہیں یا علی گڑھ سے باہر۔ زیادہ کیا لکھوں! سیدراس مسعود کے ناگہانی انتقال نے سخت پریشان کر رکھا ہے۔
والسلام

محمد اقبال

(۶)

(۱۶۳)

لاہور

۱۱- ستمبر ۱۹۳۷ء

ڈیئر سیدین صاحب!

آپ کا خط ابھی ملا ہے جس کے لیے بہت بہت شکر یہ قبول کیجئے۔ میری صحت پہلے سے اچھی ہے، آواز میں بھی کچھ فرق ہے، مگر افسوس ہے کہ ضعف بصارت کی وجہ سے ڈاکٹروں نے لکھنے پڑھنے سے منع کر دیا ہے۔ میری خط و کتابت احباب کرتے ہیں یا کبھی جاوید میاں سے خطوط کے جواب لکھوا لیتا ہوں۔ اسلامی اصول فقہ کے متعلق ایک کتاب لکھنے کا ارادہ تھا لیکن اب یہ امید مہوم معلوم ہوتی ہے۔ مجھے اندیشہ 1 ہے کہ میں آپ کا مضمون نہ پڑھ سکوں گا البتہ اگر آپ لاہور تشریف لائیں تو اس کے بعض مقامات مجھ کو سنا سکتے ہیں اسلامک کلچر کا مطبع بہت اچھا ہے۔ اس کے علاوہ لاہور میں ایک اور بھی انگریزی مطبع ہے جہاں کی چھپائی بہت اچھی ہے، اگر رسالہ بہت طویل نہیں ہے تو اسلامک کلچر میں

بھی چھپ سکتا ہے اس کے متعلق آپ ایڈیٹر ”اسلامک کلچر“ ماڈل ٹاؤن لاہور سے خط و کتابت کریں۔

مسٹر نکلسن کا ترجمہ غلط ہے۔ 2 مصرع میں لفظ نے ہے جس کا انگریزی ترجمہ

1 افسوس کہ یہ اندیشہ پورا ہوا۔ علامہ، کتاب کی اشاعت سے پہلے جو ارجمت میں پہنچ گئے، البتہ کتاب کا خلاصہ جو میں نے ان کی خدمت میں بھیج دیا تھا، انہوں نے پڑھ لیا تھا اور اس کو پسند فرمایا تھا۔

2 میں نے علامہ مرحوم کی توجہ اس طرف مبذول کرائی تھی کہ نکلسن نے اسرا خودی کے ترجمے میں صورت طفلان ز نے مرکب کنی کو غلط پڑھ کر بجائے نے کا ترجمہ reed کرنے کے ”ز“ کو اس کے ساتھ ملا کر ”زنے“ پڑھا تھا اور اس کا ترجمہ Women کیا تھا یہ ہیں ہمارے بہترین مستشرقین!

reed ہے۔ میں نے ان کی توجہ اس غلطی کی طرف دلائی تھی مگر معلوم نہیں کہ ان سے کس طرح نظر انداز ہو گئی۔ ایک جگہ اور بھی ترجمے میں اغلاط ہیں۔ باقی خدا کے فضل و کرم سے خیریت ہے۔ امید ہے کہ آپ کا مزاج بخیر ہوگا۔ عابد صاحب سے سلام کہیے۔

محمد اقبال

(۷)

(۱۶۴)

لاہور

۲۵ ستمبر ۱۹۳۷ء

ڈیر سیدین صاحب!

آپ کا خط ابھی ملا ہے جس کے لیے شکریہ قبول کیجئے، میں نے مسعود مرحوم کے کتبہ مزار کے لیے ایک رباعی رباعیات میں سے انتخاب کر کے مرحوم کے سیکرٹری ممنون حسن

خاں کو بھوپال بھیجی تھی۔ معلوم نہیں کہ انہوں نے اب تک علی گڑھ کیوں نہیں بھیجی۔ یہ رباعی حقیقت میں میں نے اپنے کتبہ مزار کے لیے لکھی تھی۔ میں ابھی ممنون حسن صاحب کو ایک خط لکھ کر دریافت کرتا ہوں۔ چند اشعار مرحوم کی وفات پر بھی لکھے تھے جو رسالہ اردو کے مسعود نمبر میں شائع ہوں گے۔ اگر وہ رباعی جو میں نے بھوپال لکھ کر بھیجی تھی، پسند آگئی تو بہتر ورنہ اور فکر کروں گا۔ میری طرف سے مسعود مرحوم کی والدہ ماجدہ کی خدمت میں بہت بہت آداب عرض کیجئے۔ ذرا موسم اچھا ہو جائے تو میں خود بھی تعزیت کے لیے، اور مرحوم کی قبر پر فاتحہ خوانی کے لیے علی گڑھ حاضر ہونے کا قصد رکھتا ہوں۔

پنجاب یونیورسٹی سے اب میرا کوئی تعلق نہیں ہے۔ وائس چانسلر مسٹر M.L.A. Darling Financial Commissioner ہیں میرے دوست ہیں، گو گزشتہ تین سال سے بوجہ علالت ان سے نہیں مل سکا۔ آپ ان سے اس بارے میں خط و کتابت کریں۔ 1۔ اس کے علاوہ مسٹر عبدالحی، وزیر تعلیم کو لکھ سکتے ہیں اگر ایسا نہ ہو سکا تو اور انتظام بھی ہو سکتا ہے۔ باقی خیریت ہے امید ہے کہ آپ کا مزاج بخیر ہوگا۔

محمد اقبال

(۸)

(۱۶۵)

ڈیز سیدین صاحب!

آپ کے خط کا جواب لکھ کر ابھی ڈاک میں ڈال چکا ہوں۔ میں سمجھتا ہوں کہ مسٹر ڈارلنگ یا مسٹر عبدالحی کو آپ کا لکھنا مناسب نہیں۔ 2۔ یونیورسٹی کو چاہیے کہ وہ خود آپ کو دعوت دے۔ اس کے متعلق میں کچھ دنوں بعد بے تکلف احباب سے گفتگو کروں گا۔ مقامی کالج کھلنے کے بعد یہ گفتگو ممکن ہو سکے گی۔ جس طرح آپ کا تحریر نامناسب ہے، اسی طرح میرا تحریر کرنا بھی نامناسب ہے۔ کیا آپ اس کو پسند کریں گے کہ یہ لیکچر اسلامیہ کالج یا مسلم

سٹوڈنٹس فیڈریشن یا مسلم انٹر کالجیٹ برادر ہڈ کی دعوت پر دیے جائیں؟ والسلام

محمد اقبال

1. اقبال کے فلسفہ تعلیم کے متعلق ”توسیعی خطبات“ دیے جانے کی تجویز بعض

احباب نے پیش کی تھی۔

2. تجویز یہ تھی کہ اقبال کے فلسفہ تعلیم کے بارے میں پنجاب یونیورسٹی کے زیر اہتمام

”توسیعی خطبات“ دیے جائیں۔

ممنون حسن خاں کے نام

(۱)

(۱۶۶)

لاہور

۱۶ جولائی ۱۹۳۷ء

ڈیرِ ممنون صاحب! آپ کا خط مل گیا ہے۔ میں بہت متردد ہوں۔ بارہ دن کا لیبریا اور اس پر مسلسل سر درد، مجھے اندیشہ ہے کہ مسعود بہت کمزور ہو گئے ہوں گے۔ خدا تعالیٰ ان کو جلد صحت کامل عطا فرمائے۔ میرا یہ خط وصول کرتے ہی آپ ان کی خیر خیریت سے آگاہ کریں تاکہ تردد رفع ہو۔ امید کہ لیڈی مسعود اور بچی دونوں تندرست ہوں گی۔ میری طرف سے دعا کیجئے۔

اب کے لاہور میں بھی بخار کا زور رہا، اور اب بھی ہے، گونبٹا کم ہے لیکن اب برسات شروع ہو گئی اور موسم بدل گیا ہے۔ باقی خدا تعالیٰ کے فضل و کرم سے خیریت ہے۔ سید مسعود کی خیر خیریت سے بہت جلد آگاہ کریں تاکہ مزید ہے۔

بھوپال میں تو آج کل خوب بارش ہوتی ہوگی۔ جاوید میاں اچھے ہیں۔ آج کل ان کو

آم کھانے سے کام ہے۔ صبح وشام یہی مشغلہ ان کا ہے۔ امتحان میں عربی فیئل اور انگریزی

میں فرسٹ۔ علی بخش کی طرف سے سید صاحب کو، لیڈی مسعود صاحبہ کو آداب کیجئے۔ جاوید
بھی سلام عرض کرتا ہے۔ والسلام

محمد اقبال

(۲)

(۱۶۷)

لاہور

۳۱ جولائی ۱۹۳۷ء

ڈیر ممنون!

سید مسعود مرحوم کے انتقال کی ناگہانی خبر، صبح اٹھتے ہی اخبار ”زمیندار“ سے معلوم
ہوئی۔ میں نے اس خبر کو مشتبہ سمجھ کر آپ کے نام تار لکھا کہ اتنے میں سول ملٹری گزٹ سے
مرحوم کے انتقال کی سرکاری اطلاع معلوم ہوئی۔ سخت پریشان ہوں مفصل حالات سے مجھے
آگاہ کیجئے میرے لیے یہ صدمہ ناقابل برداشت ہے مرحوم کے ساتھ جو قلبی تعلقات
میرے تھے۔ وہ آپ کو معلوم ہیں ابھی ان کی والدہ اور لیڈی مسعود کے نام تار دیے ہیں۔
آپ کے خط کا مجھے بے چینی سے انتظار ہے۔ والسلام

محمد اقبال

(۳)

(۱۶۸)

لاہور

۳۱ جولائی ۱۹۳۷ء

ڈیر ممنون!

صبح میں آپ کو خط لکھ چکا ہوں۔ آج صبح سے دوپہر تک مرحوم کے جاننے والے اور ان
کے غائبانہ معترف تعزیت کے لیے آتے رہے۔ اس مسعود کا رنج عالمگیر ہے یہ تار جو اس

خط کے ساتھ بھیج رہا ہوں سردار صلاح الدین سلجوقی، قونصل جنرل افغانستان مقیم شملہ کا ہے۔ ان کی خواہش ہے کہ مرحوم کے اعزہ تک پہنچا دیا جائے۔ مہربانی کر کے آپ یہ تار لیڈی مسعود اور مرحوم کی والدہ کو دکھادیں۔ والسلام

محمد اقبال

(۴)

(۱۶۹)

لاہور

۱۲ اگست ۱۹۳۷ء

ڈیر ممنون!

میں آپ کے خط کا کئی دن سے منتظر ہوں، مہربانی کر کے مفصل خط لکھیے۔ علی گڑھ کے خطوط سے معلوم ہوا کہ راس مسعود کے صاحبزادے انور ہندوستان میں ہیں۔ مجھے یہ بات پہلے معلوم نہ تھی آج میں نے انہیں بھی خط لکھا ہے۔ اطلاع دیجئے کہ آیا انور اپنے مرحوم باپ سے مل سکا یا نہیں۔ نیز یہ کہ لیڈی مسعود صاحبہ کیسی ہیں۔ مجھے اندیشہ ہے خدا نخواستہ وہ علیل نہ ہوں۔ ان کی صحت و عافیت سے جلد اطلاع دیں۔ میں ذرا سفر کے قابل ہولوں تو سید مسعود کے مزار پر فاتحہ خوانی کے لیے علی گڑھ جانے کا قصد رکھتا ہوں۔ وہاں سے انشاء اللہ تعالیٰ ایک دو روز کے لیے شاید بھوپال میں بھی آسکوں۔ زیادہ کیا لکھوں! سوائے اس کے کہ بہت پریشان ہوں۔ خط کا جواب بہت جلد دو۔ والسلام

محمد اقبال

(۵)

(۱۷۰)

۷۔ اگست ۱۹۳۷ء

ڈیر ممنون صاحب!

مسعود مرحوم کے کتبہ مزار کے لیے میں نے مندرجہ ذیل رباعی انتخاب کی ہے۔

نہ پیوستم دریں بستاں سرا دل
زبند این و آں آزاده رفتم
چو باد صبح گردیدم دم چند
گلاں را رنگ و آبے داده رفتم

یہ رباعی میں نے اپنے کتبہ مزار کے لیے لکھی تھی لیکن تقدیر الہی یہ تھی کہ مسعود مرحوم مجھ سے پہلے اس دنیا سے رخصت ہو جائے، حالانکہ عمر کے اعتبار سے مجھ کو ان سے پہلے جانا چاہیے تھا۔ اس کے علاوہ رباعی کا مضمون مجھ سے زیادہ ان کی زندگی اور موت پر صادق آتا ہے۔

لیکن اگر صرف ایک ہی مطلع ان کے سنگ مزار پر لکھنا ہو تو مندرجہ ذیل شعر میرے خیال میں بہتر ہوگا۔

اے برادر من ترا از زندگی دادم نشان
خواب را مرگ سبک داں مرگ را خواب گراں
باقی خیریت ہے۔ مسعود کا غم باقی رہے گا۔ جب تک میں باقی ہوں میرے پہلے خط کا
مفصل جواب دیجئے۔ والسلام

محمد اقبال

(۶)

(۱۷۱)

لاہور

۲۳ اگست ۱۹۳۷ء

ڈیر ممنون!

مسعود مرحوم کی وفات پر جو اشعار میں نے لکھے تھے، وہ آج میں نے رسالہ اردو میں چھپنے کے لیے حیدرآباد کن بھیج دیے ہیں۔ مدیر رسالہ مولوی عبدالحق مسعود نمبر نکالنے والے ہیں۔ امید کہ یہ رسالہ آپ کو بھوپال میں مل جائے گا۔ خود بھی پڑھیے اور لیڈی مسعود کو بھی سنائیے۔ لیڈی مسعود صاحبہ کی خیریت سے آگاہ کیجئے۔ اکبر ولایت سے آیا یا نہیں، اور انور کیا اس وقت بھوپال میں ہے، رشید صاحب بھوپال میں ہیں یا اندور چلے گئے؟ تمام حالات و کوائف سے مفصل آگاہ کیجئے۔ اعلیٰ حضرت نواب صاحب اس وقت بھوپال میں ہیں یا شملہ میں؟ آپ محکمہ تعلیم میں رہیں گے یا علیحضرت کے اسٹاف میں لیے جائیں گے؟ موخر الذکر جگہ آپ کے لیے بہتر ہے۔ باقی، خدا کے فضل و کرم سے سب خیریت ہے۔ والسلام

آپ کا
محمد اقبال

(۷)

(۱۷۲)

لاہور

۲۔ ستمبر ۱۹۳۷ء

ڈیزیمنون!

آپ کا خط ابھی ملا ہے جس کے لیے بہت بہت شکریہ۔ میں لیڈی مسعود صاحبہ کی طرف سے بہت متفکر رہتا ہوں۔ مجھے اندیشہ ہے کہ ان کی صحت پر مرحوم کی موت کا بہت خراب اثر پڑے گا۔ بچی کی صحت اور پرورش کے لیے ان کا تندرست رہنا نہایت ضروری ہے۔ اس کے علاوہ اس خیال نے کہ اس مسعود کوئی وصیت نہ کر سکے، میرے انکار میں اور اضافہ کر دیا ہے۔ آپ مجھ کو باقاعدہ خط لکھتے رہیے۔ انور ریاض منزل ہی میں ہیں یا کسی اور

جگہ؟ میری طرف سے انہیں دعا کہیے۔ لیڈی مسعود صاحبہ کی خدمت میں حاضر ہو کر میری جانب سے بہت بہت سلام کہیے اور جو کچھ میں نے اوپر لکھا ہے، عرض کر دیجئے، جاوید سلمہ، تندرست ہے اور آداب کہتا ہے۔ لاہور میں یکم اگست سے لے کر اس وقت تک کہ ۴ ستمبر ہے، مطلق بارش نہیں ہوئی۔ ہاں، شعیب صاحب کی خدمت میں بھی سلام کہیے۔ والسلام

مخلص

محمد اقبال

(۸)

(۱۷۳)

لاہور

۲۵ ستمبر ۱۹۳۷ء

ڈیر ممنون!

میں نے آپ کو جو رباعی مسعود مرحوم کے کتبہ مزار کے لیے لکھ کر بھیجی تھی اس کی ایک نقل مجھے بھیج دیں۔ شاید آپ نے وہ رباعی اب تک علی گڑھ نہیں بھیجی۔ میاں انور ملیں تو ان سے کہیے کہ میں نے جو کچھ ان کو لکھا تھا، اس کے جواب کا منتظر ہوں۔ امید کہ لیڈی مسعود کا مزاج اب اچھا ہوگا۔ میری طرف سے بہت بہت دعا کہیے۔ باقی، خیریت ہے۔ والسلام

مخلص

محمد اقبال

(۹)

(۱۷۴)

لاہور

۲۔ اکتوبر ۱۹۳۷ء

ڈیر ممنون صاحب!

آپ کا خط مل گیا ہے۔ الحمد للہ کہ خیریت ہے۔ میری حالت بھی خدا کے فضل سے بہتر ہے لیکن ابھی طویل سفر کے لائق نہیں۔ انور کا خط بھی آج آیا تھا، ابھی اس کا بھی جواب لکھا ہے۔ رباعی اور شعر جو آپ نے خط میں لکھے ہیں۔ والدہ ماجدہ مسعود مرحوم کی خدمت میں بتوسط خواجہ غلام السیدین بھیج دیے گئے ہیں کیونکہ سیدین صاحب کا خط اس بارہ میں مجھے چند روز ہوئے آیا تھا۔

شاید آپ کو معلوم ہوگا کہ ریاست بھوپال میں اسلامی فیملی لا کے متعلق علماء کے مشورہ کے بعد ایک Enactment وضع کیا گیا تھا۔ اگر آپ کو معلوم نہیں تو شعیب صاحب سے معلوم کیجئے اور اس کی ایک کاپی لے کر مجھے بھیج دیجئے۔ زیادہ کیا لکھوں، سوائے اس کے کہ مسعود نہیں بھولتا۔ ڈاکٹر عبدالباسط کہیں مل جائیں تو ان سے میرا سلام کہہ دیجئے۔ علی ہذا القیاس، خان بہادر ڈاکٹر احمد بخش اور ڈاکٹر رحمان صاحب سے بھی۔

والسلام
محمد اقبال

(۱۰)

(۱۷۵)

جاوید منزل لاہور

۱۹۔ اپریل ۱۹۳۸ء

ڈیر ممنون!

آپ کا خط کئی روز ہوئے ملا تھا۔ افسوس کہ شدید علالت کی وجہ سے میں جواب نہ لکھوا سکا۔ دس کے متواتر دوروں نے مجھے زندگی سے تقریباً مایوس کر دیا تھا مگر اب خدا کے فضل سے کچھ افاقہ ہے، گو کلی طور پر ابھی صحت نہیں ہوئی۔ آنکھوں کا آپریشن مارچ میں ہونے والا تھا مگر دس کی وجہ سے اسے ملتوی کرنا پڑا۔ اب، بشرط زندگی، انشاء اللہ ستمبر میں ہوگا۔

حیات صاحب سے میرا بہت بہت سلام کہیے۔ اب آپ کے فرائض منصبی کیا ہیں؟ کیا آپ اعلیٰ حضرت کی پیشی میں ہیں؟ زیادہ کیا لکھوں! امید کہ آپ خیریت سے ہوں گے۔

مخلص

محمد اقبال

غازی عبدالرحمن کے نام

(۱)

(۱۷۶)

لاہور

۱۲۔ مئی ۱۹۱۶ء

مکرم بندہ تسلیم!

نشان ہلال کی تاریخ میں اختلاف ہے۔ جہاں تک مجھے علم ہے، یہ نشان نبی کریم (صلی اللہ علیہ وآلہ وسلم) اور صحابہ کے عہد میں مروج نہ تھا۔ بعض مغربی مورخین نے لکھا ہے کہ فتح قسطنطنیہ سے شروع ہوا، بعض سلطان سلیم کے عہد میں بتاتے ہیں مگر یہ صحیح نہیں۔ میرے خیال میں ترکوں کو اس کی ترویج سے کوئی تعلق نہیں۔ غالباً صلیبی لڑائیوں کے زمانے میں اس کی ترویج شروع ہوئی (صلیبی جنگوں کے تذکرے میں بھی اس کا ذکر ملتا ہے) اور کچھ عجب نہیں کہ صلاح الدین ایوبی کے زمانے سے اس کا آغاز ہوا ہو۔ صلاح الدین ایوبی، ترک نہ تھے، کرد تھے۔ سنی دنیا اس نشان کو اپنا قومی نشان تصور کرتی ہے۔ ایران کا نشان اور ہے۔ میرے خیال میں اس کا استعمال محض اتفاقی طور پر شروع ہوا۔ صلیبی سپاہی اپنے سینوں، لباسوں اور علموں پر صلیب کا نشان رکھتے تھے۔ امتیاز کے واسطے مسلمانوں نے یہ نشان شروع کر لیا۔ اس واسطے کہ اس میں ہر روز بڑھنے کا اشارہ تھا۔ ہلال کا لفظ ہی نمو کا اشارہ کرتا ہے، اور اس کے علاوہ کوئی صورت نہیں۔ تاریخی پہلو سے میں نہیں کہہ سکتا کہ

اس کے موجد نے اس کے نمو کے خیال سے جاری کیا یا چاند سورج سے اپنا سلسلہ نسب ملانے کے خیال سے، مگر تمام امت کا اس پر، صدیوں سے، اجماع ہو چکا ہے۔ جن اسلامی قوموں کا نشان اور ہے وہ اس نشان پر کبھی معرض نہیں ہوئیں اور حدیث صحیح ہے کہ میری امت کا اجماع ضلالت پر نہ ہوگا۔ اس واسطے اس کو ضلالت تصور کرنا ٹھیک نہیں۔ واللہ اعلم

محمد اقبال

محمد رمضان عطائی کے نام

(۱) (۱۷۷)

لاہور

۱۹۔ فروری ۱۹۳۷ء

جناب من! میں ایک مدت سے صاحب فراش ہوں۔ خط و کتابت سے معذور ہوں۔ باقی، شعر کسی کی ملکیت نہیں، آپ بلا تکلف وہ رباعی جو آپ کو پسند آگئی ہے، اپنے نام سے مشہور کریں، مجھے کوئی اعتراض نہیں ہے۔ فقط

محمد اقبال،

لاہور

مندرجہ بالا خط میں جس رباعی کا حوالہ ہے وہ حسب ذیل ہے۔

| | | | | | | |
|-----|------|--------|------|-------|--------|------|
| تو | غنی | ازہر | دو | عالم | من | فقید |
| روز | محشر | عذر | ہائے | من | پذیر | |
| در | حسام | را | تو | بنی | ناگزیر | |
| از | نگاہ | مصطفیٰ | | پنہاں | بگیر | |

ارمغان حجاز میں اس رباعی کو شائع کرنے کی ممانعت علامہ

مرحوم نے اپنی زندگی ہی میں فرمادی تھی۔ ارمغان حجاز میں شاعر نے
اس رباعی کے مفہوم کو بہ تغیر الفاظ یوں ارشاد فرمایا ہے۔

بہ پایاں چوں رسد ایں عالم پیر
شود بے پردہ ہر پوشیدہ تقدیر
مکن رسوا حضور خواجہ مارا
حساب من ز چشم او نہاں گیر
مگر سچ یہ ہے کہ وہ بات پیدا نہیں ہو سکی، ایک شاعر کا ظرف اس
سے زیادہ کیا ہو سکتا ہے کہ اپنا کلام یوں کسی کو دے کر اس سے تہی
دست ہو جائے۔

شبنم کا قطرہ

(۱) (۱۷۸)

معلوم نہیں یہ سلسلہ اب تک بھی جاری ہے یا نہیں لیکن بیس پچیس برس پہلے، گورنمنٹ
کالج لاہور میں ہر سال، تقسیم انعامات کے موقع پر ایک انعام اردو میں بہترین نظم لکھنے
والے طالب علم کو بھی ملا کرتا تھا۔ چنانچہ ۱۹۲۱ء میں جب میں جماعت سال اول میں تعلیم
پاتا تھا، کالج کے طلبہ کو حسب معمول نظمیں پیش کرنے کی دعوت دی گئی۔ میں ابھی کالج میں
نوار د تھا۔ کالج کی ادبی مجالس میں بھی کوئی ادبی حصہ نہیں لیا تھا، اور چند احباب کے سوا کسی کو
میرے ذوق شعر و شاعری کا علم نہ تھا۔ انہیں میں سے بعض احباب نے مجھے انعامی مقابلہ
کے لیے نظم لکھنے کا مشورہ دیا مگر ان دنوں کالج میں کچھ ایسی مشہور ادبی شخصیتیں موجود تھیں کہ
ان کے مقابلہ میں آنے کی جرأت نہ ہوئی۔ ایک دوست ایسے تھے جن کا مشورہ اصرار کی حد
تک پہنچ گیا، اور جن کے اصرار میں ”خود را پیش کن“ سے زیادہ ”امتحان خویش کن“ کا جذبہ

کارفرمانظر آتا تھا۔ آخر ان کا اصرار کامیاب ہوا۔ انہی دنوں ایک مضمون ذہن میں گردش کر رہا تھا، اسی کو میں نے شبانم کا قطرہ عنوان دے کر نظم میں ڈھال دیا اور یہ نظم کالج کے دفتر میں پہنچادی۔

کوئی مہینہ بھر کے بعد ایک دن اچانک انہی اصرار کرنے والے دوست نے آ کر مبارکباد دی کہ آپ کی نظم اول قرار دی گئی ہے اور اس سال کا انعام آپ کو ملے گا۔ میں اسے مذاق سمجھا، لیکن جب ان کے کہنے پر خود جا کر کالج کے تختہ اعلانات پر اعلان پڑھا تو مسرت آمیز تعجب ہوا کیونکہ مجھے اس کی بالکل امید نہ تھی۔ کالج کے طلبہ میں تو یہ ایک طے شدہ امر تھا کہ اول انعام بزم سخن کے سیکرٹری کا حصہ ہے جو کالج کے ”ملک الشعراء“ کہلاتے تھے۔ اس وقت لاہور کے ادبی حلقوں میں خاصی شہرت کے مالک تھے اور کئی برس سے متواتر انعام لے رہے تھے۔ اعلان میں درج تھا کہ میری نظم اول اور ان کی نظم دوسرے درجے پر قرار دی گئی ہے، فلاں تاریخ کو کالج کا ایک خاص جلسہ منعقد ہوگا جس میں ہم دونوں یہ نظمیں پڑھ کر سنائیں گے۔ اس کامیابی پر میرے احباب کی اور خاص طور پر میری خوشی کا سب سے بڑا باعث یہ تھا کہ انعامی مقابلے کا فیصلہ حضرت علامہ اقبال نے فرمایا تھا۔

جس روز جلسہ ہوا میری نظم میرے حوالے کر دی گئی۔ یہ دیکھ کر میری مسرت کی کوئی انتہا نہ رہی کہ نظم پر جا بجا اصلاح بھی موجود تھی۔ اس وقت تو میں اس اصلاح کو نہ پوری طرح پڑھ اور نہ اچھی طرح سمجھ سکا، اور جہاں تک مجھے یاد ہے، اس جلسے میں میں نے کہیں اصل اور کہیں اصلاح کے مطابق نظم پڑھ دی تھی، لیکن بعد میں جب غور سے دیکھا تو اصلاح کی اہمیت محسوس ہوئی۔

چند روز کے بعد میں خود حضرت علامہ کی خدمت میں حاضر ہوا۔ ان دنوں وہ انارکلی والے بالا خانے میں قیام فرماتے تھے۔ میں جھکتے جھکتے اوپر پہنچا۔ انہوں نے پاس کی ایک کرسی

کی طرف اشارہ کیا۔ میں بیٹھ گیا وہ خود ایک آرام کرسی پر لیٹے ہوئے، حقہ پینے میں مصروف تھے۔ سامنے ان کے ایک ہم عمر بزرگ تشریف رکھتے تھے جو سیالکوٹ کے رہنے والے اور غالباً ان کے ہم جماعت یا بچپن کے دوست تھے۔ ان کے ساتھ وہ اپنے طالب علمی کے زمانہ کے واقعات کی یاد تازہ کر رہے تھے کہ سیالکوٹ میں وہ کس طرح مدرسہ کے اوقات کے بعد مساجد و مکاتب میں مختلف مولوی صاحبان کی خدمت میں حاضر ہو کر فارسی پڑھا کرتے تھے۔ ایک استاد کا ذکر کرتے ہوئے فرمایا کہ ان کا (اپنا یا شاید ان کا بتایا ہوا) یہ شعر اب تک نہیں بھولتا

از قدر عنائے او من درد مند افتادہ ام
دوستاں رحی کہ از بام بلند افتادہ ام

اس انداز کے دلچسپ واقعات کے بعد فرمانے لگے کہ لوگوں کو تعجب ہوتا ہے کہ اقبال کو فارسی کیونکر آگئی جب کہ اس نے اسکول یا کالج میں یہ زبان نہیں پڑھی۔ انہیں یہ معلوم نہیں کہ میں نے فارسی زبان کی تحصیل کے لیے سکول ہی کے زمانے میں کس قدر محنت اٹھائی اور کتنے اساتذہ سے استفادہ کیا۔

فارسی زبان کے سلسلے میں مولانا گرامی (مرحوم) کا ذکر آ گیا۔ ان کے غیر معمولی حافظہ کی تعریف کرتے ہوئے بتایا کہ کسی کو اشاعر، غزلیں یا نظمیں یاد ہوں گی مگر مولانا کی مثنویاں تک مسلسل یاد ہیں۔ وہ اس وقت اسی کمرے کے ایک گوشے میں پلنگ پر دراز تھے۔ فرمایا، لیجئے ابھی ان کے حافظے کا کرشمہ دیکھئے۔ یہ کہہ کر مولانا کو آواز دی وہ اٹھ بیٹھے کہا کہ مولانا! حضرت نظامی نے وہ کیا فرمایا ہے۔

زگرد بیابان بیابان زگرد

بس اس مصرع کا سننا تھا کہ مولانا گرامی دونوں ہاتھوں کی شہادت کی انگلیاں اٹھا کر

جھومنے لگے اور کہنے لگے: ”اللہ اللہ! اللہ اللہ!“ اس کے بعد ایک دو بار اس مصرع کو دہرایا اور پھر وہیں سے مثنوی شروع کر دی۔ مزے لے لے کر شعر پر شعر پڑھتے گئے۔ میں نے مولانا گرامی کو پہلی اور آخری بار جھی دیکھا۔ ان کا منڈا ہوا سر، اٹھی ہوئی انگلیاں، نیم وجد کا عالم، جھوم جھوم کر زور دار اور پر جذب آواز کے ساتھ شعر پڑھنا! یہ تمام منظر اب تک میرے تصور پر نقش ہے۔ یہ سلسلہ دیر تک جاری رہا اور شاید بہت دیر جاری رہتا، لیکن آخر حضرت علامہ نے نہایت حسن اسلوب سے موضوع بدل کر گفتگو کا رخ کسی اور طرف پھیر دیا۔

کچھ دیر بعد میری طرف مستفسرانہ انداز میں توجہ فرمائی تو میں نے اپنا تعارف اس طرح کرایا کہ وہ اصلاح شدہ نظم ان کے پیش کر کے، ان کی توجہ خاص کا شکر یہ ادا کیا۔ دیکھ کر فرمایا کہ ہاں، یہ نظم مجھے پسند آئی تھی۔ اس خیال سے کہ یہ کہیں شائع ہوگی، میں نے جہاں جہاں ضروری سمجھا، اصلاح کر دی۔ اس کے بعد کچھ وقت اصلاح کے متعلق باتیں ہوئیں۔ چونکہ دیر بہت ہو گئی تھی، آخر میں نے اجازت طلب کی اور اس محفل خاص سے بادل ناخواستہ رخصت ہوا۔

یہ تھی حضرت علامہ کی خدمت میں میری پہلی حاضری، اور یہ تھی وہ صورت حالات جس کے تحت میری نظم کو حضرت علامہ کے قلم سے اصلاح کا شرف حاصل ہوا۔ اس اصلاح کی عکسی تصویر اس مجموعے میں شامل ہے۔ فنی حیثیت سے یہ اصلاح شاید کچھ زیادہ اہم نہ سمجھی جائے کیونکہ نظم بالکل مبتدیانہ ہے۔ اس لیے زیادہ تر اس میں غلطیوں کو صحیح اور سست بندشوں کو درست کرنے ہی کی ضرورت تھی، لیکن چند مقامات ایسے بھی ہیں جہاں اصلاح میں نوک قلم کی استادانہ جنبش صاف نمایاں ہے۔ مثلاً

اس طرح پھرتا پھراتا جستجوئے یار میں
تھک کے آخر گر پڑا ہوں گوشہ گلزار میں

کیا کہوں پوشیدہ تھی فطرت میں از خود رنگی

کوہ میں بھی دل نہ بہلا ہمراہ دریا ہوا

ان مصرعوں میں تھوڑی سی تبدیلی سے اشعار کو کہیں سے کہیں پہنچا دیا گیا ہے لیکن ان سب سے بڑھ کر نظم کا پہلا شعر خاص طور پر قابل توجہ ہے کیونکہ اس میں حضرت علامہ نے میرے دو مصرعوں کو ایک مصرع میں سمو کر اور دوسرا مصرع اپنی طرف سے بڑھا کر نظم کی تمہید کو مکمل کر دیا ہے۔ علاوہ ازیں نظم کے ابتدائی چند اشعار کا قلمز دہو جانا بھی حضرت علامہ کے خاص نقطہ نظر کی ترجمانی کرتا ہے۔ ان دنوں تو مجھے بھی تعجب اور افسوس ہوتا تھا کہ ڈاکٹر صاحب قبلہ نے ایسی عمدہ تشبیہات کو بحال نہ رہنے دیا لیکن جوں جوں وقت گزرتا گیا۔ اصلاح کی مصلحت واضح ہوتی گئی، اور آخر صاف محسوس ہونے لگا کہ حضرت علامہ کے نزدیک بے جان نثری اور مصنوعی شاعری کس قدر بے کار اور بے معنی چیز ہے۔

بہر صورت، فن کے لحاظ سے اس اصلاح کی قدر و قیمت کا اندازہ کچھ بھی لگایا جائے، جہاں تک مجھے علم ہے، حضرت علامہ نے کبھی کسی کی نظم کی اصلاح اپنے قلم سے نہیں فرمائی۔ اگر یہ درست ہے تو پھر اس حیثیت سے یہ اصلاح یقیناً اہل ذوق کے لیے نوادر ادبیہ میں سے ہے اور میرے لیے بجا طور پر باعث فخر و مباہات۔

اسد

(ملتان)

نئی دہلی

۲۰۔ اکتوبر

۱۹۴۳ء

شبّنم کا قطرہ

نظم

شاہد لالہ کا اک زینت فزا زیور ہوں میں
نازمین گل کے نازک کان کا گوہر ہوں میں
دیدۂ نرگس میں میں اک رشک فرحت فال ہوں
رائے زیبائے سمن پر جا نشین خال ہوں
بوند ہوں آب عنب کی میں بجام موتیا
لب پہ خضر سبزہ کے ہوں قطرۂ آب بقا
برگ گلبن کی صدف میں گوہر نایاب ہوں
جھومتی ڈالی پہ مثل قطرۂ سیما ہوں
اس طرح جلوہ نما ہوتا ہوں نوک خار پر
جیسے آویزاں سر منصور ہووے وار پر

دیکھنے کو اک ذرا سا قطرۂ بے رنگ ہوں
مختلف رنگوں میں لیکن قلمزم نیرنگ ہوں

قطرۂ بے رنگ ہوں یا قلمزم نیرنگ ہ
سننے والے سن کہ میں بھی اک خموش آہ

ہ

وقف بیتابی ہے میری جان مضطر کے۔

پر نہیں ہیں چین میرے قلب مضطر کے لیے
میں بنا ہوں چرخ کی مانند چکر کے لیے
پھر رہا ہوں دلبروں کی آنکھ کے تل کی طرح
مضطر و بیتاب ہوں عشاق کے دل کی طرح

گردشِ ہفت آسماں پنہاں ہے میرے سینے میں
 ہے نہاں رازِ حیاتِ روح میرے جینے میں
 ہاں ذرا سینے مری آوارگی کی داستاں
 میں کہاں تھا، کس لیے، اور کس طرح پہنچا یہاں!
 پہلے پہلے تھا ٹھکانا اک سمندر میں مرا
 تھا نہایت خرم و شاداں دل اس گھر میں مرا
 یاد ہیں لہریں جو سطحِ آب پر آوارہ تھیں
 ہاں یہی لہریں، یہی موجیں مرا گہوارہ تھیں
 یاد آتی ہیں مجھے رہ رہ کے وہ آزادیاں
 جن کی خاطر اب ترستا ہے دل ناشادیاں
 گاہ، سونے کے لیے تہ میں چلا جاتا تھا میں
 سطح پر بہر تماشا، گاہ آ جاتا تھا میں
 اتفاقاً ایک دن آیا جو سطحِ آب پر
 جا پڑی میری نگہ خورشیدِ عالمتاب پر
 دیکھ کر اس شعلہ رو کو آگ سی دل میں لگی
 آہ! پھر کیا ہوتا، میں تھا اور تھی از خود فنگی
 دل مرا تیر نگاہ مہر نے گھائل کیا
 اور وفورِ شوق نے پرواز پر مائل کیا
 چھوڑی شکلِ اشک اور آہ رسا بن کر اڑا
 میں ہوائے وصلِ جاناں میں ہوا بن کر اڑا

زندگی کا راز پوشیدہ ہے میرے جینے!

کیا کہوں پوشیدہ تھی فطرت میں از خود

لاکھوں لٹکے تھے مری خاطر شعاعوں کے کمند
 کرہِ خاکی سے لے کرتا بہ آں بام بلند
 میں بھی چڑھتا رہ گیا ان پر سحر سے شام تک
 پر نہ پہنچا ہائے قسمت! دلربا کی بام تک
 شام ہونے سے تو بس میرا مقدر سو گیا
 بخت دنیا کی طرح تاریک منظر ہو گیا
 جس سے ملنے کے لیے میں ڈھونڈتا تھا کوئی راہ
 اس کے نظارہ سے بھی آنکھیں ہوئیں محروم آہ!
 ابر کے ہمراہ سرگرداں رہا میں رات بھر
 تارے دیکھے، چاند دیکھا پر نہ وہ آ نظر
 میں جو تھا ناکام بھی، مایوس بھی، بے صبر بھی
 میرے حال زار پر رونے لگا خود ابر بھی
 میں بھی ساتھ اس ابر کے اشک چکاں بن کر گرا
 اور گرا کس چیز پر میں اک پہاڑی پر گرا
 اس پہاڑی سے میں بہ کر ہمراہ دریا ہوا
 جوشِ وحشت میں روانہ جانب صحرا ہوا
 جب مرا بے مہر دلبر پھر نظر آیا مجھے
 اور کمند حسن دل آویز سے کھینچا مجھے
 آبِ دریا سے مجھے فوراً جدا ہونا پڑا
 پھر سوار تو سن بادصبا ہونا پڑا

شام آئی جس گھڑی میرا مقدر سو
 میری قسمت کی طرح تاریک منظر ہوا

مل گیا بوندوں میں، اشک مضطرب بن کر
 رفعت گردوں سے آخر اک پہاڑی پر
 کوہ پر بھی دل نہ بہلا، ہم رہ دریا

اس طرح پھرتا پھراتا جستجوئے یار!
تھک کے آخر گر پڑا ہوں گوشہ گلزار!
ہوں وہی قطرہ جو تھا اک دن سمندر!
نہ

اس طرح سے پھرتا پھرتا میں تلاش یار میں
سرد دل ہو گرا آخر یہاں گلزار میں
ہوں وہی قطرہ جو تھا اک دن محیط بیکراں
ہوں وہی قطرہ جو تھا، ہمراہ دریائے رواں
ہوں وہی قطرہ کہ جو تھا ابر گوہر بار میں
ہوں وہی قطرہ جو برسا تھا کبھی کہسار میں
میں وہی قطرہ ہوں جو کالی گھٹا کے ساتھ تھا
میں وہی قطرہ ہوں جو اک دن ہوا کے ساتھ تھا
بات یہ ہے اہل دنیا جانتے ہیں کم مجھے
یہ سمجھتے ہیں فقط اک قطرہ شبنم مجھے
قطرہ ناچیز ہوں لیکن جہاندیدہ ہوں میں
تجربہ کار، انقلاب آسماں دیدہ ہوں میں
میری ہستی ہستی انسان سے کچھ کم نہیں
غانل انساں لیکن ان اسرار سے محرم نہیں
مجھ میں ہے پوشیدہ راز زندگی بے ثبات
مجھ سے پوچھو نکتہ سر بستہ موت و حیات
محرم راز بلندی، واقف پستی ہوں میں
بہر انساں رہنمائے منزل ہستی ہوں میں
ہاں، مجسم تجربہ ہوں اور سراپا ہوش ہوں
ہوں ذرا سا قطرہ لیکن بحر در آغوش ہوں

علامہ

اقبال

نتیجہ فکر محمد

اسد خاں

طالب علم

فرسٹ

ایئر کلاس

گورنمنٹ

کالج

لاہور۔۔۔

مورخہ ۱۲

فروری

۲۱ء

سر سید راس مسعود کے نام

(۱) (۱۷۹)

(انگریزی)

لاہور

۲۔ جون ۱۹۳۴ء

مائی ڈیئر مسعود!

ازراہ کرم مجھے فوراً اپنے موجود پتے اور آئندہ پروگرام سے مطلع فرمائیے۔ میں آپ

سے اپنے متعلق ایک نہایت اہم مسئلہ میں ملنا چاہتا ہوں یا آپ کو تحریر کرنا چاہتا ہوں۔
جواب واپسی ڈاک سے دیجئے۔ والسلام

محمد اقبال

جس مسئلہ میں آپ سے مشورہ چاہتا ہوں، اس کا تعلق آپ کے استعفاء¹ سے نہیں

اقبال

(۲)

(۱۸۰)

(انگریزی)

لاہور

۲۰۔ مارچ ۱۹۳۵ء

مائی ڈیئر مسعود!

امید ہے آپ اور لیڈی مسعود صاحبہ بخیریت ہونگے۔ میں بھی بفضل خدا

1۔ مسلم یونیورسٹی کی وائس چانسلرشپ سے استعفاء

خیریت سے ہوں۔ میرا خیال ہے اعلیٰ حضرت کی لاہور تشریف آوری کے لیے ۲۱
اپریل موزوں ہوگی۔ ۲۰ اپریل کو تو گورنر پنجاب اجلاس میں رسمی شمولیت فرمائیں گے۔ میں
چاہتا ہوں کہ ۲۱ اپریل تمام تر اعلیٰ حضرت اور مسلمانان پنجاب کے لیے ہی مخصوص رہے۔
اگر اعلیٰ حضرت انگلستان تشریف نہیں لے جا رہے ہیں تو اس انتظام کی طرف توجہ کیجئے۔
امید ہے اعلیٰ حضرت کے لیے ایک علیحدہ دن مخصوص کرانے میں میں میرے منشا کو آپ نے
پالیا ہوگا۔ میرا خیال ہے کہ اب یہ قطعی طور پر طے پا گیا ہے۔ کہ اعلیٰ حضرت عازم انگلستان
نہ ہوں گے۔ اگر ایسا ہے تو تار کے ذریعہ اطلاع دیجئے۔ اور یہ اطلاع بھی بذریعہ تار ہی
دیجئے کہ ۲۱ اپریل اعلیٰ حضرت کو منظور ہے۔ معاملہ معلومہ کی نسبت آپ کو کوئی اطلاع ملی

ہے؟ میں اس خط کا جو اس ماہ کے آخر میں آپ مجھے لکھنا چاہتے ہیں، بیتابی سے منتظر ہوں۔
لیڈی مسعود صاحبہ کی خدمت میں سلام اور انور کو دعا!

ہمیشہ آپ

کا

محمد اقبال

(۳)

(۱۸۱)

لاہور

۲۹۔ مارچ ۱۹۳۵ء

(ضروری)

ڈیئر مسعود! کئی دن ہوئے میں نے ایک خط آپ کو لکھا تھا مگر تاحال جواب نہیں آیا۔
شاید خط آپ کو ملا نہ ہو۔ کیونکہ ان دنوں آپ بھوپال میں نہ تھے، والدہ ماجدہ کی علالت کی
وجہ سے علی گڑھ چلے گئے تھے۔ بہر حال اگر وہ خط مل گیا ہو تو جواب لکھیے۔ شاید آپ حیدر
آباد سے کسی جواب کے منتظر ہوں گے۔ آپ کا خیال تھا کہ مارچ کے آخر میں آپ کسی قطعی
فیصلہ کی اطلاع دے سکیں گے۔ میرے حالات اس امر کے متقاضی ہیں کہ کوئی نہ کوئی فیصلہ
ہو، گو میں آپ سے چھپا نہیں سکتا کہ مجھے اس طرف سے ناامیدی ہے۔ غرض کہ میں آپ
کے جواب کا شدت سے منتظر ہوں۔

اس امر کی اطلاع آپ نے نہیں دی کہ آیا ہزہائیننس جلسہ انجمن میں جلوہ افروز ہوں
گے یا نہیں۔ اور مجھ سے ہزہائیننس نے خود فرمایا تھا کہ اگر انگلستان نہ گئے تو ضرور تشریف
لائیں گے۔ یہاں اس خبر سے جوش مسرت کی کوئی انتہا نہ رہی۔ مہربانی کر کے مطلع فرمائیے
کہ آیا ہزہائیننس ولایت تشریف لے جائیں گے! مولوی غلام محی الدین، سیکرٹری انجمن

نے دو تین روز ہوئے مجھے اطلاع دی کہ آپ کی طرف سے کوئی اطلاع موصول ہوئی ہے کہ ہربائی نس تشریف نہیں لاسکیں گے۔ مجھ کو آپ کی طرف سے کوئی اطلاع نہیں ملی۔ مہربانی کر کے جلد اطلاع دیجئے۔

جب سے میں بھوپال سے واپس آیا ہوں، لوگ زمینوں کے متعلق دریافت کرتے ہیں میرے پاس کوئی ان شرائط کی کاپی نہیں ہے جن کے مطابق اراضی دی جاتی ہے۔ اس وقت بھی جب کہ میں یہ خط لکھ رہا ہوں، ایک صاحب اسی غرض کے لیے بیٹھے ہیں۔ میں نے ان کو خط لکھ دینے کا وعدہ کیا ہے اور وہ خود بھوپال حاضر ہوں گے۔ شرائط کی کاپی ارسال کروا دیجئے تاکہ میں زمین کے خواستگاروں کو دکھاسکوں۔

زیادہ کیا عرض (کروں 1) امید کہ آپ کا مزاج بخیر ہوگا۔ لیڈی مسعود صاحبہ کی خدمت میں آداب! میں ان کے لیے دعائے صحت کرتا ہوں۔ انور میاں کو دعا، اور حکیم صاحبس نے بھی سلام کہیے۔ والسلام

ہمیشہ آپ

کا

محمد اقبال

1 خط میں صرف زیادہ کا یہ عرض لکھا ہوا ہے۔

(۴)

(۱۸۲)

(انگریزی)

لاہور

۱۳ اپریل ۱۹۳۵ء

مانی ڈیٹر مسعود!

امید ہے کہ میرا وہ خط جس میں مس فرکو ہرن کا خط ملفوف تھا، مل گیا ہوگا۔ خط کشیدہ پارہ کے متعلق آپ کی کیا رائے ہے؟ کیا وہ کاغذات بھی آپ کو مل گئے ہیں جو مس موصوفہ نے آپ کو بھیجے تھے؟ میں اور چند دوسرے احباب اعلیٰ حضرت کے استعفاء کے متعلق ایک بیان ایسوسی ایٹڈ پریس میں بھیج رہے ہیں۔ میرے متعلق آپ کی جو تجویز ہے، اس کا سراغ مجھے انجام کار مل ہی گیا۔ مجھے یہ اطلاع ایک بہاولپوری دوست کی معرفت ملی ہے، اور یہ معلوم ہوا ہے کہ نواب صاحب بھوپال نے نواب صاحب بہاول پور کے نام ایک خط لکھا ہے۔ اس خط کے مضمون سے بھی مجھے تھوڑی بہت آگاہی ہوئی ہے۔ کیا میری اطلاع درست ہے؟ اس خط کا جواب موصول ہو جانے پر میں اس مسئلہ میں اپنی رائے آپ پر ظاہر کر سکوں گا۔ لیڈی مسعود صاحبہ کی خدمت میں سلام اور انور کو پیار!

ہمیشہ آپ

کا

محمد اقبال

(۵)

(۱۸۳)

(انگریزی)

لاہور

۲۶ اپریل ۱۹۳۵ء

مائی ڈیئر مسعود!

نوازش نامہ موصول ہوا۔ آپ کی علالت کی اطلاع باعث تشویش ہوئی۔ میں امید کرتا ہوں کہ آپ جلد صحت یاب ہو جائیں گے۔ میں انشاء اللہ مئی کے آخر تک بھوپال آسکوں گا۔ میری بیوی گزشتہ دس سال سے بیمار اور تلی اور جگر کے عوارض میں مبتلا ہے، اور اب بوجہ

بخار زیادہ کمزور ہو گئی ہے۔ ہم لوگ انشاء اللہ وسط مئی تک اپنے نئے مکان میں چلے جائیں گے۔ خدا کرے کہ اس وقت تک میری بیوی میں چلنے پھرنے کی ہمت پیدا ہو جائے!

آپ نے میرے متعلق جس دلچسپی کا اظہار فرمایا ہے اس کے لیے آپ کا ممنون ہوں، اگرچہ مجھے آپ سے یہ کہنے میں کچھ تامل نہیں کہ مجھے اس سلسلہ میں کامیابی کی کچھ زیادہ توقع نہیں۔ مجھے کچھ عرصہ پہلے تو اس خیال سے مسرت تھی کہ آپ کے اس کوشش میں کامیاب ہونے کی قوی امید تھی اور اس طرح میرے لیے ممکن ہو سکتا تھا کہ میں قرآن کریم پر، عہد حاضر کے افکار کی روشنی میں، اپنے وہ نوٹ تیار کر لیتا جو عرصہ سے میرے زیر غور ہیں، لیکن اب تو نہ معلوم کیوں ایسا محسوس کرتا ہوں کہ میرا یہ خواب شرمندہ تعبیر نہ ہو سکے گا۔ اگر مجھے حیات مستعار کی بقیہ گھڑیاں وقف کر دینے کا سامان میسر آئے تو میں سمجھتا ہوں قرآن کریم کے ان نوٹوں سے بہتر میں کوئی پیشکش مسلمانان عالم کو نہیں کر سکتا۔

بہر حال دیدہ باید ہر امر اللہ تعالیٰ کے قبضہ قدرت میں ہے۔ اگر عالم جدید میں اسلام کی خدمت کا شرف میرے لیے مقدر ہو چکا ہے تو اللہ تعالیٰ اس کی تکمیل کے لیے ضروری ذرائع بہم پہنچا دے گا۔ لیڈی مسعود صاحبہ کی خدمت میں سلام کہیے! علی بخش آپ دونوں کی خدمت میں سلام عرض کرتا ہے۔ جاوید بھی آپ اور لیڈی مسعود صاحبہ کی خدمت میں آداب عرض کرتا ہے۔ امید کرتا ہوں کہ آپ تندرست ہوں گے۔

ہمیشہ آپ

کا

محمد اقبال

(۶)

(۱۸۴)

(انگریزی)

لاہور

۲- مئی ۱۹۳۵ء

مائی ڈیئر مسعود!

امید ہے آپ اور لیڈی مسعود دونوں بخیریت ہوں گے۔ الحمد للہ! میری تشویش ذرا کم ہو گئی ہے۔ میری بیوی کو ایک آپریشن کرانا پڑا۔ اگرچہ یہ بڑا ہی ہولناک اور ناقابل برداشت منظر تھا لیکن بظاہر ایسا معلوم ہوتا ہے کہ اس کی زندگی بچ گئی۔

میں انشاء اللہ مئی کے آخر میں آپ دونوں کے پاس پہنچ جاؤں گا۔ آپ نے کوئی اطلاع نہیں دی اس لیے میں سمجھتا ہوں معاملہ معلومہ جوں کا توں ہی ہے۔

یونیورسٹی کا چانسلر اب کون ہوگا؟ کاش! اعلیٰ حضرت نواب صاحب بھوپال اپنے استعفاء پر دوبارہ غور فرما سکتے۔ لیکن شعیب صاحب نے مجھے لکھا تھا کہ اس کا کوئی امکان نہیں۔ یہ ممکن بلکہ اغلب ہے کہ لارڈ ویلنگٹن، نواب صاحب کو استعفاء پر مکرر غور کرنے پر ضرور مائل کریں گے۔ مجھے اطلاع دیجئے کہ اعلیٰ حضرت کا اس سلسلہ میں کیا ارادہ ہے۔ اگر اعلیٰ حضرت رضا مند نہ ہوں تو پھر کیا آپ کی رائے میں نواب صاحب بہاول پور اس منصب کے لیے موزوں ہوں گے؟

ہمیشہ آپ

کا

محمد اقبال

علی بخش، آپ اور لیڈی مسعود صاحبہ کی خدمت میں سلام عرض کرتا ہے۔

(۷)

(۱۸۵)

(انگریزی)

لاہور

۲۳ مئی ۱۹۳۵ء

مائی ڈیئر مسعود!

نوازش نامے کے لیے جس سے ایک گونہ اطمینان ہوا، سراپا سپاس ہوں، میری خواہش تو حقیقت میں اس انسان کی خواہش ہے جو قبر میں پاؤں لٹکائے بیٹھا ہے اور سفر آخرت سے پہلے کچھ نہ کچھ خدمت انجام دینے کا تمنائی ہے۔ مجھے امید ہے آپ اعلیٰ حضرت کی خدمت اقدس میں اس مسئلہ کو پیش کر دیں گے۔ اعلیٰ حضرت کے مرام خسروانہ کا کس زبان سے شکریہ ادا کروں کہ بھوپال میں میری آسائش کا ان کو اس قدر خیال ہے میری بیوی خطرناک طور پر بیمار ہے شاید یہ اس کے آخری لمحات ہیں! لہذا میرے لیے لاہور سے باہر جانا اس وقت ممکن نہیں۔ آپ کو بعد میں اطلاع دے سکوں گا۔ مجھے اطلاع دیجئے کہ آپ اور لیڈی مسعود صاحبہ کب بھوپال واپس آئیں گے۔ میرا خیال ہے کہ لیڈی مسعود صاحبہ تو کچھ دیر اندر میں مزید قیام فرمائیں گی اور آپ جون کے آخر میں بھوپال واپس پہنچ جائیں گے لیڈی مسعود صاحبہ کی خدمت میں میرا سلام کہیے اور انور کو دعا! کیا حکیم صاحب ابھی وہاں ہی ہیں؟ امید ہے انہیں ملازمت مل گئی ہوگی۔

ہمیشہ آپ

کا

محمد اقبال

ساڑھے پانچ بجے میری بیوی کا انتقال ہو گیا۔

اقبال

(۸)

(۱۸۶)

(انگریزی)

لاہور

۳۰ مئی ۱۹۳۵ء

ڈیئر مسعود!

میں نے آپ کو کل خط لکھا اور کل کے خط کے تسلسل میں یہ خط لکھ رہا ہوں کیونکہ میں ایک بہت اہم بات لکھنا بھول گیا تھا۔ میں سمجھتا ہوں آپ جانتے ہیں کہ میں نے خود کو سادہ زندگی کا عادی بنا لیا ہے۔ میری ضروریات بہت زیادہ نہیں ہیں۔ میں سوچتا ہوں کہ ایک تھوڑی سی پنشن میرے لیے کافی ہوگی۔ مہربانی کر کے یہ نہ سوچیں کہ مجھے جینے کے لیے ہزاروں کی ضرورت ہے۔ چراغ سحر ہوں، بجھنا چاہتا ہوں۔ تمنا ہے کہ مرنے سے پہلے قرآن کریم سے متعلق اپنے افکار قلمبند کر جاؤں۔ جو تھوڑی سی ہمت و طاقت ابھی مجھ میں باقی ہے، اسے اسی خدمت کے لیے وقف کر دینا چاہتا ہوں تاکہ (قیامت کے دن) آپ کے جدا مجد (حضور نبی کریمؐ) کی زیارت مجھے اس اطمینان خاطر کے ساتھ میسر ہو کہ اس عظیم الشان دین کی جو حضورؐ نے ہم تک پہنچایا، کوئی خدمت بجالا سکے۔

مخلص

محمد اقبال

(۹)

(۱۸۷)

لاہور

۳۰ مئی ۱۹۳۵ء

ڈیئر مسعود!

آپ کا والا نامہ ابھی ملا ہے میں کس زبان سے اعلیٰ حضرت کا شکریہ ادا کروں! انہوں

نے ایسے وقت میں میری دستگیری فرمائی جب کہ میں چاروں طرف سے آلام و مصائب میں محصور تھا۔ خدا تعالیٰ ان کی عمر و دولت میں برکت دے! ہندوستان کے مسلمان شرفاء میں سے کون ہے جو اعلیٰ حضرت کا اور ان کے دو دمان عالی کا ممنون احسان نہیں ہے!

دور دستاں را بہ احساں یاد کردن ہمت است
ورنہ ہر نخلے بہ پائے خود ثمری افگند

یہ عریضہ اعلیٰ حضرت کو سنا دیجئے۔ میں خود حاضر ہو کر شکر یہ ادا کروں گا۔ اب میری درخواست صرف اس قدر ہے کہ احکام اس پنشن کے تو جاری ہوں گے ہی، سرکار عالی اپنے ہاتھ سے بھی اس مضمون کا ایک خط مجھے لکھ دیں جو آپ نے مجھے لکھا ہے۔ یہ خط میری اولاد میں بطور یادگار کے رہے گا اور وہ اس پر فخر کریں گے۔ میں انشاء اللہ یا تو چالیسویں کے بعد حاضر ہوں گا یا جب آپ اور لیڈی مسعود ابتداء اگست میں، مع الخیر، اندور سے بھوپال واپس آجائیں گے تو مہربانی کر کے مجھے یہ لکھ دیجئے کہ اگر میں جون کے آخر میں آؤں تو اپنے بھوپال پہنچنے کی کس کو اطلاع دوں۔ ممنون کو اطلاع دے دوں یا جس کو آپ لکھیں؟ لیڈی مسعود کی خدمت میں سلام! جاوید، آداب کہتا ہے۔

باقی، آپ کا شکر یہ کیا ادا کروں! مسلمانوں کے ساتھ ہمدردی سادات کی آبائی میراث ہے، بالخصوص آپ کے خاندان کی۔

آپ کا
محمد اقبال

(۱۰)

(۱۸۸)

لاہور

۱۵۔ جون ۱۹۳۵ء

ڈیئر مسعود!

امید کہ آپ اور لیڈی مسعود بہم وجودہ خیریت سے ہوں گے۔ میں آپ کے خط کے انتظار میں ہوں۔ امید کہ ضروری احکام متعلقہ پنشن جاری ہو گئے ہوں گے۔ اب صرف مجھے اس خط کا انتظار ہے جس کا ذکر میں نے اپنے گزشتہ خط میں کیا تھا۔ اگر اعلیٰ حضرت چھڑی سے واپس تشریف لے آئے ہوں تو وہ خط لکھوا کر بھجوادیتے۔ کل اعلیٰ حضرت ظاہر شاہ کا تاریخ تیزی آیا تھا، اور آج سردار صلاح الدین سلجوتی اعلیٰ حضرت کا زبانی پیغام لائے ہیں۔ بہت حوصلہ افزا اور دل خوش کن پیغام ہے۔

زیادہ کیا عرض کروں، سوائے دعائے ترقی مراتب! لارڈ لووین کا خط ابھی لندن سے آیا ہے۔ وہ پوچھتے ہیں کہ ”رہوڈز لیکچرز“ کے لیے کب آؤ گے۔ اب بچوں کو چھوڑ کر کہا جاسکتا ہوں! ان کی ماں کی وصیت ہے کہ ان بچوں کو اپنے سے ایک دن کے لیے بھی جدا نہ کرنا۔ لیڈی مسعود کی خیریت سے آگاہ کیجئے اور میری طرف سے انہیں سلام کہیے۔

آپ کا
محمد اقبال

(۱۱)

(۱۸۹)

لاہور

۲۳ جون ۱۹۳۵ء

ڈیئر مسعود!

آپ کا خط مل گیا ہے اور اعلیٰ حضرت کا والا نامہ بھی موصول ہو گیا ہے جسے میں نے سادہ اور خوبصورت فریم میں لگوادیا ہے۔ آپ شاید اندر تشریف لے گئے ہوں گے۔ میں لیڈی مسعود کے لیے دست بدعا ہوں۔ جب ان کو فراغت ہو تو مجھے ان کی خیریت سے

بذریعہ تار مطلع کیجئے۔

میں انشاء اللہ وسط جولائی تک بھوپال پہنچوں گا۔ جاوید کو ہمراہ لانا ہوگا۔ علی بخش بھی ہمراہ ہوگا۔ وہ آپ کو ہر روز ایک دو دفعہ یاد کر لیتا ہے۔ شعیب صاحب کو اپنے آنے کی اطلاع دے دوں گا، مگر یہ تو فرمائیے کہ میرا ایڈریس بھوپال میں کیا ہوگا تاکہ میں گھر میں وہ ایڈریس چھوڑ جاؤں۔ اس طرح پچی منیرہ کی خیریت کی خبر مجھے روز ملتی رہے گی۔ جس جگہ مجھے ٹھہرنا ہوگا، اس جگہ کا پتہ لکھ دیجئے، زیادہ کیا عرض کروں، سوائے اس کے کہ آپ سے ملنے کے واسطے تڑپ رہا ہوں۔ والسلام

محمد اقبال

ہاں، آپ کا پرائیویٹ سیکرٹری ممنون حسن خاں ریاض منزل ہی میں ہوگا یا کہیں اور؟ میں اپنے آنے کی اطلاع اسے بھی دے دوں گا۔

(۱۲)

(۱۹۰)

لاہور

۲ جولائی ۱۹۳۵ء

ڈیئر مسعود!

ابھی آپ کا تار ملا جس سے اطمینان خاطر ہوا۔ خدا تعالیٰ کا ہزار ہزار شکر ہے۔ آپ کا خط ملنے سے اس وقت تک میری طبیعت نہایت پریشان تھی۔ گزشتہ رات بھی میں دیر تک ان کے لیے دعا کرتا رہا۔ دوران قیام بھوپال میں انہوں نے جو توجہ مجھ پر مبذول کی میں اسے کبھی فراموش نہیں کر سکتا۔ امید ہے کہ اب وہ جلد صحت کامل حاصل کر لیں گی اور آپ کی طبیعت کو بھی اطمینان نصیب ہوگا۔ زیادہ کیا عرض کروں سوائے اس کے کہ موسم سخت گرم

ہے۔ بارش کا انتظار ہے۔ کل سے مطلع غبار آلود ہے۔
میری طرف سے انہیں سلام کہیے اور دعائے صحت!

آپ کا
محمد اقبال

(۱۳)

(۱۹۱)

لاہور

۱۸ ستمبر ۱۹۳۵ء

ڈیئر مسعود!

تمہارا خط جس میں دونامے ملفوف تھے، ابھی ملا ہے۔ الحمد للہ کہ خیریت ہے۔ میں بھی
خدا کے فضل و کرم سے اچھا ہوں۔

انشاء اللہ ۲۲ یا ۲۵ اکتوبر کو پانی پت پہنچوں گا۔ جو چند اشعار فارسی کے لکھے تھے، وہ میں
نے خواجہ سجاد حسین صاحب کی خدمت میں ان کی درخواست پر بھیج دیے ہیں۔ جاوید کے
ماموں کو بھی آج قالین کے لیے پھر لکھ دیا ہے۔ اطمینان فرمائیے!

باقی رہا وہ معاملہ، سو اس میں تمہارے اس خط کے بعد میں کیا عرض کروں! اعلیٰ
حضرت نواب صاحب بھوپال کی پنشن قبول کرنے کے بعد کسی اور طرف بھی نگاہ کرنا آئین
جو امر دی نہیں ہے لیکن آپ کو اپنا دوسرا Self خیال کرتا ہوں اس واسطے جو کچھ آپ لکھتے
ہیں، اس پر عمل کرتا ہوں۔ اخباروں میں اس کا چرچا مناسب نہیں معلوم ہوتا، اور اس کی
ادائیگی بھی معرفت اعلیٰ حضرت ہی ہونی چاہیے جیسا کہ آپ نے مجھ سے زبانی کہا تھا۔
زیادہ کیا عرض کروں!

لیڈی مسعود سلام قبول کریں! جاوید سلام عرض کرتا ہے۔ علی بخش بھی آداب کہتا ہے۔

محمد اقبال،

لاہور

حالی اور اقبال

محولہ بالا اشعار جو حالی کی صد سالہ برسی پر نواب صاحب
بھوپال کی موجودگی میں پڑھے گئے اور اب تک اقبال کی کسی کتاب
میں درج نہیں ہوئے، حسب ذیل ہیں:

مزاج ناقہ را مانند عرفی نیک می بینم
چو محمل را گراں بینم حدی را تیز تر خوانم

حمید اللہ خاں اے ملک و ملت را فروغ از تو
ز الطاف تو موج لاله خیزد از خیابانم

طواف مرقد حالی سزد ارباب معنی را
نوائے اوجانہا افگندے شورے کہ من دانم

بیاتا فقر و شاهی در حضور او بہم سازیم
تو برخاکش گہر افشان و من برگ گل افشانم
ایک دوسرے موقع پر حالی سے متعلق مندرجہ ذیل قطعہ کہا تھا۔

آں لاله صحرا کہ خزاں دید و بیفرد

سید دگر اورا نئے از اشک سحر داد
حالی ز نواہائے جگر سوز نیا سود
تا لالہ شبنم زدہ را داغ جگر داد

۲۴ جون

۱۹۳۵ء

(۱۴)

(۱۹۲)

لاہور

۲۔ اکتوبر ۱۹۳۵ء

ڈیر مسعود!

ایک خط اس سے پہلے لکھ چکا ہوں جو امید ہے تم کو مل گیا ہوگا، جواب کا ابھی تک انتظار ہے۔ امید ہے کہ آپ اور بیگم مسعود مع الخیر ہوں گے۔ میرے ایک دوست جو یہاں کے سادات میں سے ہیں اور مرض ذیابیطس کے پرانے بیمار تھے، حال میں تندرست کوہر وائینا (آسٹریا) سے واپس آئے ہیں۔ وہ بیان کرتے ہیں کہ دوران علاج میں انہوں نے اپنے ڈاکٹر سے میرے مرض کا ذکر بھی کیا تھا جس پر ڈاکٹر نے کہا کہ اگر وہ بیمار یہاں آجائے تو میں گارنٹی کرتا ہوں کہ بالکل تندرست ہو جائے گا۔ شاہ صاحب فروری میں پھر وائینا جانے والے ہیں اور اصرار کرتے ہیں کہ میں بھی ان کے ساتھ چلوں اور وہاں چل کر علاج کراؤں۔ آپ اس بارے میں کیا مشورہ دیتے ہیں؟ فی الحال میری صحت ترقی کر رہی ہے۔ آواز میں بھی قدرے امپروومنٹ ہے۔ ڈاکٹر عبدالباسط نے جو فوٹو میرے سینے کا لیا تھا، اسے ڈاکٹر رحمن وائینا بھیجنے والے تھے، معلوم نہیں ابھی تک بھیجا ہے یا نہیں، میں نے ڈاکٹر صاحب (عبدالباسط) کو خط لکھ کر دریافت کیا ہے۔ وہاں سے اس کسپرٹراوینین آجانے

پر آخری فیصلہ کروں گا، فی الحال میں آپ کی رائے چاہتا ہوں۔ باقی خدا کے فضل سے خیریت ہے۔ جاوید آداب عرض کرتا ہے اور علی بخش سلام لکھواتا ہے۔ والسلام

محمد اقبال

بیگم مسعود صاحبہ سے سلام عرض کیجئے۔ انشاء اللہ پانی پت میں ملاقات ہوگی۔ کل سے کوٹھی کے بقایا حصے کی تعمیر ہوگی۔ امید کہ پانی پت جانے تک کام ختم ہو جائیگا۔

(۱۵)

(۱۹۳)

لاہور

۱۰ دسمبر ۱۹۳۵ء

ڈیر مسعود!

تمہارا خط ابھی ملا۔ کل شام کے قریب تار بھی ملا۔ الحمد للہ کہ خیریت ہے میں اعلیٰ حضرت کا شکریہ ادا کرنے سے قاصر ہوں۔ معلوم ہوتا ہے ان کو میری آسائش کا بہت خیال ہے خدائے تعالیٰ اجر عظیم ان کو عطا فرمائے!

اس سے پہلے ایک خط آپ کی خدمت میں لکھ چکا ہوں۔ امید ہے پہنچ گیا ہوگا اور کتابوں کا پارسل بھی مل گیا ہوگا۔ اندور سے رشید صاحب کا خط بھی آیا تھا، ان کو بھی جواب لکھ دیا تھا۔ لیڈی مسعود صاحبہ کی خدمت میں عرض ہے کہ میں نے حکیم نابینا صاحب کی خدمت میں ان کی علالت کا تذکرہ کر دیا تھا۔ وہ نومبر میں تمہارے ساتھ دہلی آئیں تو ضرور ان کو نبض دکھائیں۔

لاہور میں گرمی کی بے انتہا شدت ہے۔ بارش کا نام و نشان نہیں ہے۔ سرحد پر جنگ باقاعدہ شروع ہو گئی ہے۔ معلوم ہوتا ہے مسجد شہید گنج کا اثر وہاں بھی جا پہنچا ہے اور راولپنڈی میں کیا تمام پنجاب میں مسجد کی بازیابی کے لیے جوش و خروش بڑھ رہا ہے۔

خدائے تعالیٰ مسلمانوں پر اپنا فضل کرے۔ زیادہ کیا لکھوں، جاوید آپ کی اور لیڈی مسعود کی خدمت میں آداب لکھواتا ہے۔ علی بخش بھی آداب عرض کرتا ہے۔ والسلام

محمد اقبال،

لاہور

(۱۶)

(۱۹۴)

لاہور

۱۱ دسمبر ۱۹۳۵ء

ڈیئر مسعود!

کل خط لکھ چکا ہوں، آج اس تمام معاملے پر کامل غور و فکر کرنے کے بعد پھر لکھتا ہوں۔ آپ اس خط کو کانفیڈنشل تصور فرمائیں۔ آپ کو یاد ہوگا میں نے آپ سے بھوپال میں آپ کے بڈروم میں گفتگو کی تھی۔ میرا خیال تھا کہ میرا خیال معلوم کر لینے کے بعد آپ نے شاید اس تجویز کو ڈراپ کر دیا ہوگا۔ اس کے بعد جس مسٹری کا آپ نے مجھ سے ذکر کیا تھا، میں سمجھ رہا تھا کہ یہ کوئی اور معاملہ ہے۔ بہر حال آپ کو معلوم ہے کہ اعلیٰ حضرت نواب صاحب بھوپال نے جو رقم میرے لیے مقرر فرمائی ہے۔ وہ میرے لیے کافی ہے۔ اور اگر کافی نہ بھی ہو تو میں کوئی امیرانہ زندگی کا عادی نہیں۔ بہترین مسلمانوں نے سادہ اور درویشانہ زندگی بسر کی ہے۔ ضرورت سے زیادہ ہوس کرنا روپیہ کا لالچ ہے جو کسی طرح بھی کسی مسلمان کے شایان شان نہیں ہے۔ آپ کو میرے اس خط سے یقیناً کوئی تعجب نہ ہو گا کیونکہ جن بزرگوں کی آپ اولاد ہیں اور جو ہم سب کے لیے زندگی کا نمونہ ہیں، ان کا شیوہ ہمیشہ سادگی اور قناعت رہا ہے ان حالات پر نظر کرتے ہوئے مجھے اس رقم کو قبول کرتے ہوئے حجاب آتا ہے اور میں بے حد تذبذب کی حالت میں ہوں۔ مجھے نہیں معلوم

کہ آپ کی ہز ہائینس آغا خان سے کیا خط و کتابت ہوئی، اور مجھے اندیشہ ہے کہ میری اس تحریر کو ناشکری پر محمول نہ کیا جائے بہر حال میں نے ہز ہائی نس آغا خاں کو شکر یہ کا خط لکھ دیا ہے گو اس میں مندرجہ بالا خیالات کا اظہار مطلق نہیں کیا گیا اور اخلاقاً مجھ کو ایسا کرنے کی جرأت بھی نہ ہونی چاہیے تھی۔ آپ جب اس معاملے پر غور کریں گے تو آپ کو معلوم ہوگا کہ اس کے بہت سے پہلو ہیں اور میں نے تمام پہلوؤں کو مد نظر رکھ کر آپ کو یہ خط لکھا ہے۔ آپ مہربانی کر کے مجھ کو جلد اس امر سے اطلاع دیں کہ آیا کو میرے ان خیالات سے اتفاق ہے یا نہیں اگر اتفاق نہیں ہے اور اب اس تجویز کا ڈراپ کرنا قرین مصلحت نہیں ہے تو پھر میں ایک اور تجویز پیش کرتا ہوں اور وہ یہ کہ ہز ہائی نس آغا خاں یہ پنشن جاوید کو عطا کر دیں، اس وقت تک کہ اس کی تعلیم کا زمانہ ختم ہو جائے یا جس وقت تک ہز ہائی نس مناسب تصور کریں۔ بعض پرائیویٹ وجوہ کی بناء پر جن کا کچھ نہ کچھ حال آپ کو معلوم بھی ہے، میں چاہتا ہوں کہ اس کی تعلیم کی طرف سے بکلی اطمینان ہو جائے۔ میں نہیں کہہ سکتا کہ ہز ہائی نس آغا خاں میری اس تجویز کی نسبت کیا خیال کریں گے۔ میں نے اپنی مشکلات کا حال آپ کو لکھ دیا ہے۔ اب آپ جو تجویز چاہیں کریں اور مجھ کو اپنے خیالات سے مطلع کریں جہاں تک ممکن ہے جلد آخری فیصلے تک اس بات کا پریس میں جانا مناسب نہیں ہے۔ امید ہے مزاج بخیر ہوگا۔ والسلام

محمد اقبال،

لاہور

(۱۷)

(۱۹۵)

ڈیر مسعود!

ملفوظہ خط سید احمد عباس کا ہے جو مدینہ منورہ میں روضہ حضور سالت مآب کے محافظ

ہیں۔ میں نے پہلے بھی تم سے ان کا ذکر کیا تھا۔ نہایت عمدہ سفر نامہ ہندوستان کا لکھ رہے ہیں، عربی زبان کے ادیب ہیں اور شرفائے عرب میں ان کا خاندان بلند مرتبت ہے۔ یہ خط ہزہائینس کی خدمت میں بھجوا دیجئے۔ چونکہ ان کو یہاں کے دستور کا علم نہیں، اس واسطے انہوں نے اپنا خط میرے خط میں ملفوف کر دیا ہے۔ اگر اعلیٰ حضرت نے ان کو اجازت دی تو یہاں آئیں گے۔ پیٹالہ نے ان کی بڑی قدر افزائی کی اور بڑی خاطر و مدارات کی۔ اگر وہ آئیں تو تم بھی ان کی دعوت دینا۔ اور کرنل رابنسن سے بھی تو مجھے ملا دیجئے، تم کہتے تھے کہ وہ اب یہاں سے چلے جانے والے ہیں۔ والسلام

محمد اقبال

(یہ خط

بھوپال ہی

میں لکھا

گیا)

شیش محل

۱۰ مارچ

۱۹۳۶ء

(۱۸)

(۱۹۶)

لاہور

۲ مئی ۱۹۳۵ء

ڈیر مسعود!

کئی دن سے تمہارا خط نہیں ملا، میں منتظر ہوں، خیر خیریت تو لکھ دیجئے۔ اگر تم مصروف

ہو تو ممنون صاحب سے کہہ دیجئے کہ دو حرف لکھ دیا کریں میری صحت خدا کے فضل سے بحال ہو گئی ہے، بلکہ میں کہہ سکتا ہوں کہ اس بیماری سے پہلے جو حالت تھی، وہ عود کر آئی ہے۔ البتہ آواز میں ابھی اتنی ترقی نہیں ہوئی جتنی کہ امید تھی، گو پہلے سے بہتر ہے۔ نیازی اور انجمن حمایت اسلام کی عرضداشت کیا ہوا؟ کیا تم نے سر آغا خاں والے معاملہ کا اعلیٰ حضرت سے ذکر کیا تھا؟ یہ بات میرے دل میں کھٹک رہی ہے۔ معلوم نہیں اعلیٰ حضرت کیا خیال کریں۔

زیادہ کیا لکھوں! پنڈت جواہر لال نہرو کا خط آیا تھا۔ آج کل مسٹر محمد علی جناح لاہور آئے ہوئے ہیں اور یہاں کی مختلف پولیٹیکل پارٹیوں میں اتحاد کی کوشش کر رہے ہیں۔ امید کہ تم اور بیگم صاحبہ اچھے ہوں گے۔

محمد اقبال

(۱۹)

(۱۹۷)

لاہور

کلیم اگست ۱۹۳۶ء

ڈیر مسعود!

آج میرے منشی، طاہر دین آپ کی خدمت میں ضرب کلیم کی چھ مجلہ کا پیاں ارسال کر رہے ہیں۔ ان میں سے ایک کا پی آپ کی ہے اور باقی خاندان شاہی کے لیے ایک اعلیٰ حضرت کے لیے، ایک ہنر ہائینس کے لیے، ایک شہزادی ولی عہد کے لیے اور دو اعلیٰ حضرت کے دونوں بھتیجوں کے لیے۔

اعلیٰ حضرت کے لیے جو کاپی ہے اس پر میرا نام کتاب کے صفحہ 1 پر ڈیٹیکیشن کے اشعار کے نیچے لکھا ہے۔ اگر کوئی اور کاپی مطلوب ہو تو اطلاع دیجئے۔

ڈاکٹر عبدالباسط صاحب اور شعیب صاحب کے لیے علیحدہ پارسل میں کاپیاں ان کے نام ارسال کی گئی ہیں۔

امید کہ آپ کا مزاج بخیر ہوگا۔ بیگم مسعود سلام قبول کریں! جاوید سلام عرض کرتا ہے۔
علی بخش بھی آداب کہتا ہے۔ والسلام

محمد اقبال

میں خدا کے فضل سے اچھا ہوں۔ شاید سردیوں میں بھوپال آؤں!

(۲۰)

(۱۹۸)

لاہور

۱۲ اگست ۱۹۳۶ء

ڈیر مسعود!

تمہارا خط ابھی ملا ہے۔ الحمد للہ کہ خیریت ہے! میرا بھی یہی فیصلہ ہے جو تم نے کیا ہے۔ یہ واقعی اور اٹل ہے میں نے تو پارلیمنٹری بورڈ کی صدارت سے بھی استعفاء دے دیا ہے۔ بورڈ کی میٹنگ کل ہوگی۔ آج کے سول اینڈ ملٹری گزٹ میں جو نوٹ اس استعفاء پر نکلا ہے ممکن ہے تمہارے ملاحظہ سے گزرا ہو۔ بورڈ کے ممبر اصرار کر رہے ہیں کہ کچھ دن کے لیے اسے ملتوی کر دوں۔ بہر حال اس ماہ کے اختتام تک میں اس کی صدارت سے دستبردار ہو جاؤں گا۔ جس روز کتب تمہارے نام ارسال کی گئیں، اس روز صرف آٹھ کتابیں جلد ہو کر آئی تھیں۔ آٹھ کی آٹھ بھوپال ارسال کر دی گئیں۔ بعد میں جو جلدیں ہوئیں وہ Interior قسم کی جلدیں تھیں اس واسطے لیڈی مسعود کے نام ارسال نہ کی گئی۔ امید ہے کل تک اور عمدہ جلدیں بن کر آئیں گی تو انہیں ارسال گا۔ مطمئن رہیے! مجھے یاد ہے، بھولا نہیں ہوں، اعلیٰ حضرت کا خط بھی نہایت تلطف آمیز تھا جو انہوں نے اپنے ہاتھ سے لکھا

تھا۔ باقی رہی کتاب سو یہ ایک Topical چیز ہے۔ اس کا مقصود یہ ہے کہ بعض خاص خاص مضامین پر میں اپنے خیالات کا اظہار کروں جیسا کہ اس کے نام سے ظاہر ہے یہ ایک اعلان جنگ ہے زمانہ حاضر کے نام اور ”ناظرین“ سے میں نے خود ہی کہا ہے کہ میدان جنگ میں نہ طلب کروائے چنگ۔ نوائے چنگ یہاں موزوں نہیں ہے۔ اس کتاب کا Realistic ہونا ضروری ہے اور نوائے چنگ کی تلافی Epigrammatic Style سے کی گئی ہے۔ والسلام

محمد اقبال،

لاہور

(۲۱)

(۱۹۹)

لاہور

۱۵ جنوری ۱۹۳۷ء

ڈیر مسعود!

ابھی تمہارا خط ملا۔ کیا خوب! میں گزشتہ رات علی بخش سے کہہ رہا تھا کہ مسعود کا خط کئی دن سے نہیں آیا، فکر و تردد ہے آج دوپہر کو تمہارا خط مل گیا۔ الحمد للہ! میری صحت دن بدن ترقی کر رہی ہے۔ آواز میں بھی فرق آرہا ہے۔ انشاء اللہ دربار رسالت میں جو کچھ میں نے عرض کیا ہے، قبول ہوگا۔ امسال دربار حضور (صلی اللہ علیہ وآلہ وسلم) میں حاضری کا قصد تھا مگر بعض موانع پیش آگئے۔ انشاء اللہ آئندہ سال حج بھی کروں گا اور دربار رسالت میں بھی حاضری دوں گا، اور وہاں سے ایک ایسا تحفہ لاؤں گا کہ مسلمانان ہند یاد کریں گے۔ یہ تحفہ بھی اعلیٰ حضرت کی نذر کیا جائے گا۔ خدا تعالیٰ انہیں عمر دراز عطا فرمائے۔ باقی خدا کے فضل و کرم سے خیریت ہے۔ لاہور میں الیکشن کی گرم بازاری ہے۔ پنجاب میں الیکشن کے سلسلے

میں اب تک دقت کی وارداتیں ہو چکی ہیں۔ سرحد پر پھر جنگ اور قصہ وہی مسجد شہید گنج کا! امید کہ لیڈی مسعود بخیریت ہوں گی۔ ان کی خدمت میں آداب عرض ہو۔ علی بخش آپ دونوں کی خدمت میں آداب عرض کرتا ہے۔ جاوید بھی، جو ابھی سکول سے آیا ہے، سلام عرض کرتا ہے۔ فروری یا مارچ میں دہلی جانے کا قصد ہے۔ ممکن ہوا تو چند روز کے لیے بھوپال بھی آؤں گا۔

تمہارا

مخلص

محمد اقبال

(۲۲)

(۲۰۰)

لاہور

۱۹ اپریل ۱۹۳۷ء

ڈیر مسعود!

کئی دنوں سے تمہاری خیریت معلوم نہیں ہوئی۔ امید ہے کہ لیڈی مسعود اور بچی خدا کے فضل و کرم سے مع الخیر ہوں گی۔ ان کی خیریت سے مطلع کیجئے میں ایک روز کے لیے دہلی گیا تھا۔ حکیم نابینا کی دوائی سے صحت بہت ترقی کر رہی ہے۔ تم اپنی خیریت سے مطلع کرو۔ گرمی کا آغاز لاہور میں ہو گیا ہے، گورات کو ذرا سردی ہو جاتی ہے۔ کیا آپ کا اس دفعہ کشمیر جانے کا قصد ہے؟ رات میں نے ایک کشمیری بزرگ سے سنا کہ تم کشمیر کے ہوم منسٹر بننے والے ہو۔ کیا اس افواہ میں کوئی صداقت ہے۔ امید نہیں کہ اعلیٰ حضرت نواب صاحب بھوپال تم کو بھوپال چھوڑنے کی اجازت دیں۔ والسلام

تمہارا

مخلص

محمد اقبال

میں نے یہ خط ایک دوست سے لکھوایا ہے معاف رکھنا! آنکھ کا معائنہ کرایا ہے اور ڈاکٹر نے کہا ہے کہ دوسرے مسائنہ تک لکھنا پڑھنا بند کر دو۔
جاوید تم کو اور لیڈی مسعود کو سلام کہتا ہے اور علی بخش بھی سلام عرض کرتا ہے۔

(۲۳)

(۲۰۱)

لاہور

۸ جون ۱۹۳۷ء

ڈیئر مسعود!

تمہارا خط آج مل گیا جسے پڑھ کر اطمینان ہوا، دعا ہے کہ خدا تعالیٰ تمہاری بچی کو جلد صحت یاب کرے تاکہ تم دونوں کو اطمینان قلب حاصل ہو۔
جاوید اور منیرہ کی نگہداشت کے لیے اور گھر کے عام انتظام کے لیے جو ایک مدت سے بگڑا ہوا ہے میں نے فی الحال آزمائشی طور پر علی گڑھ سے ایک جرمن خاتون کو جو اسلامی معاشرت سے واقف ہے اور اردو بول سکتی ہے، بلوایا ہے۔ پروفیسر رشید صدیقی اور دیگر احباب نے اس کی شرافت کی بہت تعریف کی ہے اگر وہ اپنے فرائض ادا کرنے میں کامیاب ہوگی تو مجھے بے فکری ہو جائے گی۔ جاوید کی عمر اس وقت تقریباً تیرہ سال ہے اور منیرہ کی تقریباً سات سال ماں کی موت سے ان کی تربیت میں بہت نقص رہ گئے ہیں، اسی واسطے میں نے مذکورہ بالا انتظام کیا ہے۔ یہ جرمن لیڈی جس کا میں نے اوپر ذکر کیا ہے، علی گڑھ کے ایک پروفیسر کی بیوی کی بہن ہے جو ایک مدت سے علی گڑھ میں مقیم رہی ہے۔ شاید تم انہیں جانتے ہو گے۔ باقی تمہارے خط سے مجھے بے انتہا تسلی ہوتی ہے اور تمہارا وعدہ

بھی مجھ کو اچھی طرح یاد ہے زیادہ کیا لکھوں گرمی شدید ہے علی بخش سلام کہتا ہے اور جاوید سلام عرض کرتا ہے۔

ہاں، تم سن کر تعجب کرو گے کہ سہرا کبر حیدری کا خط مجھ کو لندن سے آیا ہے اور بہت دل خوش کن والسلام

محمد اقبال

(۲۴)

(۲۰۲)

لاہور

۱۰ جون ۱۹۳۷ء

ڈیر مسعود!

پرسوں میں نے ایک خط لکھا تھا، امید ہے کہ پہنچا ہوگا اس خط میں ایک بات لکھنا بھول گیا جواب لکھتا ہوں۔

میں نے جاوید اور منیرہ کے چار Guardians مقرر کیے تھے یہ Guardians میں نے جاوید اور منیرہ کے چار Guardians مقرر کیے تھے جو سب رجسٹرار لاہور کے دفتر میں محفوظ ہے۔ نام ان کے حسب ذیل ہیں۔

(۱) شیخ طاہر الدین۔ یہ میرے کلارک ہیں جو قریباً بیس سال سے میرے ساتھ ہیں۔
مجھ کو ان کے اخلاص پر کامل اعتماد ہے۔ (۲) چودھری محمد حسین ایم اے سپرنٹنڈنٹ پولیس
برانچ سول سیکرٹریٹ لاہور۔ یہ بھی میرے قدیم دوست ہیں اور نہایت مخلص مسلمان۔ (۳)
شیخ اعجاز احمد بی اے، ایل ایل بی، سب جج دہلی۔ (۴) عبدالغنی مرحوم، عبدالغنی بیچارے کی
بابت میں تم کو اطلاع دے چکا ہوں۔ اس کی جگہ خاں صاحب میاں امیر الدین سب
رجسٹرار لاہور کو مقرر کرنے کا ارادہ ہے۔ نمبر ۳ شیخ اعجاز احمد میرا بھتیجا ہے۔ نہایت صالح

آدمی ہے۔ افسوس کہ دینی عقائد کی وجہ سے قادیانی ہے۔ تم کو معلوم ہے کہ قادیانیوں کے عقیدے کے مطابق تمام مسلمان کافر ہیں۔ اس واسطے سے احمد شرعاً مشتبہ ہے۔ ایسا عقیدہ رکھنے والا آیا مسلمان بچوں کا (guardian) ہو سکتا ہے یا نہیں۔ اس کے علاوہ وہ خود عیال دار ہے اور عام طور پر لاہور سے باہر رہتا ہے۔ میں چاہتا ہوں کہ اس کی جگہ تم کو guardian مقرر کروں۔ مجھے امید ہے کہ تمہیں اس پر کوئی اعتراض نہ ہوگا۔ یہ درست ہے کہ تم لاہور سے بہت دور ہو، لیکن اگر کوئی معاملہ ایسا ہوا تو لاہور میں رہنے والے guardians تمہارے ساتھ خط و کتابت کر سکتے ہیں۔ باقی خدا کے فضل سے خیریت ہے لاہور کا درجہ حرارت کسی قدر کم ہو گیا ہے۔ لیڈی مسعود سلام قبول کریں! نادرہ کے لیے دعا کرتا ہوں، امید کہ تم کو اب نفرس سے آرام ہوگا۔ کہتے ہیں کہ Index اس کے لیے بہت مفید ہے۔ ایک تو مرہم کی صورت میں ہوتی ہے، دوسری سیال صورت میں۔ موخر الذکر کے استعمال میں سہولت ہے۔ والسلام

محمد اقبال

مندرجہ بالا خط کا جواب خوش قسمتی سے محفوظ ہے۔ نقل ملاحظہ

فرمائیے:

جواب

بھوپال

۱۲ جون ۱۹۳۷ء

نہایت پیارے اقبال!

تمہارا خط مورخہ ۱۰ جون ابھی ۳ بجے میں نے بغور پڑھا۔ چوتھے گارڈین کی بابت میری رائے یہ ہے کہ چونکہ میں نہ لاہور میں رہتا ہوں اور نہ کوئی امید لاہور کے قریب رہنے

کی ہے، تو مجھے مقرر نہ کرو بلکہ کسی ایسے دوست کو جو کم سے کم پنجاب ہی میں مقیم ہوں۔ البتہ اپنی وصیت میں یہ ضرور لکھوا کہ اگر guardians کو کسی معاملہ میں جہاں تک کہ منیرہ سلمہا اور جاوید سلمہ کی تعلیم کا تعلق ہے، کوئی مالی دقت پیش آئے تو پہلے میں مطلع کیا جاؤں کیونکہ جب تک کہ ان دونوں کی انشاء اللہ بائیس برس کی عمر نہ ہو جائے، میں ہر ممکن طریقہ سے مدد دینے کے لیے تیار ہوں بشرطیکہ میں خود زندہ رہا۔ یہ خود ایک بڑی ذمہ داری میں اپنے اوپر اس عشق کے ثبوت میں لے رہا ہوں جو مجھے تم سے ہے۔ یہ ضرور کرنا کہ میرے متعلق اس سلسلہ میں جو الفاظ اپنے وصیت نامہ میں درج کرو جو کہ رجسٹرار کے پاس محفوظ کر رہے ہو، ان کی ایک نقل میرے پاس ضرور بھیج دینا۔ اگر خدا نخواستہ ضرورت پیش آئی تو یقین رکھو کہ تمہارے ان دونوں بچوں کے لیے ان کی تعلیم کے مسئلہ میں میں وہی کروں گا جو اپنی اولاد کے لیے۔ یہ ضرور صلاح دیتا ہوں کہ جہاں تک جائیداد وغیرہ کا تعلق ہے، اس کا انتظام اپنے سامنے ہی ایسا کرو کہ کسی قسم کا ابہام باقی نہ رہے۔

شکر ہے خدا کا کہ نادرہ اب ذرا بہتر ہے۔

میں ہوں

تمہارا

چاہنے والا

راس

مسعود

لیڈی مسعود کے نام

(۱)

(۲۰۳)

لاہور

۲۵ فروری ۱۹۳۶ء

ڈیڑ بیگم صاحبہ!

آپ کا والا نام مل گیا ہے۔ نان خطائی کے لیے تو میں نے کئی دن سے کہہ رکھا ہے، انشاء اللہ ۲۷ تک امرتسر سے تیار ہو کر آجائے گی۔ قصور کی میتھی بھی امید (ہے) کل تک یا پرسوں تک مل جائے گی۔ ہمراہ لاؤں گا۔ میں انشاء اللہ العزیز ۲۹ فروری شام کو یہاں سے روانہ ہو کر ۲ مارچ کی دوپہر آپ کی خدمت میں پہنچوں گا۔ مہربانی کر کے شعیب صاحب کو مطلع کر دیجئے گا مسعود صاحب سے بھی سلام کہیے۔ انہوں نے میرے کسی خط کا جواب نہیں دیا۔ آج ڈاکٹر عبدالباسط صاحب کو بھی خط لکھ دیا ہے۔ اب ایک ماہ سے زیادہ نہ ٹھہر سکوں گا کیونکہ ایسٹر کی تعطیلوں میں انجمن حمایت اسلام لاہور کا سالانہ جلسہ ہے اور بعض خاص حالات کی وجہ سے ان دنوں میرا یہاں موجود ہونا ضروری ہے۔ باقی خدا کے فضل سے خیریت ہے۔ والسلام

محمد اقبال

(۲)

(۲۰۴)

لاہور

یکم اگست ۱۹۳۷ء

مائی ڈیڑ لیڈی مسعود!

میں آپ کو صبر و شکر کی تلقین کیونکر کروں جب کہ میرا دل تقدیر کی شکایتوں سے خود لبریز ہے۔ مرحوم سے جو میرے قلبی تعلقات تھے، ان کا حال آپ کو اچھی طرح معلوم ہے۔ اس بناء پر میں صرف یہی کہہ سکتا ہوں کہ جب تک زندہ ہوں، آپ کے دکھ درد میں شریک ہوں۔ غالباً مرحوم کے دوستوں میں سے کوئی بھی ایسا نہ ہوگا جس کے دل پر مرحوم نے اپنی

دنوازی، بلند نظری اور سیر چشمی کا گہرا نقش نہ چھوڑا ہو۔ مسعود اپنے باپ دادا کے تمام اوصاف کا جامع تھا۔ اس نے قدرت سے دادا کا دل اور باپ کا دماغ پایا تھا اور جب تک جیا، اس دل و دماغ سے ملک و ملت کی خدمت کرتا رہا۔ خدا تعالیٰ اسے غریقِ رحمت کرے! کل شام کے اخباروں سے معلوم ہوا کہ مرحوم کی میت علی گڑھ لائی گئی ہے اس وجہ سے میں نے کل صبح آپ کو بھوپال کے پتے پر تار دیا تھا اور والدہ ماجدہ مرحوم کو علی گڑھ کے پتے پر۔ اس کے بعد ہنرا کیسلینسی سردار صلاح الدین خاں سلجوقی قونصل جنرل افغانستان مقیم شملہ کا تعزیتی تار بھی میرے نام آیا جس میں انہوں نے خواہش کی تھی کہ ان کا پیغام ہمدردی مرحوم کے اعزہ تک پہنچا دیا جائے۔ یہ تار بھی میں نے بھوپال ہی بھیج دیا تھا، امید کہ آپ تک پہنچ جائے گا۔ والدہ ماجدہ تک بھی سردار صاحب کا پیغام ہمدردی پہنچا دیجئے۔ زیادہ کیا لکھوں، ہم سب پریشان ہیں اور خدا تعالیٰ سے آپ کے اطمینانِ قلب کی دعا مانگتے ہیں۔ والسلام

مخبر اقبال

علی بخش آداب کہتا ہے اور بے حد رنج و غم کا اظہار کرتا ہے۔

نوٹ: ارمغانِ حجاز میں مسعود مرحوم کے عنوان سے اقبال نے موت و حیات کے معمہ کی کشود میں انسانی بے بسی کا ماتم کرتے ہوئے چند اشعار میں براہِ راست سرسید اس مسعود مرحوم کی وفات پر اپنے رنج و قلق کا اظہار کیا ہے۔ صرف پانچ اشعار اس خط سے متعلق ہونے کی بناء پر نقل کیے جاتے ہیں:

رہی نہ آہ زمانے کے ہاتھ سے باقی
وہ یادگار کمالات احمد و محمود

زوال علم و ہنر مرگ ناگہاں اس کی
وہ کارواں کا متاع گراں بہار مسعود

مجھے رلاتی ہے اہل جہاں کی بیدردی
فنان مرغ سحر خواں کو جانتے ہیں سرود

نہ کہہ کر صبر میں پنہاں ہے چارہ غم دوست
نہ کہہ کر صبر معمائے موت کی ہے کشود

دلے کہ عاشق و صابر بود مگر سنگ است
ز عشق تابہ صبوری ہزار فرسنگ است

سعدی

(۳)

(۲۰۵)

لاہور

۲۸ اکتوبر ۱۹۳۷ء

ڈیپٹی مسعود صاحبہ!

میں نے انور کے خط کا جواب لکھ دیا تھا۔ اس کے بعد ڈاکٹر ظفر الحسن، پروفیسر علی گڑھ
سے مشورہ کیا تو معلوم ہوا کہ وہ وارڈن نیو کالج کو خود خط لکھ سکتے ہیں۔ مسعود مرحوم نے نیو
کالج ہی میں تعلیم پائی تھی اور کالج کے موجودہ وارڈن غالباً ان کو جانتے ہیں۔ اس بناء پر جو

تجویز آخری میرے ذہن میں آئی ہے، وہ یہ ہے کہ ڈاکٹر ظفر الحسن، مذکورہ بالا کالج کے وارڈن کو یہ لکھیں کہ وہ انور کے لیے سرہیری ہیگ، گورنریو پیو کو لکھیں کہ وائسرائے ہند، انور کے خاندان کی خدمات کا لحاظ کرتے ہوئے اس نوجوان کو جو اپنے قدم و قامت اور تعلیم کے لحاظ سے ہر طرح موزوں ہے، امپیریل پولیس سروس میں لیے جانے کی سفارش کریں اور چونکہ انور اس وقت نواب صاحب بھوپال کی سروس میں ہے، اس لیے وائسرائے علیحضرت نواب صاحب بھوپال سے مشورت فرمائیں۔ یہ مختصر مضمون وارڈ کے اس خط کا ہونا چاہیے جو نیوکالج کا وارڈن سرہیری ہیگ کو لکھے۔

اگر انور کی درخواست پر علیحضرت وائسرائے کی خدمت میں سفارش کرنے کو خود تیار ہو جائیں تو یہ بات سب سے اچھی ہے۔ اس صورت میں وارڈن نیوکالج صرف سرہیری ہیگ کی خدمت میں یہ لکھیں کہ انور کی بابت وائسرائے سے خود سفارش کریں۔ اگر اس تجویز سے آپ کو اتفاق ہو تو آپ ڈاکٹر ظفر الحسن صاحب کو علی گڑھ خط لکھ دیں کہ وہ نیوکالج خط لکھ کر سرہیری ہیگ کے نام سفارشی خط جلد منگوائیں۔

محمد اقبال

شیخ محمد عبداللہ (کشمیری) کے نام

(۱)

(۲۰۶)

لاہور

۱۲ اکتوبر ۱۹۳۳ء

ڈیر شیخ عبداللہ صاحب، السلام علیکم!

آپ کا والا نامہ ابھی ملا ہے۔ مسلم کانفرنس کشمیر کے اخبار پڑھ کر بہت خوشی ہوئی۔ مجھے یقین ہے کہ بزرگان کشمیر بہت جلد اپنے معاملات سلجھا سکیں گے۔ اس بات کے لیے میں

ہر لحظہ دست بدعا ہوں اور یقین رکھتا ہوں کہ اللہ تعالیٰ اپنے فضل و کرم سے آپ کی مساعی کو بار آور کرے گا۔ لیکن جو مختلف جماعتیں سنا ہے کہ بن گئی ہیں اور ان کا باہمی اختلاف آپ کے مقاصد کی تکمیل میں بہت بڑی رکاوٹ ہوگا۔ ہم آہنگی ہی ایک ایسی چیز ہے جو تمام سیاسی و تمدنی مشکلات کا علاج ہے۔ ہندی مسلمانوں کے کام اب تک محض اس وجہ سے بگڑے رہے کہ یہ قوم ہم آہنگ نہ ہو سکی اور اس کے افراد بالخصوص علماء اور اوروں کے ہاتھ میں کٹ پتلی بنے رہے، بلکہ اس وقت ہیں۔ بہر حال، دعا ہے کہ آپ کے ملک کو یہ تجربہ نہ ہو۔

افسوس ہے کہ میں اور مشاغل کی وجہ سے کانفرنس میں شریک نہ ہو سکوں گا۔ امید کہ آپ کا مزاج بخیر ہوگا۔

محمد اقبال،

لاہور

حافظ محمد فضل الرحمن انصاری کے نام

(۱)

(۲۰۷)

لاہور

۱۶ جولائی ۱۹۳۷ء

جناب من!

السلام علیکم ورحمۃ اللہ۔ جہاں تک اسلامی ریسرچ کا تعلق ہے فرانس، جرمنی، انگلستان اور اٹلی کی یونیورسٹیوں کے اساتذہ کے مقاصد خاص ہیں جن کو عالمانہ تحقیق اور احقاق حق کے ظاہری طلسم میں چھپایا جاتا ہے۔ سادہ لوح مسلمان طالب علم اس طلسم میں گرفتار ہو کر گمراہ ہو جاتا ہے۔ ان حالات میں آپ کے بلند مقاصد پر نظر رکھتے ہوئے میں بلا تامل کہہ

سکتا ہوں کہ آپ کے لیے یورپ جانا بے سود ہے۔

میر کیا سادہ ہیں، بیمار ہوئے جس کے سبب

اسی عطار کے لڑکے سے دوا لیتے ہیں

مصر جائیے، عربی زبان میں مہارت پیدا کیجئے۔ اسلامی علوم، اسلام کی دینی اور سیاسی تاریخ، تصوف، فقہ، تفسیر کا بغور مطالعہ کر کے محمد عربی (صلی اللہ علیہ وآلہ وسلم) کی اصل روح تک پہنچنے کی کوشش کیجئے۔ پھر اگر ذہن خداداد ہے اور دل میں خدمت اسلام کی تڑپ ہے، تو آپ اس تحریک کی بنیاد رکھ سکیں گے جو اس وقت آپ کے ذہن میں ہے ہاں یورپ کا فلسفہ پڑھنے کے لیے آپ یورپ کا سفر کر سکتے ہیں۔ اگرچہ مسلمانوں کو موجودہ حالات میں فلسفہ اور لٹریچر کی چنداں ضرورت نہیں۔ اس صورت میں بھی Thesis کے ذریعہ ڈگری حاصل کرنا فضول ہے۔ یورپ کے فلسفہ کی مختلف شاخوں کا مطالعہ کر کے ڈگری حاصل کرنا چاہیے۔ میں علیل ہوں اور خط و کتابت کرنے سے قاصر ہوں۔ یہ خط بھی ایک دوست کے ہاتھ سے لکھوایا ہے۔ والسلام

محمد اقبال

مسعود عالم ندوی کے نام

(۱) (۲۰۸)

مخدومی جناب مدیر ”الضیاء“!

مجلد ضیا میں سید فضل رحمن صاحب انصاری کی کتاب اے نیو مسلم ورلڈ ان میکنگ پر آپ کا ریویو نظر سے گزرا مگر اس سے یہ نہ معلوم ہوا کہ کتاب کہاں سے دستیاب ہو سکتی ہے۔ اگر زحمت نہ ہو تو مہربانی کر کے جو نسخہ آپ کے پاس ہے، قیمتاً ارسال فرما دیجئے یا جہاں سے کتاب مذکورہ دستیاب ہو سکتی ہے وہاں لکھ دیجئے کہ مجھے

1۔ مجلہ ”الضیاء“ (عربی) جو مکتوب الیہ کی ادارت میں لکھنؤ سے شائع ہوتا تھا

۱۳۵۲/۱۹۳۵، ۱۳۵۱/۱۹۳۴

ایک نسخہ بذریعہ ویلیو ارسال کر دیں۔ امید کہ آپ یہ زحمت گوارا فرما کر مجھے ممنون فرمائیں گے۔

مخلص

محمد اقبال

میو روڈ،

جاوید

منزل،

لاہور

(۲)

(۲۰۹)

۲۸ نومبر ۱۹۳۵ء

مخلصی، السلام علیکم!

کتب مرسلہ آج موصول ہو گئیں۔ بہت بہت شکر یہ قبول فرمائیے۔ مولینا کا شغری 1 کی خدمت میں علیحدہ عریضہ لکھ دیا ہے۔

مولینا سید سلیمان ندوی کی علالت کی خبریں بہت متروک رہی ہیں، خدا تعالیٰ ان کو صحت عاجل مرحمت فرمائے، میری طرف سے ان کی خدمت میں حاضر ہو کر استفسار حالات کیجئے، اس وقت علماء ہند میں وہ نہایت قابل احترام ہستی ہیں۔ خدا تعالیٰ ان کو دیر تک زندہ رکھے!

امید کہ آپ کا مزاج بخیر ہوگا

لاہور

۵۔ فروری ۱۹۳۶ء

مخدومی مولینا، السلام علیکم!

پنڈت جواہر لال نہرو کے جواب میں میں نے جو کچھ لکھا تھا، اس کی ایک

1۔ مولانا عبدالرحمن کاشغری ندوی، پروفیسر مدرسہ عالیہ، کلکتہ

کاپی آپ کی خدمت میں بھجوائی گئی تھی۔ مہربانی کر کے مطلع فرمائیے کہ وہ پمفلٹ
آپ تک پہنچایا نہیں۔

اخباروں میں مولینا سید سلیمان کی صحت کی خبر پڑھ کر بہت خوش ہوئی۔ خدا تعالیٰ ان کو
دیر تک سلامت رکھے۔ ان کا وجود اس ملک میں غنیمت ہے۔ میری طرف سے بہت بہت
سلام ان کی خدمت میں عرض کیجئے۔ کسی گزشتہ خط میں (جو اس وقت نہیں مل سکا) انہوں
نے مجھے لکھا تھا کہ ایک اسلامی ملک کے امیر کو اختیار ہے کہ اگر کسی ایسے امر میں جس کی
شرع نے اجازت دی ہو فساد پیدا ہو تو اس اجازت کو revoke کر لے۔ اس کی مثالیں
بھی مولینا نے خلافت راشدہ کے زمانہ کی لکھی تھیں۔ اس قول کے لیے حوالے کی ضرورت
ہے۔ مہربانی کر کے آپ خود یا مولینا موصوف سے دریافت کر کے تحریر فرمائیں۔ میں نے
خود ادھر ادھر سے تفحص کر کے حوالہ نکالا تھا مگر افسوس کہ اب وہ کاغذ جس پر یہ سب کچھ نوٹ
کیا تھا، نہیں ملتا۔ امید کہ آپ کا مزاج بخیر ہوگا۔

مولینا کی خدمت میں سلام شوق عرض کریں۔

مخلص
محمد اقبال

اس خط کے جواب کی طرف جلد توجہ فرمائیے تو ممنون ہوں گا۔

(۲۱۱) (۲۱)

لاہور

۱۲ فروری ۱۹۳۶ء

ڈیئر مولینا مسعود عالم، السلام علیکم!

آپ کا خط عین اس وقت پہنچا جب کہ میں ابن قیم کی اعلام الموقعین پڑھ رہا تھا۔ خدا تعالیٰ آپ کو جزائے خیر دے۔ میرے مطلب کے لیے کافی مسالا آپ نے جمع کر دیا ہے۔ اب اگر ضرورت ہوئی تو اسی سے فائدہ اٹھاؤں گا، مولینا سید سلیمان ندوی کو تکلیف دینے کی ضرورت نہیں۔ فقہی مسائل کے اختلافات اور علماء اسلام کی جرح و قدح جس میں حضور رسالت مآب (صلی اللہ علیہ وآلہ وسلم) کا عشق پوشیدہ ہے، ان تمام چیزوں کا مطالعہ بیحد روحانی لذت رکھتا ہے۔ میں نے تو صرف یہ لکھا تھا کہ شرعی اجازت کو امیر منسوخ کر سکتا ہے۔ اعلام سے تو یہ بھی معلوم ہوتا ہے کہ بعض خاص حالات میں قرآن کے تعزیری احکام میں بھی تغیر ہو سکتا ہے، مثلاً سارق کے لیے قطع ید کے حکم میں حضور (صلی اللہ علیہ وآلہ وسلم) نے جنگ کے دوران میں تغیر کر دیا تھا۔ بہر حال، جو زحمت آپ نے اٹھائی ہے، میں اس کے لیے بے حد شکر گزار ہوں۔

جاوید اس وقت اسکول میں ہیں۔ آپ کا سلام ان تک پہنچا دوں گا۔ رات کو قرآن پڑھا کرتے ہیں۔

محمد اقبال،

لاہور

مسلم لیگ کا خطبہ میرے پاس تو موجود نہیں ہے، البتہ کوشش کروں گا، اگر مل سکا تو بھیج دوں گا۔ مسلم کانفرنس کا خطبہ صدارت موجود ہے اگر مطلوب ہو تو بھیج دوں۔

محمد اقبال

(۵)

(۲۱۲)

لاہور

۱۹ فروری ۱۹۳۶ء

جناب مولینا مسعود صاحب، السلام علیکم!

میں آپ کو دونوں ایڈریس بھیج چکا ہوں، امید کہ موصول ہو گئے ہوں گے تھوڑی سی تکلیف اور دیتا ہوں جس کے لیے معافی چاہتا ہوں۔

محمد لطفی جمعہ، مصر کے ایک پیرسٹر ہیں۔ انہوں نے حال میں ایک کتاب لکھی ہے جس کا نام ہے حیات الشرق اس کتاب کے صفحہ ۶۵ پر ترکوں کے متعلق لکھتے ہوئے کہتے ہیں: فالأفضل للمسلمین فی الشرق ان یتروا نغمته الانتقاد و التقریع ضد مصطفی کمال وغیرہ وان یتروا کوہ کما ترکہم یتروا کوہ کما ترکہم پر مصنف نے حاشیہ کتاب پر یہ نوٹ دیا ہے: فی الحدیث الصحیح، اتر کو التبرک کما ترکو کم

دریافت طلب امر یہ ہے کہ یہ حدیث کونسی کتاب میں ہے، اس کے راوی کون ہیں اور حضور رسالت مآب (صلی اللہ علیہ وآلہ وسلم) نے کس موقع پر یہ الفاظ ارشاد فرمائے تھے۔ امید کہ آپ کا مزاج بخیر ہوگا۔

محمد اقبال

(۶)

(۲۱۳)

لاہور

۲۵۔ فروری ۱۹۳۶ء

جناب مولینا، السلام علیکم!

ترکوں کے متعلق مایوس نہ ہونا چاہیے۔ ان کے ایک خدا پرست جرنیل کے الفاظ ہیں: یہ الحاد کی ہوا آئی ہے، کچھ دن کے بعد نکل جائے گی۔ جو کچھ ہوا، جذبہ وطن پرستی بلکہ توران پرستی کا نتیجہ تھا۔

اب جو عراق، افغان، ایران اور ترکی کے معاہدہ کی تجویز ہو رہی ہے، اس سے معلوم ہوتا ہے کہ ترکوں نے توران پرستی کو بحیثیت ایک پالیسی کے ترک کر دیا ہے، کافر تنزانی شد ناچار مسلمان شو حالات اس قسم کے ہیں کہ ترک، اسلام کو چھوڑ کر کبھی من حیث القوم سرسبز نہیں ہو سکتے۔ باقی، یہ بات صحیح ہے کہ ان میں افرنگ زدہ لوگ بکثرت ہیں۔ لیکن کیا عجب ہے کہ آئندہ دس سال میں افرنگ زدگی کے سرچشمے ہی کا خاتمہ ہو جائے۔ سب کچھ اللہ کے قبضہ قدرت میں ہے۔ باقی، آپ کی کتاب 1 کے متعلق پھر لکھوں گا۔ بہت سے خطوط لکھنے کے بعد تھک گیا ہوں۔ ۲۹ کو بھوپال جانے کا قصد ہے۔ وہاں ایک ماہ قیام رہے گا۔

محمد اقبال

(۷)

(۲۱۴)

لاہور

۲۸ مئی

جناب مولینا، السلام علیکم ورحمتہ اللہ وبرکاتہ!

آپ کا والا نامہ ابھی ملا ہے۔ الحمد للہ کہ میں بہ نسبت سابق بہتر ہوں، مگر اطباء نے لکھنا پڑھنا بند کر دیا ہے، اس واسطے تمام دن لیٹے لیٹے گزر جاتا ہے۔ افسوس کہ آپ کی کتاب کا مسودہ دیکھنے سے قاصر ہوں۔ نہ فی الحال کچھ لکھنے کے قابل ہوں۔

آپ کے دوست جے کا مجموعہ نظم میں نے دیکھا ہے۔ ان کے اشعار اچھے ہیں۔ امید کہ ایک دن اس سے بہتر کہیں گے۔ فی الحال ان کے کلام میں ناپختگی ہے۔ زیادہ کیا عرض کروں۔ امید کہ آپ کا مزاج بخیر ہوگا۔

محمد اقبال

1 مکتوب الیہ کی عربی تاریخ ہند ”حاضر مسلمہ الہند وغا برہم“ جے سید محمد فاروق فاروق

پانسپاری بلیادی

پروفیسر محمد الیاس برنی کے نام

(۲۱۵) (۱)

کتاب المعیشت مل گئی تھی، مگر میں درد گردہ کے دورے کی وجہ سے صاحب فراش تھا اور اب تک پورے طور پر صحت نہیں ہوئی، گو پہلے کی نسبت بہت افاقہ ہے۔ یہی وجہ ہوئی کہ آپ کی عنایت کا شکریہ ادا نہ کر سکا۔ آپ کی تصنیف اردو زبان پر ایک احسان عظیم ہے۔ مجھے یہ کہنے میں ذرا بھی تاثر نہیں کہ اردو زبان میں علم اقتصاد پر یہ پہلی کتاب ہے، اور ہر پہلو سے کامل۔ والسلام

آپ کا
مخلص

محمد اقبال،

لاہور

مارچ ۱۹۱۷ء

(۲)

(۲۱۶)

۲۔ اکتوبر ۱۹۱۷ء

مخدومی، السلام علیکم!

آپ کا والا نامہ مل گیا ہے۔ مجھے کیونکر اجازت میں تامل ہو سکتا ہے، بڑے شوق سے میری نظم، جو پسند خاطر ہو، درج فرمائیے مگر آج کا زمانہ ہندوستان میں اور طرح کا ہے، اس کی نبض شناسی ضروری ہے۔ اگر آپ میری نظموں کے متعلق مجھ سے مشورہ کریں تو شاید بہتر ہوگا۔ یہ معلوم ہو جائے کہ آپ کے خیال میں کون سی نظمیں اس مجموعے میں آنی چاہئیں تو رائے دے سکتوں۔ امید کہ آپ کا مزاج بخیر ہوگا۔ والسلام

آپ کا

خادم

محمد اقبال،

لاہور

(۳)

(۲۱۷)

لاہور

۶۔ جون ۱۹۳۶ء

مخدومی جناب پروفیسر الیاس!

آپ کا والا نامہ ابھی ملا ہے۔ کتاب ”قادیانی مذہب“ اس سے بہت پہلے موصول ہو گئی تھی۔ مجھے یقین ہے کہ یہ کتاب بے شمار لوگوں کے لیے چراغ ہدایت کا کام دے گی اور

جو لوگ قادیانی مذہب پر مزید لکھنا چاہتے ہیں، ان کے لیے تو یہ ضخیم کتاب ایک نعمت غیر مترقبہ ہے جس سے ان کی محنت و زحمت بہت کم ہوگئی ہے۔ میں آپ کی خدمت میں مفصل خط لکھتا مگر دو سال سے بیمار ہوں اور بہت کم خط و کتابت کرتا ہوں۔ امید کہ آپ کا مزاج بخیر ہوگا۔ حضور نظام کا خط میری نظر سے گزرا تھا لیکن میں نے سنا ہے کہ جو روپیہ ان کی گورنمنٹ کی طرف سے پنجاب میں آتا ہے، وہ یا تو پارٹی پالیٹکس پر صرف ہوتا ہے یا ان اخباروں پر جو قادیانیوں کی حمایت کرتے ہیں۔ معلوم نہیں یہ بات کہاں تک درست ہے۔ میں نے یہ بات آپ کو بیسیغہ راز لکھ دی ہے۔ والسلام

مخلص

محمد اقبال

(۴)

(۲۱۸)

لاہور

۱۳ جون ۱۹۳۶ء

مخدومی، پروفیسر صاحب!

السلام علیکم۔ نوازش نامہ ابھی ملا ہے جس کے لیے نہایت شکر گزار ہوں۔ مجھے معلوم نہ تھا کہ آپ کو طب میں بھی دخل ہے۔ اگر معلوم ہوتا تو ضرور آپ کی خدمت میں لکھتا۔ دو سال سے اوپر ہو گئے، جنوری کے مہینے میں عید کی نماز پڑھ کر واپس آیا۔ سویاں دہی کے ساتھ کھاتے ہی زکام ہوا۔ بہدانہ پینے پر زکام بند ہوا تو گلابیٹھ گیا۔ یہ کیفیت دو سال سے جاری ہے۔ بلند آواز سے بول نہیں سکتا۔ اسی وجہ سے مجھے بالآخر بیرسٹری کا کام چھوڑنا پڑا۔ انگریزی اور یونانی اطباء دونوں کا علاج کیا مگر کوئی خاص فائدہ نہیں ہوا۔ اس کے علاوہ مجھے کسی قدر دمہ کی شکایت ہوگئی۔ حکیم نابینا صاحب نے فرمایا کہ تمہاری بیماری ایک ہلکا سا

دمہ ہے۔ کھانسی اس شدت سے آتی تھی کہ میں بیہوش ہو جاتا تھا، اب یہ کیفیت نہیں ہے۔ صبح بلغم نکلتی ہے۔ علی ہذا القیاس کھانا کھانے کے بعد بھی سفید بلغم نکلتی ہے۔ جس کے نکلنے سے آواز نسبتاً بہتر ہو جاتی ہے۔ انگریزی اطباء کی تشخیص یہ ہے کہ ایک رگ جسے Aorta کہتے ہیں اور جو قلب کے قریب ہے، ایک مقام سے پھیل گئی ہے اس کا دباؤ و دکل کارڈ پر پڑتا ہے جس کے سبب سے بولنے میں دقت ہوتی ہے۔ علی ہذا القیاس ان کی تشخیص یہ بھی ہے کہ طویل بیماری سے قلب کی رگیں کمزور ہو گئی ہیں اس واسطے عام کمزوری ہو گئی ہے اور مجھے کوئی ایسا کام کرنا نہیں چاہیے جس میں Exicitement پیدا ہو۔ ذرا سی محنت کرنے سے دم پھول جاتا ہے یہاں تک کہ غسل کرنے میں اپنے ہاتھوں سے اپنا بدن بھی اگر ملوں تو دم چڑھ جاتا ہے۔ عام کمزوری بھی ہے۔ یہ مختصر کیفیت میری بیماری کی ہے۔ اگر آپ کوئی دوا تجویز کریں گے تو ضرور مفید ہوگی۔ آپ عاشقان رسول (صلی اللہ علیہ وآلہ وسلم) میں سے ہیں اس واسطے ایک اور بات آپ کے گوش گزار کرنے کے لائق ہے۔

۳ اپریل کی رات ۳ بجے کے قریب (میں اس شب بھوپال میں تھا) میں نے سرسید علیہ الرحمۃ کو خواب میں دیکھا، پوچھتے ہیں تم کب سے بیمار ہو۔ میں نے عرض کیا دو سال سے اوپر مدت گزر گئی۔ فرمایا حضور رسالتنا (صلی اللہ علیہ وآلہ وسلم) کی خدمت میں عرض کرو۔ میری آنکھ اسی وقت کھل گئی اور اس عرضداشت کے چند شعر جواب طویل ہو گئی ہے، میری زبان پر جاری ہو گئے۔ انشاء اللہ ایک مثنوی فارسی ”پس چہ باید کرد اے اقوام شرق“ نام کے ساتھ یہ عرضداشت شائع ہوگی۔ ۴ اپریل کی صبح سے میری آواز میں کچھ تبدیلی شروع ہوئی۔ اب پہلے کی نسبت آواز صاف تر ہے اور اس میں وہ رنگ (ring) عود کر رہا ہے جو انسانی آواز کا خاصہ ہے، گو اس ترقی کی رفتار بہت سست ہے۔ جسم میں بھی عام کمزوری ہے زیادہ کیا عرض کروں۔

امید کہ آپ کا مزاج بخیر ہوگا۔

مخلص
محمد اقبال

(۲۱۹) (۵)

لاہور

۲۳ جون ۱۹۳۶ء

مخدومی پروفیسر صاحب، السلام علیکم!

آپ کا نوازش نامہ ابھی ملا ہے جس کے لیے شکریہ قبول فرمائیے۔ انشاء اللہ ایک ہفتہ تک حسب ہدایت استعمال کرنے کے بعد نتیجے سے مطلع کروں گا۔ مجھے امید ہے آپ کی روحانیت اور اخلاص میری شفا کا باعث ہوں گے۔

فی الحال میری شکایات یہی ہیں جو لکھ چکا ہوں یعنی عام کمزوری، قلب کی کمزوری، دم پھولنا، قبض اور جگر کے فعل کی بے قاعدگی، بلغم وغیرہ۔ اس سے پہلے کھانسی اور دمہ بھی تھا، اور جب کھانسی ہوتی تھی تو میں بیہوش ہو جاتا تھا۔ بہر حال، ان سب امور کو ذہن میں رکھیے۔ اس دوا کے استعمال کے بعد جو اہر مہرہ اور سفوف کا استعمال ہوگا۔

موتی منجن اور اکیسیر آئل کی دوشیشیاں جن میں دودو اونس دوا ہو، مہربانی کر کے وی پی بھجوادیتجئے۔ جس دکان سے ملتی ہوں، ان کو رقم لکھ دیتجئے کہ میرے نام وی پی ارسال کر دیں۔ زیادہ کیا عرض کروں۔ امید کہ آپ کا مزاج بخیر ہوگا۔ والسلام

مخلص
محمد اقبال

(۲۲۰) (۶)

مخدومی پروفیسر صاحب، السلام علیکم!

اس سے پہلے ایک عریضہ ارسال کر چکا ہوں۔ امید کہ ملاحظہ عالی سے گزرا ہوگا۔ آپ کی گولیاں کھاتے ہوئے آج چوتھا روز ہے۔ ان کے استعمال سے بلغم کا آنا کم ہو گیا ہے۔ البتہ آواز میں ابھی تک کوئی خاص اثر نہیں ہوا۔ ابھی گولیاں باقی پورے ہفتہ تک انشاء اللہ استعمال کرتا جاؤں گا۔ اگر جو اہر مہرہ اور سفوف بھی جن کا ذکر آپ نے اپنے خط میں کیا تھا، ارسال کر دیں تو عین عنایت ہوگی، یا شاید ان کا استعمال گولیوں کے استعمال کے بعد ہونا ضروری ہے۔ بہر حال جو مناسب ہو کیجئے۔

سفوف اور جو اہر مہرہ کے استعمال کے متعلق جو ضروری ہدایات ہوں وہ بھی لکھ بھیجئے کھانے پینے کے متعلق اگر کوئی ہدایت ہو تو وہ بھی فرما دیجئے۔ دودھ، بالائی دہی اور ترشی کے استعمال سے تکلیف ہوتی ہے۔ میں ترشی کے استعمال کا عادی تھا، چونکہ دو سال سے ترشی کا استعمال نہیں کر سکتا، میرا کھانا بالکل بے لطف ہو گیا ہے۔ بھوک بھی کم لگتی ہے، قبض کی بھی شکایت رہتی ہے شاید میں نے پہلے نہیں لکھا مجھے کئی سال تک درد گردہ کی شکایت رہی ہے۔ اب آٹھ سال سے اس درد کا دورہ نہیں ہوا۔ نقرس کی شکایت البتہ ہے، کبھی کبھی اس کا دورہ ہوتا ہے مگر زیادہ شدت کے ساتھ نہیں۔ زیادہ کیا عرض کروں۔ امید کہ مزاج بخیر ہوگا، والسلام

مخلص

محمد اقبال

آپ نے مرزا محمود کا تازہ اعلان پڑھا ہوگا جس میں وہ لکھتے ہیں کہ پیغمبر، قوموں کو

آزادی دلانے کے لیے آتے ہیں نہ کہ غلامی سکھانے کے لیے۔ اس بناء پر اپنے پیروں کو
سیاسیات میں حصہ لینے کی تاکید کی ہے۔ والسلام

(۷) (۲۲۱)

لاہور

۲۹۔ جولائی ۱۹۳۶ء

مخدومی پروفیسر صاحب!

آپ کا والا نامہ کل ملا اور آج دوا کا پارسل بھی موصول ہوا۔ بہت شکر گزار ہوں۔ خدا
تعالیٰ آپ کو جزائے خیر دے۔ استعمال کرنے کے بعد حالات سے اطلاع کروں گا۔ سب
سے (پہلے؟) جو اہرمبرہ استعمال کرنے کا قصد ہے۔

میں نے آپ کی خدمت میں ایک نسخہ ”ضرب کلیم“ کا ارسال کیا ہے۔ افسوس کہ
جدول اغلاط ہمراہ نہ بھیج سکا۔ وہ آج چھپیں گے۔ کل ارسال خدمت کروں گا، اس کے
آخری صفحہ پر چسپاں کر لیجئے زیادہ کیا عرض کروں۔ امید کہ آپ کا مزاج بخیر ہوگا۔ والسلام

محمد اقبال

(۸) (۲۲۲)

جاوید منزل، لاہور

۲۷ مئی ۱۹۳۷ء

جناب پروفیسر صاحب، السلام علیکم!

آپ کی کتاب، قادیانی مذہب کی نئی ایڈیشن جو آپ نے بکمال عنایت ارسال فرمائی
ہے مجھے مل گئی ہے جس کے لیے بے انتہا شکر گزار ہوں۔ میں نے سیدنذیر نیازی ایڈیٹر
طلوع اسلام سے سنا ہے کہ یہ کتاب بہت مقبول ہو رہی ہے۔ آپ کی محنت قابل داد ہے کہ

اس سے عامتہ المسلمین کو بے انتہا فائدہ پہنچا ہے اور آئندہ پہنچتا رہے گا۔

اب ایک مستقل کتاب کی ضرورت ہے، جو کہ آپ کے ذاتی افکار کا نتیجہ ہو۔ آپ کے قلم سے مسلمان ایسی توقع رکھنے کا حق رکھتے ہیں۔ قادیانی تحریک یا یوں کہیے کہ بانی تحریک کا دعویٰ مسئلہ بروز پر مبنی ہے۔ مسئلہ مذکور کی تحقیق تاریخی لحاظ سے از بس ضروری ہے۔ جہاں تک مجھے معلوم ہے یہ مسئلہ عجمی مسلمانوں کی ایجاد ہے اور اصل اس کی آریں ہے۔ نبوت کا سامی تخیل اس سے بہت اعلیٰ و ارفع ہے۔ میری رائے ناقص میں اس مسئلہ کی تاریخی تحقیق قادیانیت کا خاتمہ کرنے کے لیے کافی ہوگی۔ والسلام

محمد اقبال

صغرا بیگم ہمایوں مرزا کے نام

(۱) (۲۲۳)

لاہور

۲۸ نومبر ۱۹۲۲ء

مکرمہ، تسلیم!

رسالہ النساء کے لیے نہایت سپاس گزار ہوں۔ بہت اچھا رسالہ ہے۔ مجھے یقین ہے کہ اس کا مطالعہ مسلمان عورتوں کے لیے بہت سبق آموز ہوگا۔ میں کچھ مدت سے اردو میں بہت کم لکھتا ہوں لیکن اگر کچھ اردو اشعار ہو گئے تو بھیج دوں گا۔ تسلیم

محمد اقبال

(۲) (۲۲۴)

مخدومہ جناب صغرا ہمایوں بیگم صاحبہ!

تسلیم آپ کا والا نامہ ابھی ملا ہے جس کے لیے سر اپا سپاس ہوں۔ میری صحت ایک

مدت سے خراب ہے اسی واسطے لٹری مشاغل کی طرف بہت کم توجہ کر سکتا ہوں۔ پیام مشرق نام ایک مجموعہ نظم جو فارسی میں ہے تیار ہو رہا ہے۔ شاید دو تین ماہ میں شائع ہو جائے گا۔ انشاء اللہ ایک کاپی آپ کی خدمت میں ارسال کروں گا۔ لیکن چونکہ اندیشہ ہے کہ بھول نہ جاؤں، اس واسطے اگر کتاب آپ کو نہ پہنچے تو بلا تکلف یاد دلادیتے۔

آپ کے شوہر ہمایوں مرزا صاحب سے مجھے نیاز حاصل نہیں ہے لیکن میں نے آپ کا خط، جو ہزار داستاں میں شائع ہوا ہے، پڑھا ہے۔ اس خط کے پڑھنے سے مجھے خاص مسرت ہوئی۔ فریاد مرحوم کی لٹری عظمت میں کس کو کلام ہو سکتا ہے جن کے شاگردوں میں شاد عظیم آبادی ہوں!

امید کہ مزاج بخیر ہوگا!

مخلص

محمد اقبال،

۲۸ فروری

۱۹۲۳ء

(۳)

(۲۲۵)

لاہور

۱۱ اکتوبر ۱۹۲۳ء

مکرمہ، تسلیم!

افسوس کہ میں وعدہ یاد نہ رکھ سکا جس سے مجھے ندامت ہے امید کہ آپ معاف

فرمائیں گی۔

بہر حال کل پہلے کو لکھ بھیجوں گا، کہ وہ پیام مشرق کی ایک جلد آپ کی خدمت میں بھیج

دے۔ مضمون لکھنے کی فرصت نہ ملی، اور نہ ابھی کچھ مدت تک ایسی فرصت ملنے کی توقع ہے کیونکہ فرصت کے اوقات میں مجھے بعض ضروری لٹریچر کاموں کی تکمیل کرنا ہے۔

محمد اقبال

(۴)

(۲۲۶)

لاہور

۱۲۔ جولائی ۱۹۲۸ء

جناب محترمہ تسلیم!

آپ کے اشعار صاف ہیں۔ افسوس کہ میں فن اصلاح سے نابلد ہوں، محض آپ کے تعمیل ارشاد کے خیال سے بعض جگہ کچھ الفاظ بدل دیے گئے۔ رسالہ نور جہاں، امرتسر میں بھیج دیجئے۔ میری بیوی سلام عرض کرتی ہیں۔

مخلص

محمد اقبال

حمید الدین خان بدایونی کے نام

(۱)

(۲۲۷)

لاہور

۱۸ نومبر ۱۹۱۹ء

مکرم بندہ، السلام علیکم!

آپ کے دونوں خط مجھے مل گئے تھے۔ پہلے خط میں کوئی ایسی بات نہ تھی جس کا جواب جلدی دیا جائے۔ دوسرا خط ملا تو میں بخاری وجہ سے صاحب فراش تھا۔ اب کچھ افاقہ ہے۔ افسوس ہے کہ کوئی شعر اس وقت لکھا ہوا موجود نہیں۔ مشاغل اجازت نہیں دیتے کہ

جب چاہوں ادھر توجہ کر سکوں اور فکر کر کے کچھ شعر لکھ لوں۔

مخلص

محمد اقبال،

لاہور

(۲)

(۲۲۸)

لاہور

۲۷ نومبر ۱۹۱۹ء

مخدومی، السلام علیکم!

نوازش نامہ مل گیا ہے، جس کے لیے سراپا سپاس ہوں۔ خدا کے فضل و کرم سے اب بالکل اچھا ہوں۔ میری زندگی میں کوئی غیر معمولی واقعہ نہیں جو اوروں کے لیے سبق آموز ہو سکے۔ ہاں، خیالات کا تدریجی انقلاب البتہ سبق آموز ہو سکتا ہے۔ اگر کبھی فرصت ہوگئی تو لکھوں گا، فی الحال اس کا وجود محض عزائم کی فہرست میں ہے۔

مولانا اکبر کا خط مجھے دہلی سے آیا تھا۔ اگر وہ کچھ روز وہاں ٹھہرتے تو میں بھی ان کی

زیارت کے لیے آجاتا۔

مخلص

محمد اقبال

(۳)

(۲۲۹)

لاہور

۳۰ اگست ۱۹۲۱ء

مخدومی!

تبدیل ہوا کے لیے شملہ چلا گیا تھا، مگر وہاں جاتے ہی طبیعت اور بگڑ گئی۔ چار پانچ روز کے بعد واپس آ گیا۔ اب خدا کے فضل سے کسی قدر اچھا ہوں۔

آپ کا حسن ظن میری نسبت بہت بڑھ گیا ہے۔ حقیقت میں میں نے جو کچھ لکھا ہے، اس کی نسبت دنیائے شاعری سے کچھ بھی نہیں اور نہ کبھی میں نے Seriously اس طرف توجہ کی ہے۔ بہر حال آپ کی عنایت کا شکر گزار ہوں۔ باقی رہا یہ امر کہ موجودہ بیداری کا سہرا میرے سر پر ہے یا ہونا چاہیے، اس کے متعلق کیا عرض کروں۔ مقصود تو بیداری سے تھا، اگر بیداری ہندوستان کی تاریخ میں میرا نام تک بھی نہ آئے تو مجھے قطعاً اس کا ملال نہیں۔ لیکن آپ کے اس ریمارک سے مجھے بہت تعجب ہوا کیونکہ میرا خیال تھا کہ اس بات کا شاید کسی کو احساس نہیں۔ مولوی ابوالکلام صاحب آزاد کے تذکرہ کا دیباچہ لکھنے والے بزرگ نے جن الفاظ میں محمد علی، شوکت علی اور میری طرف اشارہ کیا ہے، ان سے میرے اس خیال کو اور تقویت ہو گئی ہے۔ لیکن اگر کسی کو بھی اس کا احساس نہ ہو تو مجھے اس کا رنج نہیں کیونکہ اس معاملہ میں خدا کے فضل و کرم سے بالکل بے غرض ہوں۔

معلوم نہیں کونسا شعر آپ کے پاس امانت ہے۔ بہتر ہے، چھاپ دیجئے۔

مخلص

محمد اقبال

سید نعیم الحق کے نام

(۱) (۲۳۰)

(انگریزی)

لاہور

۲۵ دسمبر ۱۹۳۳ء

مائی ڈیزمسٹر نعیم الحق!

نوازش نامہ موصول ہوا جس کے لیے سراپا سپاس ہوں۔ اگر میں کانفرنس میں شمولیت کے لیے پٹنہ آسکا تو یقیناً آپ سے ملاقات میرے لیے باعث مسرت ہوگی۔ لیکن پٹنہ میں میرا آنا غیر یقینی ہے کیونکہ مجھے ممکن ہے اواخر مارچ ۱۹۳۴ء میں آکسفورڈ میں لیکچروں کے ایک سلسلہ کے لیے انگلستان جانا پڑے۔ اور یہ ضروری ہے کہ یہ لیکچر میری روائگی سے پیشتر مرتب کر لیے جائیں۔ اگر میرا ارادہ پٹنہ آنے کا ہوا تو آپ کو مطلع کروں گا۔ کشمیر کے مسلمانوں کی امداد و اعانت آپ کا بڑا ہی کرم ہے۔ مقدمات کی تاریخیں فروری ۱۹۳۴ء میں حسب ذیل ہیں:

۵ سے ۱۰ فروری تک مقدمہ سکھ چین پور ۴ سے ۷ فروری تک مقدمہ علی بیگ، دونوں مقدمات کی سماعت جموں میں ہوگی۔ کیا آپ دونوں مقدمات کی پیروی کے لیے تیار ہیں۔ ملک برکت (علی) فروری میں اپنے انتخاب میں مصروف ہوں گے ہم سب آپ کی مکرر اعانت کے لیے نہایت احسان مند ہوں گے۔ اگر آپ تکلیف گوارا فرمائیں تو مجھے فوراً بذریعہ تارا پنی آمدگی سے مطلع فرمائیں تاکہ ضروری کاغذات بھیج سکوں۔ کوشش کروں گا کہ آپ کے لیے ایک مددگار مہیا کیا جائے۔ عبدالحمید صاحب نے مجھے اطلاع دی ہے کہ آپ نے ذکر کیا تھا کہ پٹنہ کے عبدالعزیز صاحب مسلمانوں کی امداد کو ہر وقت تیار ہوں گے۔ آپ میری طرف سے ان کی خدمت میں کشمیر کے بے بس مسلمانوں کی امداد کی درخواست کیجئے۔ مجھے یقین ہے کہ اللہ تعالیٰ آپ کو جزائے خیر دے گا۔ آپ کے تارکا انتظار رہے گا۔

مخلص

محمد اقبال

(انگریزی)

۱۳ جنوری ۱۹۳۴ء

مائی ڈیر نعیم الحق!

نوازش نامہ اور تار کے لیے جو کل رات موصول ہوا اور جس کا جواب آج صبح بھیجا گیا، نہایت ممنون ہوں۔ آپ کی اس عنایت کا کیونکر شکر یہ ادا کیا جائے۔ کہ آپ دونوں مقدمات کی پیروی کے لیے آمادہ ہیں۔ میں اس مقدمہ کا فیصلہ اور دوسرے کاغذات آپ کو بھیج رہا ہوں جس کی تاریخ پیشی جموں میں ۱۳ فروری مقرر ہوئی ہے۔

یہ بہتر ہوگا کہ آپ ۱۲ فروری کو جموں پہنچ جائیں۔

دوسرے مقدمہ کے متعلق کاغذات ابھی مجھے موصول نہیں ہوئے۔ اگر کوئی دوسرا انتظام ممکن نہ ہو تو میں کاغذات موصول ہوتے ہی آپ کی خدمت میں بھیج دوں گا۔ دوسرا مقدمہ ۱۵ فروری کو شروع ہوتا ہے۔ جس مقدمہ کے کاغذات میں بھیج رہا ہوں، وہ پانچ چھ دن سے زیادہ نہ لے گا۔ امید ہے آپ کے پاس فرصت میں اس مقدمہ کی تیاری کے لیے کافی وقت ہوگا۔

مخلص

محمد اقبال

ما بعد:

تحریر

کاغذات کے موصول ہونے کی اطلاع ضرور دیجئے اور جموں میں پہنچنے کی اطلاع شیخ عبدالحمید صاحب ایڈووکیٹ (صدر کشمیر کانفرنس) کو دیجئے اور دوسرے معاملات میں بھی انہی سے براہ راست خط و کتابت مفید ہوگی۔ م۔ ۱

(انگریزی)

لاہور

۲۲ جنوری ۱۹۳۲ء

مائی ڈیئر مسٹر نعیم الحق!

نوازش نامہ کے لیے جو ابھی موصول ہوا، سراپا سپاس ہوں، مجھے پٹنہ میں دوستوں کے متعلق حد درجہ تشویش تھی اور میں تار دینے ہی والا تھا کہ آپ کا نوازش نامہ موصول ہو گیا۔ زلزلہ کی ہولناکی سے طبیعت پر غم و یاس کی فراوانی اور پریشان خاطرگی کے باوجود مقدمہ کی پیروی کی ذمہ داریوں کو نبھانے کے لیے آپ کی ہمت و مستعدی لائق صد ہزار داد و ستائش ہے۔ مجھے میر پور کے دوسرے مقدمہ کی نقل فیصلہ تو موصول ہو گئی لیکن ابھی دوسرے کاغذات کا انتظار ہے۔

میں سمجھتا ہوں اس مقدمہ کی پیروی کا بار بھی آپ ہی پر ڈال دینا آپ کو حد درجہ زحمت میں مبتلا کرنا ہوگا۔ جہاں تک آپ کے مددگار کا تعلق ہے، میں لاہور ہی میں کسی کو آمادہ کروں گا تاکہ وہ لاہور ہی سے آپ کے ساتھ ہو جائے، یا پھر جموں میں آپ سے آن ملے۔

جموں کانفرنس آپ کی میزبان ہوگی۔ آپ شیخ عبدالحمید صاحب کو تحریر کر دیں۔ میں نے شیخ عبداللہ صاحب، صدر کانفرنس سے بھی تذکرہ کر دیا ہے۔ وہ اس وقت لاہور میں ہیں لیکن جموں میں آپ کی تشریف آوری تک پہنچ جائیں گے۔ تکلیف کے لیے دوبارہ شکریہ عرض کرتا ہوں امید کہ آپ کا مزاج بخیر ہوگا۔

مخلص

محمد اقبال

(۴) (۲۳۳)

(انگریزی)

لاہور

۲۸ جنوری ۱۹۳۴ء

مائی ڈیئر نعیم الحق!

نوازش نامہ موصول ہوا جس کے لیے ممنون ہوں۔ میں عبدالحمید صاحب کو لکھ رہا ہوں کہ مقدمہ میں درخواست التواء دے دیں۔ لیکن چونکہ آپ مقدمہ میں وکیل ہیں، بہتر یہ ہوگا کہ آپ براہ راست کشمیر ہائی کورٹ میں درخواست التواء دے دیں اور وجودہ وہی تحریر کریں جو آپ نے اپنے نوازش نامہ میں تحریر فرمائی ہے۔ امید کہ آپ کا مزاج بخیر ہوگا۔

مخلص

محمد اقبال

مابعد:

تحریر

جس وقت آپ کشمیر پہنچیں گے، امید ہے کشمیر میں زبردست ایجی ٹیشن دوبارہ شروع ہو چکی ہوگی۔

محمد اقبال

(۵) (۲۳۴)

لاہور

۹ فروری ۱۹۳۴ء

مائی ڈیئر مسٹر نعیم الحق!

نوازش نامہ موصول ہوا جس کے لیے سراپا سپاس ہوں۔ جس مقدمہ کی پیروی کے

لیے میں نے آپ سے درخواست کی تھی، اس کی پیروی چودھری ظفر اللہ خاں کریں گے
 عبدالحمید صاحب نے مجھے یہ اطلاع دی ہے اور میں نے ضروری سمجھا کہ آپ کو ہر قسم کی
 زحمت سے بچانے کے لیے مجھے فی الفور آپ کو مطلع کرنا چاہیے۔

چودھری ظفر اللہ خاں کیونکر اور کس کی دعوت پر وہاں جا رہے ہیں، مجھے معلوم نہیں۔
 شاید کشمیر کانفرنس کے بعض لوگ ابھی تک قادیانیوں سے خفیہ تعلقات رکھتے ہیں۔ میں اس
 تمام زحمت کے لیے جو آپ برداشت کر رہے ہیں اور اس تمام ایثار کے لیے جو آپ گوارا
 فرما رہے ہیں، بجز ممنون ہوں۔ امید ہے آپ کا مزاج بخیر ہوگا۔

مخلص

محمد اقبال

نام معلوم مکتوب الیہ کے نام

یہ خطوط سید نعیم الحق صاحب کا عطیہ ہیں۔ ان کا خیال ہے کہ شیخ
 عبداللہ کے نام لکھے گئے ہیں۔ اس کی تصدیق نہیں ہو سکی۔ القاب و
 خطاب کے پیش نظر میری رائے ہے کہ خط کسی اور بزرگ کے نام
 لکھے ہوئے ہیں۔ اس رائے کی تصدیق اشاعت کے بعد ہو سکے
 گی۔

(مرتب)

(۱)

(۲۳۵)

لاہور

یکم ستمبر ۱۹۳۳ء

جناب من، السلام علیکم!

آپ کا تارکل مل گیا تھا جس کے لیے بہت شکریہ ہے مہربانی کر کے میری طرف سے اور جملہ ممبران کشمیر کمیٹی کی طرف سے مسٹر نعیم الحق صاحب کی خدمت میں بہت بہت شکریہ ادا کریں۔ مجھے یقین ہے کہ مسلمانان پنجاب و کشمیر ان کی خدمت کی بہت قدر کریں گے۔ کل مجھے کشمیر سے تارا آیا تھا کہ ضروری کاغذات مسٹر نعیم الحق صاحب کی خدمت میں ارسال کر دیے گئے ہیں۔ تاریخ مقدمہ ۲۲ ستمبر ہے اور مقدمہ سری نگر میں ہوگا۔ شیخ عبدالحمید صدر کشمیر کانفرنس ان کو مفصل ہدایات لکھ دیں گے کہ ان کو کون سے رستے سری نگر پہنچنا چاہیے۔ یعنی جموں کے راستے یا راولپنڈی کے راستے۔ دونوں رستے اچھے ہیں جموں یا راولپنڈی سے موٹر پر جاتے ہیں اور راہ نہایت پر فضا ہے مجھے یقین ہے کہ مسلمانان کشمیر ان کا مناسب استقبال کریں گے۔ میرا یہ عریضہ مسٹر نعیم الحق کو دکھا دیجئے۔

میں براہ راست ان کی خدمت میں لکھتا مگر معلوم نہ تھا کہ وہ اس وقت پٹنہ میں ہیں یا اپنے کام کے سلسلہ میں کہیں باہر تشریف لے گئے ہیں۔ میں نے کل رات شیخ عبدالحمید صاحب کو مسٹر موصوف کے متعلق ایک مفصل خط لکھ دیا ہے۔

والسلام

محمد اقبال

(۲)

(۲۳۶)

جناب مولوی صاحب، السلام علیکم!

آپ کا خط ابھی ملا ہے۔ میں آپ کا بہت شکر گزار ہوں کہ آپ نے نعیم الحق صاحب کو آمادہ کر لیا۔ کل شیخ عبدالحمید صاحب کا تارا آیا کہ نعیم صاحب کو کاغذات بھیج دیے گئے ہیں۔ باقی جو آپ نے کسی اور صاحب کے متعلق لکھا ہے اس کے لیے بھی آپ کا بہت ممنون ہوں۔ ان کو بھی آمادہ رکھیے۔ جب ان کی مدد کی ضرورت ہوگی تو میں آپ کو بذریعہ تارا یا خط

مطلع کروں گا۔ اس سے پہلے بھی ایک خط آپ کی خدمت میں لکھ چکا ہوں۔ نعیم الحق صاحب کی خدمت میں مزید شکریہ۔ زیادہ کیا عرض کروں۔ ۴ ستمبر کو میں شملہ جا رہا ہوں۔ مولوی شفیع داؤدی صاحب سے بھی ملاقات ہوگی۔

۲ ستمبر

۱۹۳۳ء

محمد اقبال،

لاہور

(۳)

(۲۳۷)

جناب مولوی صاحب، السلام علیکم!

آپ کا والا نامہ ابھی ملا ہے جس کے لیے بہت شکر گزار ہوں مسٹر نعیم الحق صاحب کے خط سے جو انہوں نے شیخ عبدالحمید کو لکھا ہے، معلوم ہوتا ہے کہ ان کے خیال میں کشمیر اور سری نگر دو مختلف جگہیں ہیں۔ ان کی خدمت میں عرض کریں کہ کشمیر ملک کا نام ہے اور سری نگر دار السلطنت ہے۔ مقدمات جو بھی ہوں، سری نگر میں ہوں گے اور جہاں تک میں خیال کرتا ہوں ان کو زیادہ مدت وہاں ٹھہرنا نہ پڑے گا۔ شیخ عبدالحمید صاحب کا خط مجھے آج آیا ہے جس میں وہ لکھتے ہیں کہ سید نعیم الحق صاحب کا سفر خرچ کشمیر کمیٹی کی طرف سے ادا ہونا چاہیے۔ لیکن مجھے یقین ہے کہ سید صاحب موصوف اس حقیر رقم کو جو سفر خرچ کی صورت میں ان کی خدمت میں پیش کی جائے، قبول نہ کریں گے۔ اور یہ کام اللہ، مسلمانوں کے لیے کریں گے۔ کشمیر کمیٹی کے پاس زیادہ فنڈ نہیں ہے ورنہ میں خود سید صاحب کی خدمت میں پیش کرتا، اس واسطے مہربانی کر کے ان کی خدمت میں عرض کریں کہ اگر آپ بلا کسی قسم کے معاوضہ اور سفر خرچ کے یہ خدمت کریں تو اللہ کے نزدیک اجر جزیل کے مستحق ہوں گے اور

خدا تعالیٰ کی طرف سے کسی اور صورت میں اس کا اجر مل جائے گا۔

سید صاحب موصوف سے یہ بات طے کر کے مجھے بذریعہ تار مطلع فرمائیں تاکہ ان کی خدمت میں کاغذات ضروری بھجواؤں اور یہ بھی اطلاع دوں کہ کس تاریخ پر ان کو سری نگر پہنچنا چاہیے۔

امید کہ آپ کا مزاج بخیر ہوگا۔ سید صاحب موصوف کی خدمت میں میری طرف سے بہت بہت شکر یہ ادا کریں۔

مخلص

محمد اقبال

نوٹ: اس خط پر تاریخ درج نہیں۔

پیر سید مہر علی شاہ گولڑوی کے نام

(۱) (۲۳۸)

لاہور

۸۔ اگست ۱۹۳۳ء

مخدوم و مکرم حضرت قبلہ، السلام علیکم!

اگرچہ زیارت اور استفادہ کا شوق ایک مدت سے ہے، تاہم اس سے پہلے شرف نیاز حاصل نہیں ہوا۔ اب اس محرومی کی تلافی اس عریضہ سے کرتا ہوں گو مجھے اندیشہ ہے کہ اس خط کا جواب لکھنے یا لکھوانے میں جناب کو زحمت ہوگی۔ بہر حال، جناب کی وسعت اخلاق پر بھروسہ کرتے ہوئے یہ چند سطور لکھنے کی جرأت کرتا ہوں کہ اس وقت ہندوستان بھر میں کوئی اور دروازہ نہیں جو پیش نظر مقصد کے لیے کھٹکھٹایا جائے۔

میں نے گزشتہ سال انگلستان میں حضرت مجدد الف ثانیؒ پر ایک تقریر کی تھی جو وہاں

کے اداسنا س لوگوں میں بہت مقبول ہوئی۔ اب پھر ادھر جانے کا قصد ہے اور اس سفر میں حضرت محی الدین ابن عربی پر کچھ کہنے کا ارادہ ہے۔ نظر بایں حال چند امور دریافت طلب ہیں۔ جناب کے اخلاق کریمانہ سے بعید نہ ہوگا اگر ان سوالات کا جواب شافی مرحمت فرمایا جائے۔

۱۔ اول یہ کہ حضرت شیخ اکبرؒ نے تعلیم حقیقت زمان کے متعلق کیا کہا ہے اور ائمہ متکلمین سے کہاں تک مختلف ہے۔

۲۔ یہ تعلیم شیخ اکبرؒ کی کون کون سی کتب میں پائی جاتی ہے اور کہاں کہاں۔ اس سوال کا مقصود یہ ہے کہ سوال اول کے جواب کی روشنی میں خود بھی ان مقامات کا مطالعہ کر سکوں۔

۳۔ حضرات صوفیاء میں سے اگر کسی اور بزرگ نے بھی حقیقت زمان پر بحث کی ہو تو ان بزرگ کے ارشادات کے نشان بھی مطلوب ہیں۔ مولوی سید انور شاہ مرحوم و مغفور نے مجھے عراقی کا ایک رسالہ مرحمت فرمایا تھا، اس کا نام تھانی داریۃ الزمان، جناب کو ضرور اس کا علم ہوگا۔ میں نے یہ رسالہ دیکھا ہے مگر چونکہ یہ رسالہ بہت مختصر ہے اس واسطے مزید روشنی کی ضرورت ہے۔

میں نے سنا ہے کہ جناب نے درس و تدریس کا سلسلہ ترک فرما دیا ہے۔ اس واسطے مجھے یہ عریضہ لکھنے میں تامل تھا۔ لیکن چونکہ مقصود خدمت اسلام ہے، مجھے یقین ہے کہ اس تصدیح کے لیے جناب مجھے معاف فرمائیں گے اور جواب باصواب سے ممنون فرمائیں گے۔ باقی، التماس دعا!

مخلص

محمد اقبال،

پیرسٹریٹ

مس فاروق ہرن کے نام

(۱) (۲۳۹)

(انگریزی)

لاہور

۲۲ مئی ۱۹۳۲ء

مائی ڈیئر مس فاروق ہرن!

عنایت نامہ کے لیے سراپا سپاس ہوں۔ جواب فوراً دے رہا ہوں کیونکہ احتمال ہے کہ آئندہ ہفتہ بعض اہم مصروفیات کی وجہ سے مجھے خط و کتابت کی فرصت میسر نہ آسکے گی۔ گزشتہ نومبر ہی لندن میں ہم میں سے بعض کو کابینہ کے اندرونی اختلافات کا کچھ اندازہ سا ہو رہا تھا تاہم ہمیں انتظار کرنا چاہیے اور دیکھنا چاہیے کہ پردہ غیب سے کیا ظہور پذیر ہوتا ہے۔

ذاتی طور پر میں ہندوستان کے مستقبل سے نہایت مایوس ہو رہا ہوں۔ بمبئی کے فسادات نے جو ابھی تک فرو نہیں ہوئے، مجھے بے حد پریشان کر رکھا ہے۔ مجھے اندیشہ ہے کہ ہندوستان میں جمہوریت کا آغاز ایک خونریزی کی صورت اختیار کرے گا اور یہ بدامنی ایسے نتائج پیدا کرے گی جو بے حد ناگوار ہوں گے۔ بعض لوگوں کی تو رائے ہے کہ ہندوستان میں اس بے چینی کی وجہ سے کسی نہ کسی قسم کی سویت استوار ہو جائے گی۔ میں سمجھتا ہوں کہ بہترین برطانوی واقف کار کو بھی اس امر کا قطعاً اندازہ نہیں کہ اس بظاہر پرسکون سمندر کی گہرائیوں میں کیسے کیسے طوفان بیتاب ہیں۔ وہ ہندوستانی جو اعلیٰ مناصب پر فائز ہو کر برطانوی پالیسی کو قریب سے دیکھ سکتے ہیں، متلاشیان روزگار سے زیادہ حیثیت نہیں

رکھتے۔ ان میں کبھی کبھار چالاک و ہوشیار لوگ بھی نظر آجاتے ہیں لیکن یہ طبقہ یکسر محروم بصیرت ہے۔ دنیا بہ امید قائم ہے، خدا کرے بہتر حالات پیدا ہوں۔

میں یورپ، شمالی افریقہ، ترکی اور ہسپانیہ کی سیاحت کا مقصد رکھتا ہوں۔ دو ایک ماہ میں قطعی فیصلے پر پہنچ سکوں گا۔

جہاں تک فلسطین کا تعلق ہے، میں ایک اپیل شائع کرنے پر بخوشی آمادہ ہوں۔ میں نے پہلے بھی آپ کو لکھا تھا کہ ہزہا یئنس آغا خاں کی اعانت حاصل کریں۔ ایسی اپیل میں ان کی شمولیت نہایت موثر ثابت ہوگی۔ کیا ہزہا یئنس آغا خاں اپنے طور پر نظام کو نہیں لکھ سکتے؟ اپیل پر ان کے دستخط لازمی ہیں، اور اپیل مصر و فلسطین کے زمانے فکر و عمل کے مشورے سے مرتب ہونی چاہیے۔ میں نے ایک مقامی اخبار کے ایڈیٹر سے اس تحریک کی تائید میں پراپیگنڈا شروع کرنے کو کہا ہے۔ امید ہے اس کے اخبار کے چند پرچے آپ کی خدمت میں پہنچ چکے ہوں گے۔ میرے خطبہ کے نسخے آئندہ ڈاک سے مرسل خدمت ہونگے اور امید ہے اس خط کے ساتھ ہی مل جائیں گے۔ مجھے یاد پڑتا ہے کہ ایک نسخہ پہلے بھی ارسال خدمت کر چکا ہوں سالخورده شوکت علی نے ایک نوجوان انگریز لڑکی سے شادی کر لی ہے اور اب امریکا تشریف لے جا رہے ہیں۔ ہندو اخبارات میں اس شادی پر خوب خوب تبصرے ہوئے ہیں۔ امید ہے آپ کا مزاج بخیر ہوگا۔ مسلمانوں کی اعانت کے سلسلہ میں آپ کی کوششیں ہماری دلی احسان مندی کی حقدار ہیں۔

مخلص

محمد اقبال

مابعد:

تحریر

میں نے آج ہوئی ڈاک سے برطانوی ”فیلسوف میکسنگرٹ“ پر ایک مقالہ بھیجا ہے۔

وہ کیمبرج میں میرے ماسٹر تھے اور قریباً دو سال ہوئے رحلت کر گئے۔ ان سے متعلق یہ مقالہ میں نے سرفرانس بیگ ہسبنڈ کی فرمائش پر لکھا ہے، اور انڈین سوسائٹی جرنل میں شائع ہوگا ممکن ہے اس میں آپ کے لیے کوئی چیز دلچسپی کی پائی جائے۔

(۲) (۲۴۰)

(انگریزی)

لاہور

۲۷ فروری ۱۹۳۳ء

مانی ڈیڑمس فار قوہرسن!

عنایت ناموں کے لیے سراپا سپاس ہوں۔ میں ۲۵ فروری کو لاہور پہنچا اور اس وقت ان کاموں کو نپٹا رہا ہوں جو میری غیر حاضری میں جمع ہو گئے تھے آپ کا عنایت نامہ جس میں ڈیلی ایکسپریس کے تراشے ملفوف تھے، کل شام ملا۔ تراشے میں نے اپنے نوٹ کے ساتھ فوراً اخبارات میں بھیج دیے۔ افسوس ہے خالد شیلڈرک نے انگلستان میں ایسے مرکز کے قیام کی مخالفت کی۔ مجھ تک یہی اطلاع پہنچی ہے۔ نیز یہ بھی معلوم ہوا ہے کہ انہوں نے نیشنل لیگ کے متعلق بھی نازیبا خیالات کا اظہار کیا ہے۔ اگر یہی حقیقت ہے تو افسوس ہے۔ بہر حال، جو کچھ بن پڑے، ہمیں تو کرنا ہی چاہیے۔ میں جلد وائسرائے سے ملنے دہلی جاؤں گا۔ سراج کبر حیدری نے تجویز کی تھی کہ میں حیدرآباد پہنچوں۔ میں ضرور جاؤں گا لیکن فی الحال سراج کبر حیدری علیل ہیں۔ دوران سفر میں ایک حادثے میں ان کا بازو ٹوٹ گیا۔ میں نے آج انہیں لکھا ہے۔ جواب موصول ہونے پر فیصلہ کروں گا۔

امید ہے آپ کا مزاج بخیر ہوگا۔

مخلص

محمد اقبال

(۳)

(۲۳۱)

(انگریزی)

لاہور

۲۔ مارچ ۱۹۳۳ء

مائی ڈیئر مس فاروقو ہرسن!

مقامی مسلم انگریزی اخبار ”ایسٹرن ٹائمز“ کا ایک تراشہ ملفوف ہے۔ اردو اخبارات

نے بھی اس کی اشاعت میں حصہ لیا ہے۔

امید ہے آپ کا مزاج بخیر ہوگا۔

مخلص

محمد اقبال

(۴)

(۲۳۲)

(انگریزی)

لاہور

۶۔ مارچ ۱۹۳۳ء

مائی ڈیئر مس فاروقو ہرسن!

امید ہے نیاز نامے شرف ملاحظہ حاصل کر چکے ہوں گے۔ میں آج صبح دہلی سے واپس

پہنچا ہوں۔ وہاں ترکی کے پرنس حمی سے ملاقات ہوئی۔ آپ کی سکیم سے مختلف ایک منصوبہ

ان کے ذہن میں بھی ہے۔ جب وہ لندن پہنچیں تو بہتر ہوگا آپ ان سے تبادلہ خیال فرما

دیں۔ وہ ہندوستان سے وسط مارچ میں روانہ ہو رہے ہیں۔ انہوں نے بتایا کہ حیدرآباد کو

اس مسئلہ سے دلی وابستگی ہے اور ان کی ایسوسی ایشن کے لیے ریاست کی طرف سے معقول سالانہ امداد کی منظوری نہایت اغلب ہے۔ ذاتی طور پر ان کے منصوبے سے متعلق میرے ذہن میں کچھ اعتراضات تھے، اور ہیں۔ میں انہیں اس کی تفصیلات سے بعد میں مطلع کروں گا۔ اس وقت محض اطلاع مقصود ہے۔ کیونکہ ان کے پراپگنڈے کا اثر لازماً آپ کی سکیم پر پڑے گا۔

اگر لندن آنے کا پھر اتفاق ہو تو آپ سے مفصل گفتگو ہوگی۔ نہ آسکا تو آپ کو لکھوں گا۔ میرا آنا یقینی نہیں کیونکہ جائنٹ سلیکٹ کمیٹی کے روبرو پیش ہونے والے ہندوستانی مندوبین کی تعداد غالباً کم کر دی جائے گی، اور میں خواہ مخواہ دوسروں کے پیچھے بھاگے پھرنے کا عادی نہیں۔

آپ کا
شکریہ!
مخلص
محمد اقبال

(۲۲۳) (۵)

(انگریزی)

لاہور

۲۳۔ نومبر ۱۹۳۳ء

مائی ڈیئر مس فاروقو ہرسن!

عنایت ناموں کے لیے سراپا سپاس ہوں۔ مسلم ہند کی جانب سے نیشنل لیگ کی بر وقت سعی کے لیے آپ کا شکریہ۔ امید ہے کہ آپ حکومت کی اجماعانہ فلسطینی حکمت عملی کے

خلاف برطانوی رائے عامہ کو بیدار کرنے میں کامیاب ہوں گی۔ ”نجات دہندہ گاندھی“ ایک کتاب ارسال خدمت ہے۔ آپ کو یاد ہوگا آپ نے مجھے اے این فیلڈ کی ایک کتاب دی تھی جس میں یہودی بین الاقوامی زرداروں کے ناپسندیدہ مشاغل کا تذکرہ تھا۔ جو کتاب آپ کو بھیج رہا ہوں، اس سے آپ کو فیلڈ کی کتاب کے مطالعہ سے معاشیات کے ایک ہندوستانی طالب علم کے ردعمل کا اندازہ ہو سکے گا۔ اس کا خیال ہے گاندھی بین الاقوامی یہودی زرداروں کی سازش میں شامل اور ان کا ایجنٹ ہے۔ امید ہے آپ کا مزاج بخیر ہو گا۔

مخلص
محمد اقبال

(۶) (۲۴۴)
(انگریزی)

لاہور

۲۵ دسمبر ۱۹۳۳ء

مائی ڈیئر مس فاروقو ہرسن!

عنایت نامہ کے لیے سراپا سپاس ہوں۔ ہم سب آپ کے اور لارڈ ازلنگٹن کے فلسطینی عربوں کی نہایت ہی گراں قدر خدمات بجالانے کے لیے دلی احسان مند ہیں۔ لندن میں آپ سے اپریل ۱۹۳۲ء یا ۱۹۳۵ء میں دوبارہ ملاقات میرے لیے بیحد مسرت کا موجب ہو گی۔ آکسفورڈ یونیورسٹی نے مجھے روڈز خطبات کے لیے دعوت دی ہے۔ میں نے یہ دعوت قبول کر لی ہے۔ میں جس موضوع پر یہ خطبات دینا چاہتا ہوں، وہ مشکل اور خاصی تحقیق و تفتیش علمی کا طالب ہے، اس لیے ممکن ہے آئندہ تین ماہ میں یہ کام انجام نہ پاسکے۔

بہر حال، اپنے پروگرام سے آپ کو آگاہ کرونگا۔ یہاں کے حالات بدستور ہیں۔ گاندھی، سیاسیات سے کنارہ کش ہو گئے ہیں اور اب بقول خود ’ہریجن سدھار‘ میں مصروف ہیں۔ پنڈت جواہر لعل اب کشتی کے ناخدا ہیں۔ اغلب ہے کہ اہندوستان کی سیاست اپنا رخ بدل لے اور شاید کمیونزم کے راستے پر پڑے۔ اس سلسلہ میں مزید گفتگو ملاقات پر ہوگی۔ امید ہے آپ کا مزاج بخیر ہوگا۔

مخلص

محمد اقبال

(۷) (۲۴۵)

(انگریزی)

لاہور

۲۸۔ جولائی ۱۹۳۴ء

مائی ڈیڑمس فار قوہرسن!

دونوں عنایت ناموں کے لیے جوپے بہ پے تازہ اور گزشتہ ڈاک سے موصول ہوئے، ممنون ہوں۔ افسوس ہے میں اب تک علیل ہوں۔ مجھے گلے کی تکلیف ہے جس نے گزشتہ پانچ ماہ سے ڈاکٹری علاج کو وقف ناکامی کر رکھا ہے۔ ڈاکٹر کہتے ہیں کہ کوئی صدی پچیدگی ہے، اور وائٹا میں علاج کا مشورہ دیتے ہیں۔ یہ بڑی ہی شومی قسمت ہے۔ حیران ہوں کہ ۱۹۳۵ء میں انگلستان میں اپنی مصروفیات سے کیونکر عہدہ برآ ہوسکوں گا۔ اگر میرے ذرائع اس کے متحمل ہوئے تو وائٹا میں چار پانچ ماہ قیام رہے گا۔ اس وقت ایک تجربہ کار دہلوی حکیم کے زیر علاج ہوں۔ وہ جلد صحت یابی کی امید دلاتے ہیں۔ کچھ دیر اور ان کا علاج کروں گا۔ اگر ان کا علاج ناکام رہا تو لارڈ لووین کو خطبات کے التواء کے لیے لکھوں گا۔ مجھے اندیشہ

ہے کہ یہ ان کے لیے پریشانی کا موجب ہوگا لیکن کوئی چارہ کار نظر نہیں آتا۔ بول تو سکتا ہوں لیکن نہایت مدہم آواز میں۔ مقدمات کی پیروی اور جلسوں کی تقریر، دونوں سے قاصر ہوں۔ میری بیوی اور بچوں کو اس صورت حال سے شدید پریشانی لاحق ہے۔ مجھے ہمیشہ آپ کی پاک باطنی پر یقین رہا ہے۔ میرے لیے دعا فرمائیے۔

ہندوستانی مسلمان، عربوں کے لیے آپ کی خدمات کو بہ نظر ستائش دیکھتے ہیں۔ گزشتہ ہفتہ لارڈ ارنلڈ کا خط اخبارات میں بھیج دیا گیا۔ انگلستان میں مسلم سنٹر کے قیام کی تجویز نہایت اعلیٰ ہے اور مجھے یقین کامل ہے کہ نظام بخوشی اس مسئلہ میں آپ کا ساتھ دیں گے۔ معلوم ہوا ہے کہ وہ ملک معظم کی جوہلی کے سلسلہ میں انگلستان آرہے ہیں۔ امید ہے آپ کو ان سے ملاقات کا موقع ملے گا اور آپ اس عظیم الشان تحریک کی غایت ان پر بالمشافہ واضح کر سکیں گی۔ مجھے یہ معلوم کر کے خوشی ہوئی کہ نواب رام پور اور صاحب زادہ عبدالصمد صاحب سے آپ کی ملاقات ہوئی۔ صاحب زادہ صاحب میرے دوست اور نہایت عمدہ آدمی ہیں۔ نواب بھوپال بھی انگلستان میں ہیں۔ کیا آپ کی ان سے ملاقات ہوئی اگر نہ ملی ہوں تو ان سے ضرور ملیے۔ ملک معظم کی جوہلی کے سلسلہ میں تمام والیان ریاست ہائے ہند، انگلستان میں ہوں گے۔ اگر اس وقت میں بھی انگلستان پہنچ گیا تو اس کا عظیم میں آپ کی ہر ممکن اعانت سے دریغ نہ کروں گا۔ شیخ اصغر علی صاحب کاپٹہ آپ کے خط سے ملا ہے۔ میرا خیال تھا کہ وہ کہیں یورپ میں ہیں کئی ماہ ہوئے انہیں ایک خط بھی لکھا تھا لیکن جواب نہ ملا۔ شاید میرا خط ان تک نہ پہنچا ہو۔ بہترین تمناؤں اور دلی احترام کے ساتھ۔

مخلص

محمد اقبال

مابعد:

تحریر

سرہنری لارنس نے قرطاس ابیض کی تجاویز پر ایک نہایت عمدہ کتابچہ شائع کیا ہے۔
ایسا معلوم ہوتا ہے کہ یورپ میں طوفان پل رہے ہیں۔ ڈاکٹر ڈالفس کا قتل ایک خطرناک
علامت ہے۔

(۲۳۶) (۸)

(انگریزی)

میور وڈ۔ لاہور

۲۰ جولائی ۱۹۳۷ء

مائی ڈیڑمس فارکوہرسن!

میں بدستور بیمار ہوں اس لیے فلسطین رپورٹ پر اپنی رائے اور وہ عجیب و غریب
خیالات اور احساسات جو اس نے ہندوستانی مسلمانوں کے دلوں میں بالخصوص اور ایشیائی
مسلمانوں کے دلوں میں بالعموم پیدا کیے ہیں یا کر سکتی ہے، تفصیل سے تحریر نہیں کر سکتا۔
میرے خیال میں اب وقت آ گیا ہے کہ نیشنل لیگ آف انگلینڈ وقت شناسی کا ثبوت دے
اور اہل برطانیہ کو عربوں کے خلاف جن سے برطانوی سیاست دانوں نے اہل برطانیہ کے
نام سے حتمی وعدے کیے تھے، نا انصافی کے ارتکاب سے بچالے، طاقت کا سرچشمہ فراست
ہے۔ جب طاقت عقل و دانش کو پس پشت ڈال کر محض اپنی ذات ہی پر بھروسہ کر لیتی ہے تو
نتیجہ خود طاقت کا زوال ہوتا ہے۔ پرنس محمد علی مصری نے ایک معقول تعمیری تجویز پیش کی ہے
جو ہر طرح اہل برطانیہ کیلئے لائق توجہ ہے۔ ہمیں یہ کبھی بھی فراموش نہ کرنا چاہیے کہ فلسطین،
انگلستان کی کوئی ذاتی جائیداد نہیں۔ فلسطین تو انگلستان کے پاس جمعیتہ الاقوام کی طرف سے
زیر انتداب ہے اور مسلم ایشیا، لیگ آف نیشنز کو انگریزوں اور فرانسیزیوں کا ایک ایسا ادارہ
سمجھتا ہے جسے انہوں نے کمزور مسلم سلطنتوں کے علاقوں کی تقسیم کے لیے وضع کر رکھا ہے۔

فلسطین پر یہودیوں کا بھی کوئی حق نہیں۔ یہودیوں نے تو اس ملک کو رضا مندانہ طور پر، عربوں کے فلسطین پر قبضہ سے بہت پہلے خیر باد کہہ دیا تھا۔

صہیونیت بھی کوئی مذہبی تحریک نہیں۔ علاوہ اس امر کے کہ مذہبی یہودیوں کو صہیونیت سے کوئی دلچسپی نہیں۔ خود فلسطین رپورٹ نے اس امر کو زور و روشن کی طرح واضح کر دیا ہے۔ فلسطین رپورٹ کو منصفانہ نظر سے پڑھنے والے کے دل میں یہ اثر پیدا ہوتا ہے کہ تحریک صہیونیت کا آغاز یہودیوں کے لیے ایک قومی وطن مہیا کرنے سے کہیں زیادہ برطانوی سامراج کے لیے میڈیٹیرینین میں ایک ساحلی کنارہ حاصل کرنے کے لیے ہوا تھا۔

بحیثیت مجموعی رپورٹ کا منشا مقامات مقدسہ کا عربوں سے بجز، مستقل انتداب کی صورت میں جو کمیشن نے برطانوی سامراجی ہوس کی پردہ پوشی کے لیے وضع کیا ہے، خرید لینا ہے۔ اس فروخت کی قیمت عربوں کے لیے تھوڑا سا روپیہ اور ان کی سخاوت و مردانگی کا ایک قصیدہ اور یہودیوں کا ایک علاقہ پر قبضہ ہے۔ مجھے امید ہے کہ برطانوی مدبرین عربوں کے خلاف صریح عناد کی پالیسی سے دستکش ہو کر ان کا ملک ان کے حوالے کر دیں گے۔ مجھے یہ بھی امید ہے کہ عرب، انگریزوں اور بشرط ضرورت فرانسیسیوں سے بھی مصالحت کے لیے تیار ہوں گے۔ اگر پراپیگنڈے کے زور سے اہل برطانیہ کو عربوں کے خلاف دھوکہ دیا گیا تو مجھے اندیشہ ہے موجودہ حکمت عملی کے نتائج خطرناک ثابت ہوں گے۔

آپ کا
مخلص
محمد اقبال

(انگریزی)

میور وڈ لاہور

۶- ستمبر ۱۹۳۷ء

مائی ڈیڑمس فار قوہرن!

آپ کے نوازش ناموں کے لیے جو یکے بعد دیگرے موصول ہوئے، ممنون ہوں۔ مجھے اس اطلاع سے نہایت مسرت ہوئی کہ نیشنل لیگ مسئلہ فلسطین میں گہری دلچسپی لے رہی ہے اور مجھے یقین واثق ہے کہ لیگ انجام کار اہل برطانیہ کو حقیقت حال کے محسوس کرانے اور عربوں کی دوستی سے محرومی کے سیاسی عواقب سے کماحقہ، آگاہ کرنے میں کامیاب ہوگی۔ مصر، شام اور عراق سے میرا کچھ نہ کچھ تعلق قائم ہے۔ نجف اشرف کے شیعوں نے تقسیم فلسطین کے خلاف صدائے احتجاج بلند کی ہے۔ ایرانی وزیراعظم اور ترکی صدر جمہوریہ نے بھی تقریریں کی ہیں اور احتجاج کیا ہے۔ خود ہندوستان میں اس مسئلہ پر جذبات روز بروز شدت اور تلخی اختیار کر رہے ہیں۔ اگلے ہی روز دہلی میں پچاس ہزار مسلمانوں کے اجتماع نے فلسطین کمیشن کے خلاف صدائے احتجاج بلند کی۔

اخبارات میں یہ اطلاع بھی شائع ہوئی ہے کہ کانپور میں مسئلہ فلسطین کے سلسلہ میں مسلمانوں کی گرفتاریاں بھی عمل میں آئی ہیں۔ اس قدر تواب بالکل واضح اور قطعی ہے کہ تمام دنیائے اسلام مسئلہ فلسطین پر متحد الخیال ہے۔

میری خواہش تو تھی کہ آپ کو ایک مفصل خط لکھوں جس میں اس مسئلہ پر ایک سیر حاصل بحث کروں لیکن افسوس ہے بیمار ہوں اور مجھے اپنی بیوی کی وفات کی وجہ سے بعض ایسے امور کی طرف بھی توجہ کرنی پڑتی ہے جن سے مجھے کبھی دلچسپی نہ تھی۔ مجھے قوی امید ہے کہ نیشنل لیگ انگلستان کو اس نازک سیاسی حماقت سے بچالے گی اور ایسا کرنے میں وہ

انگلستان اور عالم اسلام دونوں کی خدمت بجلائے گی۔ سر عبدالقادر سے میرا سلام کہیے۔
مجھے اس اطلاع سے خوشی ہوئی کہ وہ مسئلہ فلسطین میں دلچسپی لے رہے ہیں۔

مخلص

محمد اقبال

میں نے آپ کا خط اردو اور انگریزی اخبارات کو لاہور، دہلی اور کلکتہ میں بھیج دیا ہے۔

(۲۳۸)

علامہ اقبال کا بیان

مسئلہ فلسطین

مجھے نہایت افسوس ہے کہ میں اس جلسہ عام میں جو مسلمانان لاہور آج فلسطین
رپورٹ کے خلاف صدائے احتجاج بلند کرنے کی غرض سے منعقد کر رہے ہیں۔ شمولیت
سے قاصر ہوں۔ لیکن میں مسلمانوں کو یقین دلانا چاہتا ہوں کہ عربوں کے ساتھ جو نا انصافی
برتی گئی ہے مجھے اس کا ایسا ہی شدید احساس ہے جیسا مشرق قریب کی صورت حالات سے
واقف کسی شخص کو ہو سکتا ہے، مجھے قوی امید ہے کہ اہل برطانیہ کو اب بھی اس وعدہ کے ایفا پر
مائل کیا جاسکتا ہے جو انگلستان کی طرف سے عربوں سے کیا گیا تھا۔ مجھے مسرت ہے کہ
برطانوی پارلیمنٹ نے اپنی ایک تازہ بحث میں ملک معظم کی حکومت کے فیصلہ پر نظر ثانی
کرتے ہوئے مسئلہ تقسیم فلسطین کو غیر منفعل چھوڑ دیا ہے۔

یہ فیصلہ مسلمانان عالم کو ایک موقع بہم پہنچاتا ہے کہ وہ پوری قوت کے ساتھ اس امر کا
اعلان کریں کہ وہ مسئلہ جس کا حل برطانوی سیاست دان تلاش کر رہے ہیں، محض قضیہ
فلسطین ہی نہیں بلکہ ایک ایسا مسئلہ ہے جس کا شدید اثر تمام دنیائے اسلام پر ہوگا۔

مسئلہ فلسطین کو اگر اس کے تاریخی پس منظر میں دیکھا جائے تو فلسطین ایک خالص

اسلامی مسئلہ ہے۔ بنی اسرائیل کی تاریخ کی روشنی میں دیکھا جائے تو فلسطین میں مسئلہ یہود کا تو ۱۳ صدیاں ہوئیں، حضرت عمر رضی اللہ عنہ کے یروشلم میں داخلہ سے قبل خاتمہ ہو چکا تھا۔ فلسطین سے یہودیوں کا جبری اخراج کبھی بھی عمل میں نہیں آیا بلکہ بقول پروفیسر ہوکنگ، یہود اپنی مرضی اور ارادہ سے اس ملک سے باہر پھیل گئے اور ان کے مقدس صحائف کا غالب حصہ فلسطین سے باہر ہی مرتب و مدون ہوا۔ مسئلہ فلسطین کبھی بھی عیسائیوں کا مسئلہ نہیں رہا۔ زمانہ حال کے تاریخی انکشافات نے پیٹری ہرٹ کی ہستی ہی کو محل اشتباہ قرار دے دیا ہے۔ بالفرض اگر یہ اعتراف بھی کر لیا جائے کہ حروب صلیبیہ فلسطین کو عیسائیوں کا مسئلہ بنانے کی کوششیں تھیں تو اس کوشش کو صلاح الدین کی فتوحات نے ناکام بنا دیا۔ لہذا میں فلسطین کو خالص اسلامی مسئلہ سمجھتا ہوں۔ مشرق قریب کے اسلامی ممالک سے متعلق برطانوی سامراجی ارادے کبھی بھی اس طرح بے نقاب نہ ہوئے تھے جیسے رائل کمیشن کی رپورٹ نے انہیں رسوا کر دیا ہے۔ فلسطین میں یہود کے لیے ایک قومی وطن کا قیام تو محض ایک حیلہ ہے۔ حقیقت یہ ہے کہ برطانوی امپیریلزم مسلمانوں کے مقامات مقدسہ میں مستقل انتداب اور سیادت کی شکل میں اپنے ایک مقام کی متلاشی ہے۔ بقول ایک ممبر پارلیمنٹ کے یہ ایک خطرناک تجربہ ہے اور اس سے برطانوی مسئلہ بحیرہ روم کا حل میسر نہیں آتا۔ برطانوی مدبرین کو جاننا چاہیے کہ برطانوی امپیریلزم کی مشکلات کا حل تلاش کرتے کرتے، وہ برطانوی امپیریلزم کے لیے ایک مصیبت برپا کر رہے ہیں۔ ارض مقدس بشمول مسجد عمر کی مارسل لاء کی دھمکی کے ماتحت جس کے ساتھ ساتھ عربوں کی مروت و سخاوت کا قصیدہ بھی پڑھا گیا ہے، فروخت برطانوی سیاست کا کارنامہ نہیں ہو سکتا بلکہ اس کے تدبیر کا ماتم ہے۔

یہودیوں کو زرخیز زمین اور عربوں کے لیے کچھ نقدی اور پتھریلی اور بنجر زمین کا عطیہ

کوئی سیاسی دانائی نہیں۔ یہ تو برطانوی تدبیر کی شان سے گرا ہوا ایک نہایت ہی کمینہ سودا ہے جو اس نامور قوم کے لیے باعث ندامت ہے جس کے نام پر عربوں سے آزادی اور اشخاص د کے قطعی وعدے کیے گئے تھے۔

میرے لیے ناممکن ہے کہ اس مختصر بیان میں فلسطین رپورٹ کی تفصیل سے اور ان تازہ تاریخی حالات سے جن کی بناء پر یہ معرض ظہور میں آئی، بحث کر سکوں۔

یہ رپورٹ مسلمانان ایشیا کے لیے بڑی بڑی عبرتوں کی سرمایہ دار ہے۔ تجربہ نے اس امر کو بہ تکرار واضح کر دیا ہے کہ مشرق قریب کے اسلامی ممالک کی سیاسی وحدت و استحکام عربوں اور ترکوں کے فوری اتحاد مکرر پر موقوف ہے۔ ترکوں کو دنیا ئے اسلام سے علیحدہ کر دینے کی حکمت عملی ابھی تک جاری ہے۔ گاہے گاہے اب بھی یہ صدا بلند ہوتی ہے کہ ترک تارک اسلام ہو رہے ہیں۔ ترکوں پر اس سے بڑا بہتان نہیں باندھا جاسکتا۔ اس شرارت آمیز پراپیگنڈے کا شکار وہی لوگ ہو سکتے ہیں جو تاریخ تصورات فقہ اسلامی سے نابلند ہیں۔ مسئلہ فلسطین کے امکانات ممکن ہے مسلمانوں کو اس متحدہ انگریزی، فرانسیسی ادارہ، جسے جمعیتہ الاقوام کا پر شکوہ لقب دیا گیا ہے کی رکنیت کی حیثیت پر غور کرنے پر مجبور کریں اور ایک ایشیائی جمعیتہ الاقوام کے قیام و ترتیب پر مجبور ہوں۔ عربوں کو جن کا شعور مذہبی ظہور اسلام کا موجب بنا جس نے مختلف اقوام ایشیا کو ایک حیرت انگیز کامیابی کے ساتھ متحد کر دکھایا، ترکوں سے ان کی مصیبت کے زمانہ میں غداری کے نتائج سے غافل نہ رہنا چاہیے۔ عربوں کو یہ بھی یاد رکھنا چاہیے کہ وہ ان غریب بادشاہوں پر جو خواہ کتنے ہی طاقتور کیوں نہ ہوں، مسئلہ فلسطین پر ایک آزادانہ اور ایماندارانہ فیصلہ سے قاصر ہیں، اعتماد نہ کرنا چاہیے۔ عربوں کا فیصلہ پورے غور و خوض کے بعد ایک آزاد فیصلہ ہونا چاہیے جس کے لیے انہیں مسئلہ زیر بحث کے تمام پہلوؤں پر پوری پوری ضروری معلومات میسر ہونی چاہئیں۔

موجودہ زمانہ ایشیا کی غیر عربی اسلامی سلطنتوں کے لیے بھی ایک ابتلا و آزمائش کا دور ہے۔ کیونکہ تنسیخِ خلافت کے بعد مذہبی اور سیاسی نوعیت کا یہ پہلا بین الاقوامی مسئلہ ہے جو تاریخی قوتیں ان کے سامنے لا رہی ہیں۔

ڈاکٹر نکلسن کے نام

(۱) (۲۴۹)

فلسفہ سخت کوشی

لاہور

۲۴ جنوری ۱۹۲۱ء

محترمی ڈاکٹر نکلسن!

شفیع کے نام آپ نے جو مکتوب تحریر فرمایا ہے، اس سے مجھے یہ معلوم کر کے بے حد مسرت ہوئی کہ اسرارِ خودی کا ترجمہ انگلستان میں قبول عام حاصل کر رہا ہے۔ بعض انگریز تنقید نگاروں نے اس سطحی تشابہ اور تماثل سے جو میرے اور نطشے کے خیالات میں پایا جاتا ہے، دھوکا کھایا ہے اور غلط راہ پر پڑ گئے ہیں۔ ”دی ایٹھینیم“ والے مضمون میں خیالات ظاہر کیے گئے ہیں وہ بہت حد تک حقائق کی غلط فہمی پر مبنی ہیں، لیکن اس غلطی کی ذمہ داری صاحب مضمون پر عائد نہیں ہوتی۔ اسے اپنے مضمون میں میری جن نظموں کا ذکر کیا ہے، اگر اسے ان کی صحیح تاریخ اشاعت کا بھی علم ہوتا تو مجھے یقین ہے کہ میری ادبی سرگرمیوں کے نشو و ارتقاء کے متعلق اس کا زاویہ نگاہ بالکل مختلف نظر آتا۔

وہ انسان کامل کے متعلق میرے تخیل کو صحیح طور پر نہیں سمجھ سکا۔ یہی وجہ ہے کہ اس نے خلطِ بحث کر کے میرے انسان کامل اور جرمن مفکر کے فوق الانسان کو ایک ہی چیز فرض کر لیا ہے۔ میں نے آج سے قریباً بیس سال قبل انسان کامل کے متصوفانہ عقیدے پر قلم اٹھایا تھا۔

اور یہ وہ زمانہ ہے جب نہ تو نشے کے عقائد کا غلغلہ میرے کانوں تک پہنچا تھا نہ اس کی کتابیں میری نظر سے گزری تھیں۔ یہ مضمون ”انڈین انٹی کیوری“ میں شائع ہوا۔ جب ۱۹۰۸ء میں میں نے ”ایرانی الہیات“ پر ایک کتاب لکھی تو اس کتاب میں اس کو شامل کر لیا گیا۔

انگریزوں کو چاہیے کہ میرے خیالات کو سمجھنے کے لیے جرمن مفکر کے بجائے اپنے ایک ہم وطن فلسفی کے افکار کو رہنما بنائیں۔ میری مراد الگزنڈر سے ہے جس کے گلاسکو والے خطبات پچھلے سال شائع ہو چکے ہیں۔ ان خطبات میں اس نے ”خدا اور لوہیت“ کے عنوان سے جو باب لکھا ہے، وہ پڑھنے کے قابل ہے، وہ صفحہ ۳۴۷ پر لکھتا ہے:

”گویا ذہن انسانی کے نزدیک الوہیت دوسری اعلیٰ تجربی قوت

ہے جسے کائنات عالم وجود میں لانے کی سعی کر رہی ہے۔ قیاس و اجتہاد کی رہنمائی سے ہمیں یقین ہو چکا ہے کہ بطن گیتی میں اس قسم کی ایک قوت موجود ہے لیکن ہم نہیں جانتے کہ وہ قوت کیا ہے۔ ہم نہ تو اسے محسوس کر سکتے ہیں نہ ہمارا ذہن اس کے تصور پر قادر ہے۔ انسان ابھی تک ایک نامعلوم خدا کے لیے قربان گاہیں تعمیر کر رہا ہے۔ یہ معلوم کرنا کہ الوہیت کیا چیز ہے اس کا احساس کیسا ہوتا ہے، اس صورت میں ممکن ہے کہ ہم خدا بن جائیں۔

الگزنڈر کے خیالات میرے عقائد کی نسبت زیادہ جسارت آمیز ہیں۔ میرا عقیدہ ہے کہ کائنات میں جذبہ الوہیت جاری و ساری ہے۔ لیکن میں الگزنڈر کی طرح یہ نہیں مانتا کہ یہ قوت ایک ایسے خدا کے وجود میں جلوہ آرا ہوگی جو وقت کا تابع ہوگا۔ اس باب میں میرا عقیدہ یہ ہے کہ یہ قوت ایک اکمل و اعلیٰ انسان کے پیکر خاکی میں ظاہر ہوگی۔ خدا کے متعلق

میرا عقیدہ الگزنڈر کے عقیدے سے مختلف ہے لیکن اگر انگریزان جزوی اختلافات سے قطع نظر کر کے انسان کامل کے تخیل پر اپنے ایک ہم وطن مفکر کے افکار کی روشنی میں نظر ڈالیں تو انہیں یہ عقیدہ اس قدر اجنبی اور غیر مانوس نہیں معلوم ہوگا۔

مجھے مسٹر ڈکنسن کی تنقید بدرجہ غایت دلچسپ معلوم ہوتی ہے اور مناسب معلوم ہوتا ہے کہ میں اس کے متعلق چند باتیں عرض کر دوں۔ براہ کرم انہیں یہ خط دکھا دیں۔ مجھے یقین ہے کہ انہیں اس امر سے دلچسپی ہوگی کہ میں ان کے ریویو کے بارے میں کیا رائے رکھتا ہوں۔

۱۔ مسٹر ڈکنسن کے نزدیک میں نے اپنی نظموں میں جسمانی قوت کو منہمائے آماں قرار دیا ہے (انہوں نے مجھے ایک مکتوب لکھا ہے جس میں یہی خیال ظاہر کیا ہے) انہیں اس بارے میں غلط فہمی ہوئی ہے۔ میں روحانی قوت کا تو قائل ہوں لیکن جسمانی قوت پر یقین نہیں رکھتا جب ایک قوم کو حق و صداقت کی حمایت میں دعوت پیکار دی جائے تو میرے عقیدے کی رو سے اس دعوت پر لبیک کہنا اس کا فرض ہے، لیکن میں ان تمام جنگوں کو مردود سمجھتا ہوں جن کا مقصود کشور کشائی اور ملک گیری ہو۔

(حکایت)

میاں میرؒ

اور شہنشاہ

ہندوستان)

مسٹر ڈکنسن نے صحیح فرمایا کہ جنگ خواہ حق و صداقت کی حمایت میں ہو خواہ ملک گیری اور فتح مندی کی خاطر، تباہی اور بربادی اس کا لازمی نتیجہ ہے اس لیے اس کے استیصال کی سعی کرنا چاہیے۔ لیکن ہم دیکھ چکے ہیں کہ معاہدے، لیگیں، پنچائیتیں اور کانفرنسیں استیصال

عرب نہیں کر سکتیں۔ اگر اس سعی میں ہمیں پیش از پیش کامیابی ہو جائے تو زیادہ سے زیادہ یہ ہوگا کہ ململ مستعرجن ملاتوں کو تمدن و تہذیب میں اپنا ہمسر نہیں سمجھتیں، انہیں اپنے سپہام جو رو تعدی کا شکار بنانے کے لیے زیادہ پر امن وسائل اختیار کر لیں گی حقیقت یہ ہے کہ ہمیں ایک ایسی شخصیت کی ضرورت ہے جو ہمارے معاشرتی مسائل کی پیچیدگیاں سلجھانے، ہمارے تنازعات کا فیصلہ کرے اور بین المللی اخلاق کی بنیاد مستحکم و استوار کرے۔ پروفیسر میکزی کی کتاب ”انٹروڈکشن ٹو سوشیالوجی“ کے یہ دو آخری پیرا گراف کس قدر صحیح ہیں! میں انہیں یہاں لفظ بہ لفظ نقل کر دیتا ہوں:

”کامل انسانوں کے بغیر سوسائٹی معراج کمال پر نہیں پہنچ سکتی اور اس غرض کے لیے محض عرفان اور حقیقت سے آگاہی کافی نہیں بلکہ ہجماں اور تحریک کی قوت بھی ضروری ہے۔ جسے یوں کہنا چاہیے کہ یہ معما حل کرنے کے لیے ہم نور و حرارت، دونوں کے محتاج ہیں۔ غالباً عہد حاضرہ کے معاشرتی مسائل کا فلسفیانہ فہم و ادراک بھی وقت کی اہم ترین ضرورت نہیں۔ ہمیں معلم بھی چاہیے اور پیغمبر بھی۔ ہمیں آج رسکن یا کارلائل یا ٹالسٹائی جیسے لوگوں کی ضرورت ہے جو ضمیر کو زیادہ تشدد اور سخت گیر بنانے اور فرائض کے دائرے کو زیادہ وسیع کرنے کی صلاحیت رکھتے ہوں۔ غالباً ہمیں ایک نئے مسیح کی ضرورت ہے۔۔۔۔۔ یہ قول صحیح ہے کہ عہد حاضرہ کے پیغمبر کو محض ”بیابان کی صدا“ نہیں ہونا چاہیے کیونکہ عہد حاضرہ کے بیابان آباد شہروں کے گلی کوچے ہیں جہاں ترقی کی مسلسل و پیہم جدوجہد کا بازار گرم ہے۔ اس عہد کے پیغمبر کے لیے ضروری ہے کہ وہ اس ہنگامہ

زار میں وعظ و تبلیغ کرے۔

غالباً ہمیں پیغمبر سے بھی زیادہ عہد نو کے شاعر کی ضرورت ہے یا ایک ایسے شخص کا وجود ہمارے لیے مفید ثابت ہوگا جو شاعری اور پیغمبری کی دو گونہ صفات سے متصف ہو۔ عہد ماضی کے شاعروں نے ہمیں فطرت سے محبت کرنے کی تعلیم دی ہے۔ انہوں نے ہمیں اس قدر ژرف نگاہ بنا دیا ہے کہ ہم مظاہر فطرت میں انوار ربانی کا مشاہدہ کر سکتے ہیں۔ لیکن ہم ابھی ایک شاعر کے منتظر ہیں جو ہمیں اسی وضاحت کے ساتھ پیکر انسانی میں صفات الہی کے جلوے دکھا دے۔ ہائے نے ازراہ تفنن اپنے آپ کو روح القدس کا سپاہی کہا تھا۔ ہمیں ایسے شخص کی ضرورت ہے جو درحقیقت روح القدس کا سپاہی ہو۔ جو اس حقیقت پر ہماری آنکھیں کھول دے کہ ہمارے بلند ترین نصب العین روزمرہ کی زندگی میں پورے ہو رہے ہیں اور اگر اس زندگی کو ترقی دینے کی سعی کی جائے تو ہمیں محض راہبانہ ریاضت اور نفس کشی ہی کا موقع نہیں ملے گا بلکہ ایسا رفیع و اعلیٰ مقصد حاصل ہو جائے گا جو تمام خیالات تمام جذبات اور تمام مسرتوں کو ترقی کے بلند مقام پر پہنچا سکتا ہے۔

انگریزوں کو چاہیے کہ اس نوع کے خیالات کی روشنی میں انسان کامل کے متعلق میرے افکار کا مطالعہ کریں۔ ہمارے عہد نامے اور پنچائیتیں جنگ و پیکار کو صفحہ حیات سے محو نہیں کر سکتیں۔ کوئی بلند مرتبہ شخصیت ہی ان مصائب کا خاتمہ کر سکتی ہے اور اس شعر میں میں نے اسی کو مخاطب کیا ہے۔

باز در عالم بیاد ایام صلح
جنگ جویاں راہدہ پیغام صلح

۲۔ مسٹر ڈکنسن نے آگے چل کر میرے ”فلسفہ سخت کوشی“ کا ذکر کیا ہے۔ انہوں نے اس باب میں جو کچھ فرمایا ہے، اس کا مدار علیہ وہ خیالات ہیں جو میں نے حقیقت کے متعلق اپنی نظموں میں ظاہر کیے ہیں۔ میرے عقیدے میں حقیقت ایسے اجزا کا مجموعہ ہے جو تصادم کے واسطے سے ربط و امتزاج پیدا کر کے ”کل“ کی صورت میں تبدیلی کی سعی کر رہے ہیں اور یہ تصادم لامحالہ ان کی شیرازہ بندی اور ارتباط پر منتج ہوگا۔ دراصل بقائے شخصی اور زندگی کے علو و ارتقاء کے لیے تصادم نہایت ضروری ہے۔ نطشے بقائے شخصی کا منکر ہے۔ جو لوگ حصول بقا کے آرزو مند ہیں، وہ ان سے کہتا ہے: ”کیا تم ہمیشہ کے لیے زمانے کی پشت کا بوجھ بنے رہنا چاہتے ہو؟“ اس کے قلم سے یہ الفاظ اس لیے نکلے ہیں کہ زمانے کے متعلق اس کا تصور غلط تھا۔ اس نے کبھی مسئلہ زمان کے اخلاقی پہلو کو سمجھنے کی کوشش نہیں کی۔ بخلاف اس کے میرے نزدیک بقا انسان کی بلند ترین آرزو اور ایسی متاع گراں مایہ ہے جس کے حصول پر انسان اپنی تمام قوتیں مرکوز کر دیتا ہے۔ یہی وجہ ہے کہ میں عمل کی تمام صورتوں اور اشکال مختلفہ کو جن میں تصادم و پیکار بھی شامل ہے، ضروری سمجھتا ہوں۔ اور میرے نزدیک ان سے انسان کو زیادہ استحکام و استقلال حاصل ہوتا ہے۔ چنانچہ اسی خیال کے پیش نظر میں نے سکون و جمود اور اس نوع کے تصوف کو جس کا دائرہ محض قیاس آرائیوں تک محدود ہو، مردود قرار دیا ہے۔

میں تصادم کو سیاسی حیثیت سے نہیں بلکہ اخلاقی حیثیت سے ضروری سمجھتا ہوں حالانکہ اس باب میں نطشے کے خیالات کا مدار غالباً سیاست ہے۔ جدید طبیعات سے ہمیں معلوم ہوا ہے کہ مادی قوت کے جزو لاینفک تجزی نے ہزار ہا سال تک ارتقائی مدارج طے کرنے کے بعد موجودہ صورت اختیار کی ہے پھر بھی وہ فانی ہے اور اسے مٹا دیا جاسکتا ہے۔ قوت ذہنی کے

جوہر یعنی ذات بشر کی بھی یہی کیفیت ہے۔ صدہا برس کی مسلسل جدوجہد اور تصادم و پیکار کے بعد وہ موجودہ صورت تک پہنچا ہے پھر بھی عوارض ذہنی کے مظاہر مختلفہ سے اس کی بے ثباتی اور عدم استحکام ظاہر ہے۔ اگر وہ بدستور قائم دہاتی رہنا چاہتا ہے تو یقیناً وہ ماضی کے درس عبرت کو فراموش نہیں کر سکتا۔ اسے لامحالہ ان قوتوں سے اپنے قیام کی خاطر استمداد کرنی پڑے گی جو آج تک اس کے استحکام کی ضامن رہی ہیں۔ ممکن ہے کہ فطرت کا ارتقا ان قوتوں میں اصلاح کر دے یا ان میں سے بعض کو (مثلاً تصادم اور جنگ و پیکار کو جو استحکام کے قوی عوامل میں سے ہیں) جو اس کے ارتقاء کی کفیل بنی رہی ہیں، بالکل مٹا دے اور اس کے استحکام و بقا کی خاطر بعض ایسی قوتیں عرصہ شہود میں لے آئے جن سے انسان آج تک نا آشنا رہا ہے۔ لیکن میں بتا دینا چاہتا ہوں کہ میں اس باب میں کسی نصب العین کا پرستار نہیں ہوں اس لیے میرے نزدیک اس نوع کے انقلاب کا زمانہ ابھی بہت دور ہے اور مجھے اندیشہ ہے کہ یورپ کی جنگ عظیم میں انسان کی بصیرت و موعظت کا جو سرمایہ پنہاں ہے، وہ اس سے عرصہ دراز تک متمتع نہ ہو سکے گا۔

ان سطور سے واضح ہو گیا ہے کہ میں نے محض اخلاقی زاویہ نگاہ سے تصادم و پیکار کو ضروری قرار دیا ہے۔ افسوس کہ مسٹر ڈکنسن نے ”فلسفہ سخت کوشی“ کے اس پہلو کو نظر انداز کر دیا ہے!

۳۔ مسٹر ڈکنسن نے آگے چل کر میرے فلسفے کے متعلق فرمایا ہے کہ وہ اپنی حیثیت کے اعتبار سے عالمگیر ہے لیکن باعتبار اطلاق و انطباق، مخصوص و محدود ایک حیثیت سے ان کا ارشاد صحیح ہے۔ انسانیت کا نصب العین شعر اور فلسفہ میں عالمگیر حیثیت سے پیش کیا گیا ہے، لیکن اگر اسے موثر نصب العین بنانا اور عملی زندگی میں بروئے کار لانا چاہیں تو آپ شاعروں اور فلسفیوں کو اپنا مخاطب اولیں نہیں ٹھہرائیں گے اور ایک ایسی مخصوص سوسائٹی تک اپنا دائرہ

مخاطبت محدود کر دیں گے جو ایک مستقل عقیدہ اور معین راہ عمل رکھتی ہو۔ لیکن اپنے عملی نمونے اور ترغیب و تبلیغ سے ہمیشہ اپنا دائرہ وسیع کرتی چلی جائے۔ میرے نزدیک اس قسم کی سوسائٹی اسلام ہے۔

اسلام ہمیشہ رنگ و نسل کے عقیدے کا لجو انسانیت کے نصب العین کی راہ میں سب سے بڑا سنگ گراں ہے، نہایت کامیاب حریف رہا ہے۔ رینان کا یہ خیال غلط ہے کہ سائنس، اسلام کا سب سے بڑا دشمن ہے۔ دراصل اسلام بلکہ کائنات انسانیت کا سب سے بڑا دشمن رنگ و نسل کا عقیدہ ہے اور جو لوگ نوع انسان سے محبت رکھتے ہیں، ان کا فرض ہے کہ ابلیس کی اس اختراع کے خلاف علم جہاد بلند کر دیں۔ میں دیکھ رہا ہوں کہ قومیت کا عقیدہ جس کی بنیاد نسل یا جغرافی حدود ملک پر ہے، دنیائے اسلام میں استیلا حاصل کر رہا ہے اور مسلمان عالمگیر اخوت کے نصب العین کو نظر انداز کر کے اس عقیدے کے فریب میں مبتلا ہو رہے ہیں جو قومیت کو ملک و وطن کی حدود میں مقید رکھنے کی تعلیم دیتا ہے۔ اس لیے میں ایک مسلمان اور ہمدرد نوع کی حیثیت سے انہیں یہ یاد دلانا مناسب سمجھتا ہوں کہ ان کا حقیقی فرض سارے بنی آدم کی نشو و ارتقاء ہے۔ نسل اور حدود ملک کی بنیاد پر قبائل اور اقوام کی تنظیم حیات اجتماعی کی ترقی اور تربیت کا ایک وقتی اور عارضی پہلو ہے۔ اگر اسے یہی حیثیت دی جائے تو مجھے کوئی اعتراض نہیں لیکن میں اس چیز کا مخالف ہوں کہ اسے انسانی قوت عمل کا مظہر اتم قرار دیا جائے کیونکہ تنہا یہی جماعت میرے مقاصد کے لیے موزوں واقع ہوئی ہے۔ مسٹر ڈکنسن کا یہ خیال بھی تسامح سے خالی نہیں کہ اسلامی تعلیمات کی روح کسی خاص گروہ سے مختص ہے۔ اسلام نو کائنات انسانیت کے اتحاد عمومی کو پیش نظر رکھتے ہوئے ان کے تمام جزوی اختلافات سے قطع نظر کر لیتا ہے اور کہتا ہے:

تعالو الیٰ کلمتہ سوا بیننا و بینکم

میرے خیال میں مسٹر ڈکنسن کا ذہن ابھی تک یورپ والوں کے قدیم عقیدے سے آزاد نہیں ہوا کہ اسلام سفاکی اور خونریزی کا درس دیتا ہے دراصل خدا کی ارضی بادشاہت صرف مسلمانوں کے لیے مخصوص نہیں بلکہ تمام انسان اس میں داخل ہو سکتے ہیں، بشرطیکہ وہ نسل اور قومیت کے بتوں کی پرستش ترک کر دیں اور ایک دوسرے کی شخصیت تسلیم کر لیں۔ انجمنیں، حکم برداریاں، اس قسم کے عہد نامے جن کا ذکر مسٹر کنیز نے کیا ہے، ملکیت خواہ وہ جمہوریت کی ہی قبائلی پوشیدہ کیوں نہ ہو، انسان کو فوز و فلاح سے آشنا نہیں کر سکتی بلکہ انسانی فلاح تمام انسانوں کی مساوات اور حریت میں پنہاں ہے۔ آج ہمیں اس چیز کی ضرورت ہے کہ سائنس کا محل استعمال قطعی طور پر بدل دیا جائے۔ ان خفیہ سیاسی منصوبوں سے احتراز کیا جائے جن کا مقصد بھی یہ ہے کہ کمزور وزبوں حال یا ایسی اقوام جو عیاری اور حیلہ گری کے فن میں چنداں مہارت نہیں رکھتیں، صفحہ ہستی سے نیست و نابود ہو جائیں مجھے اس حقیقت سے انکار نہیں کہ مسلمان بھی دوسری قوموں کی طرح جنگ کرتے رہے ہیں، انہوں نے بھی فتوحات کی ہیں۔ مجھے اس امر کا بھی اعتراف ہے کہ ان کے بعض قافلہ سالار ذاتی خواہشات کو دین و مذہب کے لباس میں جلوہ گر کرتے رہے ہیں لیکن مجھے پوری طرح یقین ہے کہ کشور کشائی اور ملک گیری ابتداء اسلام کے مقاصد میں داخل نہیں تھی۔

اسلام کو جہاں ستائی اور کشور کشائی میں جو کامیابی ہوئی ہے، میرے نزدیک وہ اس کے مقاصد کے حق میں بے حد مضرتھی۔ اس طرح وہ اقتصادی اصول نشوونما نہ پاسکے جن کا ذکر قرآن کریم اور احادیث نبوی (صلی اللہ علیہ وآلہ وسلم) میں جا بجا آیا ہے۔ یہ صحیح ہے کہ مسلمانوں نے ایک عظیم الشان سلطنت قائم کر لی، لیکن ساتھ ہی ان کے سیاسی نصب العین پر غیر اسلامی رنگ چڑھ گیا اور انہوں نے اس حقیقت کی طرف سے آنکھیں بند کر لیں کہ

اسلامی اصولوں کی گیرائی کا دائرہ کس قدر وسیع ہے۔

بلاشبہ اسلام کا مقصد انجذاب ہے، مگر اس انجذاب کے لیے کشور کشائی درکار نہیں بلکہ صرف اسلام کی سیدھی سادی تعلیم جو الہیات کے دقیق اور پیچیدہ مسائل سے پاک اور عقل انسانی کے عین مطابق واقع ہوئی ہے، اس عقدہ کی گرہ کشائی کر سکتی ہے۔ اسلام کی فطرت میں ایسے اوصاف پنہاں ہیں جن کی بدولت وہ کامیابی کے بام بلند پر پہنچ سکتا ہے۔ ذرا چین کے حالات پر نظر ڈالیے جہاں کسی سیاسی قوت کی پشت پناہی کے بغیر اسلام کے تبلیغی مشن نے غیر معمولی کامیابی حاصل کر لی اور لاکھوں انسان اسلام کے دائرے میں داخل ہو گئے! میں بیس سال سے دنیا کے افکار کا مطالعہ کر رہا ہوں، اور اس طویل عرصے نے مجھ میں اس قدر صلاحیت پیدا کر دی ہے کہ حالات و واقعات پر غیر جانبدارانہ حیثیت سے غور کر سکوں۔

میری فارسی نظموں کا مقصد اسلام کی وکالت نہیں بلکہ میری قوت طلب و جستجو تو صرف اس چیز پر مرکوز رہی ہے کہ ایک جدید معاشرتی نظام تلاش کیا جائے۔ اور عقلاً یہ ناممکن معلوم ہوتا ہے کہ اس کوشش میں ایک ایسے معاشرتی نظام سے قطع نظر کر لیا جائے۔ جس کا مقصد وحید ذات پات، رتبہ و درجہ، رنگ و نسل کے تمام امتیازات کو مٹا دینا ہے۔ اسلام دنیوی معاملات کے باب میں نہایت ژرف نگاہ بھی ہے، اور پھر انسان میں بے نفسی اور دنیوی لذائذ و نعم کے ایثار کا جذبہ بھی پیدا کرتا ہے۔ اور حسن معاملت کا تقاضا یہی ہے کہ اپنے ہمسایوں کے بارے میں اسی قسم کا طریقہ اختیار کیا جائے۔ یورپ اس گنج گراں مایہ سے محروم ہے۔ اور یہ متاع اسے ہمارے ہی فیض صحبت سے حاصل ہو سکتی ہے۔

میں اس بارے میں ایک بات اور کہنا چاہتا ہوں۔ میں نے اسرار خودی پر چند تشریحی نوٹ لکھے تھے جنہیں آپ نے دیباچہ اسرار میں شامل کر لیا ہے۔ ان تفسیری حواشی میں میں

نے مغربی مفکرین کے افکار و عقائد کی روشنی میں اپنی حیثیت واضح کی ہے یہ طریق محض اس لیے اختیار کیا تھا تا کہ انگلستان کے لوگ میرے خیالات باسانی سمجھ لیں۔ ورنہ قرآن حکیم، صوفیائے کرام اور مسلمان فلسفیوں کے افکار سے بھی استدلال کیا جاسکتا ہے۔ مثلاً ابن عربی اور عراقی (وحدت الوجود) واحد محمود (کثرت وجود) الجلیلی (انسان کامل کا تصور) اور مجدد سہندئی (ذات بشر بہ متعلق ذات حق) چنانچہ میں نے اسرار کے پہلے ایڈیشن میں بزبان اردو وجود بیجا چکھا ہے، اس میں یہی طریق استدلال اختیار کیا گیا ہے۔

میرا دعویٰ ہے کہ ”اسرار“ کا فلسفہ مسلمان صوفیاء اور حکماء کے افکار و مشاہدات سے ماخوذ ہے اور تو اور وقت کے متعلق برگسان کا عقیدہ بھی ہمارے صوفیوں کے لیے نئی چیز نہیں۔ قرآن الہیات کی کتاب نہیں بلکہ اس میں انسان کی معاش و معاد کے متعلق جو کچھ کہا گیا ہے، پوری قطعیت سے کہا گیا ہے۔ یہ اور بات ہے کہ اس کا تعلق الہیات ہی کے مسائل سے ہے۔ عہد جدید کا ایک مسلمان اہل علم جب ان مسائل کو مذہبی تجربات اور افکار کی روشنی میں بیان کرتا ہے جن کا مبداء اور سرچشمہ قرآن مجید ہے، تو اس سے یہ نہیں سمجھنا چاہیے کہ جدید افکار کو قدیم لباس میں پیش کیا جا رہا ہے، بلکہ یوں کہنا چاہیے کہ پرانے حقائق کو جدید افکار کی روشنی میں بیان کیا گیا ہے۔ بد قسمتی سے اہل مغرب اسلامی فلسفے کی تعلیم سے نا آشنا محض ہیں۔ اے کاش مجھے اس قدر فرصت ہوتی کہ میں اس موضوع پر ایک مبسوط کتاب لکھ کر مغربی فلسفیوں کو اس حقیقت سے روشناس کر دیتا کہ دنیا کی مختلف قوموں کے فلسفیانہ خیالات ایک دوسرے سے کس قدر مشابہ ہیں!

مخلص

محمد اقبال

قائد اعظم محمد علی جناح کے نام

(۱) (۲۵۰)

(انگریزی)

لاہور

۲۳ مئی ۳۶ء

ڈیڑ مسٹر جناح!

والا نامہ ابھی ابھی موصول ہوا جس کے لیے سراپا سپاس ہوں۔ آپ کے کام کی ترقی و کامرانی کی اطلاع موجب صد ہزار مسرت ہوئی۔ مجھے امید ہے کہ پنجاب پارٹیاں بالخصوص احرار و اتحاد ملت تھوڑی بہت نزاع و کشمکش کے بعد انجام کار آپ کے ساتھ شامل ہو جائیں گی۔ اتحاد ملت کے ایک سرگرم کارکن نے چند روز ہوئے مجھ سے یہی رائے ظاہر کی تھی۔ مولوی ظفر علی خاں کے رویہ کے متعلق ابھی خود اتحاد ملت والے کوئی قطعی رائے قائم کرنے سے قاصر ہیں لیکن ان باتوں کے لیے ابھی خاصا وقت ہے۔ ہمیں جلد ہی معلوم ہو جائے گا کہ اتحاد ملت والوں کو اسمبلی میں اپنی نمائندگی سپرد کرنے کے متعلق رائے دہندگان کا کیا خیال ہے۔ امید کہ آپ کا مزاج بخیر ہوگا۔ ملاقات کا آرزو مند۔

مخلص

محمد اقبال

(۲) (۲۵۱)

(انگریزی)

لاہور

۹ جون ۳۶ء

مائی ڈیڑ مسٹر جناح!

میرا تیار کیا ہوا مسودہ ارسال خدمت ہے۔ کل کے ایٹرن ٹائمز کا ایک تراشہ بھی ملفوف ہے۔ یہ گورد اسپور کے ایک قابل وکیل کا خط ہے۔ مجھے امید ہے کہ بورڈ کی طرف سے شائع ہونے والے بیان میں تمام اسکیم کی پوری تفصیل موجود ہوگی اور ساتھ ہی اب تک اس اسکیم کے خلاف جتنے اعتراضات کئے گئے ہیں، ان کا جواب بھی موجود ہوگا۔ اس بیان میں لگی لپٹی رکھے بغیر ہندوستانی مسلمانوں کی موجودہ حیثیت کا ہندوؤں اور حکومت دونوں سے متعلق ایک واضح اور صاف صاف اعلان ہونا چاہیے۔ اس بیان میں یہ انتباہ بھی موجود ہونا چاہیے کہ اگر مسلمانان ہند نے موجودہ اسکیم کو اختیار نہ کیا تو وہ نہ صرف جو کچھ گزشتہ پندرہ برس میں حاصل کر چکے ہیں، اسے ہی کھودیں گے بلکہ اپنا شیرازہ خود اپنے ہاتھوں درہم برہم کر کے اپنے لیے خسارے کا باعث ہوں گے۔

مخلص

محمد اقبال

ما بعد:

تحریر

میں نہایت ممنون ہوں گا اگر اخبارات میں بھیجنے سے قبل مجوزہ بیان کی نقل مجھے بھیج

دیں۔ اس بیان میں بعض دوسرے مسائل کی طرف بھی توجہ لازمی ہے، مثلاً

۱۔ مرکزی اسمبلی کے لیے بالواسطہ انتخاب نے ہمارے لیے یہ لازمی ولا بدی کر دیا ہے

کہ صوبائی اسمبلیوں کے مسلمان نمائندے ایک کل ہند پالیسی اور پروگرام پر متحد ہو جائیں

تاکہ وہ مرکزی اسمبلی میں صرف ایسے لوگوں کو بھیج سکیں جو مرکزی اسمبلی میں اسلامی ہند کے

ان مرکزی مسائل کی تائید و حمایت کریں جو ہندوستان کی دوسری بڑی قوم کی حیثیت سے

مسلمانوں سے متعلق ہوں۔ جو لوگ اس وقت صوبائی پالیسی اور پروگرام کے حامی ہیں،

وہی آئین میں مرکزی اسمبلی کے لیے بالواسطہ انتخاب کے طریق کو جزو آئین بنوانے کے

ذمہ دار ہیں۔ بلاشبہ ایک غیر ملکی حکومت کی مصلحتوں کا یہی تقاضا تھا۔ اب جبکہ قوم بالواسطہ انتخابات کی مصیبت کا علاج، لیگ اسکیم کے مطابق، ایک کل ہند طریق انتخابات کے ذریعے جسے تمام صوبائی امیدواروں کو لازماً اختیار کرنا ہوگا، کرنا چاہتی ہے تو پھر وہی سورما دوبارہ ایک غیر ملکی حکومت کے اشارہ پر قوم کو اپنی شیرازہ بندی کی کوششوں میں ناکام بنانے کے لیے مصروف عمل ہیں۔

۲۔ اسلامی اوقاف (جیسا کہ مسجد شہید گنج نے ضرورت کا احساس کرایا ہے) سے متعلق قانون اور اسلامی ثقافت، زبان، مساجد اور قانون شریعت سے متعلق مسائل پر بھی بیان میں توجہ کرنے کی ضرورت ہے۔

محمد اقبال

(۳)

(۲۵۲)

(انگریزی)

(صیغہ راز)

لاہور

۲۵ جون ۳۶ء

مائی ڈیئر مسٹر جناح!

سر سکندر حیات دو ایک روز گزرے روانہ ہو سکے ہیں۔ میرا خیال ہے کہ وہ بمبئی میں آپ سے مل کر بعض اہم امور پر گفتگو کریں گے۔ کل شام دولتانا مجھ سے ملے تھے۔ وہ کہتے تھے کہ یونینسٹ پارٹی کے مسلمان ممبران حسب ذیل اعلان کے لیے تیار ہیں۔

کہ ان تمام امور میں جو مسلمانوں سے بحیثیت ایک کل ہند اقلیت کے متعلق ہیں وہ لیگ کے فیصلے کے پابند ہوں گے اور صوبائی اسمبلی میں کسی غیر مسلم پارٹی کے ساتھ کوئی معاہدہ نہیں کریں گے۔

بشرطیکہ صوبائی لیگ بھی حسب ذیل اعلان کرنے کو تیار ہو:

کہ وہ مسلم ارکان اسمبلی جو لیگ کے ٹکٹ پر صوبائی اسمبلی میں پہنچتے ہیں، اس پارٹی سے سوالات کریں گے جس سے مسلمانوں کی تعداد سب سے زیادہ ہو۔

ازراہ کرم اولیں فرصت میں مجھے مطلع فرمائیے کہ اس تجویز کے متعلق آپ کیا رائے ہے۔ سرسکندر حیات سے جو گفتگو ہو، اس کے نتیجے سے بھی مطلع فرمائیے۔ اگر آپ سرسکندر حیات کو قائل کرنے میں کامیاب ہو جائیں تو وہ ہمارے ساتھ شامل ہو سکیں گے۔ امید کہ مزاج بخیر ہوگا۔

مخلص

محمد اقبال

(۴)

(۲۵۳)

(انگریزی)

میور وڈ۔ لاہور

۲۳ اگست ۱۹۶۶ء

مائی ڈیئر مسٹر جناح!

امید ہے میرا اس سے پیشتر کا خط آپ کو مل گیا ہوگا۔ پنجاب پارلیمنٹری بورڈ اور یونینسٹ پارٹی میں مفاہمت کے متعلق کچھ گفتگو ہو رہی ہے۔ ازراہ کرم ایسی مفاہمت کی شرائط اور اس سے متعلق اپنی رائے سے مطلع فرمائیے۔ اخبارات سے معلوم ہوا تھا کہ آپ نے بنگال پر وجا پارٹی اور پارلیمنٹری بورڈ میں مصالحت کرادی ہے۔ اس مصالحت کی شرائط سے اطلاع دیجئے۔ چونکہ پر وجا پارٹی، یونینسٹ کی طرح ایک غیر فرقہ وارانہ پارٹی ہے، بنگال میں یہ مصالحت یہاں بھی آپ کے لیے مفید ثابت ہو سکتی ہے۔ امید کہ آپ کا مزاج

مخلص
محمد اقبال

(۲۵۴) (۵)

(انگریزی)

(بصیغہ راز)

لاہور

۲۰۔ مارچ ۳۷ء

مائی ڈیئر مسٹر جناح!

امید ہے پنڈت جواہر لعل نہرو کا وہ خطبہ جو انہوں نے آل انڈیا نیشنل کانونینشن کے اجلاس میں فرمایا ہے آپ کے ملاحظہ سے گزرا ہوگا اور ہندوستانی مسلمانوں سے متعلق اس خطبہ میں جو مسلک کا فرمایا ہے، اس پر آپ نے پورے طور پر غور کیا ہوگا۔ میں سمجھتا ہوں کہ آپ کو اس امر کا بخوبی اندازہ ہے کہ ہندوستان اور اسلامی ایشیا کی آئندہ سیاسی ترقیات کے پیش نظر دستور جدید ہندی مسلمانوں کو اپنی تنظیم کے لیے ایک نادر موقع بہم پہنچاتا ہے۔

اگرچہ ہم ملک میں تمام ترقی پسند پارٹیوں کے ساتھ مواصلات کے لیے تیار ہیں؟ تاہم ہمیں اس حقیقت کو ہرگز پس پشت نہ ڈالنا چاہیے کہ ایشیا میں اسلام کے اخلاقی و سیاسی اقتدار کا دار و مدار تمام تر ہندوستانی مسلمانوں کی مکمل تنظیم پر ہے۔ لہذا میری تجویز ہے کہ آل انڈیا نیشنل کانونینشن کو ایک پر زور جواب دیا جائے۔ آپ کو چاہیے کہ دہلی میں جلد از جلد ایک آل انڈیا مسلم کانونینشن منعقد کریں۔ جس میں نئی صوبائی اسمبلیوں کے ارکان کے علاوہ دوسرے مقتدر مسلم راہنماؤں کو بھی دعوت شمولیت دی جائے۔ آپ کو چاہیے کہ اس

اسلامی موٹرم کی طرف سے پوری قوت اور قطعی وضاحت کے ساتھ ہندوستان میں مسلمانوں کی جداگانہ سیاسی وحدت کا بطور نصب العین اعلان کر دیں۔ یہ امر لابدی ہے کہ ہندوستان اور بیرون ہندوستان کی دنیا کو صاف صاف بتا دیا جائے کہ ہندوستان میں حل طلب مسئلہ صرف معاشی مسئلہ ہی نہیں ہے بلکہ ہندی مسلمانوں کی اکثریت کی نگاہ میں ہندوستان میں تہذیب اسلامی کا مستقبل اگر معاشی مسئلہ سے زیادہ اہم نہیں تو اس سے کسی طرح کم اہمیت کا حامل بھی نہیں۔

اگر آپ ایسی کانوینشن منعقد کر سکیں تو ان مسلم ارکان مجالس واضع قوانین کی حیثیت کا پول بھی کھل جائے گا جنہوں نے مسلمانوں کی خواہشوں اور تمناؤں کے خلاف اپنی اپنی جداگانہ پارٹیاں قائم کر لی ہیں۔ مزید برآں اس کانوینشن سے ہندوؤں پر بھی یہ عیاں ہو جائے گا کہ کوئی تدبیر خواہ وہ کس قدر ہی عیارانہ کیوں نہ ہو، ہندی مسلمانوں کو اپنی ثقافتی وحدت سے غافل نہیں کر سکتی۔ میں چند روز تک دہلی آ رہا ہوں اور اس اہم مسئلہ پر آپ سے گفتگو کروں گا۔ میرا قیام افغانی تو نصل خانہ میں ہوگا۔ اگر آپ کو کچھ فرصت میسر آسکے تو وہی ہمارا مقام ملاقات ہونا چاہیے۔ ازراہ کرم اس خط کے جواب میں چند سطور جلد از جلد تحریر فرمائیے۔

مخلص

محمد اقبال

مابعد:

تحریر

معاف فرمائیے! ضعف بصارت کی وجہ سے یہ خط میں نے ایک دوست سے لکھوایا

ہے۔

(انگریزی)

لاہور

۲۲۔ اپریل ۲۰۰۷ء

مائی ڈیئر مسٹر جناح!

دو ہفتے گزرے میں نے دہلی کے پتہ پر ایک خط لکھا تھا۔ معلوم نہیں شریف ملاحظہ حاصل کر سکا یا نہیں۔ بعد میں جب میں خود دہلی پہنچا تو آپ تشریف لے جا چکے تھے۔ اس خطہ میں میں نے تجویز کی تھی کہ ہم فوراً کسی مقام پر مثلاً دہلی میں ایک آل انڈیا مسلم کانونینشن منعقد کریں اور ایک مرتبہ پھر حکومت اور ہندوؤں، دونوں کے لیے مسلمانوں کی پالیسی کا اعلان کیا جائے۔ چونکہ صورت حال نازک تر ہوتی جا رہی ہے اور پنجاب کے مسلمان ان وجودہ کی بناء پر جن کی تشریح و تفصیل اس وقت غیر ضروری ہے، کانگریس کی طرف مائل ہو رہے ہیں۔ میں آپ سے درخواست کروں گا کہ آپ اس مسئلہ پر جلد از جلد غور کریں اور اس کے متعلق اولین فرصت میں فیصلہ کریں۔ مسلم لیگ کا اجلاس تو اگست تک لیے ملتوی ہو چکا ہے لیکن حالات اسلامی پالیسی کے فوری اعلان مکرر کے مقتضی ہیں۔ اگر کانونینشن کے اجلاس سے قبل مقتدر مسلمان لیڈروں کا ایک دورہ بھی ہو جائے تو کانونینشن یقیناً نہایت کامیاب رہے گی۔ ازراہ کرم اس خط کا جواب اولین فرصت میں دیجئے۔

مخلص

محمد اقبال

(۷)

(۲۵۶)

(انگریزی)

(بصیغہ راز)

مائی ڈیڑ مسٹر جناح!

نوازش نامہ موصول ہوا جس کے لیے سراپا سپاس ہوں۔ یہ اطلاع کہ لیگ کے دستور و پروگرام میں جن تغیرات کی طرف میں نے آپ کی توجہ مبذول کرائی تھی، وہ آپ کے پیش نظر رہیں گے، موجب مسرت و اطمینان ہوئی۔ مجھے یقین کامل ہے کہ اسلامی ہند کی نزاکت حالات کا آپ کو پورا پورا احساس ہے۔ لیگ کو انجام کار یہ فیصلہ کرنا ہی پڑے گا کہ وہ مسلمانوں کے اعلیٰ طبقہ کی نمائندہ بنی رہے یا مسلمان عوام کی نمائندگی کا حق ادا کرے جنہیں اب تک نہایت بجا طور پر لیگ میں کوئی وجہ دلکشی نظر نہیں آئی۔ میرا ذاتی خیال یہی ہے کہ کوئی سیاسی جماعت جو عوام مسلمانوں کی، بہبودی کی ضامن نہ ہو عوام کے لیے باعث کشش نہیں ہو سکتی۔

نئے دستور کے ماتحت بڑی بڑی اسامیاں تو اعلیٰ طبقات کے بچوں کے لیے وقف ہیں، اور چھوٹی چھوٹی وزراء کے دوستوں اور رشتہ داروں کی نذر ہو جاتی ہیں۔ دوسرے اعتبارات سے بھی ہمارے سیاسی ادارات نے غریب مسلمان کی اصلاح حال کی طرف قطعاً کوئی توجہ نہیں کی۔

روٹی کا مسئلہ روز بروز شدید تر ہوتا چلا جا رہا ہے۔ مسلمان محسوس کر رہے ہیں کہ گزشتہ دو سو سال سے ان کی حالت مسلسل گرتی چلی جا رہی ہے۔ مسلمان سمجھتے ہیں کہ ان کے افلاس کی ذمہ داری ہندو کی ساہوکاری و سرمایہ داری پر عائد ہوتی ہے لیکن یہ احساس کہ ان کے افلاس میں غیر ملکی حکومت بھی برابر کی حصہ دار ہے، اگرچہ ابھی قوی نہیں ہوا لیکن یہ نظریہ بھی پوری قوت و شدت حاصل کر کے رہے گا۔

جواہر لال کی منکر خدا اشتراکیت مسلمانوں میں کوئی تاثر پیدا نہ کر سکے گی۔ لہذا سوال پیدا ہوتا ہے کہ مسلمانوں کو افلاس سے کیونکر نجات دلائی جاسکتی ہے۔ لیگ کا مستقبل اس امر پر موقوف ہے کہ وہ مسلمانوں کو افلاس سے نجات دلانے کے لیے کیا کوشش کرتی ہے۔ اگر لیگ کی طرف سے مسلمانوں کو افلاس کی مصیبت سے نجات دلانے کی کوشش نہ کی گئی تو مسلمان عوام پہلے کی طرح اب بھی لیگ سے بے تعلق ہی رہیں گے۔

خوش قسمتی سے اسلامی قانون کے نفاذ میں اس مسئلہ کا حل موجود ہے اور فقہ اسلامی کا مطالعہ مقتضیات حاضرہ کے پیش نظر دوسرے مسائل کا حل بھی پیش کر سکتا ہے۔

شریعت اسلامیہ کے طویل و عمیق مطالعہ کے بعد میں اس نتیجے پر پہنچا ہوں کہ اسلامی قانون کو معقول طریق پر سمجھا اور نافذ کیا جائے تو ہر شخص کو کم از کم معمولی معاش کی طرف سے اطمینان ہو سکتا ہے۔ ایک مصیبت تو یہ ہے کہ کسی ایک آزاد اسلامی ریاست یا ایسی چند ریاستوں کی عدم موجودگی میں شریعت اسلامیہ کا نفاذ اس ملک میں محال ہے۔ سالہا سال سے یہی میرا عقیدہ رہا ہے اور میں اب بھی اسے ہی مسلمانوں کے افلاس اور ہندوستان کے امن کا بہترین حل سمجھتا ہوں۔ اگر ہندوستان میں اس طریق کار پر عملدرآمد اور اس مقصد کا حصول ناممکن ہے تو پھر صرف ایک ہی راہ رہ جاتی ہے، اور وہ خانہ جنگی ہے جو فی الحقیقت ہندو مسلم فسادات کی شکل میں کئی سالوں سے شروع ہے۔

مجھے قوی اندیشہ ہے کہ ملک کے بعض حصوں مثلاً شمال مغربی ہندوستان میں فلسطین کی سی صورت حال پیدا ہو جائے گی۔ جواہر لال کی اشتراکیت خود ہندوؤں میں کشت و خون کا موجب ہوگی۔ معاشرتی جمہوریت اور برہمنیت کے درمیان وجہ نزاع، برہمنیت اور بدھ مت کے درمیان وجہ نزاع سے مختلف نہیں ہے۔ آیا اشتراکیت کا حشر ہندوستان میں بدھ کا سا ہوگا یا نہیں۔ میں اس سے متعلق تو کوئی پیش گوئی نہیں کر سکتا۔ لیکن مجھے اس قدر صاف نظر

آتا ہے کہ ہندو دھرم معاشری جمہوریت (سوشل ڈیموکریسی) اختیار کر لیتا ہے تو خود ہندو دھرم کا خاتمہ ہے۔

اسلام کے لیے سوشل ڈیموکریسی کی کسی موزوں شکل میں ترویج جب سے شریعت کی تائید و موافقت حاصل ہو حقیقت میں کوئی انقلاب نہیں بلکہ اسلام کی حقیقی پاکیزگی کی طرف رجوع کرنا ہوگا۔ مسائل حاضرہ کا حل مسلمانوں کے لیے ہندوؤں سے کہیں زیادہ آسان ہے۔ لیکن جیسا اوپر ذکر کر چکا ہوں، اسلامی ہندوستان میں ان مسائل کے حل باسانی رائج کرنے کے لیے ملک کی تقسیم کے ذریعہ ایک یا زائد اسلامی ریاستوں کا قیام اشد لازمی ہے۔ کیا آپ کی رائے میں اس مطالبہ کا وقت نہیں آن پہنچا؟ شاید جواہر لال کی بے دین اشتراکیت کا آپ کے پاس یہ بہترین جواب ہے۔

بہر حال، میں نے اپنے خیالات آپ کی خدمت میں اس امید پر پیش کر دیے ہیں کہ آپ ان پر اپنے خطبہ یا لیگ کے آئندہ اجلاس کے مباحث میں پوری پوری توجہ مبذول کر سکیں۔

اسلامی ہندوستان کو امید ہے کہ اس نازک دور میں آپ کی فطانت و فراست ہماری موجودہ مشکلات کا کوئی حل تجویز کر سکے گی۔

مخلص

محمد اقبال

ما بعد:

تحریر

اس نیاز نامہ کے موضوع پر میرا ارادہ تھا کہ آپ کے نام اخبارات میں ایک کھلا خط شائع کراؤں لیکن مزید غور پر میں نے موجودہ وقت کو اس کے لیے موزوں نہ پایا

(انگریزی)

(بصیغہ راز)

لاہور

۲۱ جون ۲۰۰۷ء

مائی ڈیئر مسٹر جناح!

نوازش نامہ کل موصول ہوا جس کے لیے سراپا سپاس ہوں۔ آپ کی بے پناہ مصروفیت سے آگاہی رکھنے کے باوجود آپ کو اکثر لکھتے رہنے کے لیے معذرت خواہ ہوں۔ اس وقت مسلمانوں کو اس طوفانِ بلا میں جو شمال مغربی ہندوستان اور شاہدِ ملک کے گوشہ گوشہ سے اٹھنے والا ہے، صرف آپ ہی کی ذاتِ گرامی سے رہنمائی کی توقع ہے۔ میں سمجھتا ہوں ہم فی الحقیقت خانہ جنگی میں مبتلا ہو چکے ہیں۔ فوج اور پولیس موجود نہ ہو تو یہ خانہ جنگی چشمِ زدن میں عالمگیر ہو جائے۔ گزشتہ چند ماہ سے ہندو، مسلم فسادات کا ایک سلسلہ سا قائم ہو چکا ہے۔ صرف شمال مغربی ہند میں ان تین ماہ میں کم از کم تین فرقہ وارانہ فسادات رونما ہو چکے ہیں۔ ہندوؤں اور سکھوں کی طرف سے تو ہین رسول (صلی اللہ علیہ وآلہ وسلم) کی کم از کم چار وارداتیں پیش آچکی ہیں۔ تو ہین رسول (صلی اللہ علیہ وآلہ وسلم) کی ان چاروں وارداتوں میں مجرم فی النار کر دیا گیا۔ سندھ میں قرآن کریم کے نذر آتش کرنے کے واقعات بھی پیش آئے۔ صورتِ حال کا نظرِ غائر سے مطالعہ کرنے کے بعد میں اس نتیجہ پر پہنچا ہوں کہ ان حالات کے اسباب نہ مذہبی ہیں نہ معاشی بلکہ خالص سیاسی ہیں۔ مسلمانوں کی اکثریت کے صوبوں میں بھی ہندو اور سکھوں کا مقصد مسلمانوں پر خوف و ہراس طاری کر دینا ہے۔ آئین کی کیفیت کچھ ایسی ہے کہ اپنی اکثریت کے صوبوں میں بھی مسلمانوں کا دار و مدار تمام تر غیر مسلموں پر ہے۔ اس کا نتیجہ یہ ہے کہ مسلم وزارت نہ صرف کوئی مناسب

کارروائی نہیں کر سکتی بلکہ وزارت کو خود مسلمانوں سے نا انصافی برتنی پڑتی ہے تاکہ وہ لوگ جن کی امداد پر وزارت قائم ہے خوش رہ سکیں اور دوسروں پر ظاہر کیا جاسکے کہ وزارت قطعی طور پر غیر متعصب ہے۔ لہذا یہ ایک عالم آشکار حقیقت ہے کہ مسلمانوں کے پاس اس آئین کو رد کرنے کے خاص وجود موجود ہیں۔ مجھے تو ایسا نظر آتا ہے کہ دستور جدید ہندوؤں ہی کی خوشنودی حاصل کرنے کے لیے وضع کیا گیا ہے۔ ان صوبوں میں جہاں ہندو آبادی کی اکثریت ہے۔ حکومت میں ہندوؤں کو قطعی اکثریت حاصل ہے اور وہ مسلمانوں کو بالکل نظر انداز کر سکتے ہیں۔ برخلاف اس کے مسلم اکثریت کے صوبوں میں مسلمانوں کو ہندوؤں کا دست نگر رکھا گیا ہے۔ مجھے اس امر میں قطعاً ذرہ برابر شک و شبہ کی گنجائش نظر نہیں آتی کہ موجودہ دستور ہندی مسلمانوں کے لیے زہر قاتل کا حکم رکھتا ہے۔ مزید برآں یہ دستور تو اس معاشی تنگدستی کا جو شدید تر ہوتی چلی جا رہی ہے، کوئی علاج ہی نہیں۔ فرقہ وارانہ فیصلہ ہندوستان میں مسلمانوں کی سیاسی ہستی کو تسلیم تو کرتا ہے لیکن کسی قوم کی سیاسی ہستی کا ایسا اعتراف جو اس کی معاشی پسماندگی کا کوئی حل نہ تجویز کرتا ہو اور نہ کر سکے، اس کے لیے بے سود ہے۔ کانگریس کے صدر نے تو غیر مبہم الفاظ میں مسلمانوں کی جداگانہ سیاسی حیثیت ہی سے انکار کر دیا ہے۔ ہندوؤں کی دوسری سیاسی جماعت یعنی ہندو مہا سبھا نے جسے میں ہندو عوام کی حقیقی نمائندہ سمجھتا ہوں، بارہا اعلان کیا ہے کہ ہندو اور مسلمانوں کی متحدہ قومیت کا وجود ہندوستان میں ناقابل قبول ہے۔

ہندوستان میں قیام امن اور مسلمانوں کو غیر مسلموں کے غلبہ و تسلط سے بچانے کی واحد ترکیب اس طریق پر ہے جس کا میں نے اوپر ذکر کیا ہے۔ مسلم صوبوں کے ایک جداگانہ وفاق میں اسلامی اصلاحات کے نفاذ ہے۔ شمال مغربی ہندوستان اور بنگال کے مسلمانوں کو ہند اور بیرون ہند کی دوسری اقوام کی طرح حق خود اختیاری سے کیونکر محروم کیا جاسکتا ہے!

میری ذاتی رائے تو یہ ہے کہ شمال مغربی ہندوستان اور بنگال کے مسلمانوں کو فی الحال مسلم اقلیت کے صوبوں کو نظر انداز کر دینا چاہیے۔ مسلم اکثریت و مسلم اقلیت کے صوبوں کا بہترین مفاد اس وقت اسی طریق سے وابستہ ہے۔ لیگ کا آئندہ اجلاس کسی مسلم اقلیت کے صوبہ میں منعقد کرنے کے بجائے پنجاب میں منعقد کرنا بہتر ہوگا۔ لاہور میں اگست تکلیف دہ ہوتا ہے۔ میری رائے میں آپ کو لاہور میں وسط اکتوبر میں جب موسم خوشگوار ہو جاتا ہے، لیگ کے اجلاس کے انعقاد کے امکان پر غور کرنا چاہیے۔ پنجاب میں آل انڈیا مسلم لیگ سے دلچسپی بڑی تیزی سے بڑھ رہی ہے اور لیگ کے آئندہ اجلاس کا لاہور میں انعقاد پنجابی مسلمانوں کی سیاسی بیداری کے لیے از حد مفید ہوگا۔

اندریں حالات یہ بالکل عیاں ہے کہ ہندوستان کا امن نسلی، مذہبی اور لسانی میلانات کی بناء پر ملک کی تقسیم مکرر پر موقوف ہے۔ اکثر برطانوی مدبر بھی اس نظریے کے قائل ہیں۔ ہندو مسلم فسادات جو اس دستور جدید کے جلو میں پوری تیزی سے رونما ہو رہے ہیں، امید ہے ان پر یہ حقیقت ناقابل تردید طور پر واضح کر دیں گے۔ مجھے یاد ہے انگلستان سے میری روانگی کے وقت لارڈ لووین نے مجھ سے کہا تھا کہ ہندوستان کی مشکلات کا حل تو تمہاری اسکیم میں موجود ہے لیکن اس کے بارور ہونے کے لیے پچیس سال کی مدت درکار ہو گی۔ پنجاب کے بعض مسلمان تو پہلے ہی شمال مغربی ہند کی ایک مسلم کانفرنس کے انعقاد کی تجویز پر غور کر رہے ہیں، اور یہ خیال پھیلتا جا رہا ہے۔

اس امر میں میں آپ کا ہم خیال ہوں کہ ہماری قوم ابھی تک نظم و ضبط سے محروم ہے اور شاید ایسی کانفرنس کے انعقاد کے لیے ابھی وقت سازگار نہیں لیکن میں محسوس کرتا ہوں کہ آپ کو اپنے خطبہ میں کم از کم اس طریق عمل کی طرف اشارہ ضرور کر دینا چاہیے۔ جو شمال مغربی ہندوستان کے مسلمانوں کو انجام کار مجبوراً اختیار کرنا ہی پڑے گا۔

میرے خیال میں تو دستور جدید، سارے ہندوستان کو ایک ہی وفاق میں مربوط کر لینے کی تجویز کی بناء پر حد درجہ یاس انگیز ہے۔

مخلص

محمد اقبال

(۲۵۸) (۹)

(انگریزی)

لاہور

۱۱۔ اگست ۳۷ء

مائی ڈیئر مسٹر جناح!

واقعات نے بالکل واضح کر دیا ہے کہ لیگ کو اپنی تمام تر توجہ شمال مغربی ہندوستان کے مسلمانوں پر مبذول کرنی چاہیے۔ لیگ کے دہلی دفتر نے مسٹر غلام رسول کو اطلاع دی ہے کہ مسلم لیگ کے اجلاس کی تاریخ تا حال مقرر نہیں ہوئی۔ اندریں حالات مجھے اندیشہ ہے کہ اگست اور ستمبر میں اجلاس منعقد ہی نہیں ہو سکے گا، لہذا میں مکرر درخواست کرتا ہوں کہ لیگ کا اجلاس اکتوبر کے وسط یا آخر میں لاہور میں منعقد کیا جائے۔ پنجاب میں لیگ کے لیے روز افزوں سرگرمی کا اظہار کیا جا رہا ہے اور مجھے قوی امید ہے کہ لاہور میں لیگ کا اجلاس لیگ کی تاریخ میں ایک انقلاب آفریں باب ثابت ہوگا اور عوام کو لیگ کے حلقہ میں اثر میں لانے کے لیے ایک ہم ذریعہ۔ ازراہ کرم اس خط کا دو حرنی جواب ضرور دیں!

مخلص

محمد اقبال

(۲۵۹) (۱۰)

(انگریزی)

(بصیغہ راز)

لاہور

۷۔ اکتوبر ۱۹۷۳ء

مائی ڈیئر جناح!

امید ہے پنجاب سے خاصی تعداد لکھنؤ اجلاس میں شمولیت کے لیے پہنچے گی۔ یونینسٹ مسلمان بھی سرسکندر کی قیادت میں شمولیت کی تیاری کر رہے ہیں۔ ہندوستانی مسلمان آپ سے متوقع ہیں کہ اس پر آشوب زمانے میں آپ ان کے مستقبل سے متعلق ان کی کامل اور واضح ترین راہنمائی فرمائیں گے۔ میری تجویز ہے کہ لیگ کمیونل ایوارڈ Communal Award سے متعلق اپنی پالیسی ایک مناسب قرارداد کی صورت میں واضح کر دے۔ خود پنجاب اور معلوم ہوا ہے کہ سندھ میں بھی بعض گمراہ مسلمان اس فیصلہ کو اس طرح بدل دینے کے لیے تیار ہیں کہ یہ ہندوؤں کے حق میں زیادہ مفید ہو جائے۔ ایسے لوگ بخوشی اس غلط فہمی میں مبتلا ہیں کہ ہندوؤں کی خوشنودی حاصل کر لینے کے بعد وہ اپنا موجودہ اثر و اقتدار بحال رکھ سکیں گے۔ ذاتی طور پر میں سمجھتا ہوں کہ انگریز، ہندوؤں کو خوش کرنا چاہتا ہے اور ہندو، کمیونل ایوارڈ کا خاتمہ کرنے والوں کے لیے بہ دیدہ و دل فرس راہ ہوں گے۔ اس لیے برطانوی حکومت اپنے مسلمان ایجنٹوں کے کندھوں پر ہی اس کا جنازہ اٹھوانا چاہتی ہے۔

لیگ کونسل کے لیے ۱۲۸ افراد کی فہرست تیار کروں گا۔ مسٹر غلام رسول آپ کو وہ فہرست دکھا دیں گے۔ مجھے امید ہے یہ انتخاب پورے غور و خوض سے کیا جائے گا۔ ہمارے آدمی لاہور سے ۱۳ کو روانہ ہوں گے۔

مسئلہ فلسطین نے مسلمانوں کو مضطرب کر رکھا ہے۔ لیگ کے مقاصد کے لیے مسلمان

عوام سے رابطہ پیدا کرنے کا ہمارے لیے یہ ایک نادر موقع ہے۔ مجھے امید ہے کہ لیگ اس مسئلہ پر ایک مناسب قرارداد ہی منظور نہیں کرے گی بلکہ لیڈروں کی ایک غیر رسمی کانفرنس میں کوئی ایسی راہ عمل بھی متعین کی جائے گی جس میں مسلمان عوام بڑی تعداد میں شامل ہو سکیں۔ اس طریق سے ایک طرف تو لیگ کو ہر دلعزیزی حاصل ہوگی اور دوسری طرف شاید فلسطین کے عربوں کو کچھ فائدہ پہنچ جائے۔

ذاتی طور پر میں کسی ایسے امر کے لیے جس کا اثر ہندوستان اور اسلام، دونوں پر پڑتا ہو، جیل جانے کے لیے تیار ہوں۔ ایشیا کے دروازے پر ایک مغربی چھاؤنی کا مسلط کیا جانا اسلام اور ہندوستان دونوں کے لیے پرخطر ہے۔

مخلص

محمد اقبال

مالحد:

تحریر

لیگ کو اس امر کی قرارداد پاس کرنی چاہیے کہ کوئی صوبہ دوسری اقوام کے ساتھ کمیونل ایوارڈ سے متعلق کوئی سمجھوتہ کرنے کا مجاز نہ ہوگا۔ چونکہ اس مسئلہ کا تعلق تمام ہندوستان سے ہے، لہذا اسے طے کرنے کا حق صرف لیگ ہی کو حاصل ہوگا۔ شاید ایک قدم آگے بڑھا کر آپ کہہ سکتے ہیں موجودہ فضا کسی فرقہ وارانہ مصالحت کے لیے سازگار نہیں۔

(۱۱)

(۲۶۰)

(انگریزی)

(بصیغہ راز)

لاہور

۳۰۔ اکتوبر ۱۹۳۷ء

مانی ڈیزمسٹر جناح!

امید ہے آل انڈیا کانگریس کمیٹی کی قرارداد آپ کے ملاحظہ سے گزری ہوگی۔ آپ کی بروقت تدبیر کارگر ثابت ہوئی۔ ہم سب کانگریس کی قرارداد پر آپ کے خیالات کے منتظر ہیں۔ لاہور کے اخبار ٹریبون نے تو اس پر مخالفانہ اظہار رائے کر دیا ہے، اور مجھے امید ہے ہندو بالعموم اس کی مخالفت ہی کریں گے۔ لیکن جہاں تک مسلمانوں کا تعلق ہے، اس کا اثر خواب آور نہ ہونا چاہیے۔ ہمیں مسلمانوں کی تنظیم کے لیے اپنی تمام قوتیں ہمیشہ سے زیادہ گرمجوشی کے ساتھ وقت کر دینی چاہیں اور اس وقت تک دم نہ لینا چاہیے جب تک پانچ صوبوں میں مسلمانوں کی حکومت نہیں ہو جاتی اور بلوچستان کو اصلاحات نہیں ملتیں۔

یہاں افواہ ہے کہ یونینسٹ پارٹی کا ایک حصہ لیگ کے مسلک پر دستخط کرنے کو تیار نہیں۔ ابھی تک سرسکندر اور ان کی پارٹی نے دستخط نہیں کیے، اور آج صبح معلوم ہوا کہ وہ لیگ کے آئندہ اجلاس تک انتظار کریں گے۔ جیسا کہ خود ان میں سے ایک ممبر نے مجھ سے کہا ان کا منشا صوبائی لیگ کی قوت عمل کو معطل کر دینا ہے۔

چند دن تک جملہ حالات و واقعات سے آپ کو آگاہ کروں گا اور پھر عمل کے لیے آپ کی ہدایت کا منتظر رہوں گا۔ مجھے امید ہے کہ آپ اجلاس لاہور سے قبل، کم از کم دو ہفتے پنجاب کے دورے کے لیے ضرور وقف کریں گے۔

مخلص

محمد اقبال

(۲۶۱).....(۱۲)

لاہور (انگریزی)

کیم نومبر ۱۹۳۷ء (ضروری)

مائی ڈیر مسٹر جناح!

سر سکندر حیات خاں اپنی پارٹی کے چند ممبران کے ساتھ کل میرے پاس تشریف لائے۔ لیگ اور یونینسٹ پارٹی کے اختلافات پر دیر تک گفتگو ہوتی رہی۔ طرفین کی طرف سے اس سے پہلے بھی اخبارات میں بیانات شائع ہوئے ہیں۔ اور ہر فریق نے جناح سکندر معاہدہ کی شرائط کی اپنے مقصد کے موافق تشریح و توضیح کی ہے۔ اس سے بہت زیادہ غلط فہمی ہو گئی ہے جیسا کہ میں پہلے لکھ چکا ہوں یہ بیانات جلد ہی آپ کے ملاحظہ کے لیے ارسال خدمت کروں گا۔ جس معاہدہ پر سر سکندر حیات کے دستخط ہیں معلوم ہوا ہے وہ آپ کے پاس ہے ازراہ کرم اس کی ایک نقل اولین فرصت میں مرحمت فرمائیں۔ مزید برآں یہ بھی دریافت کرنا چاہتا ہوں کہ آیا آپ نے یہ منظور کر لیا تھا کہ صوبائی پارلیمنٹری بورڈ یونینسٹ پارٹی کے اختیار میں رہے۔ سر سکندر نے مجھے بتایا ہے کہ آپ نے یہ قبول کر لیا تھا۔ لہذا ان کا مطالبہ ہے کہ یونینسٹ پارٹی کو بورڈ میں اکثریت حاصل ہونی چاہیے۔ جہاں تک میرا خیال ہے ایسی شرط جناح سکندر معاہدہ میں موجود نہیں۔

ازراہ کرم اولین فرصت میں اس خط کا جواب مرحمت فرمائیں۔ ہمارے آدمی صوبہ میں دورہ کر رہے ہیں اور مختلف مقامات پر لیگ کی شاخیں قائم کر رہے ہیں۔ گزشتہ شب لاہور میں ایک نہایت کامیاب جلسہ منعقد ہوا امید ہے کہ ایسے ہی اور بھی جلسے ہوں گے۔

مخلص

محمد اقبال

(۲۶۲).....(۱۳)

(انگریزی)

لاہور

(بصیغہ راز)

۱۰ نومبر ۱۹۳۷ء

مائی ڈیر مسٹر جناح!

سر سکندر اور ان کے دوستوں سے متعدد گفتگوؤں کے بعد اب میری قطعی رائے ہے کہ سر سکندر لیگ اور پارلیمنٹری بورڈ پر اپنا پورا پورا قبضہ چاہتے ہیں آپ کے ساتھ ان کے معاہدہ میں یہ مذکور ہے کہ پارلیمنٹری بورڈ کی تشکیل از سر نو عمل میں آئے گی اور یونینسٹوں کو بورڈ میں اکثریت حاصل ہوگی۔ سر سکندر کہتے ہیں کہ آپ نے بورڈ میں ان کی اکثریت تسلیم کر لی ہے۔ میں نے چند دن ہوئے آپ سے دریافت کیا تھا کہ آیا آپ نے فی الواقعہ پارلیمنٹری بورڈ میں یونینسٹ اکثریت منظور کر لی تھی۔ ابھی تک جواب کا انتظار ہے۔ ذاتی طور پر میں سر سکندر کو وہ اکثریت دینے کا مخالف نہیں جس کے وہ طالب ہیں لیکن عہدہ داران لیگ میں رد و بدل کا مطالبہ یقیناً منشاء معاہدہ سے تجاوز کرنا ہے۔ بالخصوص موجودہ معتمد (جنہوں نے لیگ کی گراں قدر خدمات انجام دی ہیں) کی علیحدگی کا مطالبہ معقولیت سے دور ہے۔

سر سکندر یہ بھی چاہتے ہیں کہ لیگ کی مالیات پر بھی ان کا ہی آدمی مسلط ہو۔ مجھے تو اس تمام کھیل کا مقصد لیگ پر پہلے قبضہ جمانا اور پھر اس کا جنازہ نکال دینے کے علاوہ کچھ نظر نہیں آتا۔ صوبے کے رائے سے آگاہی رکھتے ہوئے میں لیگ کو سر سکندر اور ان کے دوستوں کے حوالے کر دینے کی ذمہ داری لینے کو تیار نہیں۔ اس معاہدہ نے پہلے ہی صوبہ میں لیگ کے وقار کو صدمہ پہنچایا ہے۔ اور یونینسٹوں کی چالیں اسے اور بھی چر کے لگائیں گی۔ انہوں نے اب تک لیگ کے مسلک پر دستخط نہیں کیے اور میں سمجھتا ہوں کہ نہ ہی وہ ایسا کرنے کا ارادہ رکھتے ہیں۔ وہ چاہتے ہیں کہ لیگ کا اجلاس لاہور میں فروری کی بجائے اپریل میں منعقد ہو۔ میرے خیال میں وہ اپنی زمیندارہ لیگ کے قیام و استحکام کے لیے اس طرح مہلت حاصل کرنا چاہتے ہیں۔ غالباً آپ کو علم ہوگا کہ لکھنؤ سے واپسی پر سر سکندر

حیات نے ایک زمیندارہ لیگ کی بنیاد ڈالی تھی۔ جس کی شاخیں اب صوبہ بھر میں قائم کی جا رہی ہیں۔

ازراہ کرم مجھے مطلع فرمائیے کہ اندریں حالات ہمیں کیا کرنا چاہیے۔ اول تو بذریعہ تار اپنی رائے سے مطلع فرمائیے وگرنہ اولین فرصت میں پوری تفصیل سے تحریر فرمائیے۔

مخلص محمد اقبال ☆☆☆

لسان العصر اکبر آبادی کے نام

(۲۶۳).....(۱)

لاہور

۱۶ اکتوبر ۱۹۱۱ء

مخدوم وکرم جناب قبلہ سید صاحب السلام علیکم!

کل ظفر علی خان صاحب سے سنا تھا کہ جناب کو چوٹ آگئی اسی وقت سے میرا دل بے قرار تھا اور میں عریضہ خدمت عالی میں لکھنے کو تھا کہ آج جناب کا محبت نامہ ملا۔ دست بدعا ہوں کہ اللہ تعالیٰ اپنے فضل و کرم سے اس تکلیف کو رفع کرے اور آپ کو دیر تک زندہ رکھے تاکہ ہندوستان کے مسلمان اس قلب کی گرمی سے متاثر ہوں جو خدا نے آپ کے سینے میں رکھا ہے۔

میں آپ کو اسی نگاہ سے دیکھتا ہوں جس نگاہ سے کوئی مرید اپنے پیر کو دیکھے اور وہی محبت و عقیدت اپنے دل میں رکھتا ہوں خدا کرے وہ وقت جلد آئے کہ مجھے آپ سے شرف نیاز حاصل ہو اور میں اپنے دل کو چیر کر آپ کے سامنے رکھ دوں۔ لاہور ایک بڑا شہر ہے لیکن میں اس ہجوم میں تنہا ہوں۔ ایک فرد واحد بھی ایسا نہیں جس سے دل کھول کر اپنے جذبات کا اظہار کیا جاسکے:

طعنہ زن ہے ضبط اور لذت بڑی افشا میں ہے

ہے کوئی مشکل سی مشکل راز داں کے واسطے

لا رڈ بیکن کہتے ہیں کہ جتنا بڑا شہر ہوگا اتنی ہی بڑا تنہائی ہوتی ہے۔ سو یہی حال میرا

لاہور میں ہے۔ اس کے علاوہ گزشتہ ماہ میں بعض مقامات کی وجہ سے سخت پریشانی رہی۔ اور

مجھے بعض کام اپنی فطرت اور طبیعت کے خلاف کرنے پڑے۔ اور ان میں ہی طبع سلیم

میرے لیے شکنجے کا کام دے گئی کیا خوب کہہ گیا ہے عرفی:

رستم ز مدعی بقبول غلط ولے
در تاہم از شکنجہ طبع سلیم خویش

نا تمام غزل کے اشعار آپ نے پسند فرمائے مجھے یہ سن کر مسرت ہوتی ہے کہ آپ میرے اشعار پسند فرماتے ہیں غرہ شوال پر چند اشعار لکھے تھے زمیندار اخبار کے عید نمبر میں شائع ہوئے۔ ان کو ضرور ملاحظہ فرمائیے۔ میں نے چند اشعار آخر میں ایسے لکھے ہیں کہ ترکی و اٹلی کی جنگ نے ان کی تصدیق کر دی ہے۔ اگر زمیندار اخبار آپ تک پہنچا ہو تو تحریر فرمائیے۔ بھجوادوں گا۔

خواجہ حسن نظامی واپس تشریف لے آئے۔ مجھے بھی ان سے محبت ہے۔ اور ایسے لوگوں کی تلاش میں رہتا ہوں۔ خدا آپ کو اور مجھ کو بھی زیارت روضہ رسول صلی اللہ علیہ وسلم نصیب کرے۔ مدت سے یہ آرزو دل میں پرورش پا رہی ہے۔ کہ دیکھیے کب جوان ہوتی ہے شیخ عبدالقادر لائل پور میں سرکاری وکیل ہو گئے۔ اب ہولا ہور سے وہاں چلے گئے کچھ دن ہوئے یہاں آئے تھے مگر میں ان سے نہ مل سکا۔ آرڈر قائم کرنے کا خیال تھا اور اب تک ہے۔ مگر اس راہ میں مشکلات بے حد ہیں۔ اور سب سے بڑی مشکل یہ ہے کہ اس مذاق کے لوگ کہاں ہیں۔ بہر حال ہم خیال پیدا کرنے کی کوشش میں مصروف ہوں اور کسی موقع کو ہاتھ سے نہیں دیتا۔ آپ دعا کریں۔

خیریت مزاج سے مطلع کیجیے۔ مجھے اس خط کے جواب کا انتظار رہے گا۔ خدا آپ کو صحت کامل عطا فرمائے۔

دعا گو

محمد اقبال، بیرسٹر، لاہور

لاہور

۹ نومبر ۱۹۱۱ء

مخدومی السلام علیکم!

آپ کے دونوں نوازش نامے یکے بعد دیگرے موصول ہوئے الحمد للہ کہ جناب خیریت سے ہیں۔

ترکوں کی فتح کا مژدہ جانفزا پہنچا مسرت ہوئی۔ مگر اس کا کیا علاج کہ دل کو پھر بھی اطمینان نہیں ہوتا۔ معلوم نہیں روح کیا چاہتی ہے۔ اور آنکھوں کو کس نظارے کی ہوس ہے میں ایک زبردست تمنا کا احساس اپنے دل میں کرتا ہوں۔ گو اس تمنا کا موضوع مجھے اچھی طرح سے معلوم نہیں ہے۔ ایسی حالت میں مجھے مسرت بھی ہو تو ماس میں اضطراب کا عنصر غالب رہتا ہے۔ لاہور کی بستی میں کوئی ہمدردیرینہ نہیں نام و نمود پر مرنے والے بہت ہیں۔ قومی جلسوں سے بھی پہلو تہی کرتا ہوں ہاں آپ کے خطوط میرے پاس سب محفوظ ہیں بار بار پڑھا کرتا ہوں اور تنہائی میں یہی خاموش کاغذ میرے ندیم ہوتے ہیں کئی دفعہ ارادہ کیا ہے کہ آپ کی خدمت میں استدعا کروں کہ خط ذرا لمبا لکھا کیجیے مگر میں خود لمبا خط لکھنے سے گھبراتا ہوں۔ پھر میرا کوئی حق نہیں کہ آپ کو لمبا خط لکھنے کی زحمت دوں۔ یہ ایک قسم کی روحانی خود غرضی ہوگی جس کا ارتکاب میرے نزدیک گناہ ہے۔ آپ کی ملاقات کے لیے دل تڑپ رہا ہے۔ خدا جلد کوئی سامان پیدا کرے۔ کیا آپ دربار کے موقع پر دہلی تشریف لائیں گے؟

زمیندار میں یہ پڑھ کر نہایت افسوس ہوا کہ اردو شاہنامہ تلف ہو گیا۔ جو شراس میں

شائع ہوئے ہیں وہ بڑے زور کے ہیں:

رگ موج سے خون جاری کریں

اس مصرع پر تو فردوسی اور نظامی بھی رشک کرتے ہیں!

ہاشم طال عمرہ کو میری طرف سے بہت بہت پیار دیجیے۔ میری روح کو اس نام سے ایک خاص تعلق ہے اللہ تعالیٰ اس بچے کی عمر دراز کرے اور دین دنیا میں اسے بامراد کرے سکول کی خواندگی میں اس کا وقت ضرور ضائع ہوتا ہوگا۔ مگر باوجود اس کے کس قدر خوش نصیب لڑکا ہے کہ پیران مشرق سے فیض کی نظر لے رہا ہے۔ یہی نظر صبغۃ اللہ ہے وما احسن صبغۃ!

اب کوئی دن جاتا ہے کہ پیران مشرق دنیا میں نہ رہیں گے اور آئندہ زمانے کے مسلمان بچے نہایت بدنصیب ہوں گے۔

میاں ہاشم! اب وقت ہے کہ اس کی قدر کرنا اور جو کچھ پیر مشرق سے لے سکتے ہو لے لینا۔ یہ وقت پھر نہیں آئے گا۔ اس تربیت کے فیض سے زندگی بھر تمہاری روح لذت اٹھائے گی۔

خادم

محمد اقبال لاہور

(۲۶۵).....(۳)

لاہور

۱۶ جولائی ۱۹۱۴ء

مخدوم و مکرم حضرت قبلہ مولینا السلام علیکم!

آپ کا نوازش نامہ ابھی ملا جس کو پڑھ کر بہت مسرت ہوئی۔ حضرت! میں آپ کو اپنا پیرومرشد تصور کرتا ہوں۔ اگر کوئی شخص میری مذمت کرے جس کا مقصد آپ کی مدح سرائی

ہو تو مجھے اس کا مطلق رنج نہیں بلکہ خوشی ہے۔ جب کہ آپ سے ملاقات اور خط و کتابت نہ تھی اس وقت بھی میری ارادت و عقیدت ایسی ہی تھی جیسی اب ہے اور انشاء اللہ جب تک زندہ رہوں ایسی ہی رہے گی۔ اگر ساری دنیا متفق اللسان ہو کر یہ کہے کہ اقبال پوچھ گوہے تو مجھے اس کا مطلق اثر نہ ہوگا۔ کیونکہ شاعری سے میرا مقصد بقول آپ کے حصول دولت و جاہ نہیں ہے محض اظہار عقیدت ہے۔

عام لوگ شاعرانہ انداز سے بے خبر ہوتے ہیں۔ ان کو کیا معلوم کہ شاعر کی داد دینے کا بہترین طریق یہ ہے کہ اگر داد دینے والا شاعر ہو تو جس کو داد دینا مقصود ہو اس کے رنگ میں شعر لکھے یا بالفاظ دیگر اس کا تتبع کرے۔ اس کی فوقیت کا اعتراف کرے میں نے بھی اسی خیال سے اپنے چند اشعار آپ کے رنگ میں لکھے ہیں مگر عوام کے رجحان و بد مذاقی نے اس کا مفہوم کچھ اور سمجھ لیا ہے اور میرے اس فعل سے عجیب و غریب نتائج پیدا کر لیے۔ سوائے اس کے کیا کہا جائے کہ اللہ تعالیٰ ان لوگوں کو سمجھ عطا کرے۔ نقاد کو جو خط آپ نے لکھا ہے میں اسے شوق سے پڑھوں گا۔ اگر وہ شائع ہو جائے تو رسالہ کی کاپی بھیج دیجیے گا۔ میرے پاس نقاد نہیں آتا۔

سبحان اللہ نعم بڑا مدرک حقائق ہے زندگی کا سارا فلسفہ اس ذرا سے مصرع میں مخفی ہے۔ زیادہ کیا عرض کروں خدا کے فضل و کرم سے خیریت ہے لاہور میں اب بارش بالکل نہیں ہوئی۔ ابر روز آتا ہے مگر لاہور کی چار دیواری کے اندر اسے برسنے کا حکم نہیں ہے۔ اگست کے ابتدا میں چند روز کے لیے شملہ جانے کا قصد ہے کچھری تین اگست سے بند ہو جائے گی والسلام۔

آپ کا خادم

محمد اقبال

لاہور

۷ اڈسمبر ۱۹۱۴ء

مخدومی السلام علیکم!

کل خط لکھ چکا ہوں مگر آپ کے اس شعر کی داد دینا بھول گیا۔

جہاں ہستی ہوئی محدود لاکھوں پیچ پڑتے ہیں

عقیدے عقل عنصر سب کے سب آپس میں لڑتے ہیں

سبحان اللہ! کس قدر باریک اور گہرا شعر ہے۔ ہیگل جس کو جرمنی والے افلاطون سے

بڑا فلسفی تصور کرتے ہیں اور تخیل کے اعتبار سے حقیقت میں ہے بھی افلاطون سے بڑا اس

کا تمام فلسفہ اسی اصول پر مبنی ہے۔ آپ نے ہیگل کے سمندر کو ایک قطرہ میں بند کر دیا یا

یوں کہیے کہ ہیگل کا سمندر اس قطرے کی تفسیر ہے۔

ہیگل لکھتا ہے کہ اصول تناقض ہستی محدود کی زندگی کا راز ہے۔ اور ہستی مطلق کی زندگی

میں تمام قسم کے تناقض محدود کا خاصہ ہیں۔ گداختہ ہو کر آپس میں گھل مل جاتے ہیں۔

کیمبرج کی تاریخ ہندوستان کے لیے جو مضمون اردو لٹریچر میں مجھے لکھنا ہے اس میں

اس شعر کا ضرور ذکر کروں گا۔ اسی رنگ کے فلسفیانہ اشعار اور بھی لکھیے کہ خود بھی لذت

اٹھاؤں اور اوروں کو بھی اس لذت میں شریک کروں۔ آج مہاراجہ کشن پرشاد کا خط آیا تھا

معلوم ہوا کہ خواجہ نظامی حیدر آباد سے اورنگ آباد چلے گئے خلد آباد کی زیارت مقصود ہوگی!

میں بھی وہاں گیا تھا اور عالمگیر علیہ الرحمۃ کے مزار پاک پر حاضر ہوا تھا۔ میرے بڑے بھائی

بھی ساتھ تھے کہنے لگے کہ میں قنات کے اندر نہ جاؤں گا مزار کے گرد قنات تھی کہ میری

ڈاڑھی غیر مشروع ہے۔ والسلام

مخلص
محمد اقبال

(۲۶۷).....(۵)

لاہور

۱۱ اکتوبر ۱۹۱۵ء

مخدومی تسلیم!

آپ کا نوازش نامہ مل گیا تھا۔ مجھے اس بات سے تردد ہے کہ آپ کی علالت کا سلسلہ ہنوز جاری ہے۔ اللہ تعالیٰ آپ کو جلد صحت کامل عطا فرمائے۔ آپ کے خطوط سے مجھے نہایت فائدہ ہوتا ہے۔ اور مزید غور و فکر کی راہ کھلتی ہے۔ اس واسطے میں ان خطوط کو محفوظ رکھتا ہوں کہ یہ تحریریں نہایت بیش قیمت ہیں اور بہت لوگوں کو ان سے فائدہ پہنچنے کی توقع ہے۔ واعظ قرآن بننے کی اہلیت تو مجھ میں نہیں ہے۔ ہاں اس مطالعہ سے اپنا اطمینان خاطر روز بروز ترقی کرتا جاتا ہے۔ گو عملی حالت کے اعتبار سے بہت سست عنصر واقع ہوا ہے۔ آپ دعا فرمائیں۔

شیعوں کے متعلق آپ نے خوب لکھا۔ میرا مدت سے یہی خیال ہے۔ امامت کا مسئلہ سوسائٹی کو انتشار سے محفوظ رکھنے والا ہے۔ خصوصاً اس زمانہ میں جب کہ مذہبی حقائق کا معیار عقل ہو۔ میں نے کئی دفعہ یہ خیال ظاہر کیا ہے کہ صوفی بننے کی نسبت شیعہ ہونا ضروری ہے۔ اگر تقلید ضروری ہے تو اولاد علی المرتضیٰ سے بڑھ کر اور کون امام ہوگا۔ البتہ امت کے اصول میں ایک نقص ہے اور وہ یہ کہ عوام کو مجتہدین سے تعلق رہتا ہے اور قرآن سے تعلق کم ہو جاتا ہے۔ یہاں تک کہ بالکل کوئی تعلق نہیں رہتا۔ مذہب بغیر قوت کے محض ایک فلسفہ ہے۔ یہ نہایت صحیح مسئلہ ہے اور حقیقت میں مثنوی لکھنے کے لیے یہی خیال محرک ہوا۔ میں

گزشتہ دس سال سے اسی سچ و تاب میں ہوں۔

انیس احمد کو میں جانتا ہوں۔ انہوں نے ایک رسالہ تعلیم قرآن بھی لکھا تھا۔ اچھا رسالہ تھا مگر بعض لوگ ان پر بدن ہیں۔ چند روز ہوئے لاہور میں بھی آئے تھے مجھ سے نہیں ملے معراج الدین کہاں سے دستیاب ہوتی ہے؟

قرآن کے متعلق عربی میں بعض نہایت عمدہ کتابیں ہیں مگر افسوس ہے کہ لاہور میں دستیاب نہیں ہوتیں۔ جرمنی کے علماء نے بھی بہت کچھ لکھا ہے مگر جنگ کی وجہ سے وہاں سے نہیں آسکتیں۔ انشاء اللہ بعد از جنگ بہت سی کتابیں علوم قرآنی کے متعلق وہاں سے منگواؤں گا۔ مدت ہوئی چند شعر فارسی میں لکھے تھے عرض کرتا ہوں:

خوش آنکہ رخت خرد را بہ شعلہ مے سوخت
مثال لالہ متاع ز آتشے اندوخت
تو ہم ز ساغر مے چہرہ را گلستاں کن
بہار خرقة فروشی بہ صوفیاں آموخت
دلہم تپیدز محرومی فقیہ حرم
کہ پیر میکدہ جامے بہ فتویٰ نہ فروخت
منج قدر سرود از نوائے بے اثرم
ز برق نعمہ تو اں حاصل سکندر سوخت



فروں قبیلہ آں پختہ کار باد کہ گفت
چراغ راہ حیات است جلوہ امید
بیار بادہ کہ گردوں بکام ما گردید

مثال غنچہ نوہا ز شاخسار دمید
 خورم بہ یاد تنگ نوشی امام حرم
 کہ جز بصحبت یاران رازداں نہ چشید
 چناں ز نقش دوئی شست لوح خاطر خویش
 کہ وحشی تو ہم از آہوئے خیال رمید
 نواز حوصلہ دوستان بلند تر است
 غزل سر شدم آنجا کہ بیچ کس نشید

غالباً یہ اشعار آپ کے لیے نئے نہ ہوں گے کیونکہ مجھے یاد پڑتا ہے کہ شاید کچھ عرصہ ہوا
 میں نے یہ اشعار آپ کی خدمت میں تحریر کیے تھے۔ خیریت مزاج سے مطلع فرمائیے۔

آپ کا خادم
 محمد اقبال

(۲۶۸).....(۶)

لاہور

۲۵ اکتوبر ۱۹۱۵ء

مخدومی السلام علیکم!

نوازش نامہ ملا دونوں اشعار لا جواب ہیں:

فطرت کی زباں جس کو سمجھو

سبحان اللہ یہ طرز اور یہ معنی آفرینی خاص آپ کے لیے ہے کوئی دوسرا یہاں مجال دم

زدن نہیں رکھتا اور دوسرا شعر:

..... جو کچھ قسمت بھی ہوتی

کئی دفعہ پڑھ چکا ہوں اس کا لطف کم ہونے میں نہیں آتا۔

کبھی موقع ہوتا ہے تو دل کا دکھڑا آپ کے پاس روتا ہوں۔ یہاں لاہور میں ضروریات اسلامی سے ایک تنفس بھی آگاہ نہیں یہاں انجمن اور کالج اور فکر مناصب کے سوا اور کچھ نہیں۔ پنجاب میں علماء کا پیدا ہونا بند ہو گیا ہے۔ اور اگر اللہ تعالیٰ نے کوئی خاص مدد نہ کی تو آئندہ بیس سال نہایت خطرناک نظر آتے ہیں۔ صوفیا کی دکانیں ہیں مگر وہاں سیرت اسلامی کی متاع نہیں بکتی۔

کئی صدیوں سے علماء اور صوفیا میں طاقت کے لیے جنگ ہو رہی ہے جس میں آخر کار صوفیا غالب آئے یہاں تک کہ اب برائے نام علماء جو باقی ہیں وہ بھی جب تک کسی نہ کسی خانوادے میں بیعت نہ لیتے ہوں۔ ہر دل عزیز نہیں ہو سکتے۔ یہ روش گویا علماء کی طرف سے اپنی شکست کا اعتراف ہے۔ مجدد الف ثانی عالمگیر اور مولینا اسمعیل شہید رحمۃ اللہ علیہم نے اسلامی سیرت کے احیا کی کوشش کی مگر صوفیا کی کثرت اور صدیوں کی جمع شدہ قوت نے اس گروہ احرار کو کامیاب نہ ہونے دیا۔ اب اسلامی جماعت کا محض خدا پر بھروسہ ہے میں بھلا کیا کر سکتا ہوں۔ صرف ایک بے چین اور مضطرب جان رکھتا ہوں۔ قوت عمل مفقود ہے ہاں یہ آرزو رہتی ہے کہ کوئی قابل نوجوان جو ذوق خداداد کے ساتھ قوت عمل بھی رکھتا ہو۔ مل جائے جس کے دل میں اپنا اضطراب منتقل کر دوں۔ زیادہ کیا عرض کروں۔ اللہ تعالیٰ آپ کا حامی و ناصر ہو۔

آپ کا خادم

محمد اقبال

(۲۶۹).....(۷)

لاہور

۲۷ جنوری ۱۹۱۶ء

مخدومی السلام علیکم!

آپ کا نوازش نامہ ملا الحمد للہ کہ خیریت ہے۔

انشاء اللہ اختلاف رائے کا اثر پرائیویٹ تعلقات پر نہ ہوگا۔ میں نے تو صرف ایک دو خط شائع کیے تھے۔ اور وہ بھی اس وقت جب خواجہ حسن نظامی نے خود مضامین لکھے اور اپنے احباب سے لکھوائے۔ ان مضامین کی مجھے کوئی شکایت نہیں شکوہ صرف اس امر کا تھا کہ پرائیویٹ خطوں میں تو وہ مجھے لکھتے تھے اور لکھتے ہیں کہ تمہاری نیت پر کوئی حملہ نہیں لیکن اخباروں میں اس کے برعکس لکھتے ہیں میں نے خود خواجہ حسن نظامی سے اس امر کی شکایت کی تھی اور نہایت صاف باطنی سے لکھا تھا کہ آپ میرے ساتھ نا انصافی نہ کریں علمی بحث ہونی چاہیے۔ حریف کو بدنام کرنا مقصود نہ ہونا چاہیے۔ بلکہ اس کو قائل کرنا اور راہ راست پر لانا۔

بہر حال وہ معذور ہیں اور صوفی ضرور ہیں مگر تصوف کی تاریخ اور ادبیات و علوم القرآن سے مطلق واقفیت نہیں رکھتے اس واسطے مجھے ان کے مضامین کا مطلق اندیشہ نہیں ہے۔

علامہ ابن جوزی نے جو کچھ تصوف پر لکھا ہے اس کو شائع کرنے کا مقصد ہے۔ اس کے ساتھ تصوف کی تاریخ پر ایک مفصل دیباچہ لکھوں گا۔ انشاء اللہ اس کا سالہ جمع کر لیا ہے۔ منصور حلاج کا رسالہ کتاب الطواستین فرانس میں مع نہایت مفید حواشی کے شائع ہو گیا ہے۔ دیباچے میں اس کتاب کو استعمال کروں گا۔ فرانسیسی مستشرق نے نہایت عمدہ حواشی دیے ہیں۔ رہبانیت کے متعلق جو آئیہ شریفہ آپ کے خیال میں ہو ضرور لکھیے۔

وائے برہستی اگر مقصود ہستی ہو چکا

نہایت خوب ہے۔ سیدھے آسان اور مختصر الفاظ میں حقائق بیان کرنا آپ کا کمال ہے۔ عبدالماجد صاحب نے جو شعر آپ کا پسند کیا نہایت خوب ہے۔ میں نے بھی اسی مضمون کا ایک شعر لکھا تھا:

گل تبسم کہہ رہا تھا زندگانی کو مگر
شع بولی گریہ غم کے سوا کچھ بھی نہیں
محمد اقبال

(۲۷۰).....(۸)

لاہور

۴ فروری ۱۹۱۶ء

مخدوم و مکرم حضرت مولینا السلام علیکم!

آپ کا والا نامہ مل گیا ہے۔ میں تصوف کی تاریخ پر ایک مبسوط مضمون لکھ رہا ہوں جو ممکن ہے کہ ایک کتاب بن جائے چونکہ خواجہ حسن نظامی نے عام طور پر اخباروں میں میری نسبت یہ مشہور کر دیا ہے کہ میں صوفیائے کرام سے بدظن ہوں اس واسطے مجھے اپنی پوزیشن صاف اور واضح کرنی ضروری ہے۔ ورنہ اس طویل مضمون کے لکھنے کی کوئی ضرورت نہ تھی۔ چونکہ میں نے خواجہ حافظ پر اعتراض کیا ہے اس واسطے ان کا خیال ہے کہ میں تحریک تصوف کو دنیا سے مٹا دینا چاہتا ہوں۔ سراسر خودی کے عنوان سے انہوں نے ایک مضمون و خطیب میں لکھا ہے جو آپ کی نظر سے گزرا ہوگا۔ جو پانچ وجوہ انہوں نے ایک مثنوی سے اختلاف کرنے کے لکھے ہیں انہیں ذرا غور سے ملاحظہ فرمائیے۔ تاریخ تصوف سے فارغ ہولوں تو تقویہ الایمان کی طرف توجہ کروں گا۔ فی الحال جو فرصت ملتی ہے وہ اسی مضمون کی نذر ہو جاتی ہے افسوس کہ ضروری کتب لاہور کے کتب خانوں میں نہیں ملتیں۔ جہاں تک ہو

سکا میں نے تلاش کی ہے اور مجھے امید ہے کہ آپ اس مضمون کو پڑھ کر خوش ہوں گے۔
منصور حلاج کا رسالہ کتاب الطوا سین نام فرانس میں شائع ہو گیا ہے۔ وہ بھی منگوا یا ہے
امید کہ آپ کا مزاج بخیر ہوگا۔ فی الحال مثنوی کا دوسرا حصہ ملتوی ہے۔ مگر اس میں عالمگیر
اورنگ زیب کے متعلق جو اشعار لکھے ہیں ان میں سے ایک عرض کرتا ہوں:

| | | | | |
|--------|--------|------|---|-------|
| درمیان | کارزار | کفر | و | دیں |
| ترکمش | مارا | خدنگ | | آخریں |

آپ کا قطعہ حضرت اقبال اور خواجہ حسن بہت خوب رہا۔ صرف ایک بات ہے کہ خواجہ
صاحب کو تو کبھی رقص اور سکر نصیب ہوتا ہوگا۔ میں اس نعمت سے محروم ہوں۔ والسلام

آپ کا خادم

محمد اقبال

(۲۷۱).....(۹)

لاہور

۱۱ جون ۱۹۱۸ء

مخدومی تسلیمات!

کل ایک خط ڈاک میں ڈال چکا ہوں۔ آج اور کل دو خط اور آپ کے موصول ہوئے
میں نے خواجہ حافظ پر کہیں یہ الزام نہیں لگایا کہ ان کے دیوان سے مے کشی بڑھ گئی ہے۔
میرا اعتراض حافظ پر بالکل اس نوعیت کا ہے۔ اسرار خودی میں جو کچھ لکھا گیا ہے وہ ایک
لٹرییری نصب العین کی تنقید تھی جو مسلمانوں میں کئی صدیوں سے پاپولر ہے اپنے وقت میں
اس نصب العین سے ضرور فائدہ ہوا اس وقت یہ غیر مفید ہی نہیں بلکہ مضر ہے خواجہ حافظ کی
ولایت سے اس تنقید کوئی سروکار نہ تھا۔ نہ ان کی شخصیت سے اور نہ ان کے اشعار میں مے

سے مراد وہ مے ہے جو لوگ ہوٹلوں میں پیتے ہیں۔ بلکہ اس سے وہ حالت سکر Narcotic مراد ہے جو حافظؒ کے کلام سے بحیثیت مجموعی پیدا ہوتی ہے۔

چونکہ حافظؒ ولی اور عارف تصور کیے گئے ہیں اس واسطے ان کی شاعرانہ حیثیت عوام میں بالکل ہی نظر انداز کر دیا ہے۔ اور میرے ریمارک تصوف اور ولایت پر حملہ کے مترادف سمجھے گئے۔

خواجہ حسن نظامی نے ایسا سمجھ کر اخباروں میں لکھا اس واسطے مجھے مجبوراً تصوف پر اپنے خیالات کا اظہار کرنا پڑا۔

پہلے عرض کر چکا ہوں کہ کون سا تصوف میرے نزدیک قابل اعتراض ہے۔ میں نے جو کچھ لکھا ہے وہ نئی بات نہیں حضرت علاء الدولہ سمنائیؒ لکھ چکے ہیں کہ حضرت جنید بغدادیؒ لکھ چکے ہیں میں نے تو محی الدین اور منصور حلاج کے متعلق وہ الفاظ نہیں لکھے جو حضرت سمنائی اور جنیدؒ نے ان لوگوں کے متعلق ارشاد فرمائے ہیں۔ ہاں ان کے عقائد اور خیالات سے بیزاری ضرور ظاہر کی ہے۔ اگر اسی کا نام مادیت ہے تو قسم بخدائے لایزال مجھ سے بڑھ کر مادہ پرست دنیا میں کوئی نہ ہوگا۔ معاف کیجیے گا مجھے آپ کے خطوط سے یہ معلوم ہوا ہے کہ ممکن ہے کہ میں غلطی پر ہوں کہ آپ نے مثنوی اسرار خودی کے صرف وہی اشعار دیکھے ہیں جو حافظؒ کے متعلق لکھے گئے ہیں۔ باقی اشعار پر شاید نظر نہیں فرمائی۔ کاش آپ کو ان کے پڑھنے کی فرصت مل جاتی کہ آپ ایک مسلمان پر بدظنی کرنے سے محفوظ رہتے۔

عجمی تصوف سے لٹریچر میں دلفریبی اور حسن و چمک پیدا ہوتا ہے مگر ایسا کہ طبائع کو پست کرنے والا ہے۔ اسلامی تصوف دل میں قوت پیدا کرتا ہے اور اس قوت کا اثر لٹریچر پر ہوتا ہے۔

میرا تو یہی عقیدہ ہے کہ مسلمانوں کا لٹریچر تمام ممالک اسلامیہ میں قابل اصلاح ہے۔

Pessimistic Literature کبھی زندہ نہ رہ سکا۔ قوم کی زندگی کے لیے اس کا اور اس کا لٹریچر Optimistic ہونا ضروری ہے۔ اسرار خودی میں حافظؒ پر جو کچھ لکھا گیا ہے اس کو خارج کر کے اور اشعار لکھے ہیں جن کا عنوان یہ ہے:

در حقیقت شعر و اصلاح ادبیات اسلامیہ

ان اشعار کو پڑھ کر مجھے یقین ہے کہ بہت سی غلط فہمیاں دور ہو جائیں گی۔ اور میرا اصل مطلب واضح ہو جائے گا۔ امید کہ آپ کا مزاج بخیر ہوگا۔

پنڈت کشوری لعل سے بہت عرصہ ہو ملاقات ہوئی تھی معلوم نہیں کہ وہ آج کل کہاں ہیں۔ کعبہ و کاشی کے سوا کوئی اور مقام بھی ہوگا۔ مگر خدا را آج کل صرف کعبہ ہی بتائیے۔ ورنہ مسلمانوں کی جمعیت کا شیرازہ بکھر جائے گا۔ اس وقت اسلام کا دشمن سائنس نہیں (جیسا کہ بعض لوگ نادانی سے سمجھ بیٹھے ہیں۔ اسلام کی پوزیشن سائنس کے خلاف نہایت مضبوط ہے) مگر اس کا دشمن یورپ کا Territorial Nationalism ہے جس نے ترکوں کو خلافت کے خلاف اکسایا۔ مصر میں مصریوں کے لیے کی آواز بلندی اور ہندوستان کو Pan Indian Democracy کا بے معنی خواب دکھایا۔ آپ تو گروہ بندی پر بڑا زور دیتے ہیں بلکہ ایک جگہ آپ نے ارشاد فرمایا ہے کہ مذہب کیا ہے گروہ بندی ہے فقط۔ گو مجھے اس مصرع سے اتفاق نہیں تاہم مذہب اسلام کا ایک نہایت ضروری پہلو قومیت ہے جس کا مرکز کعبۃ اللہ ہے۔ اگر آپ کے نزدیک مذہب کا مقصد صرف گروہ بندی ہے اور کچھ نہیں جیسا کہ مذکورہ بالا مصرع سے معلوم ہوتا ہے تو آپ کے قلم و بان سے یہ بات زیب نہیں دیتی۔ کعبہ و کاشی کے سوا اور کوئی مقام بھی ہے! آپ کے نزدیک تو کعبہ کے سوا کوئی اور مقام نہ ہونا چاہیے۔ یہی میرا بھی مذہب ہے۔

خیریت مزاج سے آگاہ کیجیے۔

مخلص

محمد اقبال لاہور

(۲۷۲).....(۱۰)

لاہور

۲۰ جولائی ۱۹۱۸ء

مخدومی! نوازش نامہ کل ملا تھا۔ اس سے پیشتر ایک پوسٹ کارڈ بھی ملا تھا آپ مجھے
تناقض کا ملزم گردانتے ہیں۔ یہ بات درست نہیں ہے بلکہ میری بد نصیبی یہ ہے کہ آپ نے
مثنوی اسرار خودی کو اب تک نہیں پڑھا۔ میں نے کسی گزشتہ خط میں عرض بھی کیا تھا کہ ایک
مسلمان پر بدظنی کرنے سے محترز رہنے کے لیے میری خاطر سے ایک دفعہ پڑھ لیجیے۔ اگر آ
پ ایسا کرتے ہیں تو یہ اعتراض نہ ہوگا۔

آں چناں گم شو کہ یلکسر سجدہ شو
اور اسرار خودی میں کوئی تناقض نہیں۔

یہ بات تو میں نے پہلے حصہ میں اس سے بھی زیادہ واضح طور پر بیان کی ہے۔

اند کے اندر حرائے دل نشیں
ترک خود کن سوئے حق ہجرات گزین
محکم از حق شو سوئے خود گام زن
لات و عزائے ہوس را سر شکن
ہر کہ در اقلیم لا آباد شد
فارغ از بن زن و اولاد شد

(اسرار خودی)

میں اس خودی کا حامی ہوں جو سچی اور بے خودی سے پیدا ہوتی ہے۔ یعنی جو نتیجہ ہے ہجرت الی الحق کرنے کا اور جو باطل کے مقابلے میں پہاڑ کی طرح مضبوط ہے۔

بندہ حق پیش مولا لا ستے
پیش باطل از نعم بر جاستے
دوسرے حصے میں عالمگیر کی ایک حکایت ہے اس میں یہ شعر ہے:

اِس چنیں دل خود نما و خود شکن
دارد اندر سینہ مومن وطن
مگر ایک اور بے خودی ہے جس کی دو قسمیں ہیں:

(۱) ایک وہ جو Lyric Poetry کے پڑھنے سے پیدا ہوتی ہے۔ یہ اس قسم ہے ہے جو افیون و شراب کا نتیجہ ہے۔

(۲) دوسری وہ بے خودی ہے جو بعض صوفیہ اسلامیہ اور تمام ہندو جو گیوں کے نزدیک ذات انسانی کو ذات باری میں فنا کر دینے سے پیدا ہوتی ہے اور یہ فنا ذات باری میں ہے نہ احکام باری تعالیٰ میں۔

پہلی قسم کی بے خودی تو ایک حد تک مفید ہو سکتی ہے مگر دوسری قسم تمام مذہب و اخلاق کے خلاف جڑ کاٹنے والی ہے میں ان دونوں قسموں کی بے خودی کا معترض ہوں۔ اور بس حقیقی اسلامی بے خودی میرے نزدیک اپنے ذاتی اور شخصی میلانات رجحانات و تخیلات کو چھوڑ کر اللہ تعالیٰ کے احکام کا پابند ہو جانا ہے۔ اس طرح پر کہ اس پابندی کے نتائج سے انسان بالکل لا پروا ہو جائے اور محض رضا و تسلیم کو اپنا شعار بنائے یہی اسلامی تصوف کے نزدیک فنا ہے البتہ عجمی تصوف فنا کے کچھ اور معنی جانتا ہے جس کا ذکر اوپر ہو چکا ہے۔ خواجہ

حافظ پر جو اشعار میں نے لکھے تھے ان کے مقاصد کچھ اور تھے۔ آیات قرآنی پر جو آپ نے لکھی ہیں زیر نظر ہیں۔ میں ان کے وہی معنی سمجھتا ہوں جو آپ کے ذہن میں ہیں۔ حیات دنیا بیشک اہو و لعب میں ہے۔ میں نے بھی پہلے حصہ میں (اسرار خودی) یہی لکھا ہے:

در قبائے خسروی درویش زی

دیدہ بیدار و خدا اندیش زی

پھر دوسرے حصے میں ہے کہ جس میں حضرت عمرؓ کا ایک قول منظوم کیا ہے:

راہ رشوار است سماں بکم بگیر

در جہاں آزاد زی آزاد میر

سبحه اقلل من الدنيا شمار

از تعش حرا شوی سرمایہ دار

غرض یہ کہ سلطنت ہو امارت ہو کچھ ہو بجائے خود کوئی مقصد نہیں ہے۔ بلکہ یہ ذرائع

ہیں اعلیٰ ترین مقاصد کے حصول کے جو شخص ان کو بجائے خود مقصد جانتا ہے وہ رضوا بالحقوۃ

الدنیا میں داخل ہے۔ کوئی فعل مسلمان کا ایسا نہ ہونا چاہیے کہ جس کا مقصد اعلائے کلمتہ اللہ

کے سوا کچھ اور ہو۔ مسلمان کی تعریف پہلے حصے میں یوں کی گئی ہے (اسرار خودی):

قلب را از صبغۃ اللہ رنگ دہ

عشق را ناموس و نام و ننگ دہ

طبع مسلم از محبت قاہراست

مسلم ار عاشق نباشد کافراست

تابع حق دیدنش نادیدنش

خوروش ، نوشیدنش خوابیدنش

در رضایش مرضی حق گم شود
ایں سخن کے باور مردم شود

زیادہ کیا عرض کروں۔ سوائے اس کے کہ مجھ پر عنایت فرمائیے۔ عنایت کیا رحم فرمائیے اور اسرار خودی کو ایک دفعہ پڑھ جائیے جس طرح منصور کو شبلی کے پتھر سے زخم آیا اور اس کی تکلیف سے اس نے آہ و فریاد کی اسی طرح مجھ و آپ کا اعتراض تکلیف دیتا ہے۔

والسلام

مخلص

محمد اقبال

(۲۷۳).....(۱۱)

لاہور

۲۵ جولائی ۱۹۱۸ء

مخدومی السلام علیکم!

والا نامہ کل ملا تھا۔ الحمد للہ کہ خیریت ہے۔ گرمی کی یہاں بھی شدت ہے۔ برسات اب کے خالی جاتی معلوم ہوتی ہے۔

خواجہ حسن نظامی کا خط مجھے بھی آیا تھا اور میرا مقصد بھی فاتحہ جناب امیرؒ میں شریک ہونے کا تھا۔ مگر افسوس ہے کہ میری بیوی کچھ عرصہ سے بیمار ہے۔ اور ابھی تک رو بصحت کامل طور پر نہیں ہوئیں۔ خواجہ صاحب کو بھی میں نے یہی لکھا تھا کہ وہ اچھی ہو گئیں تو حاضر ہوں گا۔ اگر اب نہ جا سکے تو تعطیلوں میں انشاء اللہ دہلی جانے کا قصد ہے۔ کیا ایک مدت سے آستانہ حضرت محبوب الہیؑ پر حاضر ہونے کا ارادہ کر رہا ہوں۔ کیا عجب کہ ان گرما کی تعطیلوں میں اللہ اس ارادے کو پورا کرنے کی توفیق عطا فرمائے! خواجہ حسن نظامی سے دلی

محبت ہے جس پر اختلاف خیال قطعاً کوئی اثر نہیں رکھتا۔ اور اصل بات تو یہ ہے کہ وہ اختلاف بھی کم از کم میرے علم کے مطابق کوئی ایسا اختلاف نہیں۔ وہ کچھ عرصہ ہوا یہاں تشریف لائے تھے۔ میں نے اصرار کیا کہ وہ ایک روز قیام فرمائیں لیکن وہ ٹھہر نہ سکتے تھے۔ زبانی باتیں ہوتیں تو بہت سی غلط فہمیاں دور ہو جاتیں۔ لیکن جو کچھ بھی ہو اس سے اس محبت میں کمی واقع نہیں ہو سکتی جو مجھ کو ان سے ہے۔ وہ ایک نہایت محبوب آدمی ہیں۔ ان کو جان کر ان سے محبت نہ رکھنا ممکن نہیں۔

غم بڑا مدرک حقائق ہے

اس مصرع کی پہلے بھی داد دے چکا ہوں۔ آپ کے اکثر اشعار میں حقائق حیات اس سادگی اور بے تکلفی سے منظوم ہوتے ہیں کہ شیکسپیر اور مولانا روم یاد آجاتے ہیں۔ آپ کے اس شعر جہاں ہستی ہوئی محدود پر ریو یو کرتے ہوئے میں نے کسی انگریزی فلسفے کا حوالہ دے کر کہا تھا کہ خیالات و افکار بھی آپس میں برسریکا رہتے ہیں۔ کل مثنوی مولانا روم دیکھ رہا تھا کہ یہ شعر نظر پڑا:

ہر خیالے را خیالے مے خورد
فکر ہم بر فکر دیگرے چرد

سبحان اللہ! ایک خاص باب میں انہوں نے یہ عنوان قائم کیا ہے کہ باری تعالیٰ کے سوا ہر ہستی آکل ماکول ہے اور اس ضمن میں شوپن ہار (فلاسفر جرمنی) کے فلسفے کو اس خوبی سے نظم کر گئے ہیں کہ خود شوپن ہار کی روح پھڑک گئی ہوگی۔

کل شام ایک محفل میں آپ کے شعر:

دل اس کے ساتھ ہے خدا جس کے ساتھ ہے

پر دریتک گفتگو ہوتی رہی۔ اگرچہ یہ شعر مشاعرے میں پڑھا نہیں گیا۔ تاہم تمام شہر میں

مشہور ہے۔

بن خاک راہ تاج لیا کر ہوا کے ساتھ
پر آج گفتگو رہے گی۔ یہ شعر بھی حقائق سے خالی نہیں ایک فارسی رباعی ہو گئی تھی عرض
کرتا ہوں:

گل گفت کہ عیش نو بہارے خوشتر
یک صبح چمن ز روزگارے خوشتر
زاں پیش کہ کس ترا بد ستار زند
مردن بکنار شاخسارے خوشتر

زیادہ التماس دعا!

مخلص

محمد اقبال

(۲۷۴).....(۱۲)

سیالکوٹ

۱۳ اگست ۱۹۱۸ء

مخدومی السلام وعلیکم! والا نامہ لاہور سے ہوتا ہوا ملا۔

الحمد للہ کہ جناب کا مزاج بخیر ہے۔ واقعی آپ نے سچ فرمایا کہ ہزار کتب خانہ ایک
طرف اور باپ کی نگاہ شفقت ایک طرف۔ اسی واسطے تو جب کبھی موقع ملتا ہے تو ان کی
خدمت میں حاضر ہوتا رہتا ہوں۔ اور پہاڑ پر جانے کی بجائے ان کی گرمی صحبت سے
مستفید ہوتا ہوں۔

پر سوں شام کھانا کھا رہے تھے اور کسی عزیز کا ذکر کر رہے تھے۔ جس کا حال ہی میں

انتقال ہو گیا تھا۔ دوران گفتگو میں کہنے لگے کہ معلوم نہیں بندہ اپنے رب سے کب کا پچھڑا ہوا ہے۔ اس خیال سے اس قدر متاثر ہوئے کہ قریباً بے ہوش ہو گئے اور رات دس گیارہ بجے تک یہی کیفیت رہی۔ یہ خاموش لیکچر ہیں جو پیران مشرقی سے ہی مل سکتے ہیں۔ یورپی درس گاہوں میں ان کا نشان نہیں۔ اگست کے آخر تک انشاء اللہ یہیں قیام رہے گا۔

تہذیب نسواں یا صحیح معنوں میں تخریب نسواں نے اگر کچھ لکھا ہے تو اس کا بہترین جواب خاموشی ہے۔ تردید کی کوئی ضرورت نہیں۔ یہ پرچہ قدیم اسلامی شعرا کو بہ نگاہ حقارت دیکھتا ہے۔ گوا بھی صاف صاف لکھنے کی جرات نہیں کر سکتا۔

میں نے سنا ہے کہ سید عبدالرؤف لاہور تشریف لائے تھے۔ اور چیف منج صاحب سے بھی ملے تھے۔ گورنمنٹ میں نام ضرور پیش ہے اور بعض حکام مائل بھی ہیں مگر مجھے باوجود ان سب باتوں کے امید نہیں۔ اسی واسطے اس موقع پر میں کسی سے نہیں ملا۔ اور میرے بعض احباب مجھ سے ناراض ہیں کہ شملہ جانے کی جگہ سیالکوٹ آ گیا ہوں۔ مگر میں ان احباب کو معذور جانتا ہوں کہ وہ میری قلبی کیفیات سے آگاہ نہیں ہیں۔ بہر حال جو کچھ علم الہی میں ہے ہو جائے اور وہی نسب واولی ہوگا۔

باقی خدا کے فضل و کرم سے خیریت ہے۔ خیریت سے آگاہ کیجیے۔ کل شام سے طبیعت نہایت مشتعل ہے۔ وکیل اخبار لکھتا ہے کہ کسی انگریزی اخبار نے کل مدینہ منورہ کی بہت توہین کی ہے۔ کمزوروں کے پاس سوائے بددعا کے اور کیا ہے! والد مکرم سلام شوق عرض کرتے ہیں۔

مخلص

محمد اقبال

لاہور

۱۴ ستمبر ۱۹۱۸ء

مخدومی السلام علیکم!

والا نامہ ابھی ملا۔ الحمد للہ کہ خیریت ہے۔ ابھی تو مسلمانوں کو اور ان کے لٹریچر کو آپ

کی سخت ضرورت ہے۔ اللہ تعالیٰ آپ کو عمر خضر عطا فرمائے!

میں ۹ ستمبر کو لاہور واپس آ گیا تھا مگر ترشی کے زیادہ استعمال سے دانت میں سخت درد ہو

گیا جس نے کئی روز تک بے قرار رکھا۔ اب خدا کے فضل سے بالکل اچھا ہوں۔ رسالہ

ایسٹ ویسٹ (انگریزی) کے اگست نمبر میں ڈاکٹر عبدالرحمن صاحب نے ایک ریویو دونوں

مثنویوں پر لکھا ہے۔ نہایت قابلیت سے لکھا ہے۔ اگر اس ریویو کی کوئی کاپی مل گئی تو ارسال

خدمت کروں گا آج زمانہ میں ایک ریویو نظر سے گزرا۔ ”زمانہ“ کے اسی نمبر میں آپ

کے اشعار بھی دیکھے جن کو کئی دفعہ پڑھا ہے۔ اور ابھی کئی بار پڑھوں گا بالخصوص اس شعر نے:

جب علم ہی عاشق دنیا ہوا

بہت اثر دل پر کیا۔ مگر اس شعر کو

یہ صلح کل فقیری فقرہ یا شاہی لطیفہ ہے

آپ کے اشعار میں دیکھ کر بہت تعجب ہوا ہے۔ یہ کس کا شعر ہے؟ شاہی لطیفہ کی داد

دینا میرے قلم کے امکان سے باہر ہے۔

ایک نہایت مخلص نوجوان یہاں لاہور میں ہے۔ تاجر کتب ہے اور مجھ سے کہتا ہے کہ

شکوہ اور جواب شکوہ کو پھر شائع کرنا چاہیے۔ مگر مولینا اکبر دیباچہ لکھیں میں نے آپ کی

طرف سے ہر چند عذر کیا مگر وہ مصر ہے۔ آخر میں نے اس سے وعدہ کیا ہے کہ مولینا کی

خدمت میں عرض کروں گا۔ ایسی فرمائش کرتے ہوئے حجاب آتا ہے مجھے آپ کے ضعف و

نا تو انی کا حال معلوم ہے۔ تاہم اگر کسی روز طبیعت شگفتہ ہو تو اور آلام و افکار کا احساس شگفتگی طبع سے مہو ہو گیا ہو تو دس پندرہ سطور اس کی خاطر لکھ ڈالیے۔ یہ لڑکا آپ کا غائبانہ مرید ہے۔ کلکتہ کے فساد کے حالات اخبار میں پڑھے تھے آج مزید حالات پڑھے۔ خدا تعالیٰ مسلمانوں پر فضل کرے ارون کے لیڈروں کو آنکھیں عطا فرمائے کہ وہ اس زمانے کے میلان طبیعت کو دیکھیں۔ مجھے بھی کلکتہ سے بلاوا آیا تھا اور میں جانے کو قریباً تیار بھی تھا مگر جب مطبوعہ خط کا مضمون والد مکرم کو سنایا تو انہوں نے فرمایا کہ حکام غالباً یہ جلسہ بند کر دیں گے۔ بعد میں ایسا ہی ہوا:

نادیدنی کی دید سے ہوتا ہے خون دل
بے دست و پا کو دیدہ بینا نہ چاہیے
مخلص
محمد اقبال

(۲۷۶).....(۱۴)

لاہور

۲۸ اکتوبر ۱۹۱۸ء

مخدومی السلام علیکم!

نوازش نامہ دو تین روز ہوئے موصول ہوا۔ الحمد للہ خیریت ہے لاہور میں و بائے انفلونزا کی بہت شدت ہے۔ یہاں تک کہ گورکن میسر نہیں آتے۔ دوا سے بھی اس مرض کا مقابلہ نہیں ہو سکتا۔ اول تو معلوم ہی نہیں کہ اس کا علاج کیا ہے، دوسرا دوا موجود نہیں اور ڈاکٹر خود اس کا شکار ہو جاتا ہے۔ اللہ تعالیٰ اپنا فضل کرے پنجاب میں اس وقت اس کا حملہ نہایت شدت سے ہے۔ لاہور میں قریباً ڈھائی سو اموات روزانہ ہیں اور ابھی کمی کے کوئی آثار نہیں

- امرت سر میں بھی یہی کیفیت ہے۔ امید کہ الہ آباد میں خیریت ہوگی۔ مسلمانوں پر خصوصیت سے زیادہ نظر عنایت ہے۔ دعا کیجیے کہ اللہ تعالیٰ اپنے بندوں پر رحم فرمائے۔
 زمانہ میں ریویو دیکھا تھا خیر اچھا ریویو تھا۔ مگر آپ کی شاعری پر ریویو لکھنے کا حق آج تک کوئی دوسرا ادا نہیں کر سکا۔ زمانے نے جو اشعار انتخاب کیے وہ دو چار روز ہوئے باروم میں مزے لے لے کر پڑھے گئے۔ وقت کی مصلحت نہیں ورنہ آپ کے اشعار پر کچھ نہ کچھ ضرور لکھتا اور زندگی رہی تو انشاء اللہ کچھ ضرور لکھوں گا۔

مطلع آپ کا لا جواب ہے:

کم ہیں جو سمجھتے ہیں کہ مقصود وہی ہے
 سبحان اللہ والیہ المصیر!

معارف میں کسی ہندو شاعر کا شعر نظر سے گزرا:

بسکہ از شرم تو در پرواز رنگ گلشن است
 رشتہ نظارہ بند در ہوا گلدستہ را
 اور کچھ عرصہ ہوا اخبار ”الخیل“ میں کسی نے ایک نہایت عمدہ شعر لکھا تھا:

شب چو انداز ہم آغوشی او یاد کنم
 خویش را تنگ بہ برگیرم و فریاد کنم
 اللہ درمن قال!

زیادہ کیا عرض کروں امید کہ آپ کا مزاج بخیر ہوگا۔
 مخلص

محمد اقبال

لاہور

۲۸ نومبر ۱۹۱۸ء

مخدومی السلام علیکم!

نوازش نامہ مل گیا اور اس سے بیشتر بھی ایک خط ملا تھا۔ جواب لکھنے میں تاخیر ہوئی جس کے لیے معافی چاہتا ہوں۔ وجہ یہ ہے کہ آج کل معمول سے زیادہ مصروفیت ہے اسلامیہ کالج لاہور کے پروفیسر ڈاکٹر ہیگ چیچک کی بیماری سے دفعۃً انتقال کر گئے اور انجمن حمایت اسلام لاہور کے اصرار پر دو ماہ کے لیے کالج کے ایم اے کی جماعت مجھ کو لینی پڑی۔ امید ہے کہ دو ماہ تک نیا پروفیسر مل جائے گا۔ یہ لڑکے شام کو ہر روز میرے مکان پر آ جاتے ہیں۔ دن میں جو تھوڑی بہت فرصت ملتی ہے۔ اس میں ان کے لیکچر کے لیے کتب دیکھتا ہوں۔ لیکچر کیا ہیں انسان کی ذہنی مایوسیوں اور ناکامیوں کا افسانہ ہے جسے عرف عام میں تاریخ فلسفہ کہتے ہیں۔ ابھی کل شام ہی میں ان کو آپ کا یہ شعر سن رہا تھا:

میں طاقت ذہن غیر محدود جانتا تھا خبر نہیں تھی
کہ ہوش مجھ کو ملا ہے تل کر نظر بھی مجھ کو ملی ہے نپ کے

سبحان اللہ کیا خوب کہا ہے جزاک اللہ!

بہر حال ان لیکچروں کے بہانے سے ان لڑکوں کے کان میں کوئی نہ کوئی مذہبی نکتہ ڈالنے کا موقع مل جاتا ہے۔

جان حاضر ہے مگر راہ خدا ملتی نہیں

میں آپ کا مقصود سمجھتا ہوں۔ سیدھے سادے الفاظ میں حقائق بیان کر دینا آپ کا

کاص حصہ ہے۔ یہ بات بہت کم لوگوں کو نصیب ہوتی ہے۔ آپ کی رباعی:

اور شکریہ ہے کہ موت آ جاتی ہے

بہت عرصہ سے میں نے نوٹ کر رکھی ہے۔

بہت عرصہ سے کوئی شعر نہیں لکھا۔ مثنوی کا تیسرا حصہ لکھنے کا ارادہ کر رہا ہوں۔ دو شعریا

دائے ہیں جو دو یا تین ماہ ہوئے لکھے تھے۔ عرض کرتا ہوں:

در جہاں مانند جوئے کو ہسار
از نشیب و ہم فراز آگاہ شو
یا مثال سل بے زنہار خیز
فارغ از پست و بلند راہ شو

باقی خدا کے فضل و کرم سے خیریت ہے۔ بال بچے سب یہیں ہیں۔ اور الحمد للہ

خیریت سے ہیں۔ آج ۲۸ نومبر ہے فتح کی خوشی میں بہت بڑا جلسہ ہونے والا ہے۔ شاید

شام کو میں بھی اس جلسے میں جاؤں والسلام۔

امید کہ آپ کا مزاج بخیر ہوگا۔

مخلص

محمد اقبال، لاہور

(۲۷۸).....(۱۶)

لاہور

۲۰ اپریل ۱۹۱۹ء

مخدومی السلام علیکم!

والا نامہ مل گیا تھا۔ اس کے بعد ایک اور خط آپ کا ملا۔ اس وقت تک خدا کے فضل و

کرم سے ہر طرح کی خیریت ہے۔ امید کہ آنجناب بخیر و عافیت سے ہوں گے۔ لاہور کے

حالات آپ نے اخباروں میں دیکھ لیے ہوں گے۔ گاندھی صاحب کا خاموش مقابلہ یہاں

تک رنگ لایا ہے کہ حکام لاہور اور پنجاب کے دیگر مقامات میں مارشل لا (آئین عسکری) کے اجراء پر مجبور ہو گئے۔ اللہ تعالیٰ فضل کرے عجب زمانہ آ رہا ہے!

زچہا گزشتہ باشی بچہا رسیدہ باشی
ٹھیک ہے۔ جو شخص

زجہاں گزشتہ باشی بہماں رسیدہ باشی
پڑھتا ہے وہ زبان اور شعر دونوں کے ذوق سے معرا ہے۔

آپ سے ملنے کو بہت دل چاہتا ہے مگر یہ زمانہ گھر سے باہر نکلنے کا نہیں اللہ تعالیٰ اس ملک کے لوگوں کی حالت پر رحم کرے!

مومن کو چاہیے کہ خدا ہی کا ہور ہے۔ چند روز ہوئے ایک مصرع ذہن میں آیا تھا دوسرا مصرع نہیں ہو سکا۔

ایں سر خلیل است باذر نتواں گفت
غور فرمائیے کچھ ذہن میں آئے تو مطلع کیجیے۔ خواجہ صاحب کا خط بھی آیا ہے وہ خیریت سے ہیں۔

مخلص

محمد اقبال لاہور

نوٹ: اس لفافہ پر Passed by Censor کی سلیپ لگی ہوئی ہے۔



بابائے اردو مولوی عبدالحق کے نام

(۲۷۹).....(۱)

لاہور

۲۷ ستمبر ۱۹۳۶ء

مخدومی جناب مولینا! نوازش نامہ ابھی ملا ہے اس سے پہلے بھی آپ کا خط مع تجویز ملا تھا۔ مگر میں علالت کے باعث جلد جواب نہ لکھ سکا۔ پہلے سے اچھا ہوں مگر افسوس ہے کہ ابھی سفر کے لائق نہیں ہوں۔ خصوصاً جب کہ سفر ۱۲ گھنٹے سے زیادہ ہو۔ رات بھر ریل میں سفر کرنے میں قبض ہو جاتی ہے جو سخت تکلیف دیتی ہے۔ اور یہ سلسلہ کئی دن رہتا ہے۔ بہر حال اگر اردو کانفرنس کی تاریخوں تک میں سفر کرنے کے قابل ہو گیا تو انشاء اللہ ضرور حاضر ہوں گا۔ لیکن اگر حاضر نہ بھی ہو سکا تو یقین جانے کہ اس اہم معاملے میں کلیتہً آپ کے ساتھ ہوں۔ اگرچہ میں اردو زبان کی بحیثیت زبان خدمت کرنے کی اہلیت نہیں رکھتا۔ تاہم میری لسانی عصبيت دینی عصبيت سے کسی طرح کم نہیں ہے۔

آپ کی تجویز میں اختلاف کی کوئی زیادہ گنجائش نہیں۔ میرے خیال میں صرف دو باتیں زیر بحث آئیں گی:

اول یہ کہ فنڈ کہاں سے آئے گا۔ عام مسلمانوں کی حالت اقتصادی اعتبار سے حوصلہ شکن ہے۔ امر اتوجہ کریں تو کام بن سکتا ہے مگر افسوس کہ اکثر مسلمان امراء مقروض ہیں۔ دوم یہ کہ صدر انجمن کا مستقر کہاں ہو میرے خیال میں اس کا مستقر لاہور میں ہونا چاہیے اور اس کے لیے ایک سے زیادہ وجوہ ہیں:

(۱) مسلمانوں کو اپنے تحفظ کے لیے جو لڑائیاں آئندہ لڑنا پڑیں گی ان کا میدان پنجاب ہوگا۔ پنجابیوں کو اس میں بڑی بڑی دقتیں پیش آئیں گی۔ کیونکہ اسلامی زمانہ یہاں

کے مسلمانوں کی مناسب تربیت نہیں کی گئی۔ مگر اس کا کیا علاج کہ آئندہ رزمگاہ یہی سر زمین معلوم ہوتی ہے!

(۲) آپ انجمن اردو کے متعلق ایک پبلشنگ ہاؤس قائم کرنا چاہتے ہیں۔ اس کی کامیابی بھی لاہور ہی میں ہو سکتی ہے۔ کیونکہ ایک بڑا پبلشنگ سنٹر ہے۔ اور بہت سا طباعت کا کام مسلمانوں کے ہاتھ میں ہے۔ انگریزی پبلشنگ کی طرف بھی یہاں کے مسلمان توجہ کر رہے ہیں۔

(۳) یہاں کے لوگوں میں اثر قبول کرنے کا مادہ زیادہ ہے۔ سادہ دل صحرائیوں کی طرح ان میں ہر قسم کی باتیں سننے اور ان سے متاثر ہو کر ان پر عمل کرنے کی صلاحیت اور مقامات سے بڑھ کر ہے۔ ایک معمولی جلسے کے لیے آٹھ دس ہزار مسلمانوں کا جمع ہو جانا کوئی بڑی بات نہیں۔ بلکہ بیس بیس ہزار کا مجمع بھی غیر معمولی نہیں۔ یہ بات پنجاب کے ہندوؤں میں بھی نہیں پائی جاتی۔

باقی رہا آپ کے خط کا آخری فقرہ سو میں اس کے لیے آپ کا بہت شکر گزار ہوں انسان جب تک زندہ ہے افکار و ترددات لازمہ حیات ہیں:

مرتا ہوں جو بے چین گھڑی بھر نہیں ہوتا
معنوی اعتبار سے تو مدت ہوئی کہ میں ںے اسے آپ پر ہی چھوڑ دیا تھا۔ اب
ظاہری اعتبار سے بھی چھوڑتا ہوں۔ کیونکہ آپ ایک صاحب عزم آدمی ہیں اور یہ بات مجھے
مدت سے معلوم ہے۔

زیادہ کیا عرض کروں امید کہ آپ کا مزاج بخیر و عافیت ہوگا۔ والسلام

مخلص

محمد اقبال

(۲۸۰).....(۲)

لاہور

۲۱ اکتوبر ۱۹۳۶ء

مخدومی مولینا! میں تو علی گڑھ حاضر ہونا کا مصمم ارادہ رکھتا تھا لیکن افسوس کہ کمر کے درد سے ابھی تک افاقہ نہیں ہوا۔ اس بنا پر بقیہ علاج کے لیے بھوپال میں نہیں جاسکا۔ علی ہذا القیاس فلسطین کا نفرنس کی صدارت سے بھی اسی بنا پر انکار کر دیا حالانکہ مسئلہ فلسطین سے مجھے بے حد دلچسپی ہے۔

آپ کی تحریک سے مسلمانوں کا مستقبل وابستہ ہے۔ بہت سے اعتبار سے یہ تحریک اس تحریک سے کسی طرح کم نہیں جس کی ابتدا سر سید رحمۃ اللہ علیہ نے کی تھی۔ زیادہ کیا عرض کروں امید کہ آپ کا مزاج بخیر ہوگا۔ والسلام۔

مخلص

محمد اقبال

(۲۸۱).....(۳)

لاہور

۲۸ اپریل ۱۹۳۷ء

مخدومی جناب مولوی صاحب!

آپ کا والا نامہ بمع روداد اور اغراض و مقاصد انجمن ملا۔ مجھ کو ان اغراض و مقاصد سے پورا اتفاق ہے۔ نیز انجمن کی رجسٹری کرانا بھی منظور ہے۔

اردو کی اشاعت اور ترقی کے لیے آپ کا دلی میں نقل مکان کرنا بہت ضروری ہے۔

معلوم نہیں آپ کے حالات ایسا کرنے کی اجازت دیتے ہیں یا نہیں۔ کاش میں اپنی زندگی

کے باقی دنوں میں آپ کے ساتھ رہ کر اردو کی خدمت کر سکتا۔ لیکن افسوس کہ ایک علالت
پچھا نہیں چھوڑتی دوسرے بچوں کی خبر گیری اور انکی تعلیم و تربیت کے فکر افکار دامنگیر ہیں
امید کہ آپ کا مزاج بخیر ہوگا۔

مخلص

محمد اقبال

(۲۸۲).....(۴)

لاہور

۲۳ اگست ۱۹۳۷ء

مخدومی جناب مولینا!

مسعود مرحوم کا اخلاص اس کی درد مندی اور اس کا اخلاق جس میں اس کے باپ اور
دادا دونوں کی جھلک نظر آتی تھی۔ اب ہندوستان میں یہ باتیں کہاں نظر آئیں گی!
جس روز مرحوم کی ناگہانی موت کی خبر لاہور پہنچی تھی اسی روز میں نے چند اشعار لکھے
تھے جو اس سال خدمت کرتا ہوں۔ مگر یہ اشعار مرثیہ کہلانے کے مستحق نہیں۔ مرثیہ لکھنا مجھے
آتا بھی نہیں۔ میرے لیے مرحوم کا غم محض ایک محرک ہے اور اس یقین کی آرزو اور تلاش کی
مرحوم باوجود ہم سے جدا ہونے کے مرانہیں ہے بلکہ زندہ ہے۔ آنسو بہانا ایک فطری امر
ہے مگر میرا غم اسی یقین سے ہلکا ہوتا ہے۔ گزشتہ چالیس سال سے میرے قلب کی یہی
کیفیت چلی آتی ہے۔ زیادہ کیا عرض کروں۔ امید کہ آپ کا مزاج بخیر ہوگا۔

مرحوم کے متعلق میں آپ کو کچھ دنوں بعد ایک اور خط لکھوں گا۔ فی الحال اس خط کی
رسید سے مطلع کر دیجیے تاکہ مجھے اطمینان ہو جائے کہ اشعار مرسلہ آپ تک پہنچ گئے ہیں سر
اکبر حیدری سے ملاقات ہو تو میرا سلام عرض کر دیجیے۔ اخبارات میں دیکھا کہ وہ ولایت

سے واپس آگئے ہیں والسلام۔

آپ کا مخلص

محمد اقبال

مجھے ضعف بصارت کی وجہ سے ڈاکٹروں نے لکھنے پڑھنے سے منع کر دیا ہے یہ خط ایک

دوست سے لکھوایا ہے نظم کا ان سے دوسرا بند لٹا لکھا گیا ہے۔ معاف فرمائیے!

(۲۸۳).....(۵)

لاہور

۹ ستمبر ۱۹۳۷ء

مخدومی جناب مولوی صاحب!

تسلیم آپ کا نوازش نامہ مل گیا ہے جس کے لیے بہت شکر گزار ہوں۔ اردو زبان کے تحفظ کے لیے جو کوششیں آپ کر رہے ہیں ان کے لیے مسلمانوں کی آئندہ نسلیں آپ کی شکر گزار ہوں گی۔ مگر آپ سے زیادہ اس بات کو کون سمجھ سکتا ہے کہ زبان کے بارے میں سرکاری مدد پر کوئی اعتماد نہیں کیا جاسکتا۔ زبانیں اپنی اندرونی قوتوں سے نشوونما پاتی ہیں اور نئے نئے خیالات و جذبات کے ادا کر سکنے پر ان کی بقا کا اظہار ہے۔ آپ کی کوششوں کا مرکز وہی پروگرام ہونا چاہیے جو آپ علی گڑھ میں وضع کر چکے ہیں کبھی کبھی پنجاب کا دورہ بھی لازم ہے۔

آپ کو یاد ہو گا کہ کسی گزشتہ خط میں آپ نے مجھے لکھا تھا کہ مجھے دنیاوی افکار سے مضطرب نہ ہونا چاہیے بلکہ اس اضطراب کو اپنے احباب کے لیے چھوڑ دینا چاہیے۔ کیا اس معاملے میں آپ نے کوئی عملی اقدام کیا؟ اگر اب تک نہیں کیا تو میں سمجھتا ہوں کہ اس وقت موقع ہے کیونکہ سزا کبر حیدری نے اپنے گزشتہ خطوں میں امید دلائی ہے یا ایسے اشارات

کیے ہیں جن سے امید بندھتی ہے۔

باقی خدا کے فضل و کرم سے خیریت ہے۔ امید ہے کہ آپ کا مزاج بخیر ہوگا۔ والسلام

آپ کا مخلص

محمد اقبال

(۲۸۴).....(۶)

۷ اکتوبر ۱۹۳۷ء

مخدومی جناب مولینا!

سلام مسنون۔

میں نے سنا ہے کہ لیگ کی طرف سے آپ کو بھی لکھنو آنے کی دعوت دی گئی ہے براہ

عنایت اس سفر کی زحمت ضرور گوارا فرمائیے۔ اردو کے متعلق اگر لیگ کے کھلے سیشن

میں کوئی مناسب قرارداد منظور ہو جائے تو مجھے یقین ہے کہ اس کا اثر بہت اچھا ہوگا۔

تھوڑا عرصہ ہوا کہ میں نے آپ کی خدمت میں ایک رجسٹرڈ خط لکھا تھا۔ رسید تو اس کی

واپس آگئی تھی لیکن خط کے جواب کا ابھی تک منتظر ہوں۔

امید ہے کہ آپ کا مزاج بخیر ہوگا۔ والسلام

مخلص

محمد اقبال

(۲۸۵).....(۷)

لاہور

۲۳ دسمبر ۱۹۳۷ء

مخدومی جناب مولینا! مزاج شریف

السلام علیکم! الہ آباد یونیورسٹی سے ڈی لٹ کی اعزازی ڈگری آپ کو مبارک ہو اور
حقیقت یہ ہے کہ الہ آباد یونیورسٹی نے آپ کی قدر شناسی کر کے اہل ہنر کی نگاہوں میں خود کو
مستحق مبارک باد کر لیا ہے۔ اس واسطے آپ کو مبارک باد دیتے ہوئے میں الہ آباد یونیورسٹی
کو بھی ان کی تکتہ شناسی پر مبارک باد دیتا ہوں۔

امید کہ آپ کا مزاج بخیر ہوگا۔ والسلام

مخلص

محمد اقبال

(۲۸۶).....(۸)

جاوید منزل لاہور

۱۵ مارچ ۱۹۳۸ء

ڈیر مولوی صاحب!

سلام مسنون۔ امید ہے کہ آپ کا مزاج اچھا ہوگا مجھے معلوم ہوا ہے کہ سارٹن کی
انگریزی کتاب مقدمہ تاریخ سائنس کا ترجمہ نیازی صاحب آپ کے لیے اردو میں کر رہے
ہیں۔ میں نے ترجمہ کا ایک حصہ خود بھی دیکھا ہے نصف سے زیادہ کتاب کا ترجمہ مکمل ہو چکا
ہے چونکہ گزشتہ چار پانچ برس سے نیازی صاحب کے حالات اچھے نہیں رہے اس لیے وہ
باطمینان ترجمے کا کوئی حصہ آپ کو نہ بھیج سکے۔ ترجمہ اب صاف ہو رہا ہے اور نیازی
صاحب مجھے یقین دلایا ہے کہ اپریل سے ماہ بمہ آپ کی خدمت میں پہنچتا رہے گا۔ نیازی
صاحب آپ کی مدد کے مستحق ہیں میں چاہتا ہوں کہ آپ انہیں تھوڑا سا وقت اور دیجیے تاکہ
وہ اطمینان کے ساتھ ترجمے کی اقساط بھیج سکیں۔

مخلص

محمداقبال



محمد جمیل کے نام

(۲۸۷).....(۱)

(انگریزی)

لاہور

۱۸ فروری ۱۹۲۹ء

مائی ڈیر مسٹر جمیل!

ابھی ابھی آپ کا نوازش نامہ ملا اور تصویری کارڈ موصول ہوئے بہت بہت شکر یہ قبول فرمائیے۔ آپ تک یہ اطلاع پہنچانا میرے لیے باعث مسرت ہے کہ میں آزمائش میں ثابت قدم نکلا اور اب باوجود مالی مشکلات کے ایران و ترکی کے سفر کی تیاری میں مصروف ہوں۔ خداوند تعالیٰ کے فضل و کرم پر بھروسہ ہے اور میں امید رکھتا ہوں کہ اس سفر کے لیے جو میں محض اسلام اور مسلمانوں کی بہتری و بلندی کے لیے اختیار کر رہا ہوں زاد راہ میسر آجائے گا۔ مجھے اس اطلاع سے بے حد مسرت ہوئے کہ میرا سفر میسور مسلم نوجوانوں میں تاریخی تحقیق کے شوق و ذوق کا باعث ہوا۔ سیٹھ محمد ابا نے مجھے سلطان ٹیپو رحمۃ اللہ علیہ کی تاریخ سے متعلق ایک قلمی مسودہ ہے جو ایک شخص کے پاس ہے جو ہمیں سلطان کے مقبرہ پر ملا تھا ارسال فرمانے کا وعدہ فرمایا تھا۔ مجھے امید ہے وہ اس کوشش میں کامیاب ہوں گے۔ ان تک میرا سلام شوق پہنچا دیجیے اور ان سے کہی کہ اسلام کی خدمت کے لیے ان کے ذوق و جوش نے میرے دل پر ایک ایسا اثر پیدا کیا ہے جو کبھی محو نہ ہوگا۔ میں دست بدعا ہوں کہ انہیں بنگلور کے حاجی سر اسماعیل کی سنی عظمت و منزلت حاصل ہو۔

چودھری محمد حسین صاحب بخیریت ہیں اور تصاویر کی موجودہ قسط اور آئندہ اقساط کی ان سے دلچسپی اور باعث مسرت ہوں گی۔ چودھری صاحب کو بھی سلطان مرحوم کی تاریخ سے

دلچسپی پیدا ہوگئی ہے اور آج کل وہ سلطان پر ایک مختصر آرٹیکل مرتب کر رہے ہیں وہ سفر نامہ مدراس بھی لکھنے کا ارادہ رکھتے ہیں۔ اور اس میں تمام تصاویر جو آپ ارسال فرمائیں کام آئیں گی میں آپ کے دوست عمر ہولسٹ کے لیکچروں کی اشاعت میں کوئی حرج نہیں سمجھتا۔ ان میں کوئی خاص نئی بات تو ہے نہیں لیکن میں سمجھتا ہوں کہ شاید عیسائی قارئین پران کا کچھ اثر ہو۔

اسلام کے ثقافتی اور فلسفیانہ پہلو پر بھی ابھی کام کرنے کی شدید ضرورت ہے۔ جرمن زبان میں چند کتابیں ہیں جن کا حال ہی میں کلکتہ کے صلاح الدین خدابخش صاحب نے انگریزی میں ترجمہ کیا ہے۔ لیکن وہ کتابیں بھی کچھ یونہی سی ہیں۔

امید کہ آپ کا مزاج بخیر ہوگا۔

مخلص

محمد اقبال

(۲۸۸).....(۲)

(انگریزی)

لاہور

۲۱ مئی ۱۹۲۹ء

مائی ڈیر مسٹر جمیل!

عید کارڈ ملا شکریہ۔ آپ کی خیریت کی اطلاع باعث مسرت ہوئی۔ میں بھی الحمد للہ بخیریت ہوں۔ میں ترکی اور مصر کے سفر کی ہر ممکن کوشش کر رہا ہوں۔ جیسا کہ آپ جانتے ہیں کہ زرمی طلبہ والا معاملہ ہے اور ہندوستان کے مسلمان امراء اسلام کی راہ میں خرچ کرنے کی ضرورت و اہمیت سے قطعاً نا آشنا ہیں۔ تاریخ اسلام میں یہ دور نہایت نازک

ہے۔ اگر مناسب ذرائع اور طریق اختیار کیے جائیں تو اسلام اقوام عالم کو ابھی تک مسخر کر سکتا ہے۔ مجھ سے جو خدمت ممکن ہوئی بجالاؤں گا مسٹر حامد حسن اور حاجی سیٹھ جمال محمد صاحب کی خدمت میں میرا اسلام شوق عرض کر دیجیے۔

مخلص

محمد اقبال

(۲۸۹).....(۳)

لاہور

۲۳ اگست ۱۹۲۹ء

مائی ڈیر مسٹر جمیل!

آپ کا نوازش نامہ محررہ بیس ماہ حال ابھی ابھی موصول ہوا ہے۔ جس کے لیے نہایت ممنون ہوں۔ آج کل عدالتیں تعطیلات گرما کے سلسلہ میں بند ہیں اور میں اپنے آخری تین خطبات مرتب کر رہا ہوں جو امید ہے اواخر اکتوبر تک مکمل ہو جائیں گے ابھی تک اسلامی ممالک کی سیاحت کا کوئی امکان نظر نہیں آتا۔ مالی مشکلات ہنوز سدراہ ہیں۔ سلطان شہید پر میری نظم اس کتاب کا حصہ ہوگی۔ جسے میں اپنی زندگی کا حاصل بنانا چاہتا ہوں۔ لیکن میں سمجھتا ہوں کہ اس کے لیے آپ کو انتظار کرنا پڑے گا۔ میں نے اس کا ایک حصہ کچھ عرصہ ہوا مرتب کیا تھا۔ لیکن پھر ضروری مشاغل کی بنا پر اس کو نامکمل چھوڑ دینا پڑا۔

سلطان شہید کے کسی روزنامچے کا مجھے علم نہیں۔ لیکن اگر واقعی کوئی روزنامچہ موجود ہو تو اس کا ایک نسخہ نہایت شوق سے حاصل کروں گا۔ اگر آپ کے پاس موجود ہو تو کچھ دیر کے لیے مستعار مرحمت فرمائیے۔ میں اس سے ضروری نوٹ لے کر واپس کر دوں گا۔

چوہدری محمد حسین صاحب ہر شام یہاں تشریف لاتے ہیں میرا خیال ہے کہ وہ

سر دیوں میں سفر نامہ کی تالیف و ترتیب پوری گرجوشی سے شروع کر سکیں گے۔ مجھے اس اطلاع سے بے حد مسرت ہوئی کہ جنوبی ہندوستان میں یوم النبی صلی اللہ علیہ وسلم کی تقریب سے ایک ولولہ پیدا ہو گیا ہے۔ میں سمجھتا ہوں کہ ہندوستان میں ملت اسلامیہ کی شیرازہ بندی کے لیے رسول اکرم صلی اللہ علیہ وسلم کی ذات اقدس ہی ہماری سب سے بڑی اور کارگرفت ہو سکتی ہے۔ مستقبل قریب میں جو حالات پیدا ہونے والے ہیں ان کے پیش نظر مسلمانان ہند کی تنظیم اشہد لازمی ہے۔ عبدالمجید صاحب قرشی۔ بانی تحریک (سیرت) آج تشریف لائے ہوئے تھے۔ میں نے انہیں بتایا کہ کس طرح اس تحریک کو ہندوستان میں خدمت اسلام کے لیے مفید و موثر بنایا جاسکتا ہے۔ ان تفصیل پر صرف بالمشافہ گفتگو ہی ہو سکتی ہے۔ اس کا ضبط تحریر میں لے آنا مناسب نظر نہیں آتا۔ آپ کا مکتوب چودھری صاحب کے حوالے کر دیا گیا ہے۔ امید ہے کہ وہ سفر نامہ کے متعلق آپ کو مفصل اطلاع دیں گے امید کہ مزاج بخیر ہوگا۔

مخلص

محمد اقبال

(۲۹۰).....(۴)

(انگریزی)

لاہور

۴ نومبر ۱۹۲۹ء

مائی ڈیر مسٹر جمیل!

ہلال احمر فنڈ کے لیے دس روپیہ کے عطیہ کا شکریہ! میں آپ کا عطیہ سیکرٹری صاحب کے پاس بنک میں جمع کرانے کے لیے بھیج دوں گا۔ مجھے امید ہے کہ احباب بنگلور جن سے

میں نے اس سلسلہ میں اعانت کی درخواست کی ہے فراخ دلی سے چندہ دیں گے۔ میں نے سیٹھ حاجی اسمعیل اور ایڈیٹر الکلام کے علاوہ عبدالغفور صاحب کو بھی تار دیا ہے۔ ازراہ کرم ہمارے انک پار کے بھائیوں کی طرف سے جو ذمہ داری ہم پر عائد ہوتی ہے وہ ان حضرات کو یاد دلائیے۔ افغانستان کا استقلال و استحکام مسلمانان ہندوستان اور وسطی ایشیاء کے لیے وجہ جمعیت و تقویت ہے بچہ سقہ اپنے گیارہ ساتھیوں سمیت قتل ہو چکا ہے۔ اور نادر خاں بادشاہ بتدریج استحکام حاصل کر رہے ہیں۔

میرے خطبات اب مکمل ہو چکے ہیں اور غالباً اسی ماہ علی گڑھ میں ان کے سنانے کے لیے جاؤں گا۔ عثمانیہ یونیورسٹی کی طرف سے بھی اواخر جنوری ۱۹۳۰ء میں اسی سلسلہ میں حاضری کی دعوت موصول ہوئی ہے۔ مدراس کی طرف سے بھی دعوت نامہ موصول ہوا ہے لیکن مجھے اندیشہ ہے کہ حاضر نہ ہو سکوں گا۔

سلطان شہید کے روزنامچے کے لیے جو سلسلہ جنبانی آپ نے شروع کی ہے اس کے لیے سراپا پاس ہوں۔ اگر آپ ایک نسخہ بھیجوا سکیں تو میرے لیے یہ ایک گنج گراں بہا ہوگا۔ اس روزنامچے سے امید ہے کہ سلطان سے متعلق مجوزہ نظم میں مجھے سلطان شہید کے صحیح صحیح حالات پیش کرنے میں بہت مدد ملے گی۔ ازراہ کرم مطلع فرمائیے کہ وہ مالک کتاب قیمت چاہتے ہیں تو کیا۔ میں بخوشی مناسب قیمت ادا کرنے کو تیار ہوں۔ اگر وہ آپ کو کتاب کی نقل لینے دیں تو خوشخط نقل لے لیجیے۔

چودھری صاحب بخیریت ہیں اور ہر شام تشریف لاتے ہیں۔

مخلص

محمد اقبال

(انگریزی)

لاہور۔ ۴ مارچ ۱۹۳۰ء

مائی ڈیر جمیل!

آپ کے خوبصورت عید کارڈ کے لیے جو ابھی ابھی موصول ہوا ہے سراپا سپاس ہوں میری طرف سے بھی عید مبارک قبول فرمائیے۔ میں دست بدعا ہوں کہ اللہ تعالیٰ ہندوستان اور دوسرے (اسلامی) ممالک کے نوجوانوں کو اپنے لطف و کرم سے فیض یاب و شاد کام کرے اور اپنی رحمت بے پایاں سے ان کا دامن امید بھر دے۔

میرے خطبات زیر طباعت ہیں اور امید ہے کہ دو ماہ تک شائع ہو جائیں گے۔ میں ناشر سے کہہ دوں گا کہ ان کے شائع ہوتے ہی ایک نسخہ آپ کی خدمت میں بھیج دے لیکن اگر میں بھول جاؤں تو آخر اپریل تک مجھے بلا تکلف یاد دلا دیجیے۔

جہاں تک مجھے علم ہے گولڈزی چرکی کوئی انگریزی تصانیف نہیں ہیں وہ ایک جرمن (?) یہودی ہے اور انگریزی نہیں لکھتا۔ اس کی مشہور ترین کتب جرمن زبان میں ہیں اور ان میں کوئی خاص چیز مجھے تو نظر نہیں آتی۔ میں یورپین مستشرقین کا قائل نہیں ہوں کیونکہ ان کی تصانیف سیاسی پراپیگنڈہ یا تبلیغی مقاصد کی تخلیق ہوتی ہیں۔

افغانستان میں دوبارہ امن قائم ہوتا جاتا ہے۔ ہندوستان میں معدودے چند افراد کو اس ملک کے انقلاب کے اسباب سے واقفیت ہے۔ میری رائے میں امیر امان اللہ کی واپسی کے کوئی امکانات نہیں جہاں تک میں جانتا ہوں کہ افغان اسے نہیں چاہتے۔ اعلیٰ حضرت نادر خاں ملک کو شاہراہ ترقی پر ڈالنے کی بے حد کوشش فرما رہی ہیں وہ افغانوں کے محبوب ہیں اور نیم پنجابی بھی۔ ان کی والدہ لاہور میں پیدا ہوئیں اور یہیں پرورش پائی۔

مخلص

محمد اقبال

(۲۹۲).....(۶)

(انگریزی)

لاہور

۶ دسمبر ۱۹۳۴ء

ڈیر مسٹر جمیل!

نوازش نامہ موصول ہوا۔ یاد آوری کے لیے ممنون ہوں۔ گزشتہ گیارہ ماہ سے گلے کی تکلیف میں مبتلا ہوں۔ شاید علاج کے لیے وائٹا جانا پڑے۔ آکسفورڈ یونیورسٹی نے میرے خطبات شائع کیے تھے۔ ایک خطبہ بہ عنوان کیا مذہب ممکن ہے بھی شامل کر دیا گیا تھا۔ میرا خیال ہے کہ آپ کتاب آکسفورڈ یونیورسٹی پریس کلکتہ یا بمبئی سے حاصل کر سکتے ہیں یا پھر براہ راست لندن سے۔

میری اردو نظموں کا ایک مجموعہ جنوری ۱۹۳۵ء میں شائع ہوگا۔ ایک دو مہینے ہوئے ایک فارسی نظم مسافر شائع ہوئی تھی۔ یہ میری گزشتہ سال کی سیاحت افغانستان کا تذکرہ ہے۔
مخلص

محمد اقبال

(۲۹۳).....(۷)

(انگریزی)

بھوپال۔ شیش محل

۶ مارچ ۱۹۳۶ء

ڈیر مسٹر جمیل!

نوازش نامہ موصول ہوا۔ یاد آوری کے لیے ممنون ہوں۔ میں بدستور بیمار ہوں۔
بھوپال میں برقی علاج ہو رہا ہے۔ بوجہ علالت روہڈ زلیکروزنی الحال منسوخ کر دیے گئے
ہیں۔ بال جبریل گزشتہ سال شائع ہوئی اور ضرب کلیم امید ہے کہ آئندہ اپریل میں شائع
ہو جائے گی۔ ان دونوں کتابوں کے لیے تاج کمپنی لاہور کو اور اسلام اور احمدیت کے لیے
انجمن خدام الدین لاہور کو لکھیے۔

مخلص

محمد اقبال

بھوپال



میر حسن الدین کے نام

(۲۹۳).....(۱)

جناب من السلام علیکم!

مجھے کوئی تامل نہیں کہ آپ بلا تکلف اس کا ترجمہ شائع فرما سکتے ہیں۔ مگر میرے نزدیک اس کا ترجمہ مفید نہ ہوگا۔ یہ کتاب اب سے اٹھارہ سال پہلے لکھی گئی تھی۔ اس وقت سے بہت سے نئے امور کا انکشاف ہوا ہے اور خود میرے خیال میں بہت سا انقلاب آچکا ہے۔ جرمن زبان میں غزالی طوسی وغیرہ پر علیحدہ کتابیں لکھی گئی ہیں جو میری تحریر کے وقت موجود نہ تھیں۔ میرے خیال میں اس کتاب کا اب تھوڑا سا حصہ باقی ہے جو تنقید کی زد سے بچ سکتے آئندہ آپ کو اختیار ہے۔ میری رائے میں ترجمہ کرنے سے بہتر یہ بات ہے کہ آپ خود ایسی تاریخ لکھیں۔

محمد اقبال لاہور

۱۱ جنوری ۱۹۲۷ء

نوٹ: (اجازت ترجمہ Persian Metaphysics سے متعلق)



عطیہ بیگم کے نام اقبال کے مکاتیب

عطیہ بیگم صاحبہ بانیہ ”اکیڈمی آف اسلام“ کے نام گرامی سے پاکستان اور ہندوستان کا ہر تعلیم یافتہ مسلمان اچھی طرح آشنا ہے۔ ان کے خاندان کے ذوق علمی کا اسی سے اندازہ کر لیجئے کہ ۱۹۰۷ء میں جب مسلمانان ہند ابھی انگریزی تعلیم کی علت و حرمت کے مباحث میں الجھے ہوئے تھے عطیہ کو تکمیل تعلیم کے لیے انگلستان بھیجا گیا اور وہ بھی فلسفہ ایسے اوق اور دماغ سوز مضمون میں۔ ان کی ذہانت قابلیت اور وسعت مطالعہ کا اس سے بہتر کیا ثبوت ہو گا کہ عطیہ بیگم اور اقبال مستند اہل علم اور ماہرین فلسفہ کے علمی مباحث میں شامل ہوتے رہے۔ اور اقبال نے عطیہ بیگم کی رائے کی وقعت کو عملاً تسلیم کیا یہاں تک کہ انہیں اپنا پی ایچ ڈی کا مقالہ اور تاریخ عالم کا مسودہ پورا پورا سنایا۔

عطیہ بیگم اس زمانے میں اپنا ایک اور روزنامہ لکھتی جاتی تھیں۔ وہ روزنامہ ان خطوط کی طرح محفوظ ہے اور اسی کی مدد سے موصوفہ نے اکیڈمی آف اسلام کی طرف سے اقبال کے زیر عنوان ایک مقالہ انگریزی زبان میں شائع کرایا ہے جس میں یہ خطوط شامل ہیں اور اقبال کے قیام یورپ کے حالات و واقعات پورے طور پر قلمبند کر دیے گئے ہیں۔

عطیہ بیگم صاحبہ نے ازراہ دوستی عقیدت مندان و دوستداران اقبال کے وسیع تر حلقہ تک ان کے خطوط کو پہنچانے کے لیے مجھے ان انگریزی خطوط کو مکاتیب اقبال حصہ دوم میں شامل کر لینے کی بخوشی اجازت مرحمت فرمائی ہے۔ جس کے لیے میں ان کا صمیم قلب سے شکریہ ادا کرتا ہوں۔ ان خطوط کا ضروری پس منظر جوان کے سمجھنے میں معاون ہوگا۔ ان کے انگریزی مقالہ اقبال سے پیش خدمت ہے۔

ملاقات اول

اقبال اور عطیہ بیگم کی پہلی ملاقات کی کیفیت نہایت پر لطف ہے۔ مس بیک کی طرف

سے جن کا دولت کدہ اس زمانے میں ہندوستانی طلبہ کا ماویٰ و بلجا تھا۔ عطیہ بیگم کو ایک خاص دعوت دی جاتی ہے۔ کہ یکم اپریل کو تشریف لائیں تاکہ محمد اقبال نامی ایک قابل و ہونہار نوجوان سے ان سے ان کی ملاقات کرائی جاسکے جو خاص اسی غرض سے کیمبرج سے لندن آ رہے ہیں۔ چونکہ مس عطیہ فیضی اقبال کے نام تک سے بھی آشنا نہیں یہ دعوت خاص انہیں ایک گونہ حیرت میں ڈال دیتی ہے۔ اقبال آئے ملاقات ہوئی تھوڑی دیر بعد عطیہ بیگم نے رفع حیرت کے لیے اس ملاقات کی علت مخصوص دریافت فرمائی تو اقبال ایک ماہر قاصد کی طرح عطیہ بیگم کے کمالات کو تقریب ملاقات کیلئے اپنی سپر بنایا اور کہا آپ کو اپنے سیاحت نامہ کی بدولت ہندوستان اور انگلستان میں جو شہرت حاصل ہو چکی ہے وہی میرے اس اشتیاق ملاقات کا باعث ہوئی ہے۔ عطیہ بیگم نے تسلیم بجالاتے ہوئے فرمایا کیمبرج سے لندن تک کے سفر کی زحمت محض اس ذرہ نوازی کے لیے میری سمجھ سے بالاتر ہے۔ مذاق برطرف میں اس تکلیف فرمائی کی علت غائی جاننے کی آرزو مند ہوں۔ مس عطیہ کی اس صاف گوئی سے اقبال کا اظہار مقصد کا جس کے لیے وہ ایک دلاویز تمہید باندھ رہے تھے موقع میسر آ گیا۔ اور وہ بلا تمہید مزید یوں گویا ہوئے:

”میں سید اور بیگم علی بلگرامی کی طرف سے آپ کے لیے کیمبرج

آنے کی دعوت لے کر حاضر ہوا ہوں اور اس پر مامور ہوں کہ آپ کی قبولیت ان تک پہنچا دوں۔ اگر آپ دعوت رد کریں گے تو میرے لیے یہ ایک ایسا داغ نامی ہوگا کہ جس کا میں عادی نہیں۔ اگر دعوت کو شرف قبولیت بخشیں گی تو یہ میزبانوں کے لیے باعث افتخار ہوگا۔“

ایسے ادافہم رمز آشنا اور نکتہ سنخ قاصد کے لیے کامرانی بیتاب تھی۔ دعوت قبول کر لی گئی

اور ۲۲ اپریل کو مس عطیہ بیگم اقبال اور شیخ عبدالقادر کی معیت میں کیمبرج پہنچیں۔ سید علی

بلگرامی کے دولت کدہ پر اقبال نے یہ گراں قدر اور مقدس امانت پیش کرتے ہوئے ایک فارسی شعر پڑھا اور فرمایا کہ مجھے اگر کبھی ناکامی کا اندیشہ ہوا ہے تو محض مس عطیہ کو یہ دعوت قبول کرانے میں۔ انہوں نے آپ کے پاس خاطر سے دعوت قبول فرما کر میری قاصدی کو داغ ناکامی سے بچالیا۔ آج کون ہے جسے میزبان قاصد اور مہمان کی عظمت سے انکار ہو؟

مس بیک کے ہاں ابتدائی تعارف کے بعد ہی اپنے مخصوص ذوق مشترک کی بنا پر اقبال اور عطیہ بیگم میں فلسفہ موضوع گفتگو بن گیا۔ مس عطیہ نے فلسفہ قدیم و جدید میں تکمیل حاصل کی تھی اس مختصر صحبت میں نطشے اور افلاطون پر دونوں کے نکتہ ہائے نگاہ میں ایک اختلاف پایا گیا۔

اقبال نے چند خطوط میں اس اختلاف علمی میں اپنا نقطہ نظر پیش کیا۔ مس عطیہ نے اپنے دلائل پیش کیے اور تحریری مناظرہ ختم ہو گیا۔ افسوس اس تحریری مناظرہ کی کوئی یادگار باقی نہیں رہی۔

دونوں کی ملاقات اول میں ان کے باہمی ذوق سخن نے حافظ کو بھی موضوع گفتگو بنایا۔ اور دونوں طرف سے حافظ کے اشعار آبدار جو نوک زبان تھے سنائے جانے لگے۔ عطیہ نے دیکھا کہ اقبال حافظ کے بڑے مداح ہیں اقبال نے کہا جب میرا ذوق جوش پر آتا ہے تو حافظ کی روح مجھ میں حلول کر جاتی ہے اور میں خود حافظ بن جاتا ہے۔

اقبال نے عطیہ سے بابا فغانی کی تصانیف کے مطالعہ کی سفارش بھی کی کیونکہ وہ ہندوستان میں کمیاب ہیں۔

بعد کی ملاقاتیں

ملاقات اول کے بعد وہاں کے دستور کے مطابق مس عطیہ کو اقبال لندن میں دعوت طعام دیتے رہے۔ دعوت میں جرمن پروفیسر بھی شامل ہیں اور وہی فلسفیانہ مسائل پر گرما

گرم بحث جاری ہے۔ مس عظیمہ اپنی سہیلیوں سے چائے کی دعوت میں اقبال کا تعارف کراتی ہیں تو مختلف علوم و فنون میں ماہر عورتوں کا ایک مجمع موجود ہے۔

پروفیسر آرنلڈ کے ہاں ارباب علم کی ایک محفل منعقد ہوتی ہے تو اس میں بھی دونوں موجود ہیں۔ فلسفہ مرگ و حیات پر دیر تک گفتگو ہوتی رہی لیکن اقبال خاموش ہیں۔ پروفیسر آرنلڈ خاص طور پر اقبال کو اظہار خیال کی دعوت دیتے ہیں۔ تو اقبال برجستہ فرماتے ہیں:

”زندگی موت کی ابتدا ہے اور موت زندگی کا آغاز“۔

پروفیسر آرنلڈ کے ہاں ہی ان کی دوبارہ ملاقات ہوتی ہے اور آرنلڈ اقبال کو ایک نادر عربی قلمی نسخہ کے مطالعہ کے لیے جرمنی بھیجنے کی تجویز کرتے ہیں اور تھوڑی بہت کسر نفسی اور معذرت کے بعد آرنلڈ کے اصرار پر اس خدمت کے لیے آمادگی ظاہر فرماتے ہیں۔

اگلے ہی روز ایک علمی مجلس میں پھر دونوں موجود ہیں۔ وہی علمی فضا وہی دقیق مسائل پر بحث مباحثہ جرمن اور عربی کتب سے اقتباسات پیش کیے جا رہے ہیں۔ گرما گرم بحث جاری ہے۔ اقبال حسب موقع حافظ کے اشعار بھی مثال اور سند کے طور پر پیش کرتے ہیں۔ دوسرے فلاسفہ سے اس کا موازنہ اور اس کے نصب العین کی وضاحت بھی ساتھ ساتھ ہوتی جاتی ہے۔

ہندوستانی طلبہ کا ایک جشن تفریح منعقد ہے۔ ڈاکٹر انصاری بھی شامل ہیں۔ ہر شخص اپنے اپنے کمالات سے حاضرین کو محظوظ کر رہا ہے۔ اقبال نے حاضرین میں سے ہر ایک کا ایک ایسا نقشہ مزاحیہ اشعار میں کھینچا ہے کہ سننے والے مارے ہنسی کے لوٹ پوٹ ہو جاتے ہیں۔ بعض لوگوں نے یہ اشعار لکھنے کی کوشش کی تو اقبال نے یہ کہہ کر روک دیا کہ یہ ایک باہمی تفریح کی وقتی چیز ہے۔ لائق دوام نہیں۔

بعد کی دو ملاقاتوں میں اقبال نے امتحان کے لیے جو مقالہ تیار کیا تھا اور اپنا مسودہ

تاریخ عالم جو جرمن امتحان کے لیے لکھا تھا۔ مس عطیہ کو پورا پورا اسنا یا اور ان کی رائے کی قدر کی۔ ایک دوسری ملاقات میں ان کے مباحث علمی میں ایک جرمن پروفیسر بھی شامل نظر آتے ہیں۔

۱۶ جولائی ۱۹۰۷ء کو اقبال اپنی کتاب علم الاقتصاد کا اصل مسودہ اور اپنے اس مقالہ کا مسودہ جس پر انہیں ڈگری ملی مس عطیہ کو پیش کرتے ہیں۔ یہ دونوں مسودات اور اقبال کا ایک جرمن زبان میں لکھا ہوا خط بعد میں عطیہ سے پروفیسر آرنلڈ نے بطور یادگار لے لیے۔ اس وقت کہ یہ سطور زیر تحریر ہیں عطیہ بیگم پھر لندن میں ہیں۔ اور میں نے انہیں لکھا ہے کہ وہ پاکستانی ہائی کمشنر کی معرفت کوشش کریں کہ اقبال کی یہ یادگاریں پاکستان کو واپس مل جائیں اور انہیں عجائب خانہ میں جگہ ملے۔

جرمنی

اقبال جرمنی چلے گئے۔ عطیہ کی تکمیل تعلیم کے لیے بھی پروفیسر آرنلڈ نے انہیں مشورہ دیا کہ ہندوستان سے واپسی سے پہلے جرمنی ضرور جائیں اور وہاں کے نظام تعلیم کا مطالعہ کریں اور فلسفہ کے پروفیسروں سے ملیں۔ میں پروفیسر آرنلڈ نے اقبال کو اطلاع دے دی کہ مس عطیہ ان کو تجویز پر چند دنوں کے لیے جرمنی آئیں گی۔

مس عطیہ اپنے بھائی ڈاکٹر فیضی اور چند دوسرے ہندوستان طلبہ کی معیت میں جرمنی پہنچتی ہیں ہائیڈل برگ یونیورسٹی میں قیام کرتی ہیں۔ اقبال نے ان کے لے جرمنی کے مشہور مقامات کی سیر کا ایک پروگرام تیار کر رکھا ہے۔ اور قابل مطالعہ کتابوں کی ایک فہرست بھی مرتب کر رکھی ہے۔

اقبال جرمنی میں بے حد خوش ہیں۔ انگلستان کی سی دل گرفتگی جرمنی میں نہیں پائی جاتی۔ جرمنی میں گھر کی سی فضا موجود ہے۔ اقبال کی قابل استانیوں سیر و تفریح اور علمی مباحث میں

ساتھ ہیں۔ ان کی قابلیت کا یہ حال ہے کہ اقبال کے ایک جرمن پروفیسر کی کم عمر لڑکی اقبال سے سوال پوچھتی ہے اور حسب ضرورت جوابات کی ایسی وضاحت کرتی جاتی ہے کہ اقبال اظہار تاسف کے طور پر دانتوں میں انگلی کا ٹٹے لگ جاتے ہیں۔

عطیہ اور اس کے ساتھیوں کا جرمنی میں دس دن تک قیام رہا اور پھر وہ لوگ ہندوستان چلے آئے۔

مس عطیہ نے اس مقالہ میں دو دلچسپ واقعات لکھے ہیں۔ ایک اقبال سے متعلق ہے۔ اور دوسرا اقبال نے اپنے والد بزرگوار کے متعلق جو خود مس عطیہ کو سنایا۔ ایک روز جب مس عطیہ جرمنی میں تھیں اور ایک پارٹی میں کسی خاص مقام کو روانہ ہونے والی تھیں۔ اقبال روانگی سے بہت دیر پہلے مراقبہ میں چلے گئے اور دیر تک عالم مافیہا سے غافل بے حس و حرکت آنکھیں بند کیے بت بنے بیٹھے ہیں۔ جرمن استانیوں پریشان کہ اقبال کو کیا ہو گیا ہے اور کیا وہ کبھی ہوش میں آئے گا۔ جب پارٹی اقبال کے کمرے میں جمع ہوئی اور مس عطیہ بھی پہنچیں تو اقبال کا اس کی ایک استانی کی مدد سے عطیہ نے جھنجھوڑا اور دو میں کہا یہ جرمنی ہے ہندوستان نہیں کیا کر رہے ہو؟ اقبال ایسے اٹھے گویا گہری نیند سے بیدار ہوئے ہیں۔

دوسرا واقعہ جو اقبال کے والد بزرگوار کے صاحب کشف ہونے پر دلالت کرتا ہے اقبال نے مس عطیہ سے خود بیان فرمایا۔

اقبال کی عمر گیارہ برس کی تھی جس ایک رات وہ معمولی آہٹ سن کر بیدار ہوئے تو والدہ کو دیکھا کہ وہ سیڑھیاں اتر کر نیچے جا رہی ہیں۔ اقبال بھی پیچھے پیچھے ہو لیے۔ دیکھا تو ان کے والد کے گردا گرد جو دروازے کے باہر بیٹھے ہیں ایک حلقہ نور بنا ہوا ہے۔ اقبال نے والد کے پاس جانا چاہا تو والدہ نے منع کر دیا اور اسے سمجھا بجھا کر سونے کے لیے بھیج دیا۔ صبح اٹھتے ہی اقبال والد بزرگوار سے رات کی کیفیت کی تشریح کے طالب ہوئے تو انہیں بتایا گیا

کہ رات کو ان کے والد بزرگوار کو مراقبہ میں معلوم ہوا ہے کہ کابل کا ایک قافلہ جو شہر کی طرف آرہا ہے شہر سے پچیس میل دور بڑی مشکل میں ہے۔ اس کارواں میں ایک مریض ہے جس کی حالت خطرناک ہو چکی ہے۔ اور اب قافلہ سفر سے معذور ہے۔ اور یہ کہ اقبال کے والد بزرگوار کو جا کر ان کی مدد کرنی چاہیے۔ اس کے بعد اقبال کے والد بزرگوار نے غالباً کچھ دوا دارو جمع کیا اور پوری تیزی سے قافلہ کی طرف روانہ ہوئے۔ اقبال بھی ساتھ تھے۔ ٹانگہ قافلے کے پاس پہنچا تو واقعی اہل قافلہ ایک شخص کی علالت کی وجہ سے بے حد پریشان تھا۔ اقبال کے والد بزرگوار نے پہنچتے ہی پوچھا کہ مریض کہاں ہے۔ اس مریض کے کچھ اعضا معطل ہو گئے تھے۔ اقبال کے والد بزرگوار نے مریض کے جسم پر ایک راکھی دوا کے طور پر چھڑکی اور کہا کہ مریض انشاء اللہ اچھا ہو جائے گا لیکن یہ قدرت خدا ہی کو حاصل ہے کہ اس کے وہ اعضا جو معطل ہو چکے ہیں دوبارہ دے دے۔ چوبیس گھنٹے میں مریض کی حالت اچھی ہونی شروع ہو گئی۔ اہل قافلہ نے معقول فیس ادا کرنی چاہی جسے قبول نہ کیا گیا چند دنوں کے بعد یہ قافلہ سیالکوٹ پہنچا تو مریض شفا یاب ہو چکا تھا۔

یہ خطوط انگریزی میں لکھے گئے زبان کی خوبی لطافت اور حسن بیان ان خطوط کا خاص حصہ ہے۔ ابتدائی عمر میں اقبال کی یہ انشاء پردازی اہم اور نازک مسائل پر اظہار خیال کا پیرایہ اس کا قادر الکلامی کا ایک ناقابل تردید ثبوت ہے۔

عطاء اللہ مرتب ”اقبال نامہ“

۵ مارچ ۱۹۴۹ء



عطیہ بیگم کے نام

(۱).....(۲۹۵)

(انگریزی)

ٹرنٹی کالج کیمبرج

۲۴ اپریل ۱۹۰۷ء

مائی ڈیرس فیضی!

حسب وعدہ اپنی ایک نظم بھیج رہا ہوں۔ دقت نظر سے مطالعہ کے بعد اپنی تنقید سے ممنون فرمائیے گا۔ خیال تھا کہ اپنی اردو کتاب علم الاقتصاد بھی پیش کرتا۔ افسوس ہے کہ میرے پاس یہاں کوئی نسخہ موجود نہیں ہے۔ ہندوستان سے اس کا حاصل کرنا چنداں مشکل نہیں اسی ہفتہ اس کے لیے لکھوں گا۔ امید ہے آپ کا مزاج بخیر ہوگا۔

مخلص

محمد اقبال

(۲).....(۲۹۶)

(انگریزی)

لاہور

۱۳ جنوری ۱۹۰۹ء

مائی ڈیرس عطیہ!

گرامی نامہ کے لیے جو ابھی ابھی موصول ہو کر باعث تسکین ہوا۔ سراپا سپاس ہوں۔ میرا ارادہ تعزیت کے لیے خود بمبئی حاضر ہونے کا تھا۔ لیکن ۲۹ دسمبر کو جب میں کانفرنس کے

مباحث میں شریک تھا۔ وطن سے بھائی جان کو تشویش ناک کی علالت کی اطلاع بذریعہ تار ملی۔ میں اسی روز سیالکوٹ چلا گیا اور بقیہ حالات تعطیلات ان کی تیمارداری میں مصروف ہو گئیں اللہ تعالیٰ کے فضل و کرم سے وہ اب بالکل تندرست ہیں۔ میں تو سمجھتا ہوں کہ اللہ تعالیٰ نے انہیں از سر نو زندگی بخش کر مجھے ایک حد درجہ المناک حادثہ سے بال بال بچالیا ہے۔ ایک عرصہ سے وہ میرے کفیل چلے آ رہے ہیں۔

ججیرہ آنے کی دعوت کے لیے آپ کا نواب صاحب اور بیگم صاحبہ کا ممنون احسان ہوں۔ یہ دعوت میرے لیے مسرت و منفعت کی سرمایہ دار تھی لیکن آپ جانتی ہیں کہ میں نے حال ہی میں اپنا کاروبار شروع کیا ہے اور اس کے لیے میری یہاں موجودگی اشد ضروری ہے۔ افسوس ہے کہ مجھے دوسروں کی خاطر آپ کے لطف صحبت سے محروم ہونا پڑ رہا ہے۔ میری دلی آرزو تھی کہ اس حادثہ میں آپ اور آپ کی ہمیشہ صاحبہ کے غم و الم میں شریک اور آپ کا غم غلط کرنے میں کوشاں ہوتا لیکن حالات کچھ ایسے ہیں کہ میں خود اپن جذبات کی پائمالی پر مجبور ہوں۔ نامساعد حالات کے مقابلے میں مجھے سپر ڈال ہی دینی پڑی ہے۔

امید ہے میری یہ دنیا پرستی جو شاعری میں حماقت کے ہم معنی ہے ناگوار خاطر نہ ہوگی۔ ان ناسازگار حالات کی وجہ سے میرے لیے مستقبل میں ججیرہ آنا مشکل ہوگا۔ البتہ یہ ہو سکتا ہے کہ ستمبر کی تعطیلات میں جب چیف کورٹ بند ہو آپ سے ملاقات کے لیے آسکوں۔ میرے لیے آپ کی نواب صاحب اور بیگم صاحبہ کی صحبت دلی مسرت اور دماغی منفعت کی سرمایہ دار ہے۔

نواب صاحب اور بیگم صاحبہ کی خدمت میں مودبانہ سلام عرض کرنے کے بعد انہیں ایک ایسے دور افتادہ دوست کی خیر سگالی کا یقین دلائیے جسے ناموافق حالات نے ان سے ملاقات کی فوری مسرتوں سے یوں بیدردانہ محروم کر دیا ہے۔ لیکن جسے یہ ناموافق حالات

بھی دولت تخیل سے محروم کر دینے پر قادر نہیں۔

مخلص

محمد اقبال

تحریر مابعد:

فلسفہ عجم شائع ہو چکا ہے۔ جلد ایک نسخہ خدمت عالی میں مرسل ہوگا۔ غزلوں کا مجموعہ جلد شائع کرنے کا آرزو مند ہوں۔ یہ مجموعہ ہندوستان میں طبع ہوگا۔ جرمنی میں جلد بندھے گی اور ایک ہندوستانی خاتون کے نام سے فخر انتساب حاصل کرے گا۔

(۲۹۷).....(۳)

(انگریزی)

لاہور

۱۹ اپریل ۱۹۰۹ء

مائی ڈیریس فیضی!

عنایت نامہ آج موصول ہوا جس کے لیے سراپا سپاس ہوں۔ میں یہ نہیں بتاؤں گا کہ میر محمد صاحب کون بزرگ ہیں۔ ان کی بیگم صاحبہ کو جانتی ہیں۔ مجھے امید ہے کہ آپ اس اشارہ سے ان کا سراغ لگانے میں کامیاب ہو جائیں گی۔

بلاشبہ چند روز قبل میں نے علی گڑھ کے شعبہ فلسفہ کی پروفیسری اور گورنمنٹ کالج لاہور کے شعبہ تاریخ کی پروفیسری قبول کرنے سے انکار کر دیا۔ میں قید ملازمت سے آزاد رہنا چاہتا ہوں اور دوسرے میرا ارادہ تو اولین فرصت میں ایک ملک سے ہجرت کر جانے کا ہے۔ وجہ آپ کو معلوم ہے۔ صرف بھائی جان کی طرف سے مجھ پر جو ایک اخلاقی قرض و فرض مسلط ہے۔ وہ زنجیر پا بنا ہوا ہے۔ میری زندگی حد درجہ تلخ ہے (یہاں اقبال نے اپنی

خانگی اور ذاتی پریشانی کا ذکر کیا ہے..... مرتب) اس مصیبت کا واحد علاج یہی ہے کہ میں اس بدنصیب ملک کو ہمیشہ کے لیے خیر باد کہہ جاؤں یا پھر شراب نوشی کی لت ڈالوں کہ خودکشی کا مرحلہ آسان ہو جائے۔ کتابوں کے بوسیدہ و عقیم اوراق میرے لیے سرمایہ مسرت سے عاری ہیں۔ میری روح کا سوز انہیں اور تمام سماجی رسم و رواج کو جلا کر خاک کر دینے کے لیے کافی ہے۔ آپ کہتی ہیں کہ دینا کو ایک خدائے خیر نے پیدا کیا۔ ممکن ہے ایسا ہی ہو لیکن دنیا کے حقائق تو کسی دوسرے نتیجے ہی کی طرف رہنمائی کرتے ہیں اگر عقل انسانی ہی کو معیار قرار دیا جائے تو یزداں کی نسبت ایک قادر مطلق اور ابدی اہرمن پر ایمان لانا زیادہ آسان نظر آتا ہے۔

ان مزخرفات کے لیے معذرت خواہ ہوں۔ میں ہمدردی کا طالب نہیں۔ میں تو اپنی روح سے وہ بارہا کا کرنا چاہتا تھا جس کے نیچے وہ دبی چلی جا رہی ہے۔ چونکہ آپ مجھے بخوبی جانتی ہیں میں نے اپنے جذبات کے اظہار میں بے باک نہیں سمجھا۔ یہ صیغہ راز کی باتیں ہیں براہ کرم کسی سے ان کا ذکر نہ کریں۔ امید ہے اب آپ سمجھ چکی ہوں گی۔ کہ میں نے ملازمت سے کیوں انکار کیا۔ افسوس ہے کہ آپ کے لیے استانی مہیا نہ کر سکا۔ انجمن کے سیکرٹری نے چند روز ہوئے مجھے بتایا تھا کہ آج کل استانی کا مہیا آنا بے حد مشکل ہے۔ میں نے چند روز گزرے ایک پبلک جلسہ میں سماج کے ارتقا میں مذہب کے عنصر کا مفہوم کے عنوان سے ایک تقریر کی تھی میں نے صرف چند و ضروری نوٹ لکھ لیے تھے۔ معلوم نہیں کسی نے پورے نوٹ قلمبند کیے یا نہیں۔ انجمن میں میرا لیکچر اسلام ایک سیاسی و مذہبی نصب العین کی حیثیت سے کے زیر عنوان انگریزی میں ہوگا۔ اگر یہ لیکچر شائع ہوا تو ضرور مرسل خدمت ہوگا۔ ایڈیٹر آبرور سے کہوں گا کہ آبرور کا ایک پرچہ آپ کی خدمت میں بھیج دیں۔

عبدالقادیر صاحب چیف کورٹ میں پریکٹس کے لیے لاہور تشریف لے آئے ہیں مجھے یہ معلوم کر کے نہایت افسوس ہوا ہے کہ آپ کو باور نہیں آتا کہ میں آپ سے اور نواب صاحب اور بیگم صاحبہ سے جو مجھ پر بے حد شفقت فرماتے ہیں۔ ملاقات کے لیے بمبئی آنے کا آرزو مند ہوں۔ میں تو ضرور ہونا چاہتا تھا لیکن آیا یہ ممکن ہو سکے گا اللہ ہی بہتر جانتا ہے۔ یقین مانیے آپ لوگوں کی صحبت سے زیادہ تسکین مجھے کہیں نہیں میسر۔

دو تین ہفتے گزرے آپ کی سہیلی Wegenast کا خط آیا۔ وہ نہایت سچی اور نیک دل لڑکی ہے۔ میں نے اسے اور بڑھی نیک دل استانی کو بھی لکھا ہے۔

نواب صاحب اور بیگم صاحبہ کی خدمت میں میرا سلام عرض کیجیے اور انہیں میری رفاقت کا جو اگر چہ ان کے لیے کسی مصرف کی نہیں لیکن خلوص وثبات کی سرمایہ دار ہے یقین دلائیے۔

مخلص

محمد اقبال

(۲۹۸).....(۴)

(انگریزی)

لاہور

۱۷۔ اپریل ۱۹۰۹ء

مانی ڈیریس عطیہ!

حرف تسکین کے لیے آپ کا شکریہ۔

۱۔ گزشتہ خط میں اقبال نے اپنی خانگی اذیت کا ایک دردناک خاکہ پیش کیا تھا جس

کے جواب میں عطیہ بیگم (باقی اگلے صفحہ پر دیکھیے)

آپ کے خط سے مجھے بڑی تقویت ہوئی میں بھ آپ سے ملاقات کا متمنی ہوں تاکہ اپنی ساری ہستی کو آپ سے کھول کر بیان کر سکوں۔ آپ فرماتی ہیں کہ آپ مجھ سے بہت سے سوالات کرنا چاہتی ہیں تو پھر کیوں نہیں کرتیں؟ میرے نام لکھے ہوئے آپ کے خطوط کو میں ہمیشہ ایک محفوظ صندوق میں رکھتا ہوں۔ انہیں کوئی نہیں دیکھ سکتا۔ آپ جانتی ہیں کہ میں آپ سے کوئی بات چھپاتا نہیں بلکہ ایسا کرنا گناہ سمجھتا ہوں۔ مجھے تسلیم ہے کہ میرے خطوط طمانیت بخش نہ تھے لیکن ان وجوہ کی بنا پر جو آپ نے اپنے گزشتہ عنایت نامہ میں بیان کیں ایسا ہونا ناگزیر تھا۔

مجھے فراموشکاری کا مرتکب نہ گردانیے۔ یہ میری فطرت و عادت کے خلاف ہے میں تو آپ کے قلم سے اس امر کی توضیح و تشریح کا طالب ہوں۔

گزشتہ رات میں نے خواب میں بہشت گیا لیکن جہنم والوں سے ہو کر گزرنے پر ڈرا۔ میں نے محسوس کیا کہ دوزخ تو سردی کے لحاظ سے ایک فرشتان ہے۔ دوزخ کے ارباب اختیار نے میری حیرت کو بھانپ لیا اور کہا کہ اس مقام کی فطرت تو حد درجہ بارد ہے۔ لیکن اس سے گرم تر مقام فہم و گمان سیبالاتر ہے کیونکہ اسکے گرمی کے لیے ہر شخص اپنا ایندھن ساتھ لاتا ہے۔ میں بھی اسی سلسلہ میں امکان بھر کونلہ جمع کرنے کی فکر میں ہوں لیکن یہاں کونلہ کی کانوں کی بہت قلت ہے۔

عبدالقادر صاحب سے اکثر چیف کورٹ کے کمرہ وکلا میں ملاقات ہو جاتی ہے۔ ایک عرصے سے آپ کے متعلق ہماری باہمی گفتگو نہیں ہوئی۔ میری کم گوئی اب بڑھتی جا رہی ہے۔

(گزشتہ سے پیوستہ) نے کلمات تحسین تحریر فرمائے اور اس اضطراب و مایوسی کو اقبال کی شان کے منافی قرار دیا۔

سخن اے ہمنشین از من چه خواہی
کہ من با خویش دارم گفتگوے

غالباً اس کیفیت کا آغاز ہو چکا ہوگا (مرتب)۔

میرا سیدنہ یاس انگیز اور غم انگیز خیالات کا خزانہ ہے یہ خیالات میری روح کی تاریک بانیوں میں سانپ کی طرح نکلے چلے آتے ہیں۔ میرا خیال ہے کہ میں ایک سپیرا بن جاؤں گا۔ گلیوں میں پھروں گا اور تماش بین لڑکوں کی ایک بھیڑ میرے پیچھے پیچھے ہوگی۔ یہ خیال نہ فرمائیے کہ میں بتلائے یاس ہو چکا ہوں یقین مانئے میری تیرہ بختی میرے لیے ایک لطف و لذت کی سرمایہ دار ہے۔ اور میں ان لوگوں پر ہنستا ہوں جو اپنے آپ کو خوش نصیب سمجھتے ہیں۔ دیکھیے کس طرح سامان مسرت بہم کرتا ہوں!

چند روز ہوئے مس Wegenast کا خط آیا تھا۔ جب اسے جواب لکھوں گا تو وہ دن یاد کراؤں گا جب آپ جرمنی میں تھیں (افسوس ہے کہ وہ دن اب ہمیشہ کے لیے گزر گئے) وہ اس وقت اپنے ہی شہر میں ہے۔ لیکن میرا خیال ہے کہ وہ اس وقت ہائیڈل برگ استانی صاحبہ کے پاس ان کے پڑھانے کے کام میں اعانت کے لیے پہنچ چکی ہوں گی۔ اطمینان فرمائیے کہ وہ بہمہ وجوہ خیریت سے ہے۔ بدخطی کے لیے معذرت خواہ ہوں خیالات کا ایک طوفان اٹھا چلا آ رہا ہے۔ معلوم نہیں کیا لکھ چکا ہوں۔ ہر لمحہ اپنے خیالات ہمراہ لاتا ہے۔ خیالات کی بے ربطی کے لیے معافی چاہتا ہوں۔

استانی سے متعلق زمانہ مدارس انجمن نے بھی ایک درخواست بھیجی ہے۔ ان سے خط و کتابت کے بعد آپ کو اطلاع دوں گا لیکن میں جاننا چاہتا ہوں کہ اسے لڑکیوں کے کسی مدرسہ میں ججیرہ پڑھانا ہوگا یا سمبئی۔

بڑے بھائی جان کا تبادلہ ایک مقام پر جو بمبئی سے سولہ میل ہے ہو گیا ہے۔ وہ عنقریب وہاں پہنچ جائیں گے آرزو راخبار کے دو پرچے ارسال خدمت ہیں امید ہے آپ کی دل چسپی کا باعث ہوں گے۔

نواب صاحب اور نیگم صاحبہ کی خدمت میں سلام عرض کیجیے۔
مخلص

محمد اقبال

”اس خط کے ابتدائی حصے میں جس خواب کا ذکر کیا گیا ہے اس کی کیفیت اقبال نے سیر فلک کے نام سے غالباً اس خط کے بعد نظم کی تھی۔ چند اشعار نقل کیے جاتے ہیں۔“

(مرتب)

| | | | | | |
|--------|---------|----------|--------|---------|-------|
| کیا | بتاؤں | تمہیں | ارم | کیا | ہے |
| خاتم | آرزوئے | دیدہ | و | گوش | |
| شاخ | طوبیٰ | پر | نغمہ | ریز | طیور |
| بے | حجابانہ | حور | جلوہ | فروش | |
| ساقیان | جمیل | جام | بدست | | |
| پینے | والوں | میں | شور | نوشانوش | |
| دور | جنت | سے | آنکھ | نے | دیکھا |
| ایک | تاریک | خانہ | سرد | و | خמוש |
| طالع | قیس | و | گیسوئے | لیلیٰ | |
| اس | کی | تاریکیوں | سے | دوش | بدوش |

خنک ایسا کہ جس سے شرما کر
 کرہ زمہر یہ ہو روپوش
 میں نے پوچھی جو کیفیت اس کی
 حیرت انگیز تھا جواب سروش
 یہ مقام خنک جہنم ہے
 نار سے نور سے تہی آغوش
 شعلے ہوتے ہیں مستعار اس کے
 جن سے لرزاں ہے مرد عبرت کوش
 اہل دنیا یہاں جو آتے ہیں
 اپنے انگار ساتھ لاتے ہیں!

(۲۹۹).....(۵)

(انگریزی)

لاہور

۱۷ جولائی ۱۹۰۹ء

مائی ڈیریس عطیہ!

گرامی نامہ کے لیے جو ابھی ابھی موصول ہوا ہے سراپا سپاس ہوں آج صبح سے طبیعت
 غیر معمولی طور پر بشاش ہے لہذا اگر میرا نیاز نامہ میں ظرافت کی چاشنی محسوس کریں تو معذور
 سمجھیں۔ میں نے اپنا منصوبہ بدل نہیں دیا۔ میری غیر حاضری سے آپ سے کوئی مخالف
 نتیجہ اخذ کرنے میں حق بجانب نہیں۔ مجھے بعض وقت دو کشتیوں ایک دخانی جہاز دو ٹانگوں
 اور دو گھاٹیوں کے خیال سے خوف ضرور لاحق ہوتا ہے۔ یہ سفر تو ایک ہفت خواں سے کم نہیں

جسے عبور کر لینے پر مجھے رستم کی سی شہرت نصیب ہو سکتی ہے۔ رستم کی ضرورت تو اشد تھی اور مجھے اپنی ضرورت کی نوعیت کا پورا پورا علم نہیں ہے۔ میں جب کسی کام کے کرنے کا ارادہ کرتا ہوں تو عام طور پر اپنے آپ کو حالات کے حوالے کر دیتا ہوں۔ جدھر چاہیں بہالے جائیں۔

مجھ پر آپ کی بے پایاں عنایات کا آپ کو غالباً علم ہی نہیں لیکن مجھے ان کا اس قدر احساس ہے کہ اس کے اظہار سے میری زبان قلم قاصر ہے۔ چونکہ ناقابل بیان احساسات کا حیطہ بیان میں لے آنا ممکن نہیں آئے اس قصہ کو یہیں چھوڑ دیں۔

۱۔ حجیرہ پہنچنے کے لیے مصائب و وسائل سفر کا یہ خاکہ عطیہ بیگم نے اپنے خط میں اقبال کی آگاہی کے لیے کھینچا تھا۔

آپ بھی تو فرماتی ہیں کہ آپ قطعی فیصلہ کر چکی ہیں اور اس میں کسی تغیر کی گنجائش نہیں۔ وہ شکایت شیریں جنہیں اپ غلطی سے حقیر کے نام سے تعبیر کرتی ہیں ان کی نوعیت سے مجھے بھی تو آگاہ فرمائیے۔ اگر یہ شکایات مجھ سے ہیں تو ازراہ کرم انہیں تشنہ تفصیل نہ رہنے دیجئے۔

بلاشبہ ہر شخص کے لیے زندگی اور موت کے انتظار کا نام ہے۔ میں بھی اگلے جہان کی سیر کا آرزو مند ہوں۔ وہاں پہنچ کر چاہتا ہوں کہ اپنے خالق کی زیارت کروں اور اس سے خواہش کروں کہ میری ذہنی کیفیت کی عقلی وضاحت ی جائے اور یہ کوئی آسان کام نہ ہوگا۔ مجھ سے اپ کو شکایت نہ ہونی چاہیے میں تو خود اپنے لیے بھی ایک معما ہوں۔ برسوں گزرے میں نے کہا تھا:

اقبال بھی اقبال سے آگاہ نہیں ہے
کچھ اس میں تمسخر واللہ نہیں ہے

بہت لوگوں نے میرے متعلق اس قسم کے خیالات کا اظہار کیا ہے اور سچ تو یہ ہے کہ مجھے تنہائی میں بار بار اپنے آپ پر ہنسی آئی ہے۔ میں اب ان خیالات و بیانات کا ایک قطعی جواب دینے والا ہوں آپ سے مخزن کے اوراق میں ملاحظہ فرمائیں گی۔

میں نے نہایت عمدگی سے اپنے متعلق دوسروں کے خیالات کا اظہار تو کر دیا ہے لیکن جواب ابھی نظم کرنا باقی ہے۔

مجھے یہ معلوم کر کے افسوس ہوا کہ شمالی ہندوستان میں میری ذات سے عقیدت و احترام کے فقدان سے آپ کو انتہائی قلق ہوا۔ یقین مایے مجھے دوسروں کے احترام کی پروا نہیں میں دوسروں کی واہ و اوہ پر زندہ رہنے کا قائل نہیں۔

جینا وہ کیا جو ہو نفس غیر پر مدار
شہرت کی زندگی کا بھروسہ بھی چھوڑ دے

لوگ ریا کاری سے عقیدت رکھتے ہیں۔ اور اسی کا احترام کرتے ہیں میں ایک بے ریا زندگی بسر کرتا ہوں۔ اور منافقت سے کوسوں دور ہوں۔ اگر ریا کاری اور منافقت ہی میرے لیے وجہ حصول احترام و عقیدت ہو سکتی ہے تو خدا کرے میں اس دنیا سے ایسا بے تعلق ہو جاؤں کہ میرے لیے ایک آنکھ بھی اشکبار اور ایک بھی زبان نوحہ خواں نہ ہو۔

پبلک کے احترام و عقیدت کا خراج ان لوگوں کو حاصل ہوتا ہے جو عوام کے غلط نظریات اخلاق و مذہب کے مطابق زندگی بسر کرتے ہیں۔ مجھے عوام کے احترام کی خاطر ان کے نظریات کو قبول کر کے اپنے آپ کو گرانا اور روح انسانی کی فطری آزادی کو دبانا نہیں آتا۔ گونے اور شیلے کو اپنے معاصرین کا احترام حاصل نہ ہوگا۔ میں اگر چہ فن شعر میں ان کی ہمسری کا دعوے دار نہیں ہو سکتا۔ تاہم مجھے فخر ہے کہ کم از کم اس اعتبار سے ان کی ہم نشینی کا حقدار ضرور ہوں۔

کیا میں نے کبھی آپ کی رہنمائی کی ہے؟ آپ کو تو کبھی میری طرف سے علمی رہنمائی کی ضرورت ہی پیش نہیں آئی۔ اتنا تو مجھے ضرور یاد پڑتا ہے کہ میں نے افلاطون سے آپ کو روشناس کرایا اور بس یہ مطالعہ اس قدر کم اور سرسری تھا کہ اس سلسلہ میں آپ کی علمی رہنماء کے شرف کا اپنے کو حقدار نہیں سمجھتا۔

آپ فرماتی ہیں کہ میں آپ کی خواہشات کا احترام نہیں کرتا۔ یہ بڑے تعجب کی بات ہے۔ کیونکہ آپ کی خواہشات کا احترام میں نے ہمیشہ ملحوظ رکھا ہے اور آپ کی خوشنودی کے لیے امکان بھر کوشاں رہا ہوں۔ البتہ جب کبھی کوئی امر ہی میرے حیطہ اقتدار سے باہر ہوا تو میں مجبور رہا۔ میری فطرت کا تقاضا میری رہنمائی ایک دوسری طرف ہی کر رہا ہے۔

وگرنہ آپ زیادہ محتاط ہوتے۔ افسوس ہے کہ میں آپ کا مفہوم سمجھنے سے قاصر رہا ہوں ازراہ کرم ذرا وضاحت سے فرمائیے مجھے کس اعتبار سے زیادہ محتاط رہنا چاہیے۔ میں ہمہ تن آپ کی خدمت کے لیے آمادہ ہوں۔ میں تو اپنی فطرت کے تقاضے سے پرستاری پر مجبور ہوں میری پرستش کوئی کیا کرے گا۔ لیکن وہ خیالات جو میری روح کی گہرائیوں میں ایک طوفان بپا کیے ہوئے ہیں عوام پر ظاہر کروں تو پھر مجھے یقین واثق ہے کہ میری موت کے بعد میری پرستش ہوگی دنیا میرے گناہوں کی پردہ پوشی کرے گی اور مجھے اپنے آنسوؤں کا خراج عقیدت پیش کرے گی۔

لفٹنٹ گورنر لاہور گورنمنٹ کالج کی پروفیسری کے لیے سکریٹری آف سٹیٹ سے میری سفارش کرنے پر آمادہ تھے۔ لیکن میں نے میلان طبع کے خلاف اس اسامی کی امیدواری سے دستبرداری کا فیصلہ کر لیا ہے۔ حالات مقتضی ہیں کہ میں ہر مسئلہ میں مالی نقطہ نگاہ کو ملحوظ رکھوں۔ اگرچہ اسی نقطہ نگاہ کے خلاف میں نے چند سال قبل بغاوت برپا کر رکھی تھی۔ اللہ کے بھروسہ پر میں نے وکالت ہی کو اپنا پیشہ اختیار کیے رکھنے کا فیصلہ کیا ہے۔

کیا آپ مجھے اس نظم میں جو میں نے میونک سے آپ کو بھیجی تھی نقل ارسال فرما سکتی
ہیں؟ میرے پاس کوئی نقل نہیں اور میں اسے محفوظ رکھنا چاہتا ہوں۔

نواب صاحب اور بیگم صاحبہ کی خدمت میں سلام نیاز۔

مخلص

محمد اقبال

۱

پس از من شعر من خوانند و دریا بند و می گویند

جہانے را دگرگوں کرد یک مردے خود آگاہے

(مرتب)

نظم محولہ بالا حسب ذیل ہے:

جب تو جس گل کی تڑپاتی تھی اے بلبل مجھے
خوبی قسمت سے آخر مل گیا وہ گل مجھے
خود تڑپتا تھا چمن والوں کو تڑپاتا تھا میں
تجھ کو جب رنگین نوا پاتا تھا شرماتا تھا میں
میرے پہلو میں دل مضطرب تھا سیماب تھا
ارتکاب جرم الفت کے لیے بیتاب تھا
نامرادی محفل گل میں مری مشہور تھی
صبح میری آئینہ دار شب دیبجور تھی
از نفس در سینہ خون گشته نشتر داشتم
زیر خاموشی نہاں غوغائے محشر داشتم

اب تاثر کے جہاں میں وہ پریشانی نہیں
 اہل گلشن پر گراں میری غزل خوانی نہیں
 عشق کے کانٹے سے لالے بن گئے چھالے مرے
 کھیلتے ہیں بجلیوں کے ساتھ اب نالے مرے
 غازہ الفت سے یہ خاک سیاہ آئینہ ہے
 اور آئینے میں عکس ہمدم دیرینہ ہے
 قید میں آیا تو حاصل مجھ کو آزادی ہوئی
 دل کے لٹ جانے سے میرے گھر کی آبادی ہوئی
 ضو سے اس خورشید کی اختر مرا تابندہ ہے
 چاندنی جس کے غبار راہ سے شرمندہ ہے
 یک نظر کر دی و آداب فنا آموختی
 اے خنک روزیکہ خاشاک مرا واسوختی

میونک (جرمنی) دور افتادہ! اقبال

(۳۰۰).....(۶)

(انگریزی)

لاہور

۳۰ مارچ ۱۹۱۰ء

مائی ڈیرمس عطیہ!

ملامت نامہ کے لیے جس سے میں بے حد لذت اندوز ہوا سراپا سپاس ہوں۔ ایک

دوست ک ملامت سے زیادہ پر لطف کسی دوسری چیز میں نہیں۔ ہزہائی نس کا دعوت نامہ حیدر

آباد ہی میں موصول ہوا تھا۔ میں نے فوراً بعد آپ کو لکھا تھا کہ جبیرہ آنا میرے لیے ممکن نہیں کل واپس پر آپ کا لطف انگیز ملامت نامہ موصول ہوا۔ میں نے تو ہزبائی نس کو تار دے دیا تھا کہ میں کالج کی مصروفیت کی وجہ سے جو بارہا میرے لیے ایک بار ثابت ہوئی ہے شرف حاضری سے محروم رہ گیا ہوں۔

میں اگر حیدرآباد میں چندے اور ٹھہر جاتا تو مجھے یقین واثق ہے کہ اعلیٰ حضرت حضور نظام مجھے شرف بازیابی بخشے۔ میں حیدرآباد میں جملہ اکابر سے ملا اور اکثر نے مجھے اپنے ہاں دعوت پر بلایا۔ میرا سفر حیدرآباد بلا مقصد نہ تھا۔ عند الملاقات عرض کروں گا۔ خاندان حیدری سے ملاقات ہی مقصود سفر نہ تھا۔ میں ان سے اس سفر میں ہی ملا ہوں قبل ازیں ان سے مجھے نیاز حاصل نہ تھا۔ بیگم حیدری کا کرم ہے کہ انہوں نے ان عنایت آمیز الفاظ میں میرا ذکر کیا ہے۔ مجھے ان کا اہل عرب کا سا جذبہ بے حد پسند آیا اور ان کے ہاں مجھے گھر کی سی آسائش میسر آئی۔ میں ان تمام امور میں جوان کی توجہ یا ہمدردی کا مرکز ہیں ان کے فہم و فراست کا مداح ہوں۔ حیدری اور بیگم حیدری ہی کے اثر سے مجھے حیدرآباد کی معاشرت کے بعض بہترین نمائندوں کا موقع میسر آیا۔ حیدری صاحب ایک پابند و مضل اور وسیع المشر ب بزرگ ہیں۔ ان سے ملاقات سے قبل میری رائے تھی کہ وہ اعداد و شمار سے کام رکھنے والے ایک خشک طبع انسان ہوں گے۔ لیکن میں نے دیکھا ہے کہ قدرت نے انہیں درد دل اور فکر بلند کی نعمتوں سے مالا مال کر رکھا ہے۔ ان دونوں کے لیے میرے دل میں بے حد احترام ہے۔ ایک حقیقی گھر کا نقشہ ایک تو میں نے آرٹلڈ صاحب کے ہاں دیکھا تھا اور دوسرا ان کے ہاں۔ بیگم حیدری اپنے وجدان کی بدولت ہم مردوں کی نسبت جن کا سرمایہ بے جان استدلال ہے۔ بہتر معاملہ فہم ہیں۔

مجھ پر ایک کرم فرمائیے اور نواب صاحب اور بیگم صاحبہ کی خدمت میں میری طرف

سے معذرت پیش کیجیے۔ حیران ہوں کہ ہر ہائی نرس کے تار کے جواب میں جو خط میں نے نہیں لکھا کیا ہوگا۔ شومی قسمت سے میں اپنے تعلق خاطر کے اظہار و اعلان کا عادی نہیں لیکن اسی عدم اعلان و اظہار کی بدولت میرے تعلق خاطر میں ایک گہرائی و گرجوشی پائی جاتی ہے۔ مگر دنیا یہ سمجھتی ہے کہ میں ایک بے حس انسان ہوں ازراہ کرم نواب صاحب اور بیگم صاحبہ کو یقین دلائیے کہ میں بندہ فرمان ہوں۔ جب کبھی حالات نے مساعت کی میں انتہائی مسرت کے ساتھ حجیرہ میں حاضر ہوں گا۔

میری دس روز کی رخصت اتفاقیہ ۲۸ کو ختم ہوئی۔ میں ۲۳ کو حیدر آباد لاہور کے لیے روانہ ہوا۔ چار دن کا سفر ہے۔ واپسی پر مجھے حضرت حضرت عالمگیر رحمۃ اللہ علیہ کے مزار پر انوار پر بھی حاضر ہونا تھا۔ حضرت عالمگیر پر ایک ایسی وجد انگیز نظم لکھوں گا کہ اردو والوں نے آج تک نہ دیکھی ہوگی۔ ۲۹ صبح کولاہور پہنچا۔ سیدھا کالج گیا اور وہاں سے کچہری۔ آپ خود ہی اندازہ فرمائیے کہ اندریں حالات میرے لیے حجیرہ آنا کا سفر کیونکر ممکن تھا۔ نواب صاحب اور بیگم صاحبہ سے ملاقات کی مسرت سے اسی بنا پر مجھے محروم ہونا پڑا۔

امید ہے یہ تصریح آپ کے لیے کافی ہوگی۔ اور آپ میری طرف سے وکیل کی خدمات انجام دیں گی۔ اپنی لغزشوں اور کوتاہیوں کا مجھے خود اعتراف ہے۔ لیکن فراموشگاری اور ریاکاری کا کبھی مرتکب نہیں ہوا ہوں۔ لیکن شاید جیسا کہ آپ خیال کرتی ہوں گی میں تو خود انے لیے ایک معما ہوں لیکن یہ راز سب پر عیاں ہے۔

وہ راز ہوں کہ زمانے پہ آشکار ہوں میں

میرے طور طریقے انوکھے ہو سکتے ہیں لیکن اس دنیا ایسوں کی کیا کمی ہے جن کے اطوار مجھ سے بھی حیرت انگیز ہیں۔ موقع ہی انسان کی فطرت کا حقیقی معیار ہے۔ اگر کبھی وق آیا تو آپ کو دکھا دوں گا کہ مجھے اپنے احباب سے کس قدر تعلق خاطر ہے اور ان کے لیے کس قدر

دل سوزی مجھ میں پائی جاتی ہے۔ زندگی کے پیاری نہیں۔ لیکن آپ نے میں اس قدر قوت ضرور پاتا ہوں کہ جب ضرورت پڑے اسے دوسروں پر ثنا کر دوں۔ فراموشگاری وریا کاری کو اشارۃً و کنایۃً بھی مجھ سے منسوب نہ کیجیے۔ کہ اس سے میری روح کو اذیت ہوتی ہے۔ میری فطرت سے متعلق آپ کی ناواقفیت پر لرز جاتا ہوں۔ کاش میں اپنا باطن آپ پر عیاں کر سکتا تا کہ میری روح پر فراموشگاری کا جو حباب آپ کے نظر آتا ہے دور ہو جاتا۔

اس ناگزیر فریغ و گزاشت کے لیے میری طرف سے ان کی خدمت میں معذرت پیش کیجیے اور مجھے مطلع کیجیے کہ میری تصریح ان کے نزدیک قابل قبول ثابت ہوتی ہے۔ یا نہیں۔

ہمیشہ آپ کا

اقبال

(۳۰۱).....(۷)

(انگریزی)

لاہور

۷ اپریل ۱۹۱۰ء

مائی ڈیریس عطیہ!

کرم نامہ کے لیے جو آج صبح موصول ہوا۔ سراپا سپاس ہوں۔ معلوم نہیں کہ آپ کیوں بھول جاتی ہیں کہ میں نے حیدرآباد سے آپ کو دو خط لکھے۔ ایک آپ کی طرف اطلاع کے موصول ہونے سے بیشتر اور دوسرا آپ کا تار ملنے کے بعد۔ اپنے دوسرے خط میں میں نے تار ملنے کی اطلاع دی اور ججیرہ نہ آسکنے کی مفصل وجہ بیان کی۔ ایسا معلوم ہوتا ہے کہ شومی قسمت سے میرا دوسرا خط شرف ملاحظہ سے محروم رہا۔ ورنہ میں یوں ہنس ملامت بے دریغ نہ بنتا۔ میں یہ سمجھنے سے قاصر ہوں کہ نیاز نامہ کیونکر آپ تک پہنچا۔ مجھے اندیشہ ہے کہ آپ

میری نیت اور میرے عمل سے متعلق ایک افسوسناک غلط فہمی میں مبتلا ہیں اور اس کا تدارک بلا ملاقات ممکن نہیں۔ میں محسوس کرتا ہوں کہ ہمارے تعلقات کے پیش نظر اب ہماری ملاقات اشد ابد ہو چکی ہے۔ لہذا میں اس کے لیے ضرور وقت نکالوں گا۔ اگرچہ آپ کا خیال ہے کہ اس گزارش احوال واقعی کے لیے کوئی موقع مسیر نہ آسکے گا۔

مجھے امید ہے کہ میں اپنے اخلاص و صداقت کا آپ کو قائل کر سکوں گا۔ مجھے آپ کی فطری نیکی پر ایسا ہی اعتماد ہے۔ فی الحال آپ سے صرف یہی درخواست کروں گا کہ نواب صاحب اور بیگم صاحبہ کی خدمت میں میرا جواب پیش کر دیں۔ میری دانست میں وہ آپ کی نسبت عفو و درگزر کی لذت سے زیادہ آشنا ہیں۔

ہمارے درمیان جو غلط فہمی ہوئی ہے اس کے متعدد اسباب ہیں اور یہی اسباب غیر شعوری طور پر آپ کے دل و دماغ پر مسلط ہیں۔ ان اسباب نے میری شومی قسمت سے آپ کو مجھ سے اس حد تک بدنظر کر دیا ہے کہ اب آپ مجھ سے دروغ بانی کی تہمت طرازی تک اتر آئی ہیں۔ اور میرے تعلقات کو خلوص و صداقت سے معرا سمجھتی ہیں۔

میری سیاحت حیدرآباد سے متعلق کوئی نتائج اخذ نہ کیے مثلاً یہ کہ اعلیٰ حضرت حضور نظام میری قدر افزائی فرما رہے ہیں۔ اس معاملہ سے خود میری تحریر کا انتظار فرمائیے۔ میں نے اتنا سفر اس زمانے میں جب کہ میرے پاس قطعاً گنجائش نہ تھی صرف ملاقاتوں کے لیے ہی اختیار نہیں کیا تھا۔ حیدرآباد کی سوسائٹی کے متعلق اتنا ہی کہوں گا کہ مجھے آپ کی رائے سے اتفاق ہے۔

آج صبح تک آپ کا تازہ عنایت نامہ موصول ہونے سے قبل تو میری رائے تھی کہ حیدرآباد سے واپسی پر آپ کا جو مکرم نامہ موصول ہوا تھا اس میں خیر اندیشی کی ایک بین السطور جھلک ضرور موجود تھی۔ لیکن اس تازہ گرامی نامہ نے تو مجھے پریشان کر دیا ہے۔ ایسا

محسوس کرتا ہوں کہ آپ فی الحقیقت مجھ سے ناراض ہو گئی ہیں۔ میں نہایت پریشان خاطر ہوں اور جب تک اپنی بریت پیش نہ کروں۔ یہی کیفیت قائم رہے گی۔ یقین مانیے کہ مجھ میں یا میری نیاز مندی میں قطعاً کوئی تغیر واقعہ نہیں ہوا۔ میری پیش گوئی ہے کہ ایک دن خود آپ کو اس کا اعتراف کرنا ہی پڑے گا۔

میں نے کب اعلیٰ حضرت حضور نظام کی طرف سے اپنی قدر افزائی کو اپنے لیے سرمایہ افتخار سمجھا ہے۔ مجھے تو ان باتوں کی مطلق پروا نہیں۔ اگرچہ لوگ بد قسمتی سے مجھے ایک شاعر کی حیثیت سے ہی جانتے ہیں۔ لیکن میں شاعر کی حیثیت سے شہرت کا آرزو مند نہیں ہوں۔ ابھی چند روز ہوئے مجھے ایک اطالوی شہزادی کا خط آیا تھا جس میں اس نے میری چند نظمیں مع انگریزی ترجمہ کے طلب کی تھیں لیکن شاعری کے لیے میرے دل میں کوئی ولولہ موجود نہیں اور اس کی ذمہ داری آپ پر عائد ہوتی ہے۔ جب مجھے ممالک غیر سے ایسے شائستہ اشخاص کی قدر دانی میسر آئے تو مجھے ایک ہندوستانی والی ریاست کی قدر دانی کی کیا پروا ہو سکتی ہے!

مائی ڈیر مس عطیہ! میرے متعلق کسی غلط فہمی میں مبتلا نہ ہو جیے اور نہ ہی مجھ پر ایسا عتاب فرمائیے جو آپ کے خط سے ٹپک رہا ہے۔ آپ نے تمام حقیقت تو سنی نہیں آپ کو میری ان مشکلات کا جو میری روش کا باعث ہوئی ہیں کچھ اندازہ ہی نہیں میرے رویہ کی مفصل تشریح ایک طویل خط کی طالب ہے۔ جس کی طوالت ناگواری کی حد تک پہنچ جائے گی۔ اور شاید یہ داستان طویل متعدد خطوط کی طالب ہو اور ایک نیاز مانہ اس کا متحمل نہ ہو سکے۔ مزید برآں اس حقیقت سے کیسے انکار ہو سکتا ہے کہ کاغذ کے نقوش بے جان سے الفاظ کی آواز زیادہ متاثر ہوتی ہے۔ کاغذ جذبات انسانی کی حرارت کا کب متحمل ہو سکتا ہے۔ اور کئی امور ایسے بھی تو ہوتے ہیں کہ جن کا ضبط تحریر میں لانا مناسب نہیں ہوتا۔

میری نیت سے متعلق فیصلہ دینے میں عجلت سے کام نہ لیجیے۔ آپ مجھے دنیائے عمل میں قدم رکھنے اور بک جانے کا الزام دیتی ہیں۔ شاید اس الزام میں حقیقت کا ایک شہہ ضرور موجود ہے۔ لیکن جب آپ پر تمام حالات منکشف ہوں گے تو آپ کو میرے طرز عمل کے لیے وجہ جواز بھی نظر آ جائے گی۔ دوسرے اعتبارات سے میں اب تک ایک خواب دیکھنے والا ہی ہوں اور بقول آپ کے ایک دوست کے جیسا کہ انہوں نے اردو ادب پر اپنے ایک مقالہ کے متعلق آپ کو سند سمجھا اور یہ کیوں نہ کہوں کہ آپ نے ایسی سند ہونے سے انکار کر دیا۔ تو اس سند کے اختیارات تسلیم کرنے کو تیار ہوں اور ہمیشہ تیار رہوں گا۔ بعض لوگ ادھر بھی اس خوش فہمی میں مبتلا ہو کر آپ کے متعلق بھی مجھے بھی ایسی ہی سند سمجھتے ہیں۔ لیکن میری مایوسی کا اندازہ کیجیے جب مجھے دوسروں کی زبانی معلوم ہوا کہ آپ لاہور کے قدم میمنت لزوم سے مفتخر ہونے والا ہی نہیں بلکہ ہو چکا ہے۔ آپ نے تو دو حرفی اطلاع تک دربلغ فرمایا۔ آپ نے تو دو حرفی اطلاع تک سے دربلغ فرمایا۔ آپ سے اتفاقہ ملاقات ہوگئی اور اس سے میرے قلق میں مزید اضافہ ہوا۔ میری رائے میں ان امور پر گفتگو ملاقات پر ہی اٹھا رکھنی چاہیے۔ اس سلسلہ میں قلم روکتا ہوں۔ بہت کچھ لکھنے کو جی چاہتا ہے۔ البتہ ضرور نہیں کہ وہ باتیں اسی نوعیت کی ہوں۔

کچھ دیر پہلے مجھے آپ کا اعتماد حاصل تھا اور آپ کو میرا پاس خاطر بھی ملحوظ تھا۔ انہی تعلقات کے پیش نظر کم از کم میری ایک درخواست قبول تو فرمائیے۔ نواب صاحب اور بیگم صاحبہ کی خدمت میں میری طرف سے معذرت عرض کر دیجیے کہ میری مجبوریوں کے پیش نظر میری فروگزاشت سے درگزر فرمادیں۔ ان کی خدمت میں حاضر ہونا خود میرے لیے صد ہزار مسرت کا سرمایہ دار ہوتا ہے۔ زیادہ نہیں کہوں گا کہ مبادا میرے خلوص پر شبہہ کیا جائے یہ میری بد قسمتی ہے کہ آپ کے خطوط آپ سے متعلق میرے رویہ کے غلط اندازے کی روشنی

میں مطالعہ کرتی ہیں۔ اور یہ کوشش کرتی ہیں کہ آپ کا خیال جس غلط راستہ پر پڑ چکا ہے۔ اسے اس سے ہٹالیں اگر ایسا کرنا ممکن نہ ہو تو ازراہ کرم خلوص و دیانت کی خاطر اور اس جنس میں میری تہی ماگنی مسلم اور آپ کا دامن مالا مال ہے اس وقت تک انتظار کیجیے کہ حقیقت آپ پر منکشف ہو جائے مقتضائے انصاف یہی ہے کہ آپ منصف ضرور ہیں خواہ بعض اوقات ضد ہی کیوں نہ کر بیٹھیں اور آمادہ جفا ہی کیوں نہ ہو جائیں۔ ان دنوں کی یاد میں جو بیت چکے ہیں لیکن جن کی یاد میرے قلب میں تازہ ہے۔ نواب صاحب اور بیگم صاحبہ تک میرا پیغام پہنچا دیجیے۔ اور ان سے عرض کیجیے کہ فروگزاشت کو لا پرواہی پر محمول نہ فرمائیں اور نہ ہی یہ خیال فرمائیں کہ میرے دل میں ان سے بہت مقام کسی دوسرے کو میسر آ گیا ہے۔

لاہور واپسی پر آپ کا عنایت نامہ ملا تو میں نے نواب صاحب کو تار دے دیا تھا۔ کہ کالج سے متعلق مصروفیات کی بنا پر تجیرہ حاضر نہ ہو سکا۔ میں نہیں کہہ سکتا کہ میرے تار کو شرف ملاحظہ حاصل ہوا یا اس کا وہی وہی حشر ہوا جو میرے حیدرآباد والے خط کا ہوا اور جس کی عدم رسیدگی شدید غلط فہمی کا موجب ہوئی۔

نظم کے نقل کے لیے جو آپ نے ارسال فرمائی ممنون ہوں۔ اس کی اشد ضرورت تھی۔ میں نے ہر چند حافظہ پر زور دیا یہ اشعار یاد نہیں آئے۔

نظموں کی اشاعت کے لیے مختلف حصص ملک سے تقاضے آرہے ہیں ایک صاحب نے جنہیں آپ سے ملاقات حاصل ہے اپنی خدمات پیش کی ہیں وہ خود مقدمہ لکھیں گے۔ ہندوستان کے بہترین مطبع میں اسے زیور طبع سے آراستہ کریں گے اور جرمنی میں اس کی جلد بندھوائیں گے۔ لیکن مجھ میں اب شاعری کے لیے کوئی ولولہ باقی نہیں رہا۔ ایسا محسوس کرتا ہوں کسی نے میری شاعری کا گلا گھونٹ دیا ہے اور میں محروم تخیل کر دیا گیا ہوں۔

شاید حضرت عالمگیر رحمۃ اللہ علیہ پر جن کے مرقد منور کی میں نے حال ہی میں زیارت

کی سعادت حاصل کی ہے میری نظم ہوگی جو میرے آخری اشعار ہوں گے۔ اس نظم کا لکھنا میں اپنا فرض سمجھتا ہوں۔ میرا خیال ہے کہ اگر مکمل ہوگئی تو کافی عرصہ تک زندہ رہے گی۔ آپ کا باصرہ خراشی خاصی ہو چکی ہے۔ اب مجھے خط ختم کرنا ہے۔ ساڑھے بارہ بج چکے ہیں دن کے کام کے بعد تھک کر چور ہو چکا ہوں اور اب ایک گونہ اندوہ کے ساتھ لیٹ جاتا ہوں۔ ملامت کے لیے مکر شکریہ۔

مخلص

محمد اقبال

(۳۰۲).....(۸)

(انگریزی)

لاہور

۷ جولائی ۱۹۱۱ء

مائی ڈیریس عطیہ!

افسوس ہے کہ آپ کے عنایت نامہ کا جو کچھ گزرا ہو موصول ہوا تھا۔ تاخیر سے جواب دے رہا ہوں۔ وجہ یہ ہوئی کہ ان دنوں کافی پریشانی میں مبتلا رہا۔ بد نصیبی سایہ کی طرح میرے ساتھ لگی رہی ہے اور اس کی اس درجہ وفاداری کی وجہ سے مجھے اس سے انس ہوتا جا رہا ہے۔ تفصیل سے پھر کسی وقت لکھوں گا۔

نظموں کا مجموعہ بخوشی ارسال خدمت کروں گا۔ ایک دوست نے میری نظموں کی ایک بیاض ارسال فرمائی ہے۔ کاتب انہیں خوش خط لکھ رہا ہے۔ جب کتابت ختم ہو چکے گی تو نظر ثانی کروں گا۔ جو نظمیں اشاعت کے قابل سمجھی جائیں گی۔ انہیں دوبارہ لکھوں گا اور ایک نقل آپ کی خدمت میں بھی پیش کروں گا۔ ممنونیت کا تو سوال ہی پیدا نہیں ہوتا آپ کی

مسرت ہی میرا حوصلہ ہے۔ بلکہ اس تحسین و ستائش کے لیے جس کا میں مستحق نہیں ہوں میں خود آپ کا احسان مند ہوں۔ لیکن یہ تو ارشاد ہو کہ یہ مجموعہ جو ایک دل خونچکاں کے نواہائے غم کے سوا کچھ نہیں آپ کے کس مصرف کا ہے۔ ان میں زندہ دلی نام کو بھی نہیں لہذا میں نے انتساب میں کہا ہے:

خندہ ہے بہر طلسم غنچہ تمہید شکست
تو تبسم سے مری کلیوں کا نامحرم سمجھ
درد کے پانی سے ہے سرسبزی کشت سخن
فطرت شاعر کے آئینے میں جوہر غم سمجھ

اشاعت کے لیے انتخاب میرے لیے ایک مشکل مرحلہ ہے۔ گزشتہ پانچ چھ سال سے میری نظمیں زیادہ تر پرائیویٹ نوعیت کی حامل ہیں اور میں سمجھتا ہوں کہ پبلک کو انہیں پڑھنے کا حق نہیں۔ بعض تو میں نے تلف کر ڈالی ہیں تاکہ کوئی انہیں چرا کر شائع نہ کر دے۔ بہر حال دیکھوں گا کہ اس سلسلہ میں کیا کیا جاسکتا ہے۔

قبلہ والد صاحب نے فرمائش کی ہے کہ حضرت بوعلی قلندرؒ کی مثنوی کے طرز پر ایک فارسی مثنوی لکھوں۔ اس راہ کی مشکلات کے باوجود میں نے کام شروع کر دیا ہے۔ تمہیدی بند ملاحظہ فرمائیے:

| | | | | | |
|--------|------|-------|------|-------|----------|
| نالہ | را | انداز | نو | ایجاد | کن |
| بزم | را | از | ہاؤ | آباد | کن |
| آتش | استی | بزم | عالم | بر | فروز |
| دیگراں | راہم | ازیں | آتش | بسوز | |
| سینہ | را | سر | منزل | صد | نالہ ساز |

اشک خونیں را جگر پر کالہ ساز
 پشت پا بر شورش دنیا بزن
 موجہ بیرون ایں دریا بزن

بقیہ اشعار حافظہ سے اتر گئے ہیں امید ہے کہ علالت سے واپسی پر یاد آ جائیں گے۔
 دس بچ چکے ہیں۔ مجھے جانا ہوگا۔ ایک تازہ غزل جو ادیب میں شائع ہوئی ہے ملفوف ہے۔
 میں نے اپنے دوست سردار امر او سنگھ صاحب کو جنہیں امید ہے آپ جانتی ہوں گی
 لکھا ہے کہ مجھے ان اشعار کا انگریزی ترجمہ بھیجیں جو میں نے شہزادی دلپ سنگھ کی ایک سہیلی
 مس گوسمن کے لیے اس وقت لکھے تھے جب انہوں نے شمالا مار باغ سے ایک خوبصورت
 پھول توڑ کر مجھے پیش کیا تھا۔ مجھے اندیشہ ہے کہ اصل میرے پاس محفوظ نہیں لیکن آپ کے
 لیے تلاش ضرور کروں گا۔

نواب صاحب اور بیگم صاحبہ کی خدمت میں نیاز۔

مخلص

محمد اقبال

(۳۰۳).....(۹)

(انگریزی)

لاہور ۱۲ دسمبر ۱۹۱۱ء

ڈیرس فیضی!

ابھی ابھی آپ کا عنایت نامہ موصول ہوا جس کے لیے سر اپا سپاس ہوں مسز نائیڈو کو
 اگر آپ کی رائے میں وہ اردو نظم سمجھنے سے قاصر ہیں تو میری نظم نہ دکھائیے۔ یہ میری تازہ
 غیر مطبوعہ نظم ہے چند مزید اشعار جو پرسوں صبح چار بجے موزوں ہو گئے تھے۔ درج کر دیے

گئے ہیں اس بحر میں پہلے میں نے کبھی نہیں لکھا۔ اس نظم میں موسیقیت کی فراوانی ہے۔ کاش
میں خود آپ کو اور نیگم صاحبہ کو ترنم سے سنا سکتا!

مخلص محمد اقبال

نوائے غم

زندگانی ہے مری مثل رباب خاموش
جس کی ہر رنگ کے نغموں سے ہے لبریز آغوش
بربط کون و مکاں جس کی خموشی پہ نثار
جس کے ہر تار میں ہیں سینکڑوں نغموں کے مزار
محشرستان نوا کا ہے امیں جس کا سکوت
اور منت کش ہنگامہ نہیں جس کا سکوت
آہ ! امید محبت کی بر آئی نہ کبھی
چوٹ اس ساز نے مضراب کی کھائی نہ کبھی
مگر آتی ہے نسیم چمن طور کبھی
سمت گردوں سے ہوائے نفس حور کبھی
چھیڑ آہستی سے دیتی ہے مرا تار حیات
جس سے ہوتی ہے رہا روح گرفتار حیات
نغمہ یاس کی دھیمی سی صدا اٹھتی ہے
اشک کے قافلے کو بانگ درا اٹھتی ہے
جس طرح رفعت شبنم ہے مذاق رم سے
میری فطرت کی بلندی ہے نوائے غم سے

مسز نائیڈ و صاحبہ کی خدمت میں سلام کہیے اور ان کو یہ اشعار دکھائیے۔ میں نے ان سے وعدہ کیا تھا کہ مس عطیہ آپ کو دکھائیں گی۔

اقبال

ہندوؤں نے بنگال کو دو حصوں (ہندو بنگال اور مسلم بنگال) میں تقسیم کو حکومت کی طرف سے بنگالی قومیت کے قلب پر ایک ضرب کاری سے تعبیر کیا ہے۔ لیکن حکومت نے دہلی کو دارالسلطنت قرار دے کر اپنے فیصلے کی خود ہی پوری ہوشیاری سے تنسیخ بھی کر دی ہے۔ بنگالی سمجھتا ہے کہ جیت اس کی رہی لیکن اسے نظر نہیں آتا کہ اس کی اہمیت گھٹا کر صرف کر دی گئی ہے۔ اس مسئلہ سے متعلق دو شعر ہو گئے ہیں:

مندل زخم دل بنگال آخر ہو گیا
وہ جو تھی پہلے تمیز کافر و مومن ہو گئی
تاج شاہی آج کلکتے سے دہلی آ گیا
مل گئی بابو کو جوتی اور پگڑی چھن گئی

محمد اقبال

نوٹ : اس خط میں نظم دعا بھی ملفوف تھی جو اضافہ کے ساتھ بانگ درا میں شامل کی گئی۔ البتہ یہ شعر بانگ درا میں شامل نہیں:

آتش منشی جس کی کانٹوں کو جلا ڈالے
اس بادیہ پیما کو وہ آبلہ یا دے

(۳۰۴).....(۱۰)

(انگریزی)

لاہور

مائی ڈیر عطیہ بیگم! آپ کے میموریل سے متعلق مجھے ابھی تک کوئی اطلاع موصول نہیں ہوئی۔

میرا خیال ہے کہ مسئلہ فلسطین کے متعلق آپ کی معلومات درست نہیں۔ میں نے مفتی فلسطین کو مشورہ دیا کہ وہ کم از کم وسط اکتوبر تک ہندوستان کا قصد نہ فرمائیں کہہ سکتا کہ یہ مشورہ ان کے نزدیک قابل قبول بھی ہوگا یا نہیں۔ شوکت علی صاحب میرے متعلق جو کچھ فرماتے ہیں وہ حقیقت میں ایک ایسی ستائش ہے جس کا میں اپنے آپ کو اہل نہیں پاتا۔ میں بھی تو ان کی طرح ایک تودہ خاک سے کچھ بھی زیادہ نہیں ہوں۔ ہسپانیہ میں میری پرائیویٹ سکرٹری نے جو ایک برطانوی لڑکی تھی۔ میرے متعلق اپنے رویہ میں دفعۃً ایک تبدیلی پیدا کر لی تھی اور میری خدمت ایک پرائیویٹ سکرٹری کی بجائے ایک مرید کی طرح انجام دینے لگی۔ میں نے اسے اپنی روش میں اس نہایت ہی واضح تبدیلی کی وجہ سے دریافت کی تو اس نے کہا کہ اس نے مجھے ایک فرشتہ پایا ہے۔ اور اقرار کیا کہ وہ مثبت طور پر تو اپنے محسوسات کی وضاحت نہیں کر سکتی۔ البتہ منفی طور پر یہ کہہ سکتی ہے کہ وہ کوئی بیوقوف نہیں ہے۔

اگر آپ کو ہندوستان کی مسلم خواتین کانفرنس سے متعلق اصرار ہے تو آپ کو اس کا انعقاد کسی دوسری کانفرنس یا لیگ کے زیر اہتمام نہیں کرنا چاہیے بلکہ یہ ایک جداگانہ اور آزاد تنظیم ہونی چاہیے۔ اس کے مسلک عمومی سے متعلق آپ بلاشبہ ممبران کانفرنس ہی سے مشورہ کر سکتی ہیں۔ اور آخر جولائی میں میرے یورپ جانے کا امکان ہے اگر اس تجویز نے عملی صورت اختیار کر لی تو آپ کو اطلاع دوں گا۔

مخلص محمد اقبال

(ماخوذ جنگ کراچی۔ اقبال ایڈیشن ۱۹۶۶ء)
اصل حسب معمول انگریزی میں ہے



پروفیسر محمد اکبر منیر کے نام

(۳۰۵).....(۱)

(یہ خط اس وقت لکھا گیا جب مکتوب الیہ اسلامیہ کالج لاہور میں بی اے کے متعلم تھے۔ بعد میں فارسی کے پروفیسر ہو گئے اور مختلف سرکاری کالجوں میں کام کرتے رہے ہیں اور اب پنشن یاب ہو چکے ہیں)

(انگریزی)

لاہور

۱۲ جنوری ۱۹۱۸ء

ڈیر مسٹر محمد اکبر!

عنایت نامہ کا شکریہ۔ آپ کی نظم جو ملفوف تھی۔ میں نے نہایت دلچسپی سے پڑھی۔ آپ نے اپنے عنایت نامہ اور نظم میں جس قدر میری تعریف و توصیف فرمائی ہے اس کے لیے آپ کا نہایت شکر گزار ہوں اگرچہ میں جانتا ہوں کہ اس تحسین و ستائش کا سزاوار نہیں۔ آپ کی نظم سے مجھے اندازہ ہوتا ہے کہ اگر آپ نے مشق جاری رکھی اور غور و فکر کی عادت ڈالی تو ایک روز آپ کو اس میدان میں بہت بڑی کامیابی نصیب ہوگی۔ شعر کا منبع و ماخذ شاعر کا دماغ نہیں اس کی روح ہے اگرچہ تخیل کی بے پایاں وسعتوں سے شاعر کو محفوظ رکھنے کے لیے دماغ کی اشد ضرورت ہوتی ہے۔

مخلص

محمد اقبال

(۲).....(۳۰۶)

(یہ مکتوب بحرین کے پتہ پر لکھا گیا جہاں مکتوب الیہ اس زمانے

میں ملازم تھے)

لاہور

۲۱ اپریل ۱۹۲۰ء

مکرم بندہ۔ السلام علیکم!

آپ کا نوازش نامہ مل گیا ہے جسے پڑھ کر مجھے بڑی مسرت ہوئی یہ ایک نادر موقع مل گیا ہے۔ اور مجھے یقین ہے کہ آپ اس سے بڑا فائدہ اٹھائیں گے واپسی ہندوستان پر بھی یہ تجربہ آپ کے لیے از بس مفید ہوگا۔ عربی زبان سیکھنے کے لیے میری رائے ناقص میں مصر بیروت سے بہتر ہے۔ فلسفے کی مندرجہ ذیل کتب فی الحال پڑھیے پھر اور لکھ دوں گا۔

(نوٹ: اس کے بعد چار انگریزی کتابوں کے نام درج ہیں)

یہ سب کتابیں غالباً لاہور سے مل جائیں گی۔ راما کرشنا کو لکھنا چاہیے نہ ملیں تو وہ

انگلستان سے منگوادے گا۔

فوٹو کی نسبت یہ عرض ہے کہ اس وقت میرا کوئی فوٹو میرے پاس موجود نہیں ہاں

بنواؤں گا تو آپ کی خدمت میں ایک کاپی ضرور مرسل ہوگی۔ باقی خدا کے فضل و کرم سے

خیریت ہے۔ شیرازی صاحب سے بھی میرا سلام کہیے۔ امید کہ مقتضیات زمانہ سے ادھر

کے لوگ باخبر ہوتے جائیں گے قریب ہے کہ اللہ تعالیٰ بہتر ایام لائے۔

مخلص

محمد اقبال۔ لاہور

(۳).....(۳۰۷)

(یہ خط بھی بحرین کے پتہ پر ہی لکھا گیا)

لاہور

۱۲ اگست ۱۹۲۰ء

مکرم بندہ! السلام علیکم!

آپ کا خط ابھی ملا ہے۔ مجھے یہ معلوم کر کے بڑی مسرت ہوئی کہ آپ ایران جانے والے ہیں۔ شیراز فارسیوں کے کلچر کا مرکز ہے۔ اور مجھے یقین ہے کہ وہاں کا قیام آپ کے لیے مفید ہوگا۔ حال کی ایرانی شاعری میں کچھ نہیں۔ البتہ اس قوم کی بیداری کے شواہد کے طور پر اسے ضرور پڑھنا چاہیے۔ علاوہ اس کے زبان کی تحصیل کے لیے بھی مفید ہے۔ ایرانی شاعری کا تو قیام پر خاتمہ ہو گیا۔ خالص فلسفہ میں اگر کتابیں آپ کو مل جائیں تو انہیں جمع کرتے جائیے قلمی ہوں یا مطبوعہ تصوف کی کتب کا زمانہ کرنا بھی مفید ہوگا۔ حال کے ایرانی حکما میں ہادی سبزواری مشہور ہیں ان کی کتاب اسرار الحکم میری نظر سے گزری ہے محض افلاطونیت کے چربہ ہے اور بس۔ حال کے دیگر حکماء میں سے اگر کسی کی تصنیفات آپ کے ہاتھ آجائیں تو غنیمت ہے فلسفے اور تصوف کی کتابوں پر اگر خرچ ہو تو پروا نہ کیجیے۔ اس میں مجھے بھی شریک سمجھیے۔ البتہ کتاب خریدنے میں احتیاط لازم ہے۔ کیونکہ نوے فی صد کتابوں میں کچھ بھی نہیں ہوتا۔ لوگ نام کی وجہ سے خرید لیتے ہیں۔

ایک کتاب غالباً لطائف غیبی نام ایران میں شائع ہوئی تھی۔ پروفیسر براؤن نے لٹری ہسٹری میں اس کا ذکر کیا ہے۔ یہ کتاب ان اعتراضات کے جواب میں لکھی گئی ہے۔ جو شیعہ حضرات نے وقتاً فوقتاً خواجہ حافظ پر کیے ہیں۔ اگر کہیں سے دستاب ہو جائے تو میرے لیے خرید کر کے بھیج دیجیے۔

یونانیوں کے فلسفے پر حال ہی میں ایک نہایت عمدہ چھوٹی سی کتاب شائع ہوئی ہے:

A Critical History of Greek Philosophy By

W.T.Stace

اسے ضرور پڑھیے۔ میکملن سے ملے گی۔ اس سے زیادہ صاف اور واضح کتاب آج تک میری نظر سے نہیں گزری۔ بعد کا یورپین فلسفہ سمجھنے میں اس سے بڑی مدد ملے گی۔

اسرار خودی کا انگریزی ترجمہ ہو گیا ہے۔ اس وقت پریس میں ہے غالباً سردیوں میں شائع ہوگا۔ پروفیسر نکلسن کا خط آیا تھا۔ انہوں نے وہاں کی لٹریچر سوسائٹیوں میں اس کتاب کے مضمون پر متعدد لیکچر دیے ہیں جن کی وجہ سے اس نئے فلسفے کا وہاں بڑا چرچا ہے۔

اب میں گوئے کے ”دیوان“ کے جواب میں ایک دیوان فارسی لکھ رہا ہوں جس کا ایک تہائی حصہ لکھ چکا ہوں۔ اسرار خودی کا ترجمہ یورپ کی اور زبانوں میں بھی ہو جائے تو تعجب نہیں۔ میں نے سنا ہے کہ فرانس میں بھی اس کا چرچا ہے۔ یہ غالباً پروفیسر نکلسن کے لیکچروں کی وجہ سے ہوا ہے۔ مجھے یقین ہے کہ دیوان کا ترجمہ بھی ضرور ہوگا۔ کیونکہ یورپ کی دماغی زندگی کے ہر پہلو پر اس میں نظر ڈالی گئی ہے اور مغرب کے سردخیالات و افکار میں کسی قدر جرات ڈالنے کی کوشش کی گئی ہے۔

زیادہ کیا عرض کروں امید کہ آپ کا مزاج بخیر ہوگا۔ ہندوستان اور بالخصوص پنجاب میں بے شمار لوگ (مسلمان) افغانستان کی طرف سے ہجرت کر رہے ہیں۔ اس وقت تک پندرہ بیس ہزار آدمی (اور ممکن ہے کہ زیادہ) جا چکا ہوگا۔

محمد اقبال

(۳۰۸).....(۴)

لاہور ۳۰ جنوری ۱۹۳۲ء

مخدومی السلام علیکم!

آپ کا نوازش نامہ ابھی ملا ہے جس کے لیے سراپا سپاس ہوں۔ اس سے پہلے بھی آپ کا ایک نہایت دلچسپ خط ملا تھا مگر میری صحت کچھ عرصے سے خراب ہے۔ جواب لکھنے سے قاصر رہا۔ عصر آزادی میں آپ کی دونوں نظموں دلاویز ہیں انشاء اللہ آپ کی زبان شستہ ہو جائے گی اور ایران کا قیام آپ کی شاعری کے لیے نہایت مفید ہوگا۔ ملاصدرالدین شیرازی کے لیے تفسیر قرآن کے لیے ممنون ہوں۔ یہ چیز عجیب و غریب ہوگی۔ امید کہ چند روز تک یہاں پہنچ جائے گی۔ میں حال میں ان کی کتاب ملاصدر کا مطالعہ کر رہا ہوں۔ اور اگر وقت نے مساعادت کی تو ان کے خیالات پر کچھ لکھوں گا بھی۔

عرصہ سے میرا ارادہ ایک انٹرنس کورس فارسی ترتیب دینے کا ہے۔ جدید فارسی نظم و نثر کے کچھ عمدہ اور آسان نمونے مل جائیں تو یہاں کے طلبہ کے لیے نہایت مفید ہوگا۔ اگر آپ کو چند ایسی کتب نظم و نثر مل جائیں تو میرے لیے خرید لیجیے۔ نظمیں مشہور اساتذہ حال کی ہوں اور سلیس اور آسان طرز جدید میں لکھی گئی ہوں تو زیادہ مناسب ہے۔ پولیٹیکل نظموں کی ضرورت نہیں۔ ایک کتاب سفینہ طالبی سنا ہے بہت اچھی ہے مگر ہندوستان میں دستیاب نہیں ہوئی۔ یہ کتاب کوئی اور کتاب اسی قسم کی مل جائے تو خوب ہے غرض کہ آپ یہاں کے انٹرنس کے طلبہ کی ضروریات کو بخوبی سمجھتے ہیں۔ میرا مقصود یہ ہے کہ فارسی کے ذریعہ سے بھی جدید خیالات اور احساسات طلبہ ہند تک پہنچیں۔ انگریزی کورسوں کے مضامین کا تنوع نہایت دلچسپ ہوتا ہے۔ انتخاب میں وہ بھی زیر نظر رہے۔

باقی خدا کے فضل و کرم سے خیریت ہے۔ یہاں کے حالات بدستور ہیں۔ عدم تعاون روز افزوں ہے اور گورنمنٹ تشدد پر آمادہ نہیں۔ زمانہ حال کی طبیعت میں ہیجان و اضطراب ہے۔ معلوم نہیں کہ باطن فطرت میں کیا کیا اسرار ہیں جو ظہور پذیر ہوں گے۔

فلسفہ کی کتابوں کے نام دوسرے صفحے پر لکھتا ہوں۔ لاجک فی الحال آپ کو ضرورت نہیں ہے۔

(اس کے بعد انگریزی میں فلسفہ کی تین کتابوں کے نام دیے ہیں۔ مرتب)

مخلص

محمد اقبال

(۳۰۹).....(۵)

ڈیر مسٹر منیر السلام علیکم!

آپ کا خط ابھی ملا ہے جس کے لیے سراپا سپاس ہوں۔

اخبار استخر میں آپ کی نظم شائع ہوئی ملاحظہ سے گزرا۔ آپ کی زبن صفائی میں بہت ترقی کر رہی ہے۔ اللہم زدنزد! خیالات کے لیے طبیعت پر زور دینا چاہیے۔ مطالب جلیلہ کی مشرقی نظم کو بہت ضرورت ہے۔ حکیم سنائی اور مولانا روم کو زیر نظر رکھنا چاہیے۔ اس قسم کے لوگ دہلی کی زندگی کا اصلی راز ہیں۔ اگر یہی لوگ غلط راستے پر پڑ جائیں تو اقوام کی مہمات بھی انہی کے ہاتھوں سے ہوتی ہے۔ مولانا روم کے تو اسرار و حقائق زندہ جاوید ہیں حکیم سنائی سے طرز ادا سیکھنا چاہیے کیونکہ مطالب علیا یہ کے ادا کرنے میں ان سے بڑھ کر کسی نے قدم نہیں رکھا۔

ایرانی اخبارات میں اس قسم کی نظمیں شائع کیا کیجیے۔ مغربی اور وسطی ایشیا کی مسلمان قومیں اگر متحد ہو گئیں تو بیچ جائیں گی۔ اور اگر انکے اختلافات کا تصفیہ نہ ہو سکا تو اللہ حافظ ہے۔ مضامین اتحاد کی سخت ضرورت ہے۔ میرا مذہبی عقیدہ یہی ہے کہ اتحاد ہوگا اور دنیا پھر ایک دفعہ جلال اسلامی کا نظارہ دیکھے گی۔ ہندوستان میں بظاہر مہاتما گاندھی کی گرفتاری کے بعد امن و سکون ہے مگر قلوب کا ہیجان حیرت انگیز ہے۔ اتنے عرصے میں اتنا انقلاب تاریخ

امم میں بے نظیر ہے۔ ہم لوگ جو انقلاب سے خود متاثر ہونے والے ہیں اس کی عظمت اور اہمیت کو اس قدر محسوس نہیں کرتے۔ آئندہ نسلیں اس کی تاریخ پڑھ کر حیرت میں ڈوب جائیں گی ایشیا کی مسلمان اقوام کی حرکت بھی کم حیرت انگیز نہیں۔ کیا عجب کہ اس نئی بیداری کو ایک نظر سے دیکھنے کے لیے میں جولائی یا اگست کے مہینے میں ایران جانکوں۔ میرے ایک دوست سردار جو گندرسنگھ ایڈیٹر ایسٹ اینڈ ویسٹ اصرار کر رہے ہیں کہ ان کے ساتھ کوئٹے کے رستے ایران چلوں اگر ممکن ہو سکا تو ان کا ساتھ ضرور دوں گا۔ اس دفعہ مجھے درد نقرس (گوٹ) کی وجہ سے سخت تکلیف رہی۔ کامل دو ماہ چار پائی سے اتر نہیں سکا۔ چونکہ میری فطرت کو ایران سے ایک خاص مناسبت ہے۔ ممکن ہے وہاں کی آب و ہوا کا اچھا اثر مجھ پر ہو۔

”سفینہ طالبی“ میں نے یہاں تلاش کی۔ افسوس نہ مل سکی۔ آپ کو نثر کو جو عمدہ کتب مل سکیں بھیج دیجیے۔ نظم نہ ملے تو نہ سہی۔ نثر کی زیادہ ضرورت ہے۔ اگر حکایات کی کوئی عمدہ کتاب ہو تو وہ بھی ارسال کیجیے۔ یعنی ایسی کتاب جس میں چھوٹی چھوٹی حکایات لطیف اور معنی خیز ہوں۔

ملا صدرا کی تفسیر بھی پہنچ گئی تھی۔ بعض مقامات تو خوب ہیں مگر بحیثیت مجموعی اس کا پایہ تفاسیر میں بہت کم ہے۔

اردو نظم خضر راہ جو میں نے حال ہی میں لکھی ہے۔ ارسال خدمت کروں گا۔ گوئٹے کے دیوان کے جواب میں دیوان مشرق میں نے بھی لکھی ہے جو قریب الاختتام ہے۔ امید ہے کہ اس سال کے اختتام سے پہلے شائع ہو جائے گا۔

باقی خدا کے فضل و کرم سے خیریت ہے۔ امید کہ آپ کا مزاج بخیر ہوگا۔ فارسی کتب جہاں تک ممکن ہو جلد ارسال کیجیے۔

مخلص
محمد اقبال

(۳۱۰).....(۶)

(یہ مکتوب بغداد کے پتہ پر لکھا گیا)

لاہور

۲ فروری ۱۹۲۳ء

مخدومی السلام علیکم!

خط آپ کا ابھی ملا ہے جسے پڑھ کر مجھے خوشی ہوئی ہے۔ آپ کو اسلامی ممالک کے سفر سے بہت فائدہ ہوا ہے اور ہوگا۔ اشعار جو آپ نے بھیجے ہیں نہایت دل چسپ ہیں اور بالخصوص مسلمان نئی ینم نے تو مجھے رلا دیا۔ اللہم زد فزد! میں نے ایک عرصہ ہوا آپ کو بغداد کے پتے پر ایک خط لکھا تھا یا شاید شیراز کے پتے پر امید نہیں کہ وہ خط آپ تک پہنچا ہو کیونکہ اس خط میں اس کی طرف کوئی اشارہ نہیں اس عرصے میں میں نے ایک کتاب پیام مشرق نام لکھ کر شائع کی ہے۔ چونکہ آپ کا مستقل پتہ معلوم نہ تھا اور آپ نے خط اس وقت لکھا جب آپ تہران سے رخصت ہونے والے تھے۔ اس واسطے میں نے احتیاطاً اسے نہ بھیجا۔ اس خیال سے کہیں ضائع نہ ہو جائے۔ اب اس کی پہلی ایڈیشن ختم ہو چکی ہے۔ دوسری ایڈیشن جس میں بہت سا اضافہ ہے چند روز میں شائع ہو جائے گی۔ جہاں آپ کا مستقل قیام کچھ عرصہ کے لیے ہو مطلع فرمائیے تاکہ میں وہ کتاب آپ کی خدمت میں ارسال کر سکوں۔ یہ کتاب گوٹے کے مغربی دیوان کے جواب میں لکھی گئی ہے۔

باقی خدا کے فضل و کرم سے خیریت ہے امید کہ آپ کا مزاج بخیر ہوگا۔ دنیا کے دل میں انقلاب ہے۔ اس واسطے قلوب انسانی اس سے متاثر ہو رہے ہیں۔ اسلام کی عظمت کا زمانہ

انشاء اللہ قریب آ رہا ہے والسلام۔

مخلص

۲ فروری ۱۹۲۴ء

محمد اقبال

(۳۱۱).....(۷)

(یہ مکتوب گورنمنٹ کالج ملتان کے پتہ پر لکھا گیا جہاں مکتوب الیہ پروفیسری کے

منصب پر فائز ہو چکے تھے)

لاہور

۱۷ مارچ ۱۹۲۵ء

ڈیر مسٹر اکبر منیر!

السلام علیکم آپ کا خط ابھی ملا ہے۔

زندگی کا راز یہی ہے جہاں رہو جس کی حالت میں رہا خوش اور مطمئن رہو۔ دنیا میں

بہت کم ایسے آدمی ہیں جو اپنی زندگی کے مختلف احوال و مقاصد سے آگاہ ہوتے ہیں۔ عام

طور پر ہم سب لوگ اپنی زندگی کا محض ایک خارجی مشاہدہ کر سکتے ہیں اندرونی علل و اسباب

و نتائج ہماری نظر سے مخفی رہتے ہیں۔ ہاں لاہور میں بہار کا آغاز ہے مگر

دلِ بہ ہجّ تسلی نمی شود حاذق

بہار دیدم و گل دیدم و خزاں دیدم

ماہِ ناضر و مرتب کیجیے۔ اس سے بہت فائدہ ہوگا۔ زبورِ عجم کے لیے ایک مدت درکار رہو

گی۔ بہت سے اور مشاغل ہیں جن کی طرف توجہ ضروری ہے اگر اسی کام میں سرپا محو ہو سکتا

تو اب تک ختم ہو گیا ہوتا۔ والسلام

محمد اقبال

(۳۱۲).....(۸)

(انگریزی)

لاہور

۹ نومبر ۱۹۲۸ء

مائی ڈیر مسٹر منیر!

آپ نے اپنے بھائی کی وساطت سے نظموں کا جو مجموعہ ارسال فرمایا ہے اس کے لیے شکریہ قبول فرمائیے۔ میں نے اس مجموعہ کو نہایت دلچسپی سے پڑھا ہے۔ آپ کا قیام ایران یقیناً آپ کے لیے نہایت سودمند ثابت ہوا ہے۔ اس کی بدولت آپ کے کلام میں ایک سادگی قوت اور جلا آگئی ہے مجھے امید ہے کہ ماہ نو جلد بدرکامل میں مبدل ہو جائے گا۔

آپ کا

محمد اقبال

(۳۱۳).....(۹)

لاہور

مارچ ۱۹۳۳ء

ڈیر اکبر منیر!

آپ کا خط ابھی ملا ہے جس کے لیے شکر گزار ہوں۔

میں ۱۱ مارچ کی شام یہاں سے دہلی جاؤں گا۔ غالباً ۱۴ مارچ کی صبح واپس آؤں گا۔ ۱۱

مارچ کے دن کسی وقت آپ مجھ سے مل سکتے ہیں۔

امید کہ آپ کا مزاج بخیر ہوگا۔ والسلام

محمد اقبال

شاداقبال

اقبال کے خطوط کے اولین مجموعہ کی اشاعت کا شرف و فخر جناب محی الدین صاحب قادری پروفیسر ادب اردو جامعہ عثمانیہ کے لئے مقدر ہو چکا تھا۔ انہوں نے اقبال نامہ یعنی پیش نظر مجموعہ کی جلد اول کی اشاعت سے قبل شاداقبال کے نام سے اقبال اور مہاراجہ کشن پرشاد (حیدرآباد) کی باہمی خط و کتابت جو متعدد اعتبارات سے اہم ہے شائع کر دی ہے۔ میں جملہ عقیدت مندان اقبالا کی طرف سے ان کی خدمت میں دلی تشکر کا ہدیہ پیش کرتا ہوں کہ انہوں نے مجھے شاداقبال کے اس انتخاب کی اقبال نامہ حصہ دوم میں شمولیت کی بخوشی اجازت مرحمت فرمائی۔ قارئین کرام اور دوستداران اقبال شاداقبال کے مطالعہ سے اقبال سے متعلق اپنی معلومات میں اضافہ کر سکتے ہیں۔

(عطاء اللہ مرتب اقبال نامہ)



سرکشن پر شاد کے نام

(۳۱۴).....(۱)

لاہور

یکم نومبر ۱۹۱۶ء

سرکار والا تبار تسلیم ع التعمیم!

نوازش نامہ مل گیا ہے سرکار کی بندہ نوازی کا سپاس گزار ہوں کہ اس دور افتادہ دعا گو کو بالاتزام یاد فرماتے ہیں۔

لاہور سے ایک ماہ کی غیر حاضری کا مقصد سیاحت نہ تھا۔ اگر سیاحت کے مقصد سے ہگر سے باہر نکلتا تو ممکن نہ تھا کہ اقبال آستانہ شاد تک نہ پہنچے۔ مقصد محض آرام تھا۔ لاہور کورٹ میں تعطیل تھی کچھری بند تھی۔ ارو میں چاہتا تھا کہ کسی جگہ جہاں لوگ میرے جاننے والے نہ ہوں چلا جاؤں اور تھوڑے دنوں کے لیے آرام کروں۔ پہاڑ پر جانے کے لیے سامان موجود تھا۔ مگر صرف اسی قدر کہ تنہا جاسکوں۔ تنہا جا کر ایک پر فضا مقام میں آرام کرنا اور اہل اعیال کو گرمی میں چھوڑ جانا بعید از مروت معلوم ہوا۔ اس واسطے ایک گاؤں میں چلا گیا جہاں ویسی ہی گرمی تھی جیسی لاہور میں مگر آدمیوں کی آمد و رفت نہ تھی۔

اسی تنہائی میں مثنوی اسرار خودی کے حصہ دوم کا کچھ حصہ لکھا گیا۔ اور ایک نظم کے خیالات یا پلاٹ ذہن میں آئے جس کا نام ہوگا۔ اقلیم خاموشاں یہ نظم اردو میں ہوگی اور اس کا مقصد یہ دکھانا ہوگا کہ مردہ تو میں دنیا میں کیا کرتی ہیں ان کے عام حالات و جذبات و خیالات کیا ہوتے ہیں وغیرہ وغیرہ بس یہ دو باتیں میری تنہائی کی کائنات ہیں۔

باقی خدا کے فضل و کرم سے خیریت ہے۔ سرکار کے لیے ہمیشہ دست بدعا ہوں۔ حیدر آباد کے ارباب حل و عقد خوابیدہ معلوم ہوتے ہیں۔ اللہ تعالیٰ ان پر رحم کرے اور حقیقت

مضمّرہ پران کی آنکھیں کھولے۔ ایسا ہو تو آپ کی قدران کو معلوم ہوگی اور داغ مرحوم کا یہ قول صادق آئے گا:

تو مجھ کو چاہے اور مجھے اجتناب ہو
کیا خواجئے کرمانی کا دیوان سرکار کے کتب خانے میں قلمی یا طبع شدہ موجود ہے
خادم دیرینہ
محمد اقبال، لاہور

(۳۱۵).....(۲)

لاہور

۳۱ اکتوبر ۱۹۱۶ء

سرکار والا تبار، تسلیم!

والا نامہ مل گیا ہے جس کے لیے میں سرکار کا سپاس گزار ہوں۔ راجہ گویند پرشاد مرحوم و مغفور کی خبر رحلت معلوم کر کے افسوس ہوا۔ اللہ تعالیٰ ان کو غریق رحمت رکے اور آپ کو صبر جلیل عطا فرمائے۔ کتنے رنج و قلق کی بات ہے کہ ایسا نوجوان اس دنیا سے ناشاد جائے۔ لیکن گویند پرشاد باقی ہے اور یہ جدائی محض عارضی ہے:

پستی عالم میں ملنے کو جدا ہوتے ہیں ہم

عارضی فرقت کو دائم جان کر روتے ہیں ہم

لاہور کے حالات بدستور ہیں سردی آرہی ہے صبح چار بجے کبھی تین بجے اٹھتا ہوں پھر

اسکے بعد نہیں سوتا سوائے اس کے کہ کبھی مصلے پر ہی اونگھ جاؤں یہ موسم نہایت خوشگوار ہے۔

اور پنجاب کی سیر و سیاحت کے لے موزوں اگر ناگوار خاطر نہ ہو تو پنجاب کی خاک کو قدم

بوسی کا موقع دیجیے۔ یہاں کے دلوں پر آپ کا نقش ابھی تک موجود ہے۔

کبھی اس راہ سے شاید سواری تیری گزری ہے
 کہ میرے دل میں نقش پا ترے تو سن کے نکلے ہیں
 اقلیم خاموشاں تیار ہو جائے تو سرکار کی خدمت میں ارسال کروں۔ مقصود اقلیم
 خاموشاں سے محشر ہے تاکہ دیدار الہی نصیب ہو کہ یہ موقوف بہ محشر ہے:

طالب دیدار محشر کا تمنائی ہوا
 وہ سمجھتے ہیں کہ جرم ناشکیبائی ہوا

زیادہ کیا عرض کروں کہ سرکار سے دور ہوں اور جیتا ہوں
 مخلص

محمد اقبال

ہاں یہ عرض کرنا بھول گیا کہ لاہور میں کچھ عرصہ سے ایک بہت بڑے ایرانی عالم مقیم
 ہیں یعنی سرکار علامہ شیخ عبدالعلی طہرانی۔ معلوم نہیں کبھی حیدرآباد میں بھی ان کا گزر ہوا یا
 نہیں۔ عالم تبحر ہیں مذہباً شیعہ ہیں مگر مطالب قرآن بیان فرماتے ہیں تو سمجھنے سوچنے
 والے لوگ حیران رہ جاتے ہیں۔ اس کے علاوہ علم جعفر میں کمال رکھتے ہیں کبھی کبھی ان کی
 خدمت میں حاضر ہوا کرتا ہوں۔ اگر اس موسم میں سرکار لاہور کا سفر کریں تو خوب ہو کہ یہ
 آدمی دیکھنے کے قابل ہے۔

(۳۱۶).....(۳)

۶ دسمبر ۱۹۱۶ء

سرکار والا تبار!

نوازش نامہ ابھی ملا ہے۔ اخبار میں حضور نظام کے بمبئی تشریف لے جانے کی خبر نظر
 سے گزری تھی مگر یہ معلوم نہ تھا کہ سرکار ابھی ان کی معیت میں ہیں۔ اس واسطے کل جو عریضہ

لکھا۔ وہ حیدرآباد کے پتے پر لکھا گیا۔ الحمد للہ کہ سرکار کا مزاج بخیر ہے معلوم نہیں بمبئی میں آپ کا قیام کب تک رہے گا۔ دیارِ پیرِ سنجر کی زیارت ضرور کیجیے۔ میں بھی ایک روز تخیلات کی ہوا میں اڑتا ہوا وہاں پہنچا تھا۔ فضائے آسمانی سے یہ آواز آرہی تھی۔

فرشتوں نے کانوں سے جس کو سنا تھا
ہم آنکھوں سے وہ زیر و بم دیکھتے ہیں

اس شعر کا مطلب میری سمجھ میں نہیں آتا۔ سرکار کو اس دربارِ فلکِ آثار میں بہت گزر ہے۔ امید کہ اس کے مفہوم پر روشنی ڈالی جائے گی۔

بہر حال میں آپ کے سفرِ پنجاب کے امکان سے فی الحال خوش ہوں۔ اللہ تعالیٰ سلامت رکھے اور نہال آرزو بار آور ہو۔ جس اثر کو سرکار ڈھونڈتے ہیں۔ اس کے متعلق آپ کا خادمِ دیرینہ عرض کرتا ہے۔

دم طوف کر مک شمع نے یہ کہا کہ وہ اثر کہن
نہ ترے فسانہ سوز میں نہ تری حدیث گداز میں

مگر امید کیفیت مستقل اور ناامیدی عارضی ہے۔ اس کا ثبوت بھی انشاء اللہ مل جائے گا۔ مطمئن رہیے آرزو میری شرط ہے

نا امید از آرزوئے پیہم است
نا امیدی زندگانی راسم است

غم و اضمحلال کا آپ کے دربار میں کیا کام ہے۔ ان کو رخصت کا اشارہ فرمائیے:

اے کہ در زندانِ غم باشی اسیر
از نبی تعلیم لا تحزن بگیر
اِس سبقِ صدیق را صدیقِ کرد

سر خوش از پیمانہ تحقیق کرد
 گر خدا داری زغم آزاد شو
 از خیال بیش و کم آزاد شو

خادم دیرینہ
 محمد اقبال

(۳۱۷).....(۴)

لاہور ۵ جنوری ۱۹۱۷ء

سرکار والا تبار تسلیم مع التعظیم!

محبت نامہ مل گیا ہے جس کے لیے اقبال سراپا سپاس ہے۔ الحمد للہ کہ آئینہ دل گرد غرض سے پاک ہے۔ اقبال کا شعار ہمیشہ سے محبت و خلوص رہا ہے۔ اور انشاء اللہ رہے گا۔ اغراض کا شائبہ خلوص کو مسموم کر دیتا ہے۔ اور خلوص وہ چیز ہے کہ اس کو محفوظ و بے لوث رکھنا بندہ درگاہ کی زندگی کا مقصود اعلیٰ و اسنی ہے۔ دل تو بہت عرصہ سے آرزو مند آستانہ بوسی ہے مگر کیا کیا جائے ایک مجنوں اور سوزنجیریں۔ تین چار ماہ ہوئے کہ ارادہ مصمم سفر حیدرآباد کا کر لیا تھا مگر استخارہ کیا تو اجازت نہ ملی خاموش رہا۔ اب سرکار مع الخیر پھر حیدرآباد واپس تشریف لے جائیں اور پنجاب کی سردی بھی قدرے کم ہو جائے تو پھر قصد کروں کئی باتیں راز کی آپ سے کرنی ہیں۔ گویہ ممکن ہے کہ میرے حیدرآباد آنے تک وہ راز خود بخود آشکارا ہو جائے اور مجھے افشا کرنے کی ضرورت نہ ہو حافظ..... علی شاہ صاحب کو میں بہت عرصہ سے جانتا ہوں۔ وہ ہمارے ضلع سیالکوٹ کے رہنے والے ہیں میں ان کو سلسلہ پیری مریدی کے آغاز سے پہلے بھی جانتا تھا اور اب بھی ان کے حالات سے ناواقف نہیں ہوں۔ ایک دفعہ بنگلور میں ان کی وجہ سے بہت فساد ہونے کو تیار تھا۔ ان کا وجود مسلمانوں میں اختلاف کا

باعث ہوواہاں کے مسلمانوں نے مجھے ایک خط لکھا جس میں یہ تقاضا کیا گیا تھا کہ میں ان کے حالات بلا رور عایت لکھوں تاکہ فساد رفع ہو میں نے جو کچھ معلوم تھا لکھ دیا الحمد للہ کہ فساد رفع ہو گیا۔ اور حافظ صاحب مع اپنے مریدوں کے وہاں سے رخصت ہوئے۔ وہ بڑے ہوشیار آدمی ہیں اور پیری مریدی کے فن کو خوب سمجھتے ہیں۔ بے اعتنائی ان لوگوں کی بالعموم مصنوعی ہوتی ہے اور اس میں سینکڑوں اغراض پوشیدہ ہوتی ہیں جس طرح وہ سرکار سے پیش آئے ہیں اس طرز عمل کا مفہوم بخوبی سمجھتا ہوں۔ ان کے ہاں جانے کی کوئی ضرورت نہ تھی۔ آپ ان کی سمجھ اور گرفت سے بالاتر ہیں۔ عنقائے بلند آشیاں کس کے قابو میں آسکتا ہے۔ قریب ہے کہ آپ سب سے مستغنی ہو جائیں۔

زیادہ کیا عرض کروں۔ امید کہ سرکار کا مزاج بخیر ہوگا۔

خادم کہن

محمد اقبال

(۳۱۸).....(۵)

لاہور

۷ مارچ ۱۹۱۷ء

سرکار والا تبار تسلیم مع التعظیم!

والا نامہ پرسوں مل گیا تھا۔ جس میں سرکار دولت مدار کے حیدر آباد واپس جانے کی خبر تھی۔ لہذا یہ عریضہ حیدر آباد ہی کے پتہ پر لکھا گیا ہے۔ کہ سرکار کل بمبئی سے رخصت ہو جائیں گے۔

فارسی غزل کے لیے سراپا سپاس ہوں۔ آپ کا والد نامہ بار روم میں ملا تھا۔ یہاں کے وکالت پیشہ احباب میں بعض ذوق سخن رکھتے ہیں۔ اہل پنجاب کے دلوں پر آپ کا نقش تو

پہلے سے ہے۔ فارسی غزل کیستم من جب پڑھی گئی تو ارباب ذوق سرمست ہو گئے۔ واقعی لاجواب غزل ہے۔ انہیں باتوں سے اقبال آپ کا گرویدہ ہے۔ امارت عزت آبرو جاہ و حشم عام ہے مگر دل ایک ایسی چیز ہے جو کہ ہر امیر کے پہلو میں نہیں ہوتا۔ کیا خوب ہو اگر سرکار عالی کا فارسی دیوان مرتب ہو کر دیدہ افروز اہل بصیرت ہو۔

مجھے جو خلوص سرکار سے ہے اس کا راز معلوم کرنا کچھ مشکل نہیں یہ راز مضمحل ہے اس دل میں جو اللہ تعالیٰ نے آپ کو بخشا ہے۔ سرکار کی قبائے امارت سے میرے دل کو مسرت ہے۔ مگر میری نگاہ اس سے پرے جاتی ہے۔ اور اس چیز پر جاٹھرتی ہے جو اس قبائے پوشیدہ ہے۔ الحمد للہ کہ یہ خلوص کسی غرض کا پردہ دار نہیں اور نہ انشاء اللہ ہوگا۔ انسانی قلب کے لے اس سے بڑھ کر زبوں حالی اور کیا ہو سکتی ہے کہ اس کا خلوص پروردہ اغراض و مقاصد ہو جائے انشاء اللہ العزیز اقبال کو آپ حاضر و غائب اپنا مخلص پائیں گے۔ اللہ نے اس کو نگاہ بلند اور دل غیور عطا کیا ہے۔ جو خدمت کا طالب نہیں اور احباب کی خدمت کو ہمیشہ حاضر ہے۔

اللہ اکبر سے دو چار روز ہوئے کہ ملاقات ہوئی تھی۔ آپ کا تذکرہ بھی ہوا تھا ایسا کہ نستعین کا دور دورہ ہو جائے گا۔ مطمئن رہیے۔ آج کل لاہور میں سلطان کی سرائے میں ایک مجذوبہ نے بہت لوگوں کو اپنی طرف کھینچا ہے۔ کسی روز ان کی خدمت میں بھی جانے کا قصد ہے شاد کا پیغام بھی پہنچا دوں گا۔

قید سے گھبرانا کیا! اس کی شدت لطف آزادی کو دو بالا کر دے گی عرصہ ہوا کہ میں نے پھول سے خطاب کیا تھا:

اگر منظور ہے تجھ کو خزاں نا آشنا رہنا
تو کانٹوں میں الجھکر زندگی کرنے کی خو کر لے

صنوبر باغ میں آزاد بھی ہے پابہ گل بھی ہے
 انہیں پابندیوں میں حاصل آزادی کو تو کر لے
 تصویریں ابھی کوئی پاس نہیں نئی بنوا کر سرکار کی خدمت میں حاضر کروں گا۔ لڑکا دہلی
 کالج میں پڑھتا ہے۔ ذہین و طباع ہے مگر کھیل کود کی طرف زیادہ راغب ہے۔ آج کل اس
 کی فکر میں ہوں کہ اس کو کہیں مرید کراؤں یا اس کی شادی کر دوں کہ اس کے ناز میں نیاز پیدا
 ہو جائے۔

ناز تا ناز است کم خیرد نیاز
 نازبا سازد بہم خیز و نیاز
 اس کی تصویر بھی انشاء اللہ حاضر ہوگی۔ والسلام
 مخلص قدیم
 محمد اقبال

(۳۱۹).....(۶)

لاہور

۱۰ اپریل ۱۹۱۷ء

سرکار و الابا بتسلیم!

یہ سن کر کمال مسرت ہوئی کہ سرکار حیدرآباد تشریف لے آئے۔ اقبال پھر مبارکباد دیتا
 ہے کہ خدا کرے یہ مبارک باد اور کئی مبارکبادوں کا پیش خیمہ ہو!
 سرکار نے بجا ارشاد فرمایا کہ انسان تدبیر کا مجاز اور اس پر معنائاً قادر ہے۔ مگر اس معاملے
 میں جس قدر تدبیر اقبال کے ذہن میں آسکتی ہیں ان سب کا مرکز ایک وجود ہے جس کا نام
 گرامی شاد ہے۔ تدبیر اور تقدیر اسی نام میں مخفی ہیں۔ پھر اقبال انشاء اللہ العزیز ہر حال میں

شاد ہے۔ لاہور میں ہوں یا حیدرآباد میں:

اگر نزدیک و گر دورم غبار آں سر کویم

(بیدل)

یہاں پنجاب اور یوپی کے اخباروں میں چرچا ہوا تو دور دور سے مبارک باد کے تار بھی آگئے۔ اور اضلاع پنجاب کے اہل مقدمات جن کے مقدمات میرے سپرد ہیں ان کی گونہ پریشانی ہوئی۔ بہر حال مرضی مولا از ہمہ اولیٰ۔ کل پنجاب کی مشہور انجمن حمایت اسلام لاہور جو سرکار کی فیاضی سے بھی مستفیض ہو چکی ہے اپنا سالانہ اجلاس کرے گی بھوپال کے پرنس جمید اللہ خاں صدارت کے لیے آئے ہیں۔ ان کا جلوس سنا ہے بڑی دھوم دھام سے نکلے گا۔ بازاروں کی آرائش ہو رہی ہے۔ کیا دل کش اور معنی خیز شعر کسی ایرانی شاعر کا ہے۔

بزے کہ درآں سفرہ کشہ جلوہ دیدار
کونین غبارے ست کہ از بال گس ریخت

مخلص قدیم

محمد اقبال

(۳۲۰).....(۷)

لاہور

۱۹ مئی ۱۹۱۷ء

سرکار و الابتار تسلیم مع آداب و تعظیم!

سرکار کا والہ نامہ جس سے اطمینان ہوا۔ یہ خط میرے اس عریضے کے جواب میں ہے

جس میں میں نے سرکار کو علالت طبع کے متعلق استفسار کیا تھا۔ افسوس کہ ۱۱۴ اپریل کا لکھا ہوا

خط مجھ تک نہ پہنچا۔ معلوم نہیں کہاں غائب ہو گیا۔

گم ہو وہ نگلیں جس پہ کھدے نام ہمارا
 بہر حال یہ معلوم کر کے کمال مسرت ہوئی کہ سرکار کا مزاج اب خدا کے فضل و کرم سے
 رو بصحت ہے۔ آج کل لاہور میں بھی عجیب و غریب موسم ہے۔ مئی اور جون کے مہینوں کی
 لو کی شدت اور حرارت ناقابل برداشت ہوا کرتی ہے۔ مگر آج کل یہ حال ہے کہ قریباً ہر روز
 آسمان ابر آلود رہتا ہے۔ اور صبح کے وقت خاصی سردی ہوتی ہے۔ مغرب سے آفتاب نکلنے کا
 یہی مفہوم ہے۔

اللہ تعالیٰ آپ کو آلام و اسقام سے ہمیشہ محفوظ و مامون رکھے۔ کہ آپ کی ذات نوع
 انسان کے لیے سرچشمہ فیوض و برکات ہے۔ کل مولینا اکبر کا خط آیا تھا۔ اس خط میں ایک
 لطیف مطلع انہوں نے لکھا ہے:

زباں سے قلب پر صوفی خدا کا نام لایا ہے
 یہی مسلک ہے جس میں فلسفہ اسلام لایا ہے
 میں فارسی مثنوی کے دوسرے حصے کی تکمیل میں مصروف ہوں اس کا نام رموز بے
 خودی ہوگا۔ یونیورسٹی امتحانوں کے کاغذات سے فرصت ہوگئی ہے۔ امید ہے کہ اب جلد ختم
 ہو جائے گا۔ حال میں ایک اردو غزل لکھی تھی اس کے دو ایک شعر ملاحظہ کے لیے لکھتا ہوں:

پختہ ہوتی ہے اگر مصلحت اندیش ہو عقل
 عشق ہو مصلحت اندیش تو ہے خام ابھی
 بے خطر کود پڑا آتش نمرود میں عشق
 عقل ہے محو تماشاے لب بام ابھی
 شیوہ عشق ہے آزادی و دہر آشوبی
 تو ہے زناری بت خانہ ایام ابھی

باقی خدا کے فضل و کرم سے خیریت ہے۔ امید کہ سرکار کا مزاج مبارک بخیر و عافیت ہو گا۔

مخلص قدیم

محمد اقبال

(۳۲۱).....(۸)

لاہور

۳۰ جون ۱۹۱۷ء

سرکار والا تسلیم!

نوازش نامہ مل گیا۔ فارسی مثنوی یا قصیدہ خوب لکھا گیا ہے۔ میں نے اسے شروع سے آخر تک پڑھا ہے چونکہ سرکار نے ترمیم و تنسیخ کے لے ارشاد فرمایا تھا اس واسطے کسی کسی جگہ ترمیم کی جرات کی ہے۔ طوالت کے خیال سے وجوہ ترمیم نہیں لکھے۔ سرکار پر خود بخود روشن ہو جائے گا۔ چند اشعار کے گرد لکیر کھینچ دی ہے ان کی اشاعت میرے خیال میں مناسب نہیں۔ کچھ اس وجہ سے کہ:

بردار تو اں گفت و بہ منبر نتواں گفت

اور کچھ اس وجہ سے کہ آپ کی شان صداقت اس سے ارفع و اعلیٰ ہے کہ آپ اپنی صفائی کے گواہ پیش کریں۔ اہل نظر کو یہ اشعار کھٹکیں گے۔ آئندہ سرکار کو اختیار ہے کہ ان کی اشاعت ہو یا نہ ہو۔ یہ اشعار صفحہ دس گیارہ پر ہیں۔ سرکار کے ارشاد کی تعمیل میں میں نے تفریط کے طور پر چند اشعار اس قصیدے کی پشت پر لکھ دیے ہیں۔ آخر کے شعر میں ایک مشہور حدیث کی طرف اشارہ ہے جس کی تشریح اس جگہ کر دی ہے۔

ایاک نعبد تو کوچ کر گئے۔ اب تو عرش کے قریب ہوں گے۔ یا وہاں تک پہنچ گئے ہوں

گے ایک اور بزرگ لاہور کے قریب ہیں۔ ذرا بارش ہو تو ان کی خدمت میں حاضر ہو کر طالب دعا ہوں گا۔ اللہ تعالیٰ آپ کی مشکلات دور کرے۔ وہاں کے حالات سن کر تعجب ہوا۔ مگر یہ چند روزہ باتیں ہیں۔ وہ وقت دور نہیں کہ سب کی آنکھیں کھل جائیں گی۔

آپ مجھ ہی سے دریافت کرتے ہیں کہ کب تک آستانہ شاد تک حاضری ہوگی اس کے متعلق کیا عرض کروں سب کچھ زنکار کے قبضہ قدرت میں ہے۔ جب اسے منظور ہوگا حاضر ہوں گا۔ اس وقت کوئی صورت نظر نہیں آتی۔ آئندہ کا علم اقبال کو ہے نہ شاد کو۔

مخلص قدیم

محمد اقبال

(۳۲۲).....(۹)

لاہور

۲۰ جنوری ۱۹۱۸ء

سرکار والا تبار تسلیم!

نوازش نامہ ملا ہے جس کے لیے سراپا سپاس ہوں۔ یہ معلوم کر کے تعجب ہوا کہ مولوی ظفر علی خاں صاحب نے آپ کے کلام میں بے جا تصرف کیا۔ کئی روز ہوئے کہ ان سے ملاقات نہیں ہوئی پیغام پہنچا دوں گا تصوف پر جو مضامین انہوں نے لکھے یا لکھ رہے ہیں ان سے میرا کوئی تعلق نہیں نہ میں نے آج تک کوئی مضمون اس بحث پر ان کے اخبار میں لکھا ہے۔ نہ ان کو نہ کسی اور کو لکھنے کی تحریک کی مولوی صاحب سے میرے قدیمی تعلقات ہیں محض اس بنا پر بعض لوگ یہ گمان کر بیٹھے کہ مضامین میری تحریک سے لکھے جاتے ہیں حالانکہ امر واقعہ یہ ہے کہ ان کے مضامین کے اکثر امور سے مجھے سخت اختلاف ہے۔ اور کئی دفعہ مولوی صاحب سے اس بارے میں مباحثہ بھی ہو چکا ہے۔ خواجہ صاحب کو یہی بدظنی تھی مگر

کچھ عرصہ کے بعد جب ان کی بدگمانی رفع ہوگئی تو انہوں نے مجھے معذرت کا خط لکھا جس کے جواب میں میں نے انہیں مزید یقین دلایا کہ اس بحث سے میرا کوئی تعلق نہیں۔

میں نے دو سال کا عرصہ ہوا تصوف کے بعض مسائل سے کسی قدر اختلاف کیا تھا اور وہ اختلاف ایک عرصہ سے صوفیائے اسلام میں چلا آتا ہے۔ کوئی نئی بات نہیں مگر افسوس ہے کہ بعض ناواقف لوگوں نے میرے مضامین کو تصوف کی دشمنی پر محمول کیا ہے۔ مجھے تو اس اختلاف کے ظاہر کرنے کی بھی ضرورت نہ تھی۔ محض اس وجہ سے کہ اپنی پوزیشن کا واضح کرنا ضروری تھا۔ کہ خواجہ صاحب نے مثنوی اسرار خودی پر اعتراض کیے تھے۔ چونکہ میرا عقیدہ تھا کہ اور ہے کہ اس مثنوی کا پڑھنا اس ملک کے لوگوں کے لیے مفید ہے۔ اور اس بات کا اندیشہ تھا کہ خواجہ صاحب کے مضامین کا اچھا اثر نہ ہوگا۔ اس واسطے مجھے اپنی پوزیشن صاف کرنے کی ضرورت محسوس ہوئی ورنہ کسی قسم کے بحث مباحثے کی مطلق ضرورت نہ تھی۔ یہ بحث کرنا میرا شعار ہے بلکہ جہاں کہیں بحث ہو رہی ہے تو وہاں سے گریز کرتا ہوں۔ غرض کہ سرکار بھی موٹمن رہیں مجھے اس بحث سے جو ہو رہی ہے کوئی ہمدردی نہیں اور اس کی اکثر باتوں سے بالکل اختلاف ہے مولوی ظفر علی خاں سے میں نے بارہا کہا ہے کہ یہ بحث بے نتیجہ خیز نہیں ہے اور عوام بلکہ اکثر خواص کو بھی کوئی دلچسپی نہیں مگر ہر آدمی اپنے خیالات کا بندہ ہے میرے کہنے پر انہوں نے عمل نہیں کیا اور اس واسطے میں بھی خاموش ہو رہا۔

حیدری صاحب تو اقبال کو بلاتے بلاتے رہ گئے۔ یونیورسٹی کے کاغذات ان کی طرف سے کبھی کبھی آجاتے ہیں کہ یہیں سے مشورہ لکھوں۔ ادھر سے مولوی عبدالحق صاحب اصطلاحات علمیه کی ایک طویل فہرست ارسال کرتے ہیں کہ ان کے اردو تراجم اردو پر تنقید کروں گویا ان بزرگوں نے یہ سمجھ رکھا ہے کہ اقبال کو کوئی اور کام نہیں۔ ترجمہ کرنے والوں کو معقول تنخواہیں دے کر بلایا تو یہ کام بھی انہیں سے لینا چاہیے۔ اصل میں یہی حصہ ان کے

کام کا مشکل ہے۔

میرا جذب دل تو بوڑھا ہو گیا۔ آپ کا جذبہ تو بفضل ابھی جوان ہے۔ اور ہمیشہ رہے گا۔ پھر کیوں اقبال کو وہاں نہیں کھینچ لیا جاتا؟ کیا حضورِ نظم کے ساتھ آپ دہلی نہ تشریف لائیں گے؟

امید کہ سرکار کا مزاج بخیر ہوگا۔

مخلص قدیم

محمد اقبال

(۳۲۳).....(۱۰)

لاہور

۱۱ جون ۱۹۱۸ء

سرکار والا بتا رہا!

آداب عرض کرتا ہوں۔

والا نامہ ایک عرصہ کے بعد ملا۔ کئی دن گزر گئے ہیں میں نے ایک عریضہ ارسال خدمت کیا تھا اور ساتھ ہی اس کے ایک نسخہ مثنوی رموز بے خودی کا بھی ڈاک میں ڈالا تھا مگر نہ خط کا جواب ملا نہ مثنوی کی رسید۔ آج بعد از انتظار شدید سرکار کا والہ نامہ ملا ہے مگر مثنوی کی رسید اس میں بھی نہیں۔ اقبال کے دل پر سے شاد کی یاد کیونکر فراموش ہر سکتی ہے کاش آپ سے ملاقات ہوتی اور کچھ عرصہ کے لیے آپ سے مستفید ہونے کا موقع ملتا۔ لیکن کوئی بات اپنے بس کی نہیں۔

سرکار کی صاحبزادی کی علالت کی خبر سنکر متردد ہوا ہوں اللہ تعالیٰ صحت عاجل کرامت

فرمادے۔

انشاء اللہ کل صبح کی نماز کے بعد دعا کروں گا۔ کل رمضان کا چاند یہاں دکھائی دیا۔ آج رمضان المبارک کی پہلی ہے بندہ روسیاء کبھی کبھی تہجد کے لیے اٹھتا ہے اور بعض دفعہ تمام رات بیداری میں گزار جاتی ہے۔ سو خدا کے فضل و کرم سے تہجد سے پہلے بھی اور بعد میں بھی دعا کروں گا۔ کہ اس وقت عبادت الہی میں بہت لذت حاصل ہوتی ہے۔ کیا عجب ہے کہ دعا قبول ہو جائے۔ باقی حالات بدستور ہیں۔ گرمی کا زور ہے۔ بارش امید ہے جلد شروع ہو گی۔ طالع کی پریشانیاں بڑھ رہی ہیں اللہ تعالیٰ سب کو اطمینان نصیب کرے اور عزت و آبرو محفوظ رکھے۔

اس دور میں آبرو بہت..... (امیر)

زیادہ کیا عرض کروں سوائے دعائے بلندی مراتب کے

آپ کا مخلص

محمد اقبال

(۳۲۴)..... (۱۱)

لاہور

۲۹ مارچ ۱۹۱۹ء

سرکار والا تبار تسلیم!

والا نامہ مع کتابوں کے ایک پکیٹ کے مل گیا ہے جس کے لیے اقبال سرپاس پاس ہے۔ مثنوی آئینہ وحدت سے بلحاظ زبان و خیالات کے بالخصوص پسند ہے۔

اللہ کرے حسن رقم اور زیادہ

دہلی تو گیا تھا اور دودفعہ حضرت خواجہ نظام الدین کی درگاہ پر بھی حاضر ہوا تھا۔ مگر

افسوسکہ پیر سنجر کے دربار میں حاصل نہ ہو سکا۔ انشاء اللہ پھر جاؤں گا اور اس آستانے کی

زیارت سے شرف اندوز ہو کر واپس آؤں گا۔

خواجہ حسن نظامی صاحب نے بہت اچھی قوالی سنائی۔ سرکار بہت یاد آئے۔ خدا کرے کہ ملاقات ہو اور بہت سی باتیں ہوں۔ جن کے اظہار کے لیے دل تڑپتا ہے۔ افسوس کہ حیدر آباد دور ہے اور اقبال کا عزم کمزور و ناتواں ہے ورنہ کم از کم چھ ماہ میں ایک دفعہ تو آستانہ شاد پر حاضر ہوا کرے۔ کئی دن سے ایک مصرع زہن میں گردش کر رہا ہے۔ اس پر اشعار لکھیے یا اس پر مصرع لگائیے۔ مولانا گرامی کی خدمت میں بھی یہ مصرع ارسال کیا ہے اور مولانا اکبر کی خدمت میں بھی لکھوں گا۔

اِس سر خلیل است باذر نتواں گفت
امید کہ سرکار کا مزاج بخیر ہوگا اور جملہ متعلقین اور متوسلین اچھے ہوں گے۔

مخلص قدیم

محمد اقبال

(۳۲۵).....(۱۲)

سرکار والا مرتبت تسلیم!

والا نامہ مل گیا ہے۔ سرکار عالی مع اقربا و احباب خیریت سے ہیں بندہ درگاہ بھی خدا کے فضل و کرم سے اچھا ہے۔ سرکار نے اقوام ہند کے متعلق جو کچھ بھی فرمایا بجا ہے۔ جو مسائل انسان نہ حل کر سکے اب معلوم ہوتا ہے قدرت خود انہیں حل کرنا چاہتی ہے یہاں کے حالات ملاقات ہو تو عرض کروں۔ تحریر سے ادا نہیں ہو سکتے۔

آج آٹھ دن سے مارشل لاء یعنی قانون عسکری یہاں جاری ہے۔ پنجاب کے دیگر اضلاع میں بھی گورنمنٹ یہی قانون جاری کرنے پر مجبور ہو رہی ہے۔ جن لوگوں نے قصور اور امرت سر میں قانون اپنے ہاتھ میں لے لیا ان کو گرفتار کر لیا گیا ہے۔ اور ان پر مقدمات

چلائے جا رہے ہیں۔ کل سے ان کا ٹرائل بھی شروع ہے۔ اللہ تعالیٰ اپنا فضل و کرم کرے مگر
خواجه حافظ کا شعر تسکین کا باعث ہے۔

ہاں مشو نومید چوں واقف نہ از سر غیب
باشد اندر پردہ بازی ہائے پنہاں غم مخور

میرا ارادہ رامائن کو اردو میں لکھنے کا ہے۔ سرکار کو معلوم ہوگا۔ مسیح جہانگیری نے رامائن
کے قصیدو فارسی میں نظم کیا ہے۔ افسوس کہ وہ مثنوی کہیں سے دستیاب نہیں ہو سکی۔ اگر سرکار
کے کتب خانے میں ہو تو چند روز کے لیے عاریتاً مل سکتی ہے۔ میرے خیال میں اس کا تتبع
کرنا بہتر ہوگا۔ اس کے متعلق اور مشورہ سے بھی سرکار دریغ نہ رکھیں گے۔ زیادہ کیا عرض
کروں خدا کے فضل و کرم سے اچھا ہوں۔

خیریت مزاج سے آگاہ فرمایا کیجیے۔

مخلص قدیم

محمد اقبال، لاہور

(۳۲۶).....(۱۳)

لاہور

۷ دسمبر ۱۹۱۹ء

سرکار والا تبار تسلیمات عرض!

عید کارڈ موصول ہو گیا تھا جس کے لیے اقبال سراپا سپاس ہے پنجاب میں عید امسال
بہت سی قربانیاں لے کر گئی ہے۔ تاہم مبارک ہے کہ انشاء اللہ نتائج مبارک ہوں گے۔ امید
کہ مع اعزہ واقربا ہر طرح خیر و عافیت سے ہوں گے۔ ملاقات کو جی ترستا ہے مگر کیونکر ہو؟
گزشتہ ماہ دہلی گیا تھا خواجہ حسن نظامی صاحب سے ملاقات ہوئی تھی قوالی کی صحبت ہوئی آ

پ بہت یاد آئے۔

زمانے کے گزرتے نمبر میں سرکار کی ایک نظم نظر سے گزری۔ معنوی ملاقات تو ہوگئی ظاہری باقی ہے۔ خدا کو منظور ہوا تو اس کا وقت بھی آجائے گا۔ عثمانیہ یونیورسٹی کا آغاز ہو گیا ہے۔ مجھے یقین ہے کہ آپ کے سکا لرشپ اور علمی قدردانیوں سے ارکان یونیورسٹی کی طرح طرح کے فائدے ہو گے بھلا یہ دو شعر کیسے ہیں: بنظر اصلاح ملاحظہ فرمائیے:

بہ یزدان روز محشر برہمن گفت
فروغ زندگی تاب شرر بود
ولیکن گر نہ رنجی با تو گویم
صنم از آدمی پائندہ تر بود
مخلص قدیم
محمد اقبال

(۳۲۷).....(۱۴)

لاہور

۱۵ دسمبر ۱۹۱۹ء

سرکار والا تبار تسلیم!

والا نامہ کل شام موصول ہوا۔ جس کے لیے سر اپا سپاس ہوں۔ اس سے پہلے سرکار کا کوئی نوازش نامہ نہیں ملا بلکہ میں اپنے عریضے کے جواب کا منتظر تھا۔ الحمد للہ کہ خدا کے فضل و کرم سے ہر طرح کی خیریت ہے۔ سردی کا خوب زور ہے۔ جشن صلح کی تیاریاں بھی ہیں۔ آج رات سرکاری عمارتوں میں چراغاں کیا جائے گا۔

لاہور کے مسلمانوں نے ایک عام جلسے میں یہ قرار دیا ہے کہ جشن صلح میں شرکت نہ کی

جائے۔ میں بھی اس جلسے میں شریک تھا۔ پوٹیکل جلسوں میں کبھی شریک نہیں ہوا کرتا۔ اس جلسے میں اس واسطے شریک ہوا کہ ایک بہت بڑا مذہبی مسئلہ زیر بحث تھا۔

حیدرآباد کے نئے دور کے..... آپ کی مساعی بار آور کرے۔ دیکھیں برار کی گتھی نئی وزارت سے سلجھتی ہے یا نہیں کیا عجب ہے کہ اقبال آصف جاہی یہاں اپنا کام کر جائے اور حضور نظام کی یہ آڑ زو پوری ہو آمین!

آپ کی زیارت کو بہت دل چاہتا ہے مگر بقول سرکار کے دکن کا انقلابی دور آپ کی کشش سے متحد ہو جائے تو شاید کوئی صورت مصافحہ و معانقہ کی بھی پیدا ہو جائے یہ بات اللہ تعالیٰ کے علم میں ہے۔ بظاہر کوئی امید نظر نہیں آتی۔ خاک پاک پنجاب دامن گیر معلوم ہوتی ہے۔

مولینا اکبر آج کل دہلی کے حجرہ رین بسیرا میں مقیم ہیں انشاء اللہ ۲۲ دسمبر کو میں بھان کی زیارت کے لیے دہلی جاؤں گا..... دھوم دھام کے جلسے میں یعنی کانگریس اور لیگ کے..... ریشنز کمیٹی کی صدارت کے لیے مجھ سے کہا گیا تھا لیکن دور رہتا ہوں اس کے علاوہ مولینا اکبر کی کشش دہلی کھینچ رہی ہے۔

بہتر ہے ملاقات مسیحا و خضر سے

زیادہ کیا عرض کروں۔ امید کہ سرکار کا مزاج مع الخیر ہوگا۔

بندہ درگاہ

محمد اقبال، لاہور

(۳۲۸).....(۱۵)

لاہور

۲۹ دسمبر ۱۹۲۲ء

سرکار والا تبار تسلیم!

والا نامہ مل گیا تھا جس کے لیے سراپا سپاس ہوں۔ الحمد للہ کہ سرکار علی کو..... کے فرض سے سبکدوشی ہوئی۔ انشاء اللہ باقی فرائض بھی بوجہ احسن انجام پذیر ہوں گے سرکار نے جو کچھ حیدرآباد کے لڑکوں کے متعلق ارشاد فرمایا ہے بالکل بجا ہے۔ فی زمانہ شرفائے ہند کی لڑکیوں کے برکا معاملہ بہت نازک ہو گیا ہے۔ پنجاب کی حالت حیدرآباد سے نسبتاً بہتر ہے گو دور دراز سے رشتوں میں وقتیں ہیں صاحبزادیوں کے متعلق اگر ضروری کوائف سے مجھے آگاہی ہو جائے تو شاید میں کوئی مفید مشورہ عرض کر سکوں۔ ایک آدھ موقع میرے خیال میں ہے لیکن چونکہ معاملہ اہم ہے اس واسطے ہر قسم کی احتیاط ضروری ہے۔ جس مال اندیشی سے سرکار اس قسم کے کاموں کو انجام دیتے ہیں اس سے معلوم ہوتا ہے کہ اولاد کے متعلق اپنے فرائض کا اس قدر تیز احساس شاید کسی باپ کو نہ ہوگا۔ آپ کے علم بزرگی معاملہ فہمی اور روایات خاندانی کا اقتضا بھی یہی ہے۔ پنجاب میں سرکار شاد کے پائے کے لوگ کہاں ہاں لڑکوں کی تعلیم اور چال چلن کے متعلق حیدرآباد کی نسبت بہتر اطمینان ہو سکتا ہے۔ بہر حال سرکار عالی سے ضرور آگاہی حاصل کرنے کے بعد میں کچھ مزید امور عرض کروں گا۔ اس قسم کے معاملات میں اور نیز دیگر معاملات میں بے تکلفانہ خط و کتابت کرنی محض سرکار عالی کی وسعت خیال کی وجہ سے ہے ورنہ کجاوزیر نظام اور کجا قبل ہیج میرزا قبال سرکار کی درویش منشی اور اپنی صاف باطنی پر بھروسہ کر کے بے تکلفانہ عرض و معروض کر لیا کرتا ہے۔

امید ہے کہ مزاج بخیر و عافیت ہوگا۔ اس عریضے کا جواب اگر جلد مرحمت ہو تو بہتر ہے۔

مخلص قدیم

محمد اقبال لاہور

لاہور

۱۹ مارچ ۱۹۲۳ء

سرکار والا تبار تسلیم!

والا نامہ کل مل گیا تھا۔ میرا ارادہ تھا کہ معاملہ معلومہ کی تحقیقات کے بعد سرکار کو عرضہ لکھوں اس واسطے اتنی تعویق خط لکھنے میں ہوئی۔ افسوس ہے کہ اس معاملے میں میرا اطمینان نہ ہوا۔ انشاء اللہ..... اور طرف خیال کروں گا۔ اگر کوئی صورت حسب مراد نکل آئی تو..... ٹیلی فون کا سلسلہ جاری ہے اور کئی اطراف میں۔ اطمینان فرمائیے۔ خدا تو بے چاہا تو نقش حسب مراد بیٹھے گا۔ مگر اقبال آپ کی استقامت اور سکون قلب کی داد دیتا ہے کہ کل کسی اخبار میں حضور نظام خلد اللہ ملکہ کے اشعار دیکھنے میں آئے ماشاء اللہ خوب لکھتے ہیں سادگی اور سلاست میں کلام حضور کا اپنا جواب نہیں رکھتا۔ برار کے استرداد میں یاد آوری اقبال کی ضرورت ہے۔

پیام مشرق جو میں نے جرمنی کے مشہور شاعر گوٹے کے دیوان مغربی کے جواب میں لکھا ہے چھپ رہا ہے انشاء اللہ اس کی ایک کاپی پیش کروں گا۔ مجھے یقین ہے کہ سرکار اسے پسند فرمائیں گے۔

افسوس ہے کہ پنجاب میں ہندو مسلمانوں کی رقابت بلکہ عداوت بہت ترقی پر ہے اگر یہی حالات رہی تو آئندہ تیس سال میں دونوں قوموں کے لیے زندگی مشکل ہو جائے گی۔ زیادہ کیا عرض کروں امید کہ سرکار عالی کا مزاج بخیر ہوگا۔ اور جملہ متعلقین اور متوسلین بھی تندرست ہوں گے۔

مخلص

محمد اقبال لاہور

لاہور

۱۴ جنوری ۱۹۲۲ء

سرکار والا تبار تسلیم!

نوروز کارڈ کے لیے سراپا سپاس ہوں۔ میں یکم جنوری سے ۹ جنوری تک لاہور سے باہر تھا۔ نواب صاحبان کرناٹ (پنجاب) کے مقدمات کی خاطر اتنے روز لاہور سے باہر ٹھہرنا پڑا۔ وہاں سے واپس آیا تو سرکار عالی جناب کا نوروز کارڈ پایا جو میں نصب ملاقات تھا۔ سرکار اور صاحبزادگان والا تبار کی تصویریں نہایت صاف اور ستھری ہیں مصور کافن قابل داد ہے۔ یہ خط شبیر حسن صاحب جوش ملیح آبادی لکھنوی کی معرفی کے لیے لکھتا ہوں۔ یہ نجووان نہایت قابل اور ہونہار شاعر ہیں۔ میں نے ان کی تصانیف کو ہمیشہ دل چسپی سے پڑھا ہے۔ اس خداداد قابلیت کے علاوہ لکھنؤ کے ایک معزز خاندان سے ہیں جو اثر و رسوخ کے ساتھ لٹری شہرت بھی رکھتا ہے۔ مجھے امید ہے کہ سرکار ان کے حال پر نظر عنایت فرماویں گے۔ اور اگر ان کو کسی امر میں سرکار کے مشورے کی ضرورت ہوگی تو اس سے دریغ نہ فرمائیں گے۔

سرکار والا کی شرفا پروری کے اعتماد پر اس درخواست کی جرات کی گئی ہے۔ امید ہے کہ

مزان بخیر ہوگا۔

مفصل عریضہ انشاء اللہ پھر لکھوں گا۔

مخلص

محمد اقبال لاہور

لاہور

۲۸ دسمبر ۱۹۲۶ء

سرکار والا تبار!

خوبصورت کرسمس کارڈ کے لیے جس سے سرکار کی ملاقات بھی ہر سال ہو جاتی ہے اقبال سرا پاس ہے۔ مبارک باد کا تار تو بھیجا تھا مگر مفصل عریضہ لکھنے کی نوبت نہ آئی اس کی وجہ یہ ہے کہ میں خود بھی اہل لاہور کے اصرار سے پنجاب کونسل کے الیکشن میں گرفتار تھا۔ الحمد للہ تین ہزار کی میجرائٹی سے کامیاب ہوا اور اب فرصت پار یہ عریضہ سرکار والا کی خدمت میں لکھ رہا ہوں مجھے یقین ہے کہ سرکار والا کا تقرر حیدرآباد کے لیے بے انتہا برکات کا باعث ہوگا۔ بلکہ میں تو اس بات کا امیدوار ہوں کہ سرکار کا وجود باوجود ان تمام مشکلات کے ازالے کا باعث ہوگا۔ جو اس وقت ہندوستانی ۸ رُوسا کو درپیش ہیں۔ اگر سرکار کے اثر و رسوخ کی وجہ سے چیمبر آف پرنسز ہندوستانی رُوسا اور انگریزی سرکار کے تعلقات کے مسئلے کو اپنا سوال بنا لے تو حیرت انگیز نتائج کے پیدا ہونے کا توقع ہے۔ رائل کمیشن ہندوستان میں عنقریب آنے والی ہے۔ اس مسئلے کی چھان بین کے لیے بین الاقوامی قانون جاننے والوں کی ایک جماعت تیار کرنی چاہیے جو کمیشن کے سامنے شہادت دینے والوں کو اس مسئلے کے مالہ و ماعلیہ میں پورے طور پر تیار کرے۔ اگر اس مسئلے میں اقبال کی ضرورت ہو تو وہ بھی اپنی بساط کے مطابق حاضر ہے انشاء اللہ سرکار والا اسے اپنی خدمت میں قاصر نہ پائیں گے۔ مگر یہ مسئلہ نہایت ضروری ہے اس کی طرف فوری توجہ ہونا چاہیے۔ اور اس کے حل کا طریق بھی یہی ہے۔ جو میں نے اوپر عرض کیا ہے۔ برار کے متعلق جو طریق اختیار کیا گیا تھا میری ناقص رائے میں صحیح نہ تھا انشاء اللہ ملاقات ہوگی تو مفصل عرض کروں گا۔ امید کہ حضور والا مع متعلقین و متوسلین مع الخیر ہوں گے۔

نیاز مند دیرینہ

اقبال

(۳۳۲).....(۱۹)

(مکتوب الیہ کے نام مندرجہ ذیل دو خطوط مولوی عبدالرزاق صاحب حیدر آبادی کا عطیہ ہیں جو لمعہ صاحب کی وساطت سے موصول ہوئے ہیں۔ یہ مکاتیب شادا اقبال میں موجود نہیں)
(عطا اللہ مرتب اقبال نامہ)

لاہور

۱۷ دسمبر ۱۹۱۲ء

سرکار والا! خط لکھ چکنے کے بعد آپ کا خط مل گیا تھا۔ اس واسطے نئی اردو کی اصطلاح میں حرف شکایت واپس لیتا ہوں۔ آج آپ کا دوسرا خط ملا ہے۔ الحمد للہ خیریت ہے مولیٰ اکبر کے خط سے معلوم ہوا ہے کہ خواجہ نظامی سیردکن میں مصروف ہیں اور نگ آباد سے خلد آباد کی زیارت مقصود ہوگی۔ انقلاب وزارت کی خبر بھی اخباروں میں پڑھی تھی۔

تغیر روز کا کچھ دید کے قابل نہ تھا نرگس
بتا پھر کس کے نظارے کو تو نے آنکھ کھولی ہے؟
بہر حال تغیر اگر قابل دید بھی ہو تو امیر مرحوم کا اصول قابل عمل ہے:

دیکھ جو کچھ سامنے آ جائے منہ سے کچھ نہ بول
آنکھ آئینے کی پیدا کر دہن تصویر کا

خادم مخلص

محمد اقبال

لاہور

۲۸ دسمبر ۱۹۱۴ء

سرکار والا تسلیم!

آپ کا نوازش نامہ عین اس وقت ملا جب میں سیالکوٹ سے لاہور کے لیے تیار ہو رہا تھا۔ والدہ مرحومہ کا چہلم تھا جو بخیر و خوبی ختم ہوا۔ ابھی لاہور پہنچا ہوں۔

نظم ست بچن نہایت عمدہ ہے مگر مجھے اس کی اشاعت میں اس وجہ سے تامل ہی کہ اس خیال کی اشاعت آپ کی طرف سے کئی دفعہ ہو چکی ہے۔ نظم میں بھی اور نثر میں بھی اعادہ بسا اوقات ٹھوکر کا باعث ہو جاتا ہے۔ اور پڑھنے والا ممکن ہے کہ تکرار کو کسی اور وجہ پر محمول کرے۔ لیکن اگر اشاعت مطلوب ہو تو اس میں جو شخصی عنصر ہے اسے نکال ڈالنے اور باقی اشعار پر نظر ثانی فرمایا لے کیونکہ بعض بعض جگہ کچھ الفاظ کھٹکتے ہیں..... (تحریر حذف کی گئی)

پہلے عریضہ میں حضرت امیر مرحوم کا ایک شعر لکھ چکا ہوں نظر باز اس پر عمل پیرا ہوا کرتے ہیں۔

افسوس کہ تزک عثمانیہ کے لیے کچھ نہیں لکھ سکا۔ مگر قانونی مسائل میں اشعار کے لیے کہاں سے وقت نکلے! دل اور دماغ دونوں کام کرنا چاہتے ہیں مگر پیٹ کا حکم ہے کہ ہماری رضا کے بغیر ایک خیال یا ایک تاثر بھی اپنے اندر داخل نہ ہونے دو۔ عجب کشمکش کی حالت ہے مگر شکایت نہیں کہ ہمارے مذہب میں شکایت ہی کفر ہے۔ بہر حال ان تعطیلوں میں چند فارسی اشعار نظم ہو گئے تھے اگر پسند ہوں تو تزک عثمانیہ میں طبع فرمائیے۔

(دوسرا صفحہ ملاحظہ فرمائیے زیادہ کیا عرض کروں بجز اس کے کہ زندہ ہوں۔

فقط آپ کا خادم

محمد اقبال لاہور

خوش آنکہ رخت خرد راز شعلہ مے سوخت
مثال لالہ متاع از آتشے اندوخت
تو ہم ز ساغر مے چہرہ را گلستاں کن
بہار خرقہ فروشی بصوفیاں آموخت
دل تپید ز محرومی فقیہ حرم
کہ پیر میکدہ جامے بفتوئے بفروخت
عجب مدار ز سر مستقیم کہ پیر مغاں
قبائے رندی حافظ بقامت من دوخت
مسخ قدر سرو داز نوائے بے اثرم
ز برق نغمہ توواں حاصل سکندر سوخت
صبا! بہ مولد حافظ سلام ما برساں
کہ چشم نکتہ وراں خاک آں دیار افروخت
(مکاتیب ۲۱ تا ۵۰ شاد اقبال سے بہ اجازت ماخوذ ہیں)

(۳۳۴).....(۲۱)

لاہور

۱۳ دسمبر ۱۹۱۶ء

سرکار والا تبار!

نوازش نامہ ابھی مل گیا ہے۔ جس کے لیے سراپا سپاس گزار ہوں۔ سرکار علامہ عبدالعلی
ہردی طہرانی سے ملاقات ہوتی تھی۔ وہ نہایت مخلصانہ سلام آپ کی خدمت میں پہنچاتے

ہیں۔ اس سے پیشتر امرائے دکن میں سے کسی سے سرکار کے اوصاف کا تذکرہ سن چکے ہیں۔ فرماتے تھے کہ حیدرآباد کا سفر کروں گا تو مہاراجہ بہادر سے ضرور ملاقات کروں گا۔ دوسری ملاقات کے موقع پر اور باتیں بھی مان سے کروں گا جو کچھ وہ فرمائیں گے دوسرے خط میں عرض خدمت والا کروں گا۔

لاہور میں سردی خوب ہو رہی ہے۔ کرمس آ رہا ہے۔ علی گڑھ اور لکھنؤ میں کانفرنس اور کانگریس کے اجلاس کی تیاریاں ہو رہی ہیں اور صاحبان و ریاست سفر کر رہے ہیں۔ ادھر پنجاب میں گرانی اشیائے خوردنی اور خصوصاً غلے کی گرانی کی وجہ سے لوگ بددل ہو رہے ہیں۔ اللہ تعالیٰ اپنا فضل و کرم کرے۔ انگلستان میں جنگ کی وجہ سے مرغی کی قیمت ۴۴ اور ایک انڈیا آنے کو بکتا ہے۔ اللہ تعالیٰ اقوام عالم کو اس مصیبت عظیم سے نجات دے۔ امید کہ سرکار کا مزاج بخیر ہوگا۔

مخلص دیرینہ

محمد اقبال

(۳۳۵).....(۲۲)

لاہور

۷ اکتوبر ۱۹۱۶ء

سرکار والا تبار تسلیم مع التعظیم!

نوازش نامہ بمبئی کا لکھا ہوا مل گیا جس کے لیے ممنون و مشکور ہوں۔ الحمد للہ کہ سرکار عالی کا مزاج بخیر ہے۔ اس سال لکھنؤ اور علی گڑھ میں جلسے ہیں مگر بندہ درگاہ بوجہ سردی کہیں نہیں گیا۔ سرکار اگر اجیر اور لاہور تشریف لائیں تو زہے سعادت اقبال کو آستان بوسی کا موقع مل جائے گا۔ اب تو آپ کی زیارت کو بہت عرصہ ہو گیا۔ دل آرزو مند ہے کہ آستانہ

شاد پر حاضر ہو کر شادمانی سے بہرہ اندوز ہو۔ سنا ہے کہ حیدرآباد میں طاعون کا دور دورہ ہے۔ اللہ تعالیٰ اس عروس البلاد کو آفات ارضی و سماوی سے محفوظ و مصنون رکھے۔ آمین! معلوم نہیں سرکار کا قیام بمبئی میں کب تک رہے گا۔

زیادہ کیا عرض کروں سوائے اس کے کہ خدائے قادر و قیوم نے کشن پر شاد کو ذولمنن کا ہم عدد کیا ہے۔ اقبال پر بھی نظر عنایت رہے اور اوقات خاص میں اس شرمندی عقبی کو یاد رکھا جائے۔

بندہ قدیم

محمد اقبال لاہور

(۳۳۶).....(۲۳)

لاہور

۲۳ فروری ۱۹۱۷ء

سرکار والا تبار تسلیم!

والا نامہ ابھی ملا ہے جس کے لیے اقبال سراپا سپاس ہے۔ قاضی پیٹ سے ایک نوازش نامہ ملا تو ضرور تھا مگر اس میں سرکار کے بمبئی تشریف لے جانے کی خبر تھی۔ لہذا بمبئی کا ایڈریس معلوم کرنے کے لیے انتظار ضرور ہوا۔ الحمد للہ کہ آج بمبئی سے سرکار کا والہ نامہ ملا۔ خودی و بے خودی سے کوئی تعلق نہیں مگر خودی کی بھی انتہائے کمال یہی ہے کہ دوست کی رضا جوئی میں فنا ہو جائے۔

ترک خود سوئے حق خلوت گزریں

کل بمبئی سے ایک جوہری کا خط ملا۔ یہ شخص میرا ہم جماعت و ہم مدرسہ ہے۔ ذہانت خداداد قوت ایجاد رکھتا ہے اور زیوروں کی ساخت میں کمال۔ مجھے لکھا کہ مہاراجہ بہادر بمبئی

آنے والے ہیں میری معرفی کر دیجیے کہ قدر گوہر شہ بداند میں نے اسے بھی محض اس خیال سے جواب نہ دیا کہ معلوم نہ تھا کہ سرکار بمبئی میں جلوہ افروز ہوں گے۔ یا ابھی چشم براہ ہے۔ بہر حال یہ معلوم کر کے مسرت ہوئی کہ سرکار بفضلہ مع الخیر بمبئی واپس تشریف لے آئے۔ دعا ہے کہ اللہ تعالیٰ بلدے میں خیر و عافیت کرے کہ سرکار مع الخیر وطن نہضت فرما ہوں۔ اقبال کا ارادہ تو ہے کہ شاد کے آستانہ عالیہ پر حاضر ہو مگر سب کچھ جذب شاد پر منحصر ہے۔ خوش نصیب ہیں وہ لوگ کہ جن کو اس خرقہ پوش امیر کی ہم بزمی میسر ہے۔ کیا عجب ہے کہ اللہ تعالیٰ اقبال کے لیے بھی ایسے ہی سامان پیدا کر دے۔ فی الحال تو کیفیت قلب کی یہی ہے:

می برد ہر جا کہ خاطر خواہ اوست

چند روز ہوئے کہ حیدرآباد کے محکمہ تعلیم کی طرف سے ایک خط آیا تھا کہ بیت العلوم دکن کے امتحان کی تاریخ اسلامی کے لیے پرچہ سوالات تیار کروں۔ پچھلے سال یہ پرچہ بنا دیا تھا مگر اس سال الہ آباد اور پنجاب کی دونوں یونیورسٹیوں کے امتحانات ایم اے کا کام میرے سپرد تھا۔ فرصت نہ تھی کہ مجبوراً انکار کرنا پڑا۔

کل لاہور میں عجیب و غریب نظارہ تھا یعنی ہوئے جہاز اڑائے گئے۔ تمام دن زن و مرد اس نظارے کو دیکھنے کے لیے کوٹھوں اور میدانوں میں جمع ہو گئے مگر:

ہوا میں تیرتے پھرتے ہیں تیرے طیارے

مرا جہاز محروم بادباں پھر کیا

زیادہ کیا عرض کروں سوائے اس کے کہ اللہ تعالیٰ شاد کو شاد و آباد رکھے۔

مخلص قدیم

محمد اقبال

لاہور ۱۸ مارچ ۱۹۱۷ء

سرکار والا تبار تسلیم!

ایک عریضہ چند روز ہوئے لکھا تھا۔ امید کہ ملاحظہ عالی سے گزر چکا ہوگا۔ آج منشی محمد دین یادین محمد ایڈیٹر اخبار میونسپل گزٹ لاہور میرے پاس آئے تھے۔ انہوں نے ایک اخبار کے متعلق مجھے کچھ لکھا تھا۔ جواب تک میری نظروں سے نہیں گزرا۔ مگر معلوم ہوا کہ جیسا کہ انہوں نے مفصل بیان بھی کیا۔ اسی مضمون کا ایک عریضہ بھی ایڈیٹر مذکور کی طرف سے سرکار والا کی خدمت میں لکھا گیا تھا۔ اس عریضے کا جواب منشی محمد دین صاحب نے مجھے دکھایا ہے۔ جس کو پڑھ کر مجھے بڑی مسرت ہوئی۔ یہی والا نامہ عریضہ ہذا کے لکھنے کا محرک ہوا۔ میں نے منشی محمد دین صاحب سے یہی کہا کہ جو سرکار نے اپنے والا نامے میں ارشاد فرمایا تھا۔ ان کو معلوم نہ تھا کہ سرکارشاد میں اقبال بھی آبرورکتا ہے۔ مگر جو کچھ انہوں نے بے غرضانہ کیا اس کا شکریہ ادا کرنا فرض عین تھا اور جو کچھ سرکار نے اس عریضے کے جواب میں لکھا کہ اس کے لیے بھی اقبال سراپا احساس تشکر و امتنان ہے۔ اخباروں میں کئی دن سے یہ بات چکر لگا رہی ہے کہ میں نے سنا ہے کہ پنجاب اور یوپی کے اکثر اخباروں میں منجر دکن نے بھی لکھا ہے مگر سرکار کو میں نے عمداً اس بارے میں کچھ نہ لکھا۔ زیادہ تر اس وجہ سے کہ اگر کوئی امکان اس قسم کا نکلے تو سرکار کی مساعی پر مجھے پورا اعتماد ہے۔ اور علاوہ اس اعتماد کے حیدرآباد کے حالات کا مجھے مطلق علم نہ تھا۔ انہی وجوہ کے باوجود اس بات کے کہ سرکار کے قریب اور ظل عاطفت میں رہنے کا خیال مدت سے دامن گیر ہے۔ میں نے سرکار کی خدمت میں کچھ لکھنے کی ضرورت محسوس نہ کی۔ میں نے اب تک اپنے ذاتی معاملات میں ذاتی کوشش کو بہت کم دخل دیا ہے۔ ہمیشہ اپنے آپ کو حالات کے اوپر چھوڑ دیا ہے اور نتیجے

سے خواہ وہ کسی قسم کا ہو خدا کے فضل و کرم سے نہیں گھبرایا۔

۱۔ دین محمد ہی نام تھا۔

اس وقت بھی قلب کی کیفیت یہی ہے کہ جہاں اس کی رضا لے جائے وہاں جاؤں گا۔
دل میں یہ ضرور ہے کہ اگر خدا کی نگاہ انتخاب نے مجھے حیدرآباد کے لیے چنا ہے تو اتفاق
سے یہ انتخاب میری مرضی کے بھی عین مطابق ہے گویا بالفاظ دیگر بندہ و آقا کی رضا اس
معاملے میں کلی طور پر ایک ہے زیادہ کیا عرض کروں امید کہ سرکار کا مزاج بخیر ہوگا۔

سر پاسپاس، مخلص قدیم

محمد اقبال

(۳۳۸).....(۲۵)

لاہور

۱۱۵ اپریل ۱۹۱۷ء

سرکار والا تبار تسلیم!

ایک عریضہ اس سے پہلے ارسال خدمت کر چکا ہوں۔ امید کہ پہنچ کر ملاحظہ عالی سے
گزر رہا ہوگا۔ مجر دکن سے معلوم ہوا ہے کہ حیدرآباد ہائی کورٹ کے ججی کے لیے چند نام حضور
نظام خلد اللہ ملکہ کے سامنے پیش کیے گئے ہیں جن میں سے ایک نام خاکسار کا بھی ہے۔ اس
خیال سے یہ کہ میرا نام اور ناموں کے ساتھ پیش ہوا۔ اور یہ ایک قسم کا مقابلہ ہے چند امور
آپ کے گوش گزار کرنا ضروری ہیں جن کا علم ممکن ہے سرکار کو نہ ہو۔ ممکن ہے کہ حضور نظام
دکن ان امور سے متعلق سرکار سے استفسار فرمائیں۔

اس جگہ کے لیے فلسفہ دانی کی چنداں ضرورت نہیں ہے۔ تاہم یہ کہنا ضروری ہے۔ کہ
اس فن میں ہندوستان اور یورپ کے اعلیٰ ترین امتحان انگلستان (کیمبرج) جرمنی

(میونخ) یونیورسٹیوں سے پاس کیے ہیں انگلستان سے واپس آنے پر لاہور گورنمنٹ کالج میں مجھے فلسفے کا اعلیٰ پروفیسر مقرر کیا گیا تھا۔ یہ کام میں نے ۱۸ ماہ تک کیا اور یہاں کی اعلیٰ ترین جماعتوں کو اس فن کی تعلیم دی۔ گورنمنٹ نے بعد ازاں یہ جگہ مجھے آفر بھی کی مگر میں نے انکار کر دیا۔ میری ضرورت گورنمنٹ کو کس قدر تھی اس کا اندازہ اس سے ہو جائے گا کہ پروفیسری کے تقرر کی وجہ سے صبح کچھری نہ جاسکتا تھا۔ حجان ہائی کورٹ کو گورنمنٹ کی طرف سے ہدایت کی گئی کہ میرے تمام مقدمات دن کے پچھلے حصے میں پیش ہوا کریں گے۔ چنانچہ ۱۸ ماہ تک اس پر عمل درآمد ہوتا رہا مگر اس عہدہ کے لیے جو حیدرآباد میں خالی ہوا ہے عربی دانی کی زیادہ ضرورت ہوگی۔ اس کے متعلق یہ امر سرکار کے گوش گزار کرنا ضروری ہے کہ عربی زبان کے امتحانات میں میں پنجاب میں اول رہا ہوں۔ انگلستان میں مجھ کو عارضی طور پر چھ ماہ کے لیے لندن یونیورسٹی کا عربی پروفیسر مقرر کیا گیا تھا۔ واپسی پر پنجاب اور الہ آباد یونیورسٹیوں میں عربی اور فلسفہ میں بی اے اور ایم اے کا امتحان مقرر کیا گیا۔ اور اب بھی ہوں۔ امسال الہ آباد یونیورسٹی کے ایم اے کے دو پرچے میرے پاس تھے۔ پنجاب میں بی اے کی فارسی کا ایک پرچہ اور ایم اے کے دو پرچے میرے پاس ہیں علاوہ ازیں ان مضامین کے میں نے پنجاب گورنمنٹ کالج میں علم الاقتصاد تاریخ اور انگریزی بی اے اور ایم اے کی جماعتوں کو پڑھائی ہے اور حکام بالا سے تحسین حاصل کی ہے۔

تصنیف و تالیف کا سلسلہ بھی ایک عرصے سے جاری ہے علم الاقتصاد پر اردو میں سب سے پہلی مستند کتاب میں نے لکھی۔ انگریزی میں چھوٹی چھوٹی تصانیف کے علاوہ ایک مفصل رسالہ فلسفہ ایران پر لکھا ہے جو انگلستان میں شائع ہوا تھا۔ میرے پاس اس وقت یہ کتابیں موجود نہیں ورنہ ارسال خدمت کرتا۔

باقی جو کچھ میرے حالات ہیں وہ سرکار پر بخوبی روشن ہیں ان کے بیان کرنے کی

ضرورت نہیں۔ فقہ اسلام میں اس وقت ایک مفصل کتاب بزبان انگریزی تصنیف ہے جس کے لیے میں نے مصر و شام و عرب سے مصالحو جمع کیا ہے جو انشاء اللہ بشرط زندگی شائع ہو گی۔ اور مجھے یقین ہے کہ اپنے فن میں ایک بے نظیر کتاب ہو گی۔ میرا ارادہ ہے کہ اس کتاب کو تفصیل مسائل کے اعتبار سے ایسا ہی بناؤں گا جیسے کہ امام نسفیؒ کی مبسوط ہے۔ جو ساٹھ جلدوں تک لکھی گئی تھی۔ زیادہ کیا عرض کروں امید کہ سرکار کا مزاج بخیر ہوگا۔ اس طویل خط کے لیے معافی چاہتا ہوں۔

بندہ قدیم مخلص

محمد اقبال

(۳۳۹).....(۲۶)

لاہور

۳ مئی ۱۹۱۷ء

سرکار والا تبار تسلیم!

ابھی اخبار ”دیش“ میں سرکار کی علالت کی خبر پڑھی گو نہ تردد ہے۔ اقبال کر خبر خیریت سے مطلع کیا جائے۔ اللہ تعالیٰ شفاء عاجل کرامت فرمائے اور چشم زخم روزگار سے محفوظ و مامون رکھے۔

مخلص قدیم

محمد اقبال

(۳۴۰).....(۲۷)

لاہور

۱۴ جون ۱۹۱۷ء

سرکار والا تبار! تسلیم مع التعظیم!

والا نامہ ملا جس کے لیے مرہون منت ہوں۔ کاغذی ملاقات کا خاتمہ اقبال نامہ

مجموعہ مکاتیب اقبال صفحہ 497 سے آگے مورخہ ۲۴ دسمبر ۲۰۰۹

اس کے یقین میں ہے۔ اسے منظور ہو تو اقبال ہوگا اور
آستانہ شاد! موقع تو ایک پیدا ہو گیا ہے، ممکن ہے کہ سرکار جذبات
نے اسے پیدا کیا ہو۔ بہر حال، اگر مقدر ہے تو سرکار شاد تک اقبال
کی ظاہری رسائی بھی ہو جائے گی۔ باطنی اعتبار سے تو بندہ درگاہ
وہاں پہلے سے موجود ہے۔

مولینا لسان العصر کا مطلع نہایت عمدہ ہے۔ لیکن سرکار کا یہ شعر
شریعت کا طریقت کے لیے پیغام لایا ہے۔ اس مطلع سے کم نہیں،
ایک جہان معنی اس میں آباد ہے۔ آخر کیوں نہ ہو؟۔ ان رموز کے
جاننے والوں میں سرکار عالی کا نمبر اول ہے۔ حیات ملیہ کا راز اسی
پیغام میں مخفی ہے۔ آپ نے اسے خوب پہچانا، اللہ درک!

موسم کی حالت اب کے سال یہاں بھی عجیب و غریب ہے۔ دو
چار روز گرمی ہوتی ہے۔ پھر بارش کم و بیش آ جاتی ہے۔ اور ہوا میں
کس قدر خشکی پیدا کر جاتی ہے۔ اور لو کہ تو اسی سال نشان تک نہیں۔

علم موسم کے ماہرین بہت بارش کی پیشین گوئی کرتے ہیں۔ اور
ہونی بھی چاہیے کہ خون کی بارش کے جو دھبے چادر ہستی پر لگا دیئے
ہیں، وہ دھل جائیں، میں سرکار کے لئے ہمیشہ دست بدعا ہوں۔ انشا
اللہ تمام آرزوئیں برآئیں گی۔! دین، اس فیاضی کا نتیجہ ہے۔ جو

آبا سے --- آپ کو میراث میں پہنچی ہے۔ اللہ تعالیٰ اس سے
ضرور سبک دوش کرے گا۔ زیادہ کیا عرض کروں، امید ہے کہ سرکار کا
مزاج بخیر ہوگا۔

مخلص قدیم

محمد اقبال

(۳۴۱)---(۲۸)

لاہور

۱۶ جولائی ۱۹۰۷ء

سرکار والا تبار! تسلیمات۔

ایک عریضہ پہلے ارسال کر چکا ہوں، امید کہ ملاحظہ عالی سے گزرا ہوگا۔ کیا تقریظ کے
اشعار سرکار کو پسند آئے؟

حیدری صاحب قبلہ نے پھر حیدرآباد آنے کی دعوت دی ہے۔ چیف کورٹ لاہور بھی
بند ہونے والا ہے۔ اور میرادل بھی چند روز کی آوارگی چاہتا ہے۔ اس واسطے میں نے ان کی
دعوت قبول کر لی۔ انشا اللہ اگست یا ستمبر میں حاضر ہوں گا۔ کیا سرکار بھی ان دنوں حیدرآباد
میں قیام فرمائیں گے؟ یا کہیں اور تشریف لے جانے کا قصد ہے۔؟ یہ استفسار کرنے کی
اس واسطے جرات کی کہ ایسا نہ ہو، اقبال آستانہ شاد پر حاضر ہو اور یہ کہتا ہو او اپس آئے، ع

چقدر طپیدہ باشد چو ترانہ دیدہ باشد

مخلص قدیم

محمد اقبال

(۳۴۲)---(۲۹)

لاہور

۲۷ جولائی ۱۹۷۷ء

سرکار والا تبار! تسلیم

والا نامہ معہ تقاریضہ ملفوفہ مل گیا ہے۔ جس کے لئے سراپا سپاس ہوں۔ ان تقاریضہ میں پیرسٹرانہ اعتبار سے کوئی نقص نہیں ہے۔ بجنسہ واپس ارسال کرتا ہوں۔

انشا اللہ اگست کے مہینے میں حاضر ہوں گا۔ حیدری صاحب کے خط کا انتظار ہے۔ ان کے جواب آنے پر کوئی تاریخ مقرر کروں گا۔ اور سرکار کو بھی مطلع کروں گا۔ انشا اللہ جس روز وہاں پہنچوں گا، اسی روز آستانہ شاد کا طواف ہوگا۔

حیدری صاحب نے جس امر کے لیے مجھے دعوت دی ہے۔ اس کے متعلق سرکار سے وہیں مشورہ ہوگا۔ پہلے خیال تھا کہ عریضے میں سب کچھ عرض کروں، مگر بعد غور یہ طے ہوا کہ بالمشافہ عرض کرنا مناسب اور موزوں تر ہے۔ مجھے یقین ہے کہ سرکار اپنی جبلی فراست و سیاست سے بہت حد تک معلوم کر گئے ہوں گے کہ کیا امر ہے؟۔ میری ذاتی قوت فیصلہ ناتواں ہے۔ اس واسطے شاد کی رائے صحیح سے استمداد ضروری ہے۔

زیادہ کیا عرض کروں! بارش نہیں ہوئی، لاہور آتش کدہ آزر بن رہا ہے۔ مگر اس آتش کدہ کا مصنف لطف اللہ نہیں، قہر اللہ ہے۔ عید کارڈ کا شکریہ! گزشتہ عید سرکار کو بھی مبارک ہو۔ میں روزے رکھتا ہوں، مگر عید کے احساس مسرت سے محروم۔

بندہ درگاہ

محمد اقبال

(۳۲۳)----- (۳۰)

لاہور

۱۴ اگست ۷۷ء

سرکار والا تبار! تسلیم

والا نامہ رجسٹرڈ آج مل گیا۔ جس کے لئے سراپا شکر و سپاس ہے۔ جس خلوص سے سرکار نے مشورہ دیا ہے۔ اقبال اس کے لئے شکر گزار ہے۔ اور ہمیشہ رہے گا۔ انشا اللہ سرکار کے مشورہ پر عمل درآمد ہوگا۔ کیونکہ سرکار کی معاملہ شناسی کبھی غلطی نہیں کر سکتی۔ خصوصاً جب کہ اس کے ساتھ تملطف بھی ہو۔

حیدری صاحب نے جیسا کہ میں نے گزشتہ عریضے میں عرض کیا تھا۔ مجھے قانون کی پروفیسری پیش کی ہے۔ اور یہ پوچھا کہ اگر پرائیویٹ پریکٹس بھی ساتھ ہو تو کیا تنخواہ لو گے؟۔ مجھے یہ معلوم نہیں کہ میری مجلسی، عدالت عالیہ کی خالی ہے۔ نہ اس کے متعلق انہوں نے کبھی اپنے خط میں اشارہ کیا ہے۔ لیکن اگر ایسا ہو جائے تو میں اسے قانون کی پروفیسری اور پرائیویٹ پریکٹس پر ترجیح دوں گا۔ آپ سے حیدری صاحب ملیں تو برسبیل تذکرہ اس کی طرف توجہ دلائیں۔ یعنی اگر سرکار ان سے یہ تذکرہ کرنا

مناسب سمجھیں تو ممکن ہے آپ کا ان سے پہلے اس امر کے متعلق تذکرہ بھی آچکا ہو۔ اگر ایسا اتفاق نہ ہو ہو۔ اور اگر سرکار اسے مناسب تصور فرمائیں تو یہ اب وقت ہے کہ انہوں نے خود مجھے ملازمت کے لئے لکھا ہے۔ اس قسم کے تذکرہ کے لئے نہایت موزوں معلوم ہوتا ہے۔ بہر حال یہ سب کچھ سرکار کی رائے پر منحصر ہے۔ اقبال خواہ لاہور میں، خواہ حیدرآباد میں خواہ مرتخ ستارے میں رہے۔ وہ غیر محسوس روحانی پیوند جو اس کو سرکار سے ہے، انشا اللہ العزیز قائم رہے گا۔ نہ وقت اسے دیرینہ کر سکتا ہے۔ نہ تعلقات اسے کمزور کر سکتے ہیں۔

مجھے تو حیدرآباد آنے کی سب سے بڑی خوشی اس امر کی ہے کہ سرکار سے اکثر ملاقات

ہوا کرے گی۔ اور سرکار کے علمی و ادبی مشاغل سے گو نہ رابطہ قائم رہے گا۔

باقی رہی اقبال کی پیرسٹری یا کوئی اور ہنر جو اس بے ہنر میں ہے۔ وہ سب آپ کی خدمت کے لئے وقف ہے۔ اگر یہ بندہ ناچیز وہاں قیام پذیر ہو گیا۔ اور حالات زمانہ نے مساعادت کی تو انشاء اللہ اقبال، شاد کے کام آئے گا۔

زیادہ کیا عرض کروں، امید ہے کہ سرکار کا مزاج بخیر ہوگا۔

بندہ درگاہ

محمد اقبال

(۳۱)----- (۳۴۴)

لاہور

۷ ستمبر ۱۹۰۷ء

سرکار والا تبار! تسلیم

بندہ درگاہ اقبال ۳۰ اگست کی شام کو یہاں سے حیدرآباد روانہ ہونے والا تھا کہ ۲۹ کی شام کو بخار نے آدبایا۔ اور اس کے ایک دو روز بعد پیش کا اضافہ ہوا۔ ہفتہ بھر سخت تکلیف کا سامنا رہا۔ آج خدا کے فضل و کرم سے اس قابل ہوں کہ حیدری صاحب کی خدمت میں عریضہ لکھ سکوں۔ ڈاکٹر صاحب ایک ہفتے تک اجازت نہیں دیتے۔ اور میں نے بھی صحت کے خیال سے یہ بہتر سمجھا ہے کہ سفر حیدرآباد ملتوی کروں۔ یہاں تک کہ معاملہ معلومہ خط و کتابت سے طے ہو جائے۔ سو آج حیدری صاحب کی خدمت میں عریضہ لکھا

ہے۔ اور جو مشورہ سرکار نے کمال عنایت دیا تھا، اسی کے مطابق
میرے عریضے کا مضمون ہے۔

اگر اللہ کو منظور ہوا اور معاملہ طے ہو گیا تو اقبال ہوگا اور آستانہ
شاد، امید کہ سرکار کا مزاج بخیر ہوگا۔

بندہ قدیم

محمد اقبال لاہور

(۳۲)----- (۳۲۵)

لاہور

۶ اکتوبر ۱۹۰۶ء

سرکار والا تیار

عید کارڈ مرسلہ سرکار مل گیا۔ جس کے لئے سراپا پاس ہوں۔

حیدرآباد کے سفر کے لئے تیار تھا۔ مگر علالت کی وجہ سے رک گیا، جیسا کہ ایک عریضے
میں پہلے بھی عرض کر چکا ہوں۔ حیدری صاحب کا ایک تار پھر آیا تھا۔ اور میں اکتوبر کی گیارہ
کو یہاں سے چلنے کا قصد کر چکا تھا۔ مگر ایک مقدمہ کی وجہ سے پھر رکنا پڑا۔ اس کے علاوہ
حیدری صاحب کا خط بھی آیا کہ نومبر کے مہینے میں آؤ تو بہتر ہے۔ غرض کہ اقبال کی عید ابھی
نہیں آئی۔ کیونکہ یہ تو اس روز آئے گی جب آستانہ شاد پر اس کا گزر ہوگا۔ امید ہے کہ سرکار
کا مزاج بہمہ وجوہ بخیر ہوگا۔

مخلص قدیم

محمد اقبال

(۳۳)----- (۳۲۶)

لاہور

۷، اکتوبر ۱۹۷۷ء

سرکار والا تبار! تسلیم

نوازش نامہ مل گیا۔ سرکار نے جو کچھ لکھا ہے۔ بالکل بجا اور درست ہے۔ لیکن گرما کی تعطیلوں میں حیدرآباد کا سفر آسان تھا۔ اور اب یہ سفر تقریباً دو ہزار روپیہ کے نقصان کے مترادف ہے۔ اگر حیدری صاحب کے خطوط سے کوئی امید خاص میرے دل میں پیدا ہوتی، تو میں اس نقصان کا متحمل ہو جاتا۔ لیکن اس وقت تک جو خطوط ان کی طرف سے آئے ہیں، ان میں کوئی خاص بات نہیں، سوائے اس کے انہوں نے مجھ سے تنخواہ کے بارے میں استفسار کیا ہے۔ جس کا جواب میں نے ان کو دے دیا تھا۔ علاوہ اس کے مجھے اور ذرائع سے معلوم ہوا ہے کہ ابھی میری وہاں ضرورت بھی نہیں۔ حیدری صاحب اس وقت صرف مجھے اس لئے بلاتے ہیں کہ یونیورسٹی سے متعلق مجھ سے گفتگو کریں۔ اور کوئی غرض ان کے خطوط سے معلوم نہیں ہوتی۔ محض اس غرض سے کہ وہ مجھ سے یونیورسٹی اسکیم کی مفصل گفتگو کر سکیں۔ یا محض ان کی ملاقات کے لئے، میں اپنے موجودہ حالات میں اس قدر اخراجات کا متحمل نہیں ہو سکتا۔ چنانچہ میں نے نہایت صاف دلی سے ان کی خدمت میں یہ بھی لکھ دیا ہے کہ گرمیوں کی تعطیلات میں آتا تو صرف آمدورفت کے اخراجات تھے۔ انکم کے فقدان کا اندیشہ نہ تھا۔ اب جب کہ عدالتیں کھل گئی

ہیں۔ تو صورت حال مختلف ہو گئی ہے۔ اس وقت میرا یہ خیال تھا کہ اگر وہاں کوئی صورت پیدا نہ ہو سکی تو کم از کم سرکار کے آستانے کی حاضری ہی سہی۔ لیکن اب ان حالات میں جب کہ حیدری صاحب کے خطوط بھی کسی قسم کی امید پیدا نہیں کرتے، بلکہ محض تفنن طبع کے لئے حیدرآباد کی دعوت دیتے ہیں۔ اس قدر نقصان برداشت کرنا میرے امکان سے باہر ہے۔

ان کا تار پھر آیا تھا کہ آؤ۔ میں نے ان کو تار دیا تھا کہ اکتوبر کے دوسرے پفتے میں آسکوں گا۔ اس کے بعد انہوں نے صحیح تاریخ روانگی بذریعہ تار مانگی۔ اور میں نے جواب دیا کہ گیارہ اکتوبر کو یہاں سے سفر کروں گا، لیکن بعد میں ایک مقدمہ کی وجہ سے رک گیا۔ چنانچہ میں نے ان کی خدمت میں عریضہ لکھا کہ ایک مقدمے کے لئے جس کو میں نے قبول کر لیا ہے۔ ۱۵ اکتوبر کے روز مجھے لاہور میں ہونا چاہیئے۔ اس واسطے گیارہ کو یہاں سے روانہ نہ ہو سکوں گا۔ اس کے بعد مجھے حیدری صاحب کا خط ملا، جس میں وہ لکھتے ہیں کہ اکتوبر کی بجائے نومبر میں آئیے۔ نومبر میں حیدرآباد کا سفر کرنا مذکورہ بالا وجوہ سے مشکل معلوم ہوتا ہے۔ بہر حال اگر ممکن ہو تو میں وہاں پر حاضر ہوں گا۔ میں نے یہ طویل داستان لکھ کر ناحق سرکار کی سمع خراشی کی ہے۔ لیکن اس دلچسپی کے بھروسے پر جو سرکار کو از روئے اخلاق کریمانہ میرے معاملات سے ہے۔ میں نے یہ داستان لکھنے کی جرات کی ہے۔ مجھے یقین ہے کہ سرکار کی فیاضی مجھے معاف فرمائے

گی۔ امید ہے کہ سرکار کا مزاج بہمہ وجود بخیر ہوگا۔

مخلص قدیم

محمد اقبال لاہور

(۳۳۷)۔۔۔۔۔(۳۳۴)

لاہور

۲۲ نومبر ۱۹۰۷ء

سرکار والا تبار تسلیم!

حامل رقعہ سید ابراہیم ہیں۔ یہ حیدر آباد جاتے ہیں اور مجھ سے درخواست کرتے ہیں کہ سرکار کی خدمت میں حاضر ہونے کے لئے ان کو ایک معرنی نامہ دوں۔ آدمی ہوشیار ہیں اور قابل، فارسی کی عمدہ لیاقت ہے۔ اور انگریزی بی بی، اے تک پڑھی ہے۔ حیدر آباد میں ان کے ایک بھائی ہیں۔ ان سے ملنے کے لئے دکن کا سفر کرتے ہیں۔ آپ کے آستانے پر حاضر ہونے کا شرف حاصل کرنا ان کی آرزو ہے۔

امید ہے کہ سرکار کا مزاج بہمہ وجود بخیر ہوگا۔

مخلص قدیم

محمد اقبال لاہور

(۳۳۸)۔۔۔۔۔(۳۳۵)

لاہور

۱۹ دسمبر ۱۹۰۷ء

سرکار والا بتا تسلیم!

بندہء درگاہ کو بہت روز سے سرکار کی خیر خیریت معلوم نہیں
ہوئی۔ مولوی ظفر علی خان کے اخبار میں ایک غزل لا جواب نظر سے
گزری۔ اسی کو نصف ملاقات تصور کیا گیا۔
امید ہے کہ سرکار کا مزاج بہمہ وجود بخیر ہوگا۔ خیریت سے مطلع
فرمائیں۔

مخلص قدیم

محمد اقبال لاہور

(۳۴۹)۔۔۔۔۔(۳۶)

لاہور

یکم فروری ۱۸ء

سرکار والا بتا تسلیم!

ایک عریضہ بجواب والا نامہ ارسال خدمت کر چکا ہوں۔
پرسوں رات خواب میں دیکھا کہ سرکار کی طرف سے ایک والا نامہ ملا
ہے۔ جس کی ہیئت و صورت ایسی ہے، جیسے کوئی خریطہ شاہی ہو۔ تعبیر
تو اس خواب کی معلوم نہیں مگر خواب کو امر واقعہ سمجھ کر اس خریطہ کا
جواب لکھتا ہوں۔ گو مضمون خریطہ اب ذہن سے اتر گیا ہے۔ شاد کی
طرف سے اقبال کو خریطہء شاہی آئے، یہ بات خالی از معنی
نہیں، انتظار شرط ہے۔ اور اللہ کی رحمت ہمارے خیالوں سے وسیع تر
ہے۔ حضور نظام علی گڑھ تشریف لائے تھے۔ وہاں سے نواب اسحاق

خاں صاحب سیکرٹری کالج کا تار مجھے آیا تھا کہ حضور کے خیر مقدم میں چند اشعار یہاں آکر پڑھوں۔ یہ ایک بڑی عزت تھی۔ مگر افسوس کہ علالت نے مجھے اس سے محروم رکھا۔ امید تھی کہ سرکار بھی ان کے ساتھ تشریف لائیں گے، مگر یہ امید پوری نہ ہوئی۔ کیا عجب کہ ایک ہی وقت میں سب امیدیں پوری ہو جائیں۔

کرم اے شہ عرب و عجم کہ کھڑے ہیں منتظر کرم
 وہ گدا کہ تو نے عطا کیا ہے جنہیں دماغ سکندری
 انگلستان کے پروفیسر نکلسن جنہوں نے دیوان شمس تبریز کا
 انگریزی ترجمہ کیا ہے۔ (کشف المحجوب حضرت علی ہجویری کا بھی ان
 ہی بزرگ نے انگریزی ترجمہ کیا ہے)۔ مجھ سے اسرار خودی کا
 انگریزی ترجمہ کرنے کی اجازت چاہتے ہیں۔ مگر کوئی نسخہ مثنوی کا ان
 کے پاس نہیں ہے۔ جو ہے انہوں نے کہیں سے عاریتاً لیا ہے۔ آج
 ان کا خط آیا تھا، جس میں وہ مثنوی کا نسخہ مانگتے ہیں۔ لطف یہ ہے کہ
 میرے پاس اس کا کوئی نسخہ نہیں، سوائے ایک نسخے کہ جس میں میں
 نے بہت سی ترامیم کر رکھی ہیں۔ جو دوسرے ایڈیشن کے لئے ہے۔
 مجھے یاد ہے کہ میں نے سرکار کی خدمت میں چند نسخے ارسال کیے
 تھے۔ غالباً آپ نے احباب میں تقسیم کر دیے ہوں گے، اگر کوئی کاپی
 باقی رہ گئی ہو، اور سرکار کو اس کی ضرورت نہ ہو تو مرحمت فرمائیے، میں
 نہایت شکر گزار ہوں گا، اور پروفیسر صاحب کو لکھ دوں گا کہ نسخہ سرکار
 سے دستیاب ہوا ہے۔ اس مثنوی کا دوسرا حصہ رموز بے خودی ”زیر طبع

ہے۔“ فروری یا مارچ میں شائع ہو جائے گا۔ تو آپ کے ملاحظہ کے لئے ارسال ہوگا۔ تیسرے حصے کا بھی آغاز ہو گیا ہے۔ یہ ایک نئی قسم کی منطق الطیر ہوگی۔

زیادہ کیا عرض کروں، امید ہے کہ سرکار کا مزاج بخیر و عافیت ہوگا، کل مولانا اکبر کا خط آیا تھا، خوب شعر کہتے ہیں۔ انشا اللہ میں بھی ایم، اے کا زبانی امتحان لینے کے لئے الہ آباد جاؤں گا اور مولانا کی ملاقات سے شرف اندوز ہوں گا۔

سیدنا نظر الحسن صاحب، ایڈیٹر ذخیرہ کے خط سے کبھی کبھی سرکار کی خیر و عافیت معلوم ہو جاتی ہے۔

مخلص قدیم

محمد اقبال لاہور

(۳۵۰)۔۔۔۔۔(۳۷)

لاہور

۱۰ اپریل ۱۸۷۰ء

سرکار والا بتا رہا! تسلیم مع التعظیم

والا نامہ مل گیا، جس کے لئے شکر گزار ہوں۔ آپ کی اور آپ کے بچوں کی علالت معلوم کر کے تردد ہوا۔ مگر امید ہے کہ اس وقت خدا کے فضل و کرم سے مع الخیر ہوں گے۔ بمبئی میں قبل از وقت گرمی ہے۔ تو پنجاب میں بعد از وقت سردی۔ اپریل کا پہلا ہفتہ گزر گیا ہے۔ اور اس وقت تک لوگوں کمروں میں لحاف لے کر سوتے

ہیں۔ دو چار روز سے بارش بند ہو گئی ہے۔ ورنہ اس سے پیشتر تقریباً ہر روز ابر آتا ہے۔ اور برس جاتا، بیماری کا بھی بعض مقامات میں زور ہے۔ اللہ تعالیٰ سب کا حامی و ناصر ہو!

میرے مقدر کے دانوں کو آپ کی تلاش ہے۔ تو ممکن ہے مل جائیں، اگرچہ بظاہر کوئی صورت نظر نہیں آتی۔ سرکار مدارا لمہام ہوتے، تو اس قدر جستجو گوارا کرنے کی مطلق ضرورت نہ ہوتی۔ اگر زمانے نے مجھے آپ کے آستانے پر لا ڈالا تو میری عین سعادت مندی ہے۔ اس وقت دوستانہ و نیاز مندانہ مہر و وفا کا ثبوت دے سکوں گا۔

مولوی ظفر علی خان حیدرآباد طلب کر لیے گئے۔ آج میں نے اخبار میں دیکھا کہ وہ وہاں پہنچ گئے ہیں۔ نہایت قابل آدمی ہیں، اور ان کا ذہن مثل برق کے تیز ہے۔ مجھے یقین ہے کہ ان کی علمی قابلیت سے ریاست کو بہت فائدہ ہوگا۔

دو تین روز میں مثنوی رموز بے خودی یعنی اسرار خودی کا دوسرا حصہ خدمت عالی میں مرسل ہوگا۔ کتاب چھپ کر تیار ہے۔ آپ کے لئے جلد بندھوانے کے لئے دی ہے۔ جس روز جلد گر کے پاس سے آئے گی، اسی روز ارسال خدمت ہوگی۔ خواجہ حسن نظامی ایک روز کے لئے لاہور تشریف لائے تھے۔ ان سے ملاقات ہوئی تھی۔ مگر افسوس ہے کہ وہ زیادہ دیر تک نہ ٹھہر سکتے تھے۔ اس واسطے زیادہ باتیں نہ ہو سکیں۔ امید ہے کہ آپ کا مزاج بخیر ہوگا۔

مخلص

محمد اقبال لاہور

(۳۵۱)۔۔۔۔(۳۸)

لاہور

۱۱ جولائی ۱۸ء

سرکار والا بتا تسلیم!

آج سید ناظر الحسن صاحب ایڈیٹر رسالہ ذخیرہ کے خط سے
معلوم ہوا کہ آپ کے صاحب زادہ بلند اقبال کئی دن بخار میں مبتلا ہو
کر انتقال کر گئے۔ اور آپ کے داغ مفارقت دے گئے۔ انا اللہ وانا
الیہ راجعون! آپ کا دل بڑا زخم خوردہ ہے۔ اللہ تعالیٰ اپنا فضل و کرم
رکھے۔ مگر شاد کو تسلیم کی تلقین کون کر سکتا ہے۔

اقبال محض ایک دل رکھتا ہے۔ جس سے آپ کو اخلاص ہے۔
اس دل کی ہمدردی پیش کرتا ہے۔ اور آپ کے لئے دست بدعا
ہے۔

مخلص

محمد اقبال لاہور

(۳۵۲)۔۔۔۔(۳۹)

لاہور

۲۱ فروری ۱۹ء

سرکار والا بتا تسلیم!

تارمرسلہ سرکار عالی آج صبح ملا۔ سینتارام صاحب سے میں پہلے آشنا نہ تھا۔ نہ ان کا نام، بحیثیت ایڈیٹر کبھی سنا تھا۔ لالہ دینا ناتھ ایڈیٹر اخبار دیش کو بلوا کر بھی دریافت کیا ہے۔ ان کو بھی کوئی خاص حالات سینتارام صاحب کے معلوم نہ تھے۔ اور نہ ہی انہوں نے اس سے پیشتر کبھی ان کا نام سنا تھا۔ مگر تحقیق سے ان کی جو کچھ معلوم ہوا عرض کرتا ہوں۔

لالہ سینتارام صاحب ایف، اے تک تعلیم پائے ہوئے ہیں۔ ایف۔ اے کا امتحان پاس نہیں کیا۔ ”کھتری پتر“ کا نام سے ایک اخبار نکالنے کا قصد رکھتے تھے۔ ابھی تک یہ اخبار نہیں نکلا۔ لالہ کاشی رام اخبار بلاٹین، ان کے رشتہ دار ہیں۔ اور ان کے ایک بھائی امتت رام بیرسٹر ہیں۔ جن سے میں واقف نہیں ہوں۔ باقی ان کے پرنٹیوٹ کریکٹر و وسائل کے متعلق کچھ معلوم نہیں ہو سکا۔

اگر مزید تحقیقات کی ضرورت ہو تو ارشاد فرمائیے۔ اور تحقیق کی جائے گی۔ بندے کی خدمت سرکار عالی کے لئے ہر وقت حاضر ہے۔ باقی خدا کے فضل و کرم سے خیریت ہے۔ امید ہے جناب کا مزاج بخیر ہوگا۔ یہاں کے حالات بدستور ہیں۔

تار کا جواب عرض کر چکا ہوں

مخلص قدیم

محمد اقبال

لاہور

۲۶ فروری ۱۹۷۰ء

سرکار عالی تسلیم!

والا نامہ مل گیا۔ جس کے لئے اقبال سراپا سپاس ہے۔ اس سے پہلے سرکار کا جو نوازش نامہ آیا تھا۔ اس کا جواب بھی عرض کر دیا گیا ہے۔ مگر نہ معلوم سرکار تک کیوں نہ پہنچا۔ تار کا جواب بھی عرض کر دیا گیا تھا۔ بعد میں ایک مفصل عریضہ بھی سیتا رام کے متعلق لکھ دیا تھا۔ خدا کے فضل و کرم سے بالکل اچھا ہوں۔ اور شاد کے لئے ہمیشہ دست بدعا ہوں۔ دل تو ملاقات شاد کے لئے تڑپتا ہے۔ مگر حالات پر نہ شاد کو قدرت ہے اور نہ اقبال کو۔ امور کے فیصلے آسمان پر ہوتے ہیں۔ زمین پر محض ان کا اشتہار دیا جاتا ہے۔ دیکھیں اس امر کے فیصلے کا اشتہار کب ہوتا ہے۔ ۲۸ فروری کو دہلی جانے کا قصد ہے۔ وہاں سے ممکن ہو تو سرکار خواجہؒ میں بھی حاضر ہوں گا۔ اللہ تعالیٰ توفیق عطا فرمائے۔

خواجہ حسن نظامی رفیق راہ ہوئے تو کیا عجب کہ

ع دل بے تاب جہاں پہنچے دیار پیر سنجرؒ میں
میسر ہے جہاں درمان درد نا شکیبائی
امیر حبیب اللہ والی افغانستان کی خبر آپ نے سن لی ہوگی۔
جلال آباد میں کسی نے انہیں قتل کر دیا۔ لاہور میں تو یہ خبر پہلے ہی سے
مشہور تھی۔ کل اخبارات میں اس کا اعلان ہوا۔ بطن گیتی میں نہ معلوم

کیا کیا حوادث پوشیدہ ہیں۔ مرزا غالب خوب کہہ گئے ہیں
 ع اے سبزہ سر راہ از جور پاچہ نالی
 درکیش روز گاراں گل خون بہا ندارد
 زیادہ کیا عرض کروں، دعا کرتا ہوں، امید کہ سرکار کا مزاج جمع
 جمیع لواحقین و متوسلین بخیر ہوگا۔

مخلص قدیم
 محمد اقبال

(۳۵۴)----- (۴۱)

لاہور

۷ اکتوبر ۱۹۰۷ء

سرکار والا بتا تسلیم!

والا نامہ کل شام موصول ہوا۔ مثنوی خمار شاد کی کاپیاں بھی
 وصول ہوئیں۔ چند اجاب اس وقت بیٹھے ہوئے تھے۔ ان میں تقسیم
 ہو گئیں۔ بات یہ ہے کہ علمی دنیا میں کیا اور سوشل اعتبار سے کیا، خمار
 شاہ ایک خاص آدمی ہیں، جن کے افکار سے ہر آدمی کو دل چسپی
 ہے۔ خدا کا فضل و کرم ہے کہ اس وقت بہم وجوہ خیریت ہے۔ اور
 خدا کا شکر ہے کہ سرکار والا بھی معہ متعلقین و متوسلین مع الخیر ہیں۔ سر
 سید علی امام اگر آپ کو آخ معظّم کہتے ہیں، تو حقیقت حال کا اظہار
 کرتے ہیں۔ واقع میں ایسا ہی ہے۔ اور مجھے یقین ہے کہ آپ کے
 ان کے تعلقات ہمیشہ اچھے رہیں گے۔ سید علی امام سے جہاں تک

مجھے واقفیت ہے۔ وہ نہایت نکتہ رس اور تعلقات کو نبھانے والے آدمی ہیں۔ عام زندگی میں ان کا بے تکلفانہ انداز اور سادگی نہایت دل فریب ہے۔ اور یہ خصوصیات مجھے یقین ہے دکن کی آب و ہوا کا بخوبی مقابلہ کر سکیں گی۔

اب کے موسم گرما یہیں لاہور میں گزارا جائے۔ کشمیر جانے کا قصد تھا۔ مگر یارانِ طریقت ہم سفر نہ ہو سکے۔ اکیلے سفر کرنا اقبال سے ممکن نہیں۔

ع، اکیلے لطف سیر وادی سینا نہیں آتا آج تعطیلات موسم گرما ختم ہو گئیں، موسم سرما کا آغاز ہے۔ لاہور میں چہل پہل ہے اور رونق شروع ہو رہی ہے۔ کالج طلبہ سے معمور ہو گئے ہیں۔ بازاروں میں طلبہ کے جھنڈ پھر نظر آنے لگے۔ غرض کہ خدا خدا کر کے گرمی کا خاتمہ ہوا۔ زیادہ کیا عرض کروں؟۔ سرکار نے یہ کیا لکھا ہے کہ ”نہ آپ آتے ہونہ مجھے بلاتے ہو۔“ اقبال ایک مدت سے منتظر امام ہے۔ کئی سال پیشتر عرض کر چکا ہے۔

ع، کبھی اے حقیقت منتظر نظر آلباس مجاز میں سرکار ظہور امام کی خبر دیتے ہیں۔ پھر کیا عجب کہ اقبال کی دیرینہ ارادت اور خماری شاہ کی کشمکش متحد ہو کر کام کر جائیں۔ اور اقبال جو معنوی اعتبار سے شاد کا آستانہ نشین ہے۔ صوری اعتبار سے بھی حاضر ہو جائے۔ اقبال کی کشش تو ایک عرصے سے قوت کھوپچی ہے۔ شاد کی کشش کا امتحان باقی ہے۔ امید ہے کہ مزاج عالی بخیر

وعافیت ہوگا۔

بندہ درگاہ مخلص

محمد اقبال لاہور

(۳۵۵)----- (۴۲)

۱۱ اکتوبر ۲۲ء

سرکار والا تبار

اقبال تسلیمات عرض کرتا ہے۔

کچھ عرصہ ہوا عرض کیا تھا کہ خاکسار نے جو پیغام مولانا شاہ تاج الدین صاحب کی خدمت میں بھیجا تھا۔ اس کا جواب سرکار والا کی خدمت میں پہلے پہنچے گا۔ اخباروں سے تو یہی معلوم ہوتا ہے۔ کہ مطلوبہ جواب سرکار عالی تک پہنچ گیا ہے۔ لیکن اقبال حضور سے سننے کا مشتاق ہے۔ تصدیق ہو جائے تو مزید عرض کروں گا۔ امید ہے کہ سرکار عالی کا مزاج مع متعلقین بخیر و عافیت ہوگا۔ جواب کے لئے چشم براہ ہوں۔

بندہ مخلص

محمد اقبال

(۳۵۶)----- (۴۳)

لاہور

۱۱ نومبر ۲۲ء

سرکار والا تبار! تسلیم۔

دو والا نامے ملے۔ جن کے لئے سر اپا سپاس ہوں۔ میں عریضہ لکھنے ہی کو تھا کہ دوسرا نوازش نامہ سرکار عالی کا موصول ہوا۔ بابا تاج کے پیغام سے میری مراد معشوق کا مرانی کا خیال ہے۔ جب سرکار کو یہ پیغام موصول ہو تو دربار تاج میں تشریف لے جائیے۔

فی الحال سرکار والا کا تامل بالکل بجا ہے۔ اور جو کچھ سرکار نے جمال صاحب کو لکھا ہے، مناسب ہے، میں نے جو عرض کیا تھا کہ بابا تاج کا پیغام مجھ سے پہلے سرکار کی خدمت میں پہنچے گا۔ اس سے مراد۔۔۔۔۔ ہے۔

زیادہ کیا عرض کروں، امید ہے کہ مزاج والا بخیر ہوگا۔

مخلص شاد
محمد اقبال

(۳۵۷)۔۔۔۔۔(۴۴)

دسمبر

سرکار والا تبار! تسلیم

دعوتی رقعہ سرکار والا کی طرف سے چند روز ہوئے پہنچا۔ عزت افزائی کے لئے سر اپا سپاس ہوں۔ کاش اس کار خیر میں شریک ہو سکتا۔

لاہور سے حیدرآباد بہت دور ہے۔ تاہم امید۔۔۔۔۔ کہ کبھی اقبال کے جمود کا خاتمہ کر دے۔۔۔۔۔ خدا تعالیٰ آپ کو دیر تک زندہ رکھے اور تمام آرزوئیں برآئیں۔۔۔۔۔ لاہور میں عجیب موسم ہے۔

دو پہر کو گرمی، رات کو سردی۔ اس عجیب و غریب موسم نے مجھے کئی روز تک بیمار رکھا۔ کل سے کسی قدر آرام، اور سرکار والا کی صحت و سلامتی کا۔۔۔۔۔ معاملہ معلومہ۔۔۔۔۔ تو سرکار کے حسب مراد ہوگا۔ میں بھی کئی دنوں سے دست بدعا ہوں۔ دیگر حضرات سے استمداد کا خواست گار ہوں۔

امید ہے کہ مزاج والا بخیریت ہوگا۔

مخلص

محمد اقبال

(۳۵۸)۔۔۔۔۔(۳۵)

لاہور

۲۴ جنوری ۲۳ء

سرکار والا تسلیم! مع التعمیر

نوازش نامہ مل گیا تھا۔ اپنے خط کے جواب کا منتظر تھا۔ انشاء اللہ میں اس طرف پوری توجہ دوں گا۔ ضروری کوائف سے آگاہی ہوگئی ہے۔ بعض اور امور بھی جو دریافت طلب ہیں، پھر دریافت کروں گا۔ صرف اس قدر خیال ہے کہ موجودہ حالات میں فریقین کا اطمینان کس طرح ہوگا۔ اور اس کے لئے کیا طریقہ اختیار کیا جائے گا۔ بعض باتیں شرعی نقطہ نگاہ سے بھی پوچھی جاتی ہیں۔ میرا عقیدہ ہے کہ سرکار عالی اس کو خوب سمجھتے ہیں۔ میرے علم میں ایک موقع ہے۔ اگر اس کے متعلق میرا اطمینان ہو گیا تو عرض کروں گا۔ فی الحال

ضروری آگا ہی بہم پہنچا رہا ہوں۔ اگر اس کے متعلق خود میرا اطمینان نہ ہو تو پھر کوئی اور موقع تلاش کروں گا۔ امید ہے کہ سرکار والا مع متعلقین بخیر و عافیت ہوں گے۔

سرکار نے میرے خطاب کے متعلق جو کچھ سنا ہے۔ صحیح ہے۔ یہ اسرار خودی کا انگریزی ترجمہ ہونے، اور اس پر یورپ اور امریکہ میں متعدد ریویو چھپنے کا نتیجہ ہے۔

دینیوی نقطہ نگاہ سے یہ ایک قسم کی عزت ہے۔ مگر ہر عزت فقط اللہ کے لئے ہے۔ نوروز کارڈ کا شکریہ قبول فرمائیے۔ جس میں آپ کی اور آپ کے صاحب زادوں کی نہایت خوب صورت تصویریں ہیں۔

مخلص

محمد اقبال لاہور

(۳۵۹)----- (۴۶)

لاہور

۱۸ مئی ۲۳ء

سرکار والا تبار تسلیم!

والا نامہ کئی روز سے آیا رکھا ہے۔ لیکن بندہ اخلاص کیش اقبال دو ہفتہ سے علیل ہے۔ اسی وجہ سے توقف ہوا۔ سرکار عالی معاف فرمائیں۔

آج سفر نامہ شاد نظر سے گزرا۔ اس کرم فرمائی کے لئے سپاس

گزار ہوں۔ خوب دل چسپ ہے۔

حالت علالت میں میری چند فارسی کی نظموں کا مجموعہ جو پیام مشرق کے نام سے موسوم کیا گیا ہے۔ شائع ہوا۔ میں نے پبلسٹر کو پہلے ہی لکھ دیا تھا کہ سرکار عالی کی خدمت میں فوراً اس کا ایک نسخہ ارسال کرے۔ امید ہے کہ سرکار والا تک یہ کتاب پہنچی ہوگی۔ سرکار کے گزشتہ خط میں راجہ خواجہ پرشاد طال اللہ عمرہ کے مسہری پر گرنے کی خبر تھی۔ دعا کرتا ہوں کہ اللہ تعالیٰ ان کو چشم زخم روزگار سے محفوظ و مامون رکھے۔ ہاں جوگی جی کا واقعہ۔۔۔

اللہ والے ایسے ہی ہوتے ہیں۔ کچھ عرصہ ہوا، ضلع گورکھ پور میں اسی قسم کا ایک واقعہ سننے میں آیا تھا۔
باقی بندہء دیرینہ اقبال سرکار عالی دست بدعا ہے۔ امید کہ سرکار عالی کا مزاج بخیر ہوگا۔
مفصل انشا اللہ پھر عرض کرے گا۔

خلوص کیش

محمد اقبال

(۳۶۰)۔۔۔۔۔(۴۷)

لاہور

۲۴ اکتوبر ۱۹۳۳ء

سرکار والا تبار! تسلیم

والا نامہ موصول ہو گیا ہے۔ صاحب زادی کے انتقال کی خبر معلوم

کر کے نہایت تاسف ہوا۔ اقبال شاد کے غم و الم میں شریک ہے۔
 سرکار کی نگاہ بلند، طبیعت بلند، پھر حوصلہ کیوں نہ بلند ہو۔ مگر عرفی نے
 کیا خوب کہا ہے۔۔۔ ع من ازیں درد گراں مایہ چہ لذت یا بم
 کہ باندازہ آں صب و شاتم دادند
 خدائے تعالیٰ صبر جمیل عطا فرمائے۔ معزز ذرائع سے جو خبر
 سنانے والے نے سنائی ہے۔ خدا کرے کہ صحیح ہو۔ میری تو یہ دیرینہ
 آرزو ہے کہ سرکارک و فائز المرام دیکھوں۔ ذمہ داری ضرور ہے۔
 لیکن اس وقت کے حالات اس امر کے مقتضی ہیں کہ حیدرآباد کا مدار
 المہام شاد ہو۔ اور مجھے یقین ہے کہ حضور نظام کی نگاہ زمانے کے
 میلان طبیعت کو صحیح طور پر دیکھتی ہے۔

حضور وائسرائے آج کل لاہور میں رونق افروز ہیں۔ کل ا
 نہوں نے نئے پنجاب ہائی کورٹ کا افتتاح فرمایا۔ چیف جسٹس
 شادی لال نے جو تقریر اس موقع پر فرمائی۔ اس کے جواب میں حضور
 وائسرائے نے اقبال کی تعریف بھی کی ہے۔ تقریر نہایت دل کش
 اور نہایت عمدگی سے ادا کی گئی ہے۔ اقبال کی تعریف سے سب کو تعجب
 ہوا۔ کہ اس کی توقع نہ تھی۔ اخباروں میں امید کہ یہ تقریر سرکار والا
 کے ملاحظے سے گزرے گی۔

زیادہ کیا عرض کروں امید کہ سرکار والا کا مزاج بخیر ہوگا۔

مخلص

محمد اقبال لاہور

لاہور

۲۹ ستمبر ۲۰۲۳ء

سرکار والا! تسلیم

والا نامہ ابھی ملا ہے۔ جس کے لئے اقبال سراپا سپاس ہے۔ گزشتہ تین ماہ سے مسلسل بیماری کی وجہ سے آلام و افکار میں گرفتار ہوں۔ پہلے میری بیوی کو ٹائیفائیڈ فیور ہو گیا۔ اور وہ قریب دو ماہ صاحب فراش رہیں۔ اس کے بعد میری باری آئی۔ خدا خدا کر کے پرسوں سے بخارا ترا ہے۔ اور یہ خط نقاہت کی وجہ سے بستر پر لیٹے لیٹے لکھ رہا ہوں۔ بہر حال اللہ تعالیٰ کا لاکھ لاکھ شکر ہے۔

لیکن یہ معلوم کر کے تعجب بھی ہوا اور تردد بھی کہ برخوردار خواجہ پرشاد طال اللہ عمرہ کی آنکھ ابھی تک اچھی نہیں ہوئی۔ اللہ تعالیٰ فضل و کرم کرے! مجھے یقین ہے کہ خدا تعالیٰ ان کو صحت کامل عطا فرمائے گا۔ جس کا وجود سینکڑوں ہزاروں کی آنکھوں کے لئے ٹھنڈک ہے۔ اللہ تعالیٰ کی غیرت کبھی گوارا نہیں کرے گی کہ اس کے نور نظر کو چشم زخم پہنچے۔ انشا اللہ استدعائے دعا کروں گا۔ گزشتہ اگست عثمانیہ یونیورسٹی نے حیدر آباد آنے کی دعوت دی تھی۔ جناب رجسٹرار نے تار دیا۔ اس کے بعد حیدری صاحب کا بھی تار آیا، مگر بیوی کی علالت نے لاہور سے باہر نہ نکلنے دیا۔ آخر کار پروفیسر فلسفہ عثمانیہ یونیورسٹی لاہور ہی تشریف لے آئے۔ اور جو مشورہ ان کو مطلوب تھا۔ دے دیا

گیا۔ یہ موقع سرکار کی ملاقات کے لئے ایک مدت کے بعد ہاتھ آیا تھا۔ مگر افسوس کہ اللہ تعالیٰ کو میرا سفر حیدرآباد منظور نہ تھا۔ خدا کرے پھر کوئی موقع پیدا ہو۔ اور اقبال سرکار شاد کی زیارت سے لطف اندوز ہو۔

زیادہ کیا عرض کروں، امید کہ سرکار والا کا مزاج مع الخیر ہوگا۔ راجہ خواجہ پرشاد طال عمرہ کو دعائے صحت اور درازی عمر وترقی درجات!

مخلص

محمد اقبال

(۳۶۲)۔۔۔۔۔(۳۶۹)

لاہور

۲۲ دسمبر ۱۹۲۳ء

سرکار والا تبارا! تسلیم

خوب صورت کرسمس کارڈ مرسلہ سرکار والا ابھی ملا ہے۔ جس کے لئے سراپا سپاس ہوں۔ اگر مکتوب نصف ملاقات ہے تو فوٹو بھی نصف زیارت کہلانے کا حق رکھتا ہے۔

الحمد للہ کی سرکار والا کی زیارت ہوئی، اور صاحب زادوں کی بھی۔ خدا تعالیٰ ان کو دیرگاہ سلامت رکھے۔ اور سرکار والا کی آرزو بر لائے۔ ایک مدت ہوئی سلسلہ خط و کتابت سے محروم ہوں۔ اس عرصہ میں بہت سے آلام و مصائب کا شکار رہا۔ بیوی کا انتقال ہو گیا۔

جس کے لئے اب تک قلب پریشان ہے۔

دوسری بیوی کے ہاں خدا کے فضل و کرم سے لڑکا ہوا۔ جس سے قدرے تلافی ہوئی۔ خدائے تعالیٰ کا شکر ہے۔ خوشی ہو یا غم سب کچھ ہی اسی کی طرف سے ہے۔ اور

ع ہر چہ از دوست می رسد نیکوست
بچہ کا نام جاوید رکھا گیا ہے۔

یہ معلوم کر کے مسرت ہوئی کہ سرکار والا معہ متعلقین خدا کے فضل و کرم سے معہ متعلقین و متوسلین خدا کے فضل و کرم بہمہ و جوہ مع الخیر ہیں۔ حیدرآباد کی وزارت کے متعلق طرح طرح کی افواہیں اخبار پنجاب میں شائع ہوتی رہتی ہیں، پھر جلد ہی ان کی تردید بھی ہو جایا کرتی ہے۔ آخری افوہ میاں سر محمد شفیع صاحب کے متعلق تھی۔ مگر دو چار روز ہوئے اس کی بھی پرزور تردید ہو گئی۔

وہ اپنی ملازمت سے سبک دوش ہو کر ۲۴ کولہ ہور پہنچنے والے ہیں۔ یہاں ان کا زور شور سے استقبال ہوگا۔ سنا گیا ہے کہ وہ لاہور ہائی کورٹ میں پھر اپنا بیرسٹری کا کام شروع کریں گے۔ سر علی امام صاحب کے مساعی کا نتیجہ، افسوس ہے کہ حسب دل خواہ برآمد نہ ہوا۔ سرکار والا کو یاد ہوگا، جو کچھ میں نے بہت مدت ہوئی، خدمت عالی میں عرض کیا تھا، معلوم نہیں اب اعلیٰ حضرت کیا طریق اختیار کریں گے۔ بعد اس ناکامی کے عجیب عجیب خبریں اڑائی گئیں۔ دنیا بھی خوب ہے۔ کوئی شخص بھی اپنی تدبیر کی ناکامی ماننے کو تیار نہیں۔ خدا کا

علم سب پر غالب ہے۔

والله غالب على امره، ولا ڪن اكثر الناس لا يعلمون..

زیادہ کیا عرض کروں سوائے اس کے کہ شاد آباد رہے۔

مخلص

محمد اقبال

(۳۶۳)۔۔۔۔۔(۵۰)

لاہور

۴ جنوری ۱۹۲۵ء

سرکار والا بتارا! تسلیم مع التعظیم

والا نامہ ابھی ملا ہے۔ جس کے لئے اقبال سراپا سپاس ہے۔ اور سال نو کی مبارک باد خدمت عالی میں عرض کرتا ہے۔ سرکار عالی نے مرور زمانہ کا نقشہ خوب کھینچا۔ گویا الفاظ میں کیفیت کی تصویر اتار دی۔ جس کی تصویر سے رنگ و قرطاس عاجز ہیں۔ اس سے پہلے بھی ایک والا نامہ ملا تھا۔ اس کی تعمیل میں بانگ درا کا نسخہ ارسال خدمت کر دیا گیا ہے۔

وزارت حیدرآباد کے لئے اب تک بھی افواہ ہے۔ کہ سر محمد شفیع حضور نظام سے خط و کتابت کر رہے ہیں۔ واللہ اعلم بالصواب! فی الحال انہوں نے یہاں پیرسٹری کا کام شروع کر دیا ہے۔ مگر سرکار نے خوب فرمایا، جو ہوا، ہو گیا، جو ہونے والا ہے۔ ہو کر رہے گا۔ اکبر مرحوم کا شعر یاد آ گیا۔ کیا خوب فرماتے ہیں

دینا، یہ آپ کا پہلا مقصد ہے، جو آپ نے اپنے مراسلہ کے صفحہ چار پر بیان فرمایا ہے۔ اور اس سے مجھے کلی اتفاق ہے۔

۲۔ ایسے عالم پیدا کرنا جو اسلامی افکار اور ادبیات کے مختلف شعبوں میں اپنی تحقیقات سے اسلامی تمدن اور موجودہ علوم کے درمیان حیات دماغی کا جو تسلسل پایا جاتا ہے۔ اس کی از روئے نشو و نمو جستجو کریں۔ اس کی تشریح کی ضرورت ہے۔

یورپ میں اسلام کا سیاسی زوال بد قسمتی سے کہا جاتا ہے۔ ایسے وقت میں رونما ہوا ہے، جب مسلم حکماء کو اس حقیقت کا احساس ہونے لگا تھا۔ کہ استخراجی علوم لایعنی ہیں، اور جب وہ استقرائی علوم کی تعمیر کی طرف کسی حد تک مائل ہو چکے تھے۔ دنیائے اسلام میں تحریک ذہنی عملاً اس وقت سے مسدود ہو گئی اور یورپ نے مسلم حکماء کے غور و فکر کے ثمرات سے بہرہ اندوز ہونا شروع کیا۔ یورپ میں ”جذبہ انسانیت“ کی تحریک بڑی حد تک ان قوتوں کا نتیجہ تھی۔ جو اسلامی فکر سے بروئے کار آئیں۔ یہ کہنا مطلق مبالغہ نہیں ہے کہ جدید یورپین ”جذبہ انسانیت“ کا جو ثمرہ جدید سائنس اور فلسفہ کی شکل میں برآمد ہوا ہے۔ اسے کئی لحاظ سے محض اسلامی تمدن کی توسیع پذیری کہا جاسکتا ہے۔ اس اہم حقیقت کا احساس نہ آج کل کے یورپین کو ہے۔ اور نہ مسلمانوں کو۔ کیونکہ مسلمان حکماء کے جو کارنامے محفوظ ہیں۔ وہ ابھی تک یورپ اور ایشیا اور افریقہ کے کتب خانوں میں منتشر اور غیر مطبوعہ شکل اور حالتوں میں ہیں۔ آج کل کے مسلمانوں کی جہالت کا

یہ عالم ہے۔ کہ جو کچھ ایک بڑی حد تک، خود ان کے تمدن سے برآمد ہوا ہے۔ وہ اسے بالکل غیر اسلامی تصور کرتے ہیں۔ مثلاً اگر کسی مسلم حکیم کو یہ معلوم ہو کہ آئن سٹائن کے نظریات سے کسی قدر ملتے جلتے خیالات پر اسلام کے سائنفیک حلقوں میں سنجیدگی سے بحث و مباحثے ہوتے تھے۔ (ابو المعالی جس کا قول ابن رشد نے نقل کیا ہے۔) تو آئن سٹائن کا موجودہ نظریہ ان کو اتنا اجنبی نہ معلوم ہو۔ اس کے علاوہ جدید استقرائی منطق سے اسے جو بیگانگی ہے، وہ بہت کچھ کم ہو جائے، اگر اس کو یہ علم ہو کہ جدید منطق کا تمام نظام رازی کے ان مشہور و معروف اعتراضات سے وجود میں آیا، جو انہوں نے ارسطو کے استخراجی منطق پر عائد کیے تھے۔ اس قسم کے عالموں کا تیار کرنا از بس ضروری ہے۔ کیونکہ جدید علم کے اخذ و جذب کرنے میں صرف یہی لوگ مدد کر سکتے ہیں۔

۳۔ ایسے عالموں کا تیار کرنا جو اسلامی تاریخ، آرٹ، (فنون) اور علم تہذیب و تمدن کے مختلف پہلوؤں پر حاوی ہوں۔ (یہ اصل میں آپ کا تیسرا مقصد ہے) جو آپ نے اپنے مراسلہ کے صفحہ چار پر بیان فرمایا ہے۔ میں نے اس میں سے سائنس اور فلسفہ کو علیحدہ کر کے اسے کسی قدر محدود کر دیا ہے۔ آپ کا مقصد نمبر ۲ بھی اسی مد میں آجاتا ہے۔

۴۔ ایسے عالموں کا پیدا کرنا جو اسلام کے قانونی لٹریچر میں تحقیق و تدقیق (ریسرچ) کے لئے موزوں ہو۔ جیسا کہ آپ کو معلوم

ہے کہ ہمارا قانونی لٹریچر جس کا کافی حصہ ابھی تک غیر مطبوعہ ہے۔
 بے انتہا ہے۔ میری رائے میں ایسے علوم اسلامیہ کی ایک علیحدہ شاخ
 قرار دینا چاہیے۔ (قانون سے میرا مقصد صرف اس قانون سے
 ہے، جس کا تعلق فقہ سے ہے۔) صرف انہیں عام اصولوں کے تحت
 میں ہمیں علی گڑھ مسلم یونیورسٹی میں علوم اسلامیہ کی اسکیم مرتب کرنا
 چاہیے۔ اب میں اس مسئلہ کے عملی رخ پر غور کرتا ہوں:

۲۔ مسلم دینیات کا مطالعہ

ہمارا پہلا مقصد جس کی بابت ہم دونوں متفق ہیں، موزوں صفات کے علماء پیدا کرنا
 ہے۔ جو ملت کی روحانی ضرورتوں کو پورا کر سکیں۔ مگر زندگی کے متعلق ملت کے زاویہ نگاہ کے
 دوش بدوش ملت کی روحانی ضرورتیں بھی بدلتی رہتی ہیں۔ فرد کی حیثیت اس کی دامنی نجات
 و آزادی اور طبعی علوم کی غیر متناہی ترقی، ان چیزوں میں جو تبدیلی واقع ہوئی ہے۔
 اس نے جدید زندگی کے اساس کو یکسر متغیر کر دیا ہے۔ چنانچہ جس قسم کا علم کلام اور علم
 دین ازمنہ متوسطہ کے مسلمان کی تسکین قلب کے لئے کافی ہوتا تھا۔ وہ آج تسکین بخش نہیں
 ہے۔ اس سے مذہب کی روح کو صدمہ پہنچانا مقصود نہیں ہے۔ اجتہادی گہرائیوں کو دوبارہ
 حاصل کرنا مقصود ہے۔ تو فکر دینی کو از سر نو تعمیر کرنا قطعاً لازمی ہے۔ اور بہت سے مسئلوں کی
 طرح اس مسئلہ میں بھی سرسید احمد خان کی دور رس نگاہ کم و بیش پیشین گوئیانہ تھی۔ جیسا کہ
 آپ کو علم ہے، انہوں نے اس کی بنیاد زیادہ تر ایک گزرے ہوئے عہد کا فلسفیانہ
 معتقدات و افکار پر رکھی۔ مجھے اندیشہ ہے کہ میں آپ کے مسلم دینیات کے مجوزہ نصاب
 سے اتفاق نہیں کر سکتا۔ میرے نزدیک قدیم طرز پر مسلم دینیات کا شعبہ قائم کرنا بالکل بیسود
 ہے۔ اگر اس سے آپ کا یہ مقصد نہیں ہے۔ کہ سوسائٹی کی زیادہ قدامت پسند جماعت کی

تالیف قلب مد نظر رہے۔ جہاں تک روحانیت کا تعلق ہے۔ کہا جاسکتا ہے کہ قدیم تر دینیات فرسودہ خیالات کی حامل ہے۔ اور جہاں تک تعلیمی حیثیت کا تعلق ہے۔ جدید مسائل کے طلوع اور قدیم مسائل کی طرح نو کے مقابلہ میں اس کی کوئی قدر و قیمت نہیں۔ آج ضرورت ہے کہ دماغی اور ذہنی کاوش کی ایک نئی وادی کی طرف مہمیز کیا جائے۔ اور ایک نئی دینیات اور علم کلام کی تعمیر و تشکیل میں اس کو برسر کار لایا جائے۔ ظاہر ہے کہ یہ کام انہیں لوگوں کے ہاتھ انجام پاسکتا ہے۔ جن میں اس کام کے کرنے کی صلاحیت ہے۔ مگر ایسے آدمی کس طور پیدا کیے جائیں؟۔

میں آپ کی اس تجویز سے پورے طور پر متفق ہوں۔ کہ دیوبند اور لکھنؤ کے بہترین مواد کو برسر کار لانے کی کوئی سبیل نکالی جائے۔ مگر سوال یہ ہے کہ آپ ان لوگوں کو انٹر میڈیٹ تک تعلیم دینے کے بعد کیا کریں گے۔ کیا آپ ان کو بی، اے اور ایم، اے بنائیں گے؟ جیسا کہ سرٹامس آرنلڈ کی تجویز ہے۔ مجھے یقین ہے کہ جہاں تک دینیاتی افکار دماغی کے مطالعہ یا ترقی کا تعلق ہے۔ وہ آپ کا مقصد پورا نہیں کر سکیں گے۔ دیوبند اور لکھنؤ کے وہ لوگ جو علم دینیات پر غور و فکر کرنے کا خاص ملکہ رکھتے ہیں۔ ان کو میرے نزدیک قبل اس کے کہ وہ آرنلڈ کے مجوزہ نصاب کو عبور کر جائیں، جس کو ان کی ضرورتوں کا خیال کر کے بہت مختصر کر دینا پڑے گا۔ افکار جدیدہ اور سائنس سے آشنا کر دیا جائے۔ جدید سائنس اور خیالات کی تعلیم ختم کرنے کے بعد ان کو آرنلڈ کے مجوزہ نصاب کے ایسے لیکچر سننے کو کہا جاسکتا ہے۔ جو ان کے خاص مضامین کے متعلق ہوں۔ مثلاً اسلام کے فرقہ جات اور اسلامی اخلاق، اور فلسفہ ما بعد الطبیعات، اس ترتیب کے بعد انہیں مسلم دینیات، کلام اور تفسیر پر مجتہدانہ خطبہ دینے کے لئے یونیورسٹی فیلو بنایا جائے۔ صرف یہ لوگ یونیورسٹی میں دینیات کا ایک نیا سکول قائم کر سکیں گے، اور ہمارا مقصد نمبر اپورا ہو سکے گا۔ لہذا میری تجویز یہ ہے

کہ اگر آپ چاہتے ہیں کہ سوسائٹی کا قدامت پسند عنصر مطمئن ہو جائے تو آپ قدیم طرز کی دینیات کے سکول سے ابتدا کر سکتے ہیں۔ جیسا کہ آپ نے اپنے مراسلہ کی دفعہ نمبر چار میں تجویز کیا ہے۔ مگر آپ کا نصب العین یہ ہونا چاہیے کہ آپ تدریجاً اس کی بجائے ان لوگوں کی جماعت کو کارفرما بنائیں جو میری تجویز کردہ اسکیم کے مطابق خود اجتہاد فکر پر قادر ہوں گے۔

۳۔ ہمارا دوسرا مقصد

دیوبند اور لکھنؤ کے وہ لوگ جو خالص سائنٹفیک تحقیقات کا مخصوص ذوق رکھتے ہیں۔ ان کو ان کے میلانات طبعی کے مطابق جدید ریاضیات، سائنس اور فلسفہ کی مکمل تعلیم دینی چاہیے۔ جدید سائنس اور حکمت کی تعلیم پوری کرنے کے بعد ان کو اجازت دے دی جائے کہ وہ آرنلڈ کا کورس پورا کریں۔ جس کو ان کی ضرورتوں کا لحاظ کر کے مختصر کر دیا جائے۔ مثلاً صرف اس شخص کو آرنلڈ کورس کا نمبر ۳ دینا، اسلام اور سائنس پر لیکچر سننے کی اجازت دی جائے۔ جو صرف طبعی سائنس پڑھ چکا ہے۔ اس کے بعد آپ اسے یونیورسٹی کا فیلو بنا سکتے ہیں۔ تاکہ وہ اپنا پورا وقت خاص سائنس میں ریسرچ پر صرف کرے، جس کا اس نے مطالعہ کیا ہے۔

۴۔ ہمارا تیسرا مقصد

آرنلڈ کا کورس ان لوگوں کو لینے کی اجازت ہونی چاہیے۔ جو سائنس یا فلسفہ میں خاص دل چسپی نہیں رکھتے، بلکہ مسلم تمدن اور تہذیب کے اصولوں کی عام تعلیم حاصل کرنا چاہتے ہیں۔ مگر اسے

صرف لکھنؤ اور دیوبند کے لوگوں تک محدود نہیں کرنا چاہیے۔ آپ کی اپنی یونیورسٹی کے ایسے لوگ جو عربی اچھی طرح جانتے ہیں، اسے اختیار کر سکتے ہیں۔ مگر اس کورس میں مسلم آرٹ اور فن تعمیر بھی شامل کرنا چاہتا ہوں۔

۵۔ مسلم قانون اور تاریخ قانون

ہمیں دیوبند اور لکھنؤ سے ایسے ذہین اور طباع لوگ منتخب کرنے چاہئیں، جو قانون کا خاص ذوق رکھتے ہوں۔ چونکہ قانون محمدی ﷺ سر تا سر تعمیری تشکیل کا محتاج ہے۔ ہم کو چاہیے کہ انہیں اصول فقہ و قانون سازی کے اصولوں کی تعلیم میں اور شاید جدید اقتصادیات اور اجتماعیات کی جامع تعلیم دینے کی بھی ضرورت پیش آئے۔ اگر آپ چاہیں تو ان کو ایل، ایل، بی بنا سیں اور پھر آرنلڈ کا کورس پڑھنے کی اجازت دیں۔ مگر ان کے لئے بھی کورس میں تخفیف کرنی پڑے گی۔ مثلاً ان سے کہا جائے گا کہ سیاسی نظریہ اسلامیہ اور اسلامی اصول فقہ کا ارتقا وغیرہ مضامین کے لیکچروں میں شریک ہوں۔ بعض کو وکالت کا پیشہ اختیار کرنے دیا جائے۔ دوسروں کو یونیورسٹی فیلوشپ اختیار کرنے کی اجازت دی جائے، کچھ اپنے آپ کو قانونی ریسرچ کے لئے وقف کر دیں۔ اس ملک میں قانون محمدی صلی اللہ علیہ وآلہ وسلم جس طریقہ سے عمل میں لایا جاتا ہے۔ وہ بغایت تاسف انگیز ہے۔ اور بعض دشواریاں ایسی ہیں جو صرف مجلس قانون ساز کے قیام سے دور ہو سکتی ہیں۔ مسلمان قانون دان جن کا پیشہ وکالت ہو اور جو قانون محمدی صلی اللہ علیہ وآلہ وسلم کے اصولوں پر پورے طور پر حاوی ہوں۔ وہ عدالت اور کونسل دونوں میں بے حد مفید ثابت ہو سکتے ہیں۔

۶۔ مختصر امیری تجاویز حسب ذیل ہیں:

جو نصاب سرٹائمس آر نلڈ نے تجویز کیا ہے۔ میں اس کو قبول کرتا ہوں۔ مگر پورا کورس صرف ان طالب علموں کو لینے کی اجازت ہونی چاہیے۔ جو قانونی دینیات اور سائنس کے لئے کوئی خاص ذوق نہ رکھتے ہوں۔ جہاں تک دینیات کی تعلیم کا تعلق ہے۔ میں آپ کی تجویز (آپ کے خط کی دفعہ چار) کو تسلیم کرتا ہوں۔ مگر اسے صرف عارضی اور امتحانی حیثیت دینا چاہتا ہوں۔ اس کی جگہ رفتہ رفتہ ان لوگوں کے لئے جو اسلامی حکمت، ادبیات، آرٹ، تاریخ نیز دینیات کا نصاب اختیار کریں گے، جرمن اور فرنچ زبانوں کا حسب ضرورت جاننا از بس ضروری ہے۔

مخلص

محمد اقبال

مکرر۔۔۔ منسلکہ خط ٹائپ کیا جا چکا ہے۔ کہ میں پروفیسر محمد شفیع سے ملا، جن کو آپ نے کہا تھا کہ مجھ سے علوم اسلامیہ کے متعلق تبادلہ خیال کریں۔ ان سے گفت و شنید کا ما حاصل یہ ہے:

۱۔ پروفیسر محمد شفیع میرے خیال میں دینیات کی نسبت زیادہ حامی نہیں ہیں۔

۲۔ ان کا خیال ہے کہ اسلامی حکمت وغیرہ کی تعلیم کے لئے زیادہ تر یونیورسٹی کے گریجویٹوں میں سے انتخاب کرنا چاہیے۔ معمولی یونیورسٹی تعلیم کے بعد وہ ان لوگوں کو عربی زبان و ادب کی تعلیم دینے کی تجویز پیش کرتے ہیں۔

مجھے اندیشہ ہے کہ میں ہر دو امور میں ان سے اتفاق نہیں کر سکتا۔ میری رائے میں جدید اسلامی ملتوں کے لئے جدید دینیاتی

افکار کی توسیع اور ترویج ضروری ہے۔ قدیم اور جدید اصولات تعلیم کے مابین روحانی آزادی اور معبدی اقتدار کے مابین دنیائے اسلام میں ایک کشاکش شروع ہوگئی ہے۔ یہ ”روح انسانیت کی تحریک“ افغانستان جیسے ملک پر اثر ڈال رہی ہے۔ آپ نے امیر افغانستان کی وہ تقریر پڑھی ہوگی، جس میں انہوں نے علماء کے اختیارات کے حدود متعین کرنے کی کوشش کی ہے۔ جدید دنیائے اسلام کی مختلف تحریکیں اسی نتیجہ کی طرف لے جاتی ہیں۔ ان حالات کے ماتحت مسلم یونیورسٹی کی حیثیت سے آپ کا فرض ہے کہ دلیری سے اس وادی کی طرف قدم بڑھائیں۔ اس میں شک نہیں کہ محتاط رہنا لازمی ہوگا۔ اور فکر و حکمت کی اصلاح اس طور پر عمل میں لانی ہوگی کہ معاشرتی امن و سکون میں خلل واقع نہ آنے پائے۔

رہا پروفیسر شفیق محمد کا دوسرا خیال، اس کے سلسلہ میں میری رائے یہ ہے کہ دیوبند اور ندوہ کے لوگوں کی عربی علمیت ہماری دوسری یونیورسٹیوں کے گریجویٹ سے بہت زیادہ ہوتی ہے۔ مگر پروفیسر شفیق محمد کا خیال ہے کہ قدیم طرز تعلیم کی وجہ سے جو دیوبند اور ندوہ میں جاری ہے۔ ان کے طالب علموں کا ذہنی نصب العین نہایت تنگ ہو جاتا ہے۔ ان کو یہ تسلیم ہے کہ عربی زبان کی قابلیت ان کی بہتر ہوتی ہے۔ میرے رائے میں جو لوگ غیر معمولی روشن دل و دماغ کے ہوتے ہیں، ان کے لئے طریقہ تعلیم کی نوعیت کچھ بہت زیادہ اہم نہیں ہے۔ ایسے لوگوں کا پیش نہاد کافی چکلیلا ہوتا ہے۔ اور ان میں

وسعت پذیر ہونے کی کافی صلاحیت ہوتی ہے۔ قدیم اور جدید طرز
تعلیم کے محض بہترین ناقد اسی قدیم طریقہ تعلیم کی پیداوار ہوتے
ہیں۔ مزید برآں ندوہ کے بعض افراد ایسے ہیں جو پروفیسر شفیع محمد
کے عقیدہ کی تکذیب کرتے ہیں۔

میں یہاں ایک بات اور عرض کرنا چاہتا ہوں کہ آپ ندوہ اور
دیوبند کے لوگوں کو انٹرمیڈیٹ کے معیار تک پہنچانا چاہتے ہیں، میں
چاہتا ہوں کہ وہ یونیورسٹی انٹرمیڈیٹ امتحان پاس کرنے پر مجبور
کیے جائیں، یہاں وہ سوائے انگریزی کے کوئی دوسری زبان اختیار
نہ کر سکیں گے۔ دوسرے مضامین میں وہ حسب ذیل مضامین سے
انتخاب کر سکیں گے۔ (الف) علوم طبعی (ب) ریاضیات (ج) فلسفہ
(د) اقتصادیات

چونکہ ان کو انگریزی کی تعلیم محض کام چلانے کے مطابق حاصل
کرنا ہوگی۔ میں یونیورسٹی کے اعلیٰ امتحانات ایم، اے اور بی، اے
سے انگریزی کو بالکل حذف کر دینا چاہتا ہوں۔ ان امتحانات میں
ان کو صرف سائنس اور فلسفہ کے مضامین لینے کی ضرورت ہو
گی۔ ابھی میں اس امر کی طرف توجہ نہیں کر سکا ہوں کہ آیا ان کو
بی، اے اور ایم، اے کے امتحانات پاس کرنا ضروری ہوں گے۔ اس
امر کے متعلق دلائل پیش کیے جاسکتے ہیں۔ اگر یہ طے ہو کہ ان کو
یونیورسٹی کے امتحانات بی، اے یا ایم، اے کے امتحانات پاس کرنا نہ
پڑیں گے تو یہ ظاہر ہے کہ ان کو بمقابلہ دیگر طلبہ کے جن کو امتحان پاس

کرنا ہے۔ زیادہ وسیع پیمانہ پر مطالعہ کا موقع ملے گا۔ مگر اس حالت میں ان لوگوں کی علمی کارکردگی پر یونیورسٹی کو خاص طور پر نگران رہنا پڑے گا۔

نوٹ: اصل خط انگریزی میں ہے۔ مندرجہ بالا ترجمہ رسالہ سہیل جلد اول شماره دوم بابت اپریل ۱۹۲۶ء مطابق رمضان المبارک و شوال ۱۳۴۴ء سے نقل کیا گیا ہے۔ خط کی تاریخ سید عبد الواحد صاحب کی مرتبہ کتاب سے لی گئی ہے۔ (مرتب)

ماسٹر طالع محمد کے نام

(۳۶۵)۔۔۔۔۔(۱)

مکتوب الیہ نے جلال پور جٹاں ضلع گجرات، پنجاب سے دریافت فرمایا، جب الفاظ عربی یا فارسی سے اردو میں منتقل ہوتے ہیں تو بعض اوقات اردو میں آن کران کا تلفظ بدل جاتا ہے۔ مثلاً عربی میں شفقت ہے، لیکن اردو میں شفقت صحیح ہے۔ مگر بعض باریک بین اور نفاست پسند حضرات اصلی زبان کے تلفظ کو اردو میں خواہ مخواہ ٹھونسے پر ادھا رکھائے ہوئے ہیں۔ اس بارے میں آپ کی کیا رائے ہے؟ کیا اصلی زبان کے تلفظ کو صحیح تصور کیا جائے، یا وہ تلفظ صحیح ہے جو اہل زبان (دہلوی اور لکھنوی ادیب یا ان کا خواندہ طبقہ) استعمال کرتے ہیں۔ اس کے بعد ماسٹر صاحب موصوف نے الفاظ کی ایک فہرست دے کر ان کا درست تلفظ دریافت فرمایا، جو اب حسب ذیل موصول ہوا۔ مکرم بندہ!

السلام علیکم! جس قسم کی تحقیق زبان آپ کو مطلوب ہے۔ افسوس کہ میں اس میں آپ کی کوئی امداد نہیں کر سکتا۔ غالباً لکھنؤ سے ایک ادھ رسالہ اس قسم کا شائع ہوتا ہے۔ مگر مجھے نام معلوم نہیں، اس بارے میں آپ مرزا یاس عظیم آبادی ایڈیٹر کارامروز لکھنؤ اور مرزا عزیز لکھنوی اشرف منزل لکھنؤ سے خط و کتابت کریں۔ وہ آپ کو بہتر مشورہ دے سکیں گے۔ میں آپ کی قدر و منزلت کرتا ہوں کہ اس زمانے میں اور ایسے مقام پر آپ کو صحیح اردو کا ذوق ہے۔

۱۷ جون ۱۹۲۱ء

محمد اقبال

سردار ایم بی احمد کے نام

(۳۶۶)۔۔۔۔۔(۱)

انگریزی

سیالکوٹ

۱۷ اگست ۱۹۲۲ء

جناب من

جرمنی سے متعلق میری معلومات اب پرانی ہو چکی ہیں۔ تیرہ برس گزرے میں اس ملک میں تھا۔ اس کے بعد اس ملک کو تاریخ عالم کی ایک عظیم ترین جنگ سے دوچار ہونا پڑا۔ اس وقت وہ ملک دنیا کی معاشی تاریخ کے ایک عدیم المثال مالی بحران میں مبتلا ہے۔ میرا خیال ہے کہ جرمنی کی درس گاہوں میں بڑی بڑی تبدیلیاں رونما

ہو چکی ہیں۔ آپ کو کسی ایسے شخص کی طرف رجوع کرنا چاہئے، جو حال ہی میں اس ملک سے واپس آیا ہو۔ میں تو صرف اس قدر کہہ سکتا ہوں کہ میں نے اپنا مقالہ میونخ یونیورسٹی میں پیش کیا۔ جس کے ارباب اختیار نے مجھے یونیورسٹی کے قیام سے مستثنیٰ کر دیا۔ اور مجھے اپنا مقالہ انگریزی میں لکھنے کی بھی اجازت مرحمت فرمائی۔ جرمن یونیورسٹیاں بالعموم ۳ سال یا ڈیڑھ سال کے لیے لیکچروں میں حاضری پر اصرار کرتی ہیں۔ حاضری کی مدت کا تعین امیدوار کی اہلیت پر ہوتا ہے۔ اور عام طور پر مقالہ جرمن زبان میں مرتب کرنے پر اصرار کیا جاتا ہے۔ مجھے اپنے کیمبرج کے استادوں کی سفارش کی بنا پر اس سے مستثنیٰ قرار دیا گیا۔ پی، ایچ، ڈی کا امتحان زبانی جرمن زبان میں ہوا۔ جو میں نے قیام جرمن تھوڑی بہت سیکھی تھی۔

آپ کا
محمد اقبال

چودھری محمد احسن کے نام

(۳۶۷)۔۔۔۔۔(۱)

مکتوب الیہ کے بڑے بھائی حافظ محمد حسن صاحب کا تعلق جماعت احمدیہ لاہور سے ہے۔ انہوں نے اپنے چھوٹے بھائی کو بھی اس جماعت میں شمولیت کی دعوت دی۔ اور سلسلہ کا تبلیغی لٹریچر بہم پہنچایا۔ جس کے مطالعہ کے بعد مکتوب الیہ نے ڈاکٹر اقبال مرحوم سے بعض دینی مسائل کا حل چاہا اور اس جماعت سے متعلق علامہ

مرحوم کی رائے دریافت فرمائی۔

لاہور

۷ اپریل ۲۰۲۲ء

جناب من! السلام علیکم

میں آپ کے بڑے بھائی سے بخوبی واقف ہوں۔ وہ نہایت نیک نفس انسان ہیں۔

ہاں یہ ٹھیک ہے کہ آپ کو کسی عالم سے یہ سوالات کرنے چاہئیں، جو آپ نے مجھ سے کیے ہیں۔ میں زیادہ سے زیادہ آپ کو اپنا عقیدہ بتا سکتا ہوں، اور بس میرے نزدیک مہدی، مسیحیت اور مجددیت کے متعلق جو احادیث ہیں وہ ایرانیاور عجمی تخیلات کا نتیجہ ہیں۔ عربی تخیلات اور قرآن کی صحیح سپرٹ سے ان کو کوئی سروکار نہیں، ہاں یہ ضرور ہے کہ مسلمانوں نے بعض علماء یا دیگر قائدین ملت کو مجدد یا مہدی کے الفاظ سے یاد کیا ہے۔ مثلاً محمد ثانی فاتح قسطنطنیہ کو مورخین نے مہدی لکھا ہے۔ بعض علمائے امت کو امام اور مجدد کے الفاظ سے یاد کیا ہے۔ اس میں کوئی اعتراض کی بات نہیں، زمانہ حال میں میرے نزدیک اگر کوئی شخص مجدد کہلانے کا مستحق ہے۔ تو وہ صرف جمال الدین افغانی ہے۔ مصر و ایران، ترکی و ہند کے مسلمانوں کی تاریخ جب کوئی لکھے گا تو اسے سب سے پہلے عبد الوہاب نجدی اور بعد میں جمال الدین افغانی کا ذکر کرنا ہوگا۔ موخر الذکر ہی اصل میں موسس ہے۔ زمانہ حال کے مسلمانوں کی نشاۃ

ثانیہ کا، اگر قوم نے ان کو عام طور پر مجرد نہیں کہا یا انہوں نے خود اس کا دعویٰ نہیں کیا، تو اس سے ان کے کام کی اہمیت میں کوئی فرق اہل بصیرت کے نزدیک نہیں آتا۔

باقی رہی تحریک احمدیت، سو میرے نزدیک لاہور کی جماعت میں بہت سے ایسے افراد ہیں، جن کو میں غیرت مند مسلمان جانتا ہوں۔ اور ان کی اشاعت اسلام کی مساعی میں ان کا ہمدرد ہوں۔ کسی جماعت میں شریک ہونا یا نہ ہونا انسان کی ذاتی افتاد طبیعت پر بہت کچھ انحصار رکھتا ہے۔ تحریک میں شامل ہونے یا نہ ہونے کا فیصلہ آپ کو خود کرنا چاہئے۔

اسلام کو دنیا کے سامنے پیش کرنے کے کئی طریق ہیں۔ جن طریقوں پر اس وقت تک عمل ہوا۔ ان کے علاوہ اور طریق بھی ہو سکتے ہیں۔ میرے عقیدہ ناقص میں جو طریق مرزا صاحب نے اختیار کیا ہے، وہ زمانہ حال کی طبائع کے لئے موزوں نہیں ہے۔ ہاں اشاعت اسلام کا جو جوش ان کی جماعت کے اکثر افراد میں پایا جاتا ہے۔ قابل قدر ہے۔

والسلام

محمد اقبال

پروفیسر میاں محمد شریف کے نام

(۳۶۸)۔۔۔۔۔(۱)

لاہور

۱۹ جنوری ۲۵ء

ڈیر شریف!

آپ کا خط مل گیا ہے۔ جس کے لئے سراپا سپاس ہوں۔ میں کئی دنوں سے صاحب فراش ہوں۔ مسوڑے پھول جانے کی وجہ سے سخت تکلیف ہو رہی ہے۔ دو آپریشن کیے بعد دیگرے ہو چکے ہیں۔ گزشتہ رات جو آپریشن ہوا۔ اس سے کسی قدر افاقہ ہوا۔ مگر ابھی تک صاحب فراش ہوں۔ چنانچہ یہ خط بھی لیٹے لیٹے لکھ رہا ہوں۔

علی گڑھ یونیورسٹی نے جو میری قدر افزائی کی ہے۔ اس کے لئے میں ان کا نہایت شکر گزار ہوں۔ یہ اعزاز اور بھی گراں قدر ہو جاتا ہے۔ جب میں یہ خیال کرتا ہوں کہ میرا کوئی حق اس یونیورسٹی پر نہ تھا۔ اور نہ عام طور پر علی گڑھ تحریک سے میرا کوئی خاص تعلق رہا ہے۔

امید نہیں کہ ایک ہفتہ تک اس شدت سرما میں سفر کے قابل ہو سکوں، لیکن بعد میں انشا اللہ علی گڑھ ضرور آؤں گا، اور جب آؤں گا تو ضرور آپ سے ملاقات کروں گا۔ اور مسرت حاصل کروں گا۔ امید ہے کہ آپ کا مزاج بخیر ہوگا۔ پروفیسر رشید احمد صدیقی سے میرا سلام کہیئے۔

مخلص

محمد اقبال

(انگریزی)

مانی ڈیر شریف!

میں آپ کے سوالات کا جواب بہم پہنچانے سے قاصر ہوں، لیکن میں سمجھتا ہوں کہ دنیائے اسلام بالخصوص مصر و ایران میں Intellectual Activity ہے۔ اور فلسفہ اب بھی دینیات کے ساتھ ساتھ زیر مطالعہ ہے۔ میں نہیں کہہ سکتا کہ ہمارے مکاتب میں جواب تک پرانی روش پر قائم ہیں۔ مغربی فلسفہ پڑھایا جاتا تھا۔ یا نہیں، فلسفہ حال کی بعض کتابیں عربی میں ترجمہ ہوئی ہیں۔ مثلاً نطشے کی ایک تصنیف کتاب الفجر کے نام سے شائع ہوئی ہے۔ مجھے اطلاع ملی تھی کہ کسی شخص نے میسو پوٹیمیا میں اس کا ترجمہ کیا ہے۔ لیکن اب تک یہ کتاب میری نظر سے نہیں گزری ہے۔ جہاں تک مجھے علم ہے علماء نے فکر اسلامی کو فلسفہ عہد حاضر کی روشنی میں از سر نو ترتیب دینے کی کوئی کوشش نہیں فرمائی ہے۔ لیکن دنیائے اسلام کو جو حوادث پیش آرہے ہیں، ان کی بنا پر یقین ہوتا ہے کہ اس طرف ضرورت توجہ ہوگی۔ خلافت کی تئیںخ نے مصر کے بعض مفکرین کو مسئلہ آئین پر قرآن کریم کے مطالعہ کی طرف راغب کیا ہے۔

جب اسلام کی سیاسی بے چینی دور ہو چکے گی۔ تو فلسفیانہ مسائل بھی زیر بحث آئیں گے۔ معاف فرمائیے میں نے آپ کے خط کی پشت پر ہی جواب لکھ دیا، اس خیال سے کہ آپ اپنے سوالات کی طرف رجوع کرنا چاہیں گے۔

مخلص

محمد اقبال

اس خط پر کوئی تاریخ درج نہیں، لیکن یہ ۷ فروری ۱۹۲۶ء کے
خط کے جواب میں موصول ہوا تھا۔

عبدالرشید کے نام

(۳۷۰)۔۔۔۔۔(۱)

انگریزی

مائی ڈیر رشید!

گرامی نامہ کے لئے جو ابھی ابھی موصول ہوا ہے۔ سراپا سپاس
ہوں۔ آپ کو معلوم ہی ہے کہ متل اور مسعود کے لئے میرے دل
میں کتنی محبت ہے۔ اور ان کی خوشی کے لئے میں ہر ممکن کوشش کے
لئے تیار ہوں۔ لیکن اس خاص معاملے میں میں آپ سے یہ ضرور
کہوں گا کہ نفسیاتی وجوہ کی بنا پر اس الم انگیز یا دکوتا زہ رکھنے کا سامان
بہم پہنچانا مناسب نہ ہوگا۔ اس یاد سے امو مت کی اہلیت پر اثر انداز
ہونے کا احتمال ہے۔ میرا مشورہ یہ ہے کہ آپ اس سلسلہ کو اس وقت
تک نہ چھیڑئیے، جب تک خداوند کریم اپنے فضل و کرم سے دوسرا
بچہ عطا فرمائے۔ اس وقت کتبے پر یہ شعر کندہ کرا دیجئے

ع در چمن بود ولیکن نتواں گفت کہ بود
آہ، ازان غنچہ کہ باد سحر اورا نکلشود
یہ شعر آپ کا خط پڑھتے ہی ذہن میں آ گیا۔

مخلص

محمد اقبال

اختتام خط پر اردو میں مندرجہ ذیل تحریر ہے:
میں نے حکیم نابینا صاحب سے دہلی میں امتل کی علالت کا ذکر
کر دیا تھا۔ وہ نومبر میں دہلی جائیں تو ان کو ضرور نبض دکھائیں۔

محمد اقبال

نوٹ لیڈی مسعود کے ہاں مردہ بچہ پیدا ہوا۔ مکتوب الیہ یعنی
والد لیڈی مسعود نے کتبہ کے لیے شعر کی فرمائش کی تھی۔ (مرتب)

قاضی نذیر احمد کے نام

(۱۹۳۷)۔۔۔۔۔(۱)

لاہور

۱۲ مئی ۱۹۳۷ء

جناب من: ڈاکٹر صاحب کو آپ کا خط مل گیا ہے۔ وہ خود علیل
ہیں۔ اس واسطے مجھ سے آپ کے سوالات کا مندرجہ ذیل کا جواب
لکھوایا ہے:

۱۔ میری تحریر میں خودی کا لفظ دو معنوں میں مستعمل ہوا
ہے۔ اخلاقی اور ما بعد الطبعی ہر دو معنوں میں لفظ مذکور کی تشریح واضح
طور پر کر دی گئی ہے۔ جس میں فارسی جاننے والے کو کسی قسم کی شک
کی گنجائش نہیں رہتی۔ اسرار خودی، اور موز بے خودی، دونوں کا

موضوع یہی مسئلہ خودی ہے۔ ان کتابوں کے پڑھنے سے آپ کو اطمینان ہو جائے گا۔ اگر ان دونوں میں یا کسی اور کتاب میں آپ کو کوئی ایسا شعر ملے جس میں خودی کا مفہوم تکبر یا نخوت لیا گیا ہو۔ تو اس سے مجھے آگاہ کیجئے۔

اس کے علاوہ مذکورہ بالا دونوں کتابیں انیس سو چودہ اور ۱۹۱۸ء میں شائع ہوئیں۔ اس وقت سے لے کر اس وقت تک سینکڑوں مضامین ان کے مطالب کی تشریح میں لکھے گئے ہیں۔ باوجود ان کے اگر کسی کو غلط فہمی ہو تو اس کا علاج ہو سکتا ہے۔ اس زمانے میں یہ ممکن نہیں کہ سچائی کی دو قسمیں قرار دی جائیں۔ ایک عوام کے لئے، ایک خواص کے لئے، اور جو صداقت خواص کے لئے ہو، اسے عوام پر ظاہر نہ کیا جائے۔ لیکن میرے حالات کے لئے یہ سوال پیدا ہی نہیں ہوتا۔ کیونکہ میں نے مسئلہ خودی کے صرف اس پہلو کو نمایاں کیا ہے۔ جس کا جاننا اس زمانے کے ہندی مسلمانوں کے لیے میرے خیال میں ضروری ہے۔ اور جس کو ہر آدمی سمجھ سکتا ہے۔ خودی کے متعلق تصوف کے جو دقیق مسائل ہیں۔ ان سے میں نے اعراض کیا ہے۔

۲۔ دوسرے سوال کا جواب بہت طویل ہے۔ مگر افسوس کہ طویل خط لکھنے کی ہمت نہیں ہے۔ نہ خواہش۔ مختصر یہ عرض ہے کہ عصبیت اور چیز ہے اور تعصب اور چیز ہے۔ عصبیت کی جڑ حیاتی (Biological) ہے۔ اور تعصب نفسیاتی (Psychol

(logical) تعصب ایک بیماری ہے۔ جس کا علاج اطباء نے روحانی اور تعلیم سے ہو سکتا ہے۔ عصبیت زندگی کا ایک خاصہ ہے۔ جس کی پرورش اور تربیت ضروری ہے۔ اسلام میں انفرادی اور اجتماعی عصبیت دونوں کی حدود مقرر ہیں۔ ان ہی کا نام شریعت ہے۔ میرے عقیدہ کی رو سے ان حدود کے اندر رہنا باعث فلاح ہے۔ اور ان سے تجاوز کرنا بربادی ہے۔ تصادم جس کا آپ نے ذکر کیا ہے۔ صرف اسی صورت میں پیدا ہوتا ہے۔ جب کہ ان حدود سے تجاوز کیا جائے۔ یا اپنی عصبیت چھوڑ کر کوئی دوسری عصبیت مثلاً نسلی عصبیت اختیار کر لی جائے۔ اگر کوئی شخص کہے کہ کفار کے ساتھ ہر قسم کا میل ملاپ حرام ہے۔ تو وہ حدود شرعیہ سے تجاوز کرتا ہے۔ اور اس کے لیے تبلیغ دین میں دقتوں کا سامنا ہوگا۔ اسی طرح اگر کوئی قوم اسلامی عصبیت کو چھوڑ کر نسلی عصبیت کو بطور ایک اصول تنظیم کے اختیار کرے مثلاً ترکوں پر یہ خیال غالب آرہا ہے۔ تو اس قوم کے لئے تبلیغ بے معنی ہو جاتی ہے۔ اور اس کو یوں بھی تبلیغ میں دل چسپی نہ رہے گی۔

والسلام

محمد شفیع ایم، اے

مولوی احمد رضا صاحب بجنوری کے نام

(۳۷۲)۔۔۔۔۔(۱)

لاہور

۲۳ ستمبر ۲۰۱۶ء

مخدومی! السلام علیکم

آپ کا نوازش نامہ کئی روز ہوئے مل گیا تھا، جس کے لئے بہت شکر گزار ہوں۔ آپ نے اس خط میں فرمایا تھا کہ لاہور کی ایجنسی سے خیر کثیر اور تفہیمات کے نسخے پہنچ جائیں گے۔ اطلاعاً گزارش ہے کہ یہ کتابیں ابھی تک موصول نہیں ہوئیں۔

آپ نے ملکیت زمین کے متعلق امام محمدؒ کی کسی کتاب کا ذکر کیا ہے۔ مہربانی کر کے مطلع فرمائیں کہ کتاب مذکور کہاں دستیاب ہے۔ نام بھی کتاب کا پڑھا نہیں گیا۔ کیا آپ کسی ایسے بزرگ کا نام تجویز کر سکتے ہیں، جس کی نظر فقہ اسلام و اصول فقہ و تفسیر پر وسیع ہو۔ اور جو شاہ ولی اللہی کے فلسفے اور ان کی کتابوں پر پوری بصیرت رکھتا ہو۔ اگر کوئی ایسے بزرگ مل جائیں، تو میں ان کو اپنی کتابوں کے سلسلے میں کچھ مدت کے لئے اپنے پاس رکھ لوں گا۔ اور اس مدد کا جو مجھے ان سے ملے گی، مناسب معاوضہ دوں گا۔

زیادہ کیا عرض کروں، امید ہے کہ جناب والا کا مزاج بخیر

ہوگا۔

والسلام

مخلص محمد اقبال

ڈاکٹر محمد رفیع الدین کے نام

(۳۷۳)۔۔۔۔۔(۱)

۲۲ ستمبر ۲۰۲۲ء

جناب من السلام علیکم۔

مجھے معلوم ہوا ہے کہ اس قسم کی دستاویز آپ کے پاس ہیں۔ لیکن اگر وہ پوشیدہ رہیں تو ان کا کیا فائدہ؟۔ مجھے آپ ان کے اصل بھجوادیکھئے، تو میں ان سے فائدہ اٹھانے کی کوئی صورت نکالوں، بعد تصفیہ بعض امور کے جن کی تشریح اس خط میں ضروری نہیں، میں وہ تمام کاغذات آپ کو واپس کر دوں گا۔

محمد اقبال

(یہ کاغذات قضیہ کشمیر سے متعلق تھے)

محمد احمد خان کے نام

(۳۷۴)۔۔۔۔۔(۱)

لاہور

۲۱ ستمبر ۱۹۶۶ء

جناب من تسلیم!

آپ کا والا نامہ مع پارسل کتب ابھی موصول ہوا ہے۔ افسوس
کہ گزشتہ دو سال سے علیل ہوں۔ مشاغل علمی قریباً ترک ہو چکے ہیں
۔ اور خط و کتابت بھی شاذ و نادر ہی کرتا ہوں۔ فی الحال آپ کی
کتابیں پڑھنے کی ہمت اپنے آپ میں نہیں پاتا۔ میں آپ کی نظم و نثر
کو اچھی نظروں سے دیکھتا ہوں۔

فقط

محمد اقبال

مکتوب الیہ نامعلوم

(۳۷۵)۔۔۔۔۔(۱)

اس مکتوب کے سلسلہ میں مکتوب الیہ نے مندرجہ ذیل تشریح ضروری سمجھی ہے۔ اور اس قابل ہے کہ اس سے اقبال کی شاعری نے جو انقلاب اور ہیجان پیدا کیا ہے۔ اس کی یادگار کے طور پر محفوظ کیا جائے۔

”عرصہ ہوا، احباب کی ایک صحبت میں ڈاکٹر اقبال کی شاعری موضوع بحث تھی۔ صاحب خانہ شکوہ اور جواب شکوہ ترنم سے سنا رہے تھے۔ ایک صاحب نے بعض اشعار پر نکتہ چینی شروع کی۔ یہ ساری بحث تو حافظہ میں نہیں ہے۔ مگر چند اعتراضات یہ تھے۔

شکوہ کا ایک شعر ع

پھر یہ آزر دگی غیر سبب کیا معنی
اپنے شیدائیوں پہ یہ چشم غضب کیا معنی
غیر سبب صحیح نہیں، بے سبب کے عوض غیر سبب کہنا غلط ہے۔

جواب شکوہ کے پہلے بند:

دل سے جو بات نکلتی ہے اثر رکھتی ہے

کا چوتھا مصرعہ ہے۔

خاک سے اٹھتی ہے گردوں پہ نظر رکھتی ہے۔

گزر رکھنے کا فاعل بات ہے۔ گزر رکھنا اردو کی بول چال نہیں،

جب مئے درد سے ہو خلقت شاعر مدہوش

آنکھ جب خون کے اشکوں سے بنے لالہ فروش
 کشور دل میں ہوں خاموش خیالوں کے خروش
 چرخ سے سوئے زمیں شعر کو لاتا ہے سروش
 قید دستور سے بالا ہے مگر دل میرا
 فرش سے شعر ہوا عرش پہ نازل میرا
 اور باتوں سے قطع نظر اوپر سے نیچے آنے کو نازل کہتے
 ہیں۔ لہذا فرش سے عرش پر ظاہر ہونا صحیح نہیں، قید دستور سے بالا
 ہونے کا اشارہ صرف یہ ظاہر کر سکتا ہے۔ کہ سروش شعر کو چرخ سے
 سوئے زمین لاتا ہے۔ مگر میرا شعر فرش سے عرش پر جاتا ہے۔ اس
 موقع پر نازل ہونا نہیں کہہ سکتے۔ لفظ کے لغوی معنی کیسے بدل جائیں
 گے؟۔

وہ بھی دن تھے کہ یہی مایہ ء رعنائی تھا
 نازش موسم گل لالہ صحرائی تھا
 جو مسلمان تھا اللہ کا سودائی تھا
 کبھی محبوب تمہارا یہی ہر جائی تھا
 کسی یکجائی سے اب عہد غلامی کر لو
 ملت احمد مرسل کو مقامی کر لو
 چوتھے مصرع میں لفظ ہر جائی درست نہیں، اردو کے محاورے
 میں یہ لفظ ذم کے موقع پر استعمال کیا جاتا ہے۔ ٹیپ کے شعر میں کسی
 یکجائی سے عہد غلامی کر لو۔ اور ملت کو مقامی کر لو، کے کیا معنی ہو سکتے

ہیں؟۔

جواب شکوہ کا آخری شعر ہے۔

بول اس نام کا ہر قوم میں بالا کردے
اور دنیا کے اندھیرے میں اجالا کر دے۔
بول بالا ہونا اردو کا محاورہ ہے، جو کتنا یہ ہے شہرت یا نام وری
کے لئے پس بول، بالا میں فصل جائز نہیں۔“

غرض یہ اور دوسرے چند اعتراضات سن کر میں نے عرض
کیا، جناب کبھی آپ نے اس پر بھی غور فرمایا ہے۔ کہ شاعری سے
علامہ کی غرض کیا تھی؟۔ شاعری ان کے لئے باعث فخر نہیں، ان کی
ہستی اس سے بہت ارفع و اعلیٰ ہے۔ ادب و شعر میں انقلاب پیدا کرنا
یا زبان اردو کی اصلاح و توسیع ہرگز ان کا مقصد نہیں۔ قوم کی زبوں
حالی سے متاثر ہو کر جو کچھ وہ کہتے ہیں۔ اس کا اثر بجلی کی طرح سننے
والے پر بھی ہوتا ہے۔ شعر کی بڑی خوبی تو یہی ہے کہ جس کے اثر کے
ماتحت شعر کہا جائے، وہی اثر سامع پر بھی ہو۔ اس خصوص میں اقبال
کی شاعری اپنا جواب نہیں رکھتی۔ اس کے مقابلہ میں معمولی
فروگزاشت پر کوئی نظر نہیں ڈالتا۔

یہ بحث تو ختم ہو گئی۔ مگر عرصہ تک میرے دل میں خلش
رہی، بالا خرد دل میں آیا کہ ڈاکٹر اقبال سے ہی کیوں نہ استفہار کر لیا
جائے۔ ان اعتراضات سے قطع نظر کر کے معمولی پیرایہ استفہار
اختیار کر کے ضمناً ایک ادھ اعتراض کی نسبت دریافت کرنا مناسب

معلوم ہوا۔

ڈاکٹر صاحب کے کسی شعر میں، روشن بصر پڑھا تھا، اگرچہ یہ لفظ غلط نہیں، دریافت طلب یہ تھا کہ بصر کو روشن کیوں کہا جائے۔ صاحب بہار عجم نے صرف نظامی اور عرفی کے اشعار بطور نظیر لکھ دیئے ہیں۔

ڈاکٹر صاحب کی تحقیقات لفظی سے فائدہ حاصل کرنا چاہتا تھا۔ ایک اور شعر میں درون خانہ کا لفظ آیا ہے۔ مگر محل استعمال کے لحاظ سے کچھ شبہ تھا۔

میرا تیسرا سوال: ع

فرش سے شعر ہوا عرش پہ نازل میرا

کے متعلق تھا۔ ان تینوں سوالات کا ڈاکٹر صاحب نے سلسلہ وار

جواب ادا فرمایا جو درج ذیل ہے۔

لاہور

۵ دسمبر ۱۹۶۶ء

جناب من

(۱) خرد را تو روشن بصر کردہ

چراغ ہدایت تو بر کردہ

(۲) درون خانہ سے مراد نفس انسانی نہیں ہے۔ بلکہ نظام عالم کا

باطن ہے۔ مراد یہ ہے کہ عقل انسانی نظام عالم کے ظاہر کو روشن کرتی

ہے۔ اس کے باطن کو نہیں دیکھ سکتی۔

(۳) تیسرے سوال کا جواب ذوق سلیم سے ہے۔ نہ مجھ سے،
نہ منطق سے، نہ کسی ماہر زبان سے۔

فقط محمد اقبال

راغب احسن صاحب کے نام

(۳۷۶)۔۔۔۔۔(۱)

۲۳ اپریل ۱۹۳۱ء کو جناب راغب احسن صاحب ایم، اے
جمعیتہ الشبان المسلمین کلکتہ کی بنیاد رکھی اور اس فکر اسلامیت کا میثاق
شائع کیا۔ اور حکیم الاسلام علامہ اقبال علیہ الرحمۃ کی خدمت میں
ارسال کیا۔ علامہ نے مندرجہ ذیل مکتوب ارسال فرمایا۔

لاہور

۲۸ مئی ۱۹۳۱ء

جناب راغب صاحب

السلام علیکم، آپ کا خط مع میثاق ابھی ملا ہے۔ آپ کی تحریک
مبارک ہے۔ عجب نہیں کہ عالم گیر ہو جائے۔ انگریزی ترجمے کی فی
الحال ضرورت نہیں۔ اس وقت تک انتظار کیجئے۔ جب کہ انگریز خود
آپ کی تحریک کا مطالعہ کرنے انگلستان سے ہندوستان آئے۔ فی
الحال اس کا ترجمہ جدید فارسی، عربی اور پشتو اور ترکی میں کرائیے۔
اور ممکن ہو تو اہل زبان سے ہر ایک جزو کی صورت میں ممالک
اسلامیہ میں اس میثاق و قواعد و مقاصد کو شائع کرائیے۔ تاکہ ان
ممالک میں اس کی تخم ریزی ہو جائے۔ غالباً آپ کی تقلید وہاں بھی
ہوگی یا ممکن ہے ان ممالک میں یہ تحریک کوئی اور صورت اختیار
کرے۔

مدت ہوئی میں نے خواب دیکھا تھا کہ ایک سیاہ پوش فوج عربی

گھوڑوں پر سوار ہے۔ مجھے تفہیم ہوئی یہ ملائکہ ہیں۔ میرے نزدیک اس کی تعبیر یہ ہے کہ ممالک اسلامیہ میں کوئی جدید تحریک پیدا ہونے والی ہے۔ عربی گھوڑوں سے مراد روح اسلامیت ہے۔ کیا عجب ہے کہ یہی وہ تحریک ہو جس کا آغاز آپ نے کیا ہے۔ ابھی اور بھی امور ہیں، جن پر آپ کو غور کرنا ہوگا اور ان کو اپنی تحریک اور مقاصد کا جزو بنانا ہوگا۔ مگر ان کا وقت ابھی نہیں آیا۔

قومی سرمائے کی سخت ضرورت ہے۔ افسوس مسلمان امراء پر حب مال غالب ہے۔

والسلام

محمد اقبال

شوکت حسین کے نام

(۳۷۷)۔۔۔۔۔(۱)

لاہور

۳ جنوری ۱۹۳۶ء

جناب من!

اخبار موسول ہوا، ممنون ہوا۔ میں نے بھی چند دن ہوئے یہ اخبار دیکھا تھا۔ لیکن اسے قابل توجہ نہ سمجھا، یہ نظم بیس برس ہوئے لکھی گئی تھی۔ معلوم نہیں کس نے شائع کی ہے۔ اس کی اشاعت سے قبل مجھ سے اجازت حاصل کرنا زیادہ قرین انصاف معلوم ہوتا، لیکن ادبی اخلاق و آداب اس ملک میں مفقود ہے۔ مصنف کو جس کے دل و دماغ میں مسلسل انقلاب برپا رہتا ہے، کون خاطر میں لاتا ہے۔

یہ نظم اگرچہ میری نہایت ہی ابتدائی کوششوں کا نتیجہ ہے۔ تاہم تنقید کے بعض حصے اغلاط کتابت پر محمول ہونے چاہئیں۔ جن کا مورد الزام مجھے نہیں ٹھہرانا چاہیے۔ نقاد کی نظر سے نظم کے حقیقی مقام البتہ پوشیدہ رہے۔ شعر محاورا اور بندش کی درستی اور چستی ہی کا نام نہیں۔ میرا ادبی نصب العین نقاد کے ادبی نصب العین سے مختلف ہے۔ میرے کلام میں شعریت ایک ثانوی حیثیت رکھتی ہے۔ اور میری ہرگز یہ خواہش نہیں کہ اس زمانہ کے شعرا میں میرا شمار ہو۔

نیاز مند

محمد اقبال

(۲)----- (۳۷۸)

انگریزی

لاہور

۶ جنوری ۱۹۱۹ء

جناب من!

نوازش نامہ موصول ہوا۔ مجھے خوشی ہوئی۔ کہ آپ نظم کی پہلی اشاعت کی تلاش میں کام یاب ہوئے۔ میرے پاس اصل مسودہ کی کوئی نقل تک موجود نہیں۔ نظم اس مقام سے بری نہیں، لیکن اب اس طرف توجہ کے لئے فرصت کہاں؟۔ ایک پرانی نظم کو آراستہ کرنے سے ایک نئی نظم تیار کرنا مقابلتہ آسان ہے۔ نظم کے اسمقام البتہ نفسیاتی ہیں، چند بندشیں بھی قابل اصلاح ہیں۔ ہندوستانی ناقدین ابھی آرٹ کی تنقید کے ابتدائی اصولوں سے بھی بے بہرہ ہیں۔ البتہ مجھے خوشی ہے کہ آپ اس معاملہ میں مطمئن ہیں۔

محمد اقبال

(۳)----- (۳۷۹)

مخدومی السلام علیکم!

آپ کی نظم موصول ہوگئی۔ شکریہ قبول فرمائیے۔ اسرار خودی اقبال کا قال ہے۔ مگر ممکن ہے، آپ کا حال ہو۔ اگر ایسا ہو تو میرے لیے بھی دعا فرمائیے۔

محمد اقبال، لاہور

۱۹۲۶ء فروری

مولوی احمد علی شہاب کے نام

(۳۸۰)۔۔۔۔۔(۱)

مکتوب الیہ نے ایک نظم ۱۱۳ اگست ۱۹۲۶ء کو اصلاح کے لئے ارسال فرمائی تھی۔
جناب من! تسلیم

اس خدمت سے معاف فرمائیے۔ کہ میں بہت عدیم الفرصت
ہوں۔ اس کے علاوہ دوستانہ مشورہ یہ ہے کہ آپ اپنے فرصت کے
اوقات کے لئے شاعری سے بہتر مصرف تلاش کریں۔ اگر اردو کی
خدمت کا شوق ہو تو اس وقت نظم سے زیادہ نثر کی ضرورت ہے۔

خادم

محمد

اقبال

سید انور شاہ صاحبؒ کے نام

(۳۸۱)۔۔۔۔۔(۱)

لاہور

۱۳ مارچ ۱۹۳۵ء

مخدوم و مکرم حضرت قبلہ مولینا! السلام علیکم ورحمۃ اللہ وبرکاتہ،
مجھے ماسٹر عبداللہ صاحب سے ابھی معلوم ہوا ہے کہ آپ انجمن
خدام الدین کے جلسہ میں تشریف لائے ہیں۔ اور ایک دو روز قیام
فرمائیں گے۔ میں اسے اپنی بڑی سعادت تصور کروں گا کہ اگر آپ
کل شام اپنے دیرینہ مخلص کے ہاں کھانا کھائیں۔ جناب کی
وساطت سے حضرت مولوی حبیب الرحمن صاحب، قبلہ عثمانی
صاحب، حضرت مولوی شبیر احمد صاحب اور جناب مفتی عزیز الرحمن
صاحب کی خدمت میں بھی یہی التماس ہے۔ مجھے امید ہے کہ
جناب اس عریضے کو شرف قبولیت بخشیں گے۔ آپ کو قیام گاہ پر لانے
کے لئے سواری یہاں سے بھیج دی جائے گی۔

مخلص

محمد اقبال

پروفیسر سردار محمد کے نام

(۳۸۲)۔۔۔۔۔(۱)

لاہور

۶ مارچ ۲۰۲۵ء

مکرمی، السلام علیکم!

آپ کا خط کئی دنوں سے آیا رکھا ہے۔ مگر میں عدیم الفرستی کی وجہ سے جواب نہ لکھ سکا۔ اب بھی آپ کے دوست کے نوٹ کا پورا جواب دینے کے لئے تیار نہیں ہوں۔ کیونکہ وہ سند مانگتے ہیں۔ اور سند کے لئے تلاش کی ضرورت ہے۔ اور تلاش کے لئے فرصت شرط ہے۔ میرے علم میں خجستہ پا، خجستہ پے، خجستہ گام، خجستہ قدم سب صحیح ہیں۔ ان میں سے کون کس محل پر استعمال کیا جائے۔ استعمال کرنے والے کی ضرورت اور مذاق پر منحصر ہے۔ عثمان مختاری نے خجستہ دست بھی لکھ دیا تھا۔ علیٰ ہذا القیاس اس کی ضد سبز پا (شوم قدم) ہے۔ اس میں بھی شعراء نے حسب ضرورت تصرف کیا ہے۔ اور سبز پا، سبز پے، اور سبز قدم تینوں طرح لکھا ہے۔ بہر حال مطالعہ کے وقت میں خیال رکھوں گا، اگر کوئی شعر مل گیا تو لکھ بھیجوں گا۔ زبان کے متعلق میرا نقطہ نگاہ اور ہے۔ مگر اس ملک میں جہاں لوگ علم اللسان جدید سے واقف نہیں، وہ نقطہ نگاہ بدعت سمجھا جائے گا۔ اس واسطے اس کو بیان کرنے کی ضرورت نہیں۔ ورنہ آپ کے دوست کی تنقید کا وہ کافی جواب ہوتا۔ ان کی تسلی صرف سند سے ہی ہو سکتی ہے۔ جس کی تلاش انشاء اللہ

کروں گا،

مخبر اقبال

شوالال شوری کے نام

(۳۸۳)۔۔۔۔۔(۱)

انگریزی

لاہور

۲۷ مئی ۱۹۳۷ء

ڈیر مسٹر شوری!

مجھے نہایت ہی تاسف سے آپ کو اطلاع دینا پڑتی ہے۔ کہ آپ کے مرسلہ کے کاغذات کا مطالعہ میرے لئے ناممکن ہے۔ میری آنکھوں کی تکلیف بڑھ رہی ہے۔ اور میرے معلمین نے مجھے لکھنے پڑھنے کی سخت ممانعت کر دی ہے۔ بنی نوع انسان کی وحدت کا خیال اس شدید قومیت کے دور میں جس کا حاصل نسل انسان میں باہمی خانہ جنگی کے سوائے کچھ نہیں محتاج اشاعت ہے۔ اگر آپ کے پمفلٹ کا یہی موضوع ہے، تو بلاشبہ آپ کی تشخص درست ہے۔

آپ کا محمد اقبال

حاجی نواب محمد اسمعیل خاں رئیس دتادلی ضلع علی گڑھ کے نام

(۳۸۴)۔۔۔۔۔(۱)

عالی جناب نواب صاحب قبلہ!

السلام علیکم، آپ کی کتابیں اور خط کئی دنوں سے میری میز پر رکھا ہے۔ میں بوجہ علالت جو اب نہ لکھ سکا۔ اس تاخیر کے لئے معافی کا خواستگار ہوں۔ حالات زمانہ، یعنی جغرافیہ جو آپ نے بچوں اور بچیوں کے لئے تالیف فرمایا ہے۔ نہایت عمدہ رسالہ ہے۔ اور میری رائے ناقص میں ایک بہت بڑی کمی کو پورا کرتا ہے۔ میں نے بارہا دیکھا ہے کہ مسلمان مستورات بوجہ جغرافیہ نہ جاننے کے اخبار اچھی طرح نہیں سمجھ سکتیں۔ آپ کا رسالہ ان کے لئے از بس مفید ہوگا۔ قطع نظر اس کے کہ ان کو دنیا کے حالات سمجھنے میں آسانی ہوگی۔ اس رسالہ کے مطالعہ سے ان کے دائرہ نظر میں بھی وسعت پیدا ہوگی۔ لڑکوں اور لڑکیوں کے لئے جو اسلامیہ سکول اس وقت موجود ہے۔ یا جو آئندہ بنائے جائیں گے۔ ان میں اس جغرافیہ کی ترویج نہایت ضروری ہے۔ اللہ تعالیٰ آپ کو جزائے خیر دے۔ آپ اپنا پیش قیئت وقت ایسے ایسے رسائل کی تصنیف و تالیف میں صرف فرماتے ہیں۔

والسلام

آپ کا خادم محمد اقبال

پیر سٹریٹ لاء

غلام قادر بیچ کے نام

(۳۸۵)۔۔۔۔۔(۱)

میرے نزدیک یہ رسالہ نہایت مفید ہے۔ اور ہر مسلمان کو اس کا

پڑھنا ضروری ہے۔ عام مسلمانوں میں اخلاقِ حسنہ پیدا کرنے کے لئے اس سے اچھا کوئی اور ذریعہ نہیں ہے۔ کہ اس قسم کے تاریخی رسالے شائع کیے جائیں۔ جن سے ان کو اسلاف کے حالات معلوم ہوں۔ اور ان کے طرز عمل کا ان پر اثر پڑے۔ قوموں کی بیداری کا انداز اس سے ہو سکتا ہے۔ کہ ان کو اپنی تاریخ سے کہاں تک دل چسپی ہے۔ آپ کے رسالے کی اشاعت سے یہ معلوم ہوگا کہ مسلمان کہاں تک اپنے اسلاف کے حالات سے دل چسپی رکھتے ہیں۔

حالات موجودہ کے مشاہدے سے معلوم ہوتا ہے کہ مسلمانوں میں عام طور پر ایک قسم کی قومی بیداری پیدا ہو گئی ہے۔ اور تاریخی مضامین کو نہایت توجہ سے سنا جاتا ہے۔ اس واسطے میں سمجھتا ہوں کہ آپ ک اس سالہ بر محل نکلا ہے۔ اور ہماری ضروریات موجودہ کا کفیل ہوگا۔

خود مجھ پر جو اثر اس کے مطالعے سے ہوتا ہے، اس کا اظہار میں اس سے بہتر الفاظ میں نہیں کر سکتا کہ بسا اوقات دوران مطالعہ میں چشم پر آب ہو جاتا ہوں۔ اس کا اثر میرے دل پر کئی کئی دن رہتا ہے۔ خدا کرے کوئی مسلمان گھر اس رسالے سے خالی نہ رہے۔

محمد اقبال

محمد دین فوق

(۳۸۶)۔۔۔۔۔(۱)

از کیمبرج یونیورسٹی

۲۵ نومبر ۱۹۰۵ء

مخدوم و مکرم! السلام علیکم

میں نے آپ سے وعدہ کیا تھا کہ سویز پہنچ کر دوسرا خط لکھوں گا۔ مگر چونکہ عدن سے سویز تک کے حالات بہت مختصر تھے۔ اس واسطے میں نے یہی مناسب سمجھا کہ لندن پہنچ کر مناسب واقعات عرض کروں گا۔ میرے پاس ایک کاغذ تھا۔ جس پر میں نوٹ لیتا جاتا تھا۔ مگر افسوس کہ منزل مقصود پر پہنچ کر وہ کاغذ کہیں کھو گیا۔ یہی وجہ اب تک میرے خاموش رہنے کی تھی۔ شیخ عبدالقادر کی معرفت آپ کی شکایت پہنچی۔ کل ایک پرائیویٹ خط میں نے آپ کے نام لکھا تھا۔ دونوں خط آپ کو ایک ہی وقت ملیں گے۔

عدن میں قدیم ایرانی بادشاہوں کے بنائے ہوئے تالاب ہیں۔ اور یہ اس طرح بنائے گئے ہیں کہ ایک دفعہ کی بارش کا تمام پانی ہر جگہ سے ڈھل کر ان میں جا گرتا ہے۔ چونکہ ملک خشک ہے۔ اس لئے ایسی تعمیر کی سخت ضرورت ہے۔ میں بوجہ گرمی کے اور قرظینہ کے عدن کی سیر نہ کر سکا۔ اور انجینئر می کے اس حیرت ناک کرشمے سے محروم رہا۔

جب ہم سویز پہنچے تو مسلمان دکانداروں کی ایک کثیر تعداد

ہمارے جہاز پر آ موجود ہوئی۔ اور ایک قسم کا بازار تختہ جہاز پر لگ گیا۔ ان لوگوں کی فطرت میں میلان تجارت مرکوز ہے۔ اور کیوں نہ ہو۔ انہی کے آباؤ اجداد تھے۔ جن کے ہاتھوں کبھی یورپ اور ایشیا کی تجارت تھی۔ سلیمان اعظم انہی میں کا ایک شہنشاہ تھا۔ جس کی وسعت تجارت نے تاجر اقوام کو ڈرا کر ہندوستان کی ایک نئی راہ دریافت کرنے کی تحریک کی تھی۔ کوئی پھل بیچتا ہے۔ کوئی پوسٹ کارڈ دکھاتا ہے۔ کوئی مصر کے پرانے بت بیچتا ہے۔ اور ساتھ ہی یہ بھی کہتا جاتا ہے کہ یہ ذرا سا بت اٹھارہ ہزار برس کا ہے۔ جو ابھی کھنڈر کھودنے پر ملا ہے۔ غرض یہ کہ یہ لوگ گاہکوں کو (ا) قید کر لینے میں کوئی دقیقہ فرو گزاشت نہیں چھوڑتے۔ انہی لوگوں میں ایک شعبہ باز بھی ہے۔ کہ ایک مرغی کا بچہ ہاتھ میں لیے ہے۔ اور کسی نامعلوم ترکیب سے ایک کے دو بنا کر دکھاتا ہے۔ ایک نوجوان دکاندار مصری سے میں نے سگرٹ خریدنے چاہے اور باتوں باتوں میں اس سے کہا کہ میں مسلمان ہوں۔ مگر میرے سر پر چونکہ انگریزی ٹوپی تھی۔ اس نے ماننے میں تامل کیا اور مجھ سے کہا کہ تم ہیٹ کیوں پہنتے ہو؟۔ (تعب ہے کہ یہ شخص ٹوٹی پھوٹی اردو

قید انگریزی لفظ (Capture) کا ترجمہ ہے۔ اس کا مفہوم گاہک کو پھانس لینا

~
~

بولتا تھا۔ جب وہ میرے اسلام کا قائل ہو کر یہ جملہ بولا کہ تم بھی مسلم، ہم بھی مسلم، تو مجھے بڑی مسرت ہوئی) میں نے جواب دیا

کہ کیا ہیٹ پہننے سے اسلام تشریف لے جاتا ہے۔ کہنے لگا کہ اگر مسلمان کی داڑھی منڈی ہو تو اسے ترکی ٹوپی یعنی طربوش ضرور پہننا چاہیے۔ ورنہ پھر اسلام کی علامت کیا ہوگی؟۔ میں نے اپنے دل میں کہا، کہ کاش ہندوستان میں بھی یہ مسئلہ مروج ہو جاتا کہ ہمارے دوست مسوی علماء کے حملوں سے مامون و مصون ہو جاتے۔ خیر آخر یہ شخص میرے اسلام کا قائل ہوا۔ اور چونکہ حافظ قرآن تھا۔ اس واسطے میں نے قرآن شریف کی چند آیات پڑھیں، تو نہایت خوش ہوا اور میرے ہاتھ چومنے لگا۔ باقی تمام دکانداروں کو مجھ سے ملایا، اور وہ سب میرے گرد حلقہ باندھ کر ماشا اللہ، ماشا اللہ، کہنے لگے۔ اور میری غرض سفر معلوم کر کے دعائیں دینے لگے۔ یا یوں کہیے کہ وہ دو چار منٹ کے لئے تجارت کی پستی سے ابھر کر اسلامی اخوت کی بلندی پر جا پہنچے۔ تھوڑی دیر کے بعد مصر جوانوں کا نہایت خوبصورت گروہ جہاز کی سیر کے لئے آیا۔ میں نے جب نظر اٹھا کر دیکھا تو ان کے چہرے اس قدر مانوس لگے کہ مجھے ایک سیکنڈ کے لئے علی گڑھ کا لُج ڈپوٹیشن کا شبہ ہوا۔ یہ لوگ جہاز کے ایک کنارے پر کھڑے ہو کر باتیں کرنے لگے۔ اور میں بھی دخل در معقولات ان میں جا گھسا۔ دیر تک باتیں ہوتی رہیں۔ ان میں سے ایک نوجوان ایسی خوب صورت عربی بولتا تھا۔ جیسے حریری کا کوئی مقامہ پڑھ رہا ہو۔

آخر مسلمانوں کے اس گروہ کو چھوڑ کر ہمارا جہاز روانہ ہوا۔ اور آہستہ آہستہ نہر سویز میں داخل ہوا۔ یہ کنال جسے ایک فرانسیسی

انجینئر نے تعمیر کیا تھا۔ دنیا کے عجائبات میں سے ایک ہے۔ کنال کیا ہے۔ عرب اور افریقہ کی جدائی ہے۔ اور مشرق اور مغرب کا اتحاد ہے۔ دنیا کی روحانی زندگی پر مہا تہذیب نے بھی ایسا اثر نہیں کیا۔ جس قدر اس مغربی اختراع نے زمانہ حال کی تجارت پر کیا ہے۔ کسی شاعر کا قلم اور کسی سنگ تراش کا ہنر اس شخص کے تخیل کی داد نہیں دے سکتا۔ جس نے اقوام عالم میں اس تجارتی تغیر کی بنیاد رکھی۔ جس نے حال کی دنیا کی تہذیب و تمدن کو کچھ کا کچھ کر دیا۔ بعض بعض جگہ تو یہ کنال ایسی تنگ ہے کہ دو جہاز مشکل سے اس میں سے گزر سکتے ہیں۔ اور کسی کسی جگہ ایسی بھی ہے کہ اگر کوئی غنیم چاہے کہ رات بھر میں اسے مٹی سے پر کر دے۔ تو آسانی سے کر سکتا ہے۔ سینکڑوں آدمی ہر وقت کام کرتے رہتے ہیں۔ جب ٹھیک رہتی ہے۔ اور اس بات کا خیال رکھنا پڑتا ہے کہ دونوں جانب سے جو ریگ ہوا سے اڑ کر اس میں گرتی ہے۔ اس کا انتظام ہوتا رہے۔۔۔۔۔

محمد اقبال

(۳۷۸)۔۔۔۔۔(۲)

۱۳ مارچ ۱۹۱۳ء

فوق کو اسلامیات سے ہمیشہ شغف رہا ہے۔ اس سے پہلے ان کی متعدد تصانیف شائع ہو چکی ہیں۔ لیکن حق یہ ہے کہ ”حریت اسلام“ ان کی بہترین تصنیف ہے۔ دلیری اور بے باکی سے اعلان حق کرنا گزشتہ مسلمانوں کی سیرت کا ایک نمایاں پہلو تھا۔ مگر افسوس

کہ عہد حاضر کے مسلمان تو تاریخ اسلامی سے بالکل بے بہرہ ہیں۔ اچھے اچھے تعلیم یافتہ موٹے موٹے واقعات سے بے خبر ہیں۔ ان حالات میں فوق صاحب کی تصنیف پنجاب کے اسلامی لٹریچر میں ایک قابل قدر اضافہ ہے۔ اور مجھے یقین ہے کہ کوئی مسلمان خاندان اس بیش بہا کتاب کے مطالعہ سے محروم نہ رہے گا۔ اسلامی سکولوں اور کالجوں کے کتب خانے خاص طور پر اس کے مطالعہ پر توجہ دیں۔ اس زمانے میں جب کہ جمہوریت کی روح پنجاب میں نشوونما پا رہی ہے۔ دیگر اہل ملک کے لئے بھی یہ کتاب سبق آموز ہوگی۔

محمد اقبال

مکتوب الیہ نامعلوم

(۳۸۸)۔۔۔۔۔(۱)

۲۸ دسمبر ۲۰۰۳ء

جناب من سلام مسنون!

آپ کی تجویز کی خوبی اس کے نتائج سے ظاہر ہے۔ جن کی نسبت آپ خود فرماتے ہیں کہ بہت اچھے ہیں۔ قرآن مجید میں بھی یہی آیا ہے۔ کہ

وانذر عشیرتک الا قریبین .. ہ

والسلام

محمد اقبال

مکتوب الیہ نے تعلیمات اسلامی کی اشاعت کا ایک پروگرام پیش کرتے ہوئے ڈاکٹر صاحب کو اطلاع دی تھی کہ خود اپنے اقربا میں اس کی اشاعت کا خاطر خواہ نتیجہ برآمد

ہوا۔

خالد خلیل کے نام

(۳۸۹)۔۔۔۔۔(۱)

مائی ڈیر خالد خلیل

میں آپ کا یہ خط سید سجاد (مسلم یونیورسٹی علی گڑھ) کے مکتوب کے جواب میں لکھ رہا ہوں۔ جنہوں نے کچھ عرصہ ہوا، آپ کا خط یہاں اخبارات میں شائع کرایا۔ اور خصوصاً مجھ سے ایسی تجاویز طلب کیں، جو آپ کے معلمانہ مساعی و مشاغل میں معین ہو سکیں۔ میرے نزدیک قسطنطنیہ یونیورسٹی کے ادارہء دینیات نے یہ نہایت دانش مندانہ کام کیا ہے، اگر اسلامی علم الا انساب کا کام باقاعدہ طور پر کیا گیا تو اغلباً ایسے انکشافات بروئے کار آئیں گے، جن سے دنیائے اسلام کی بابت ترکوں کا دائرہ نظر وسیع تر ہو جائے گا۔ اور اس طرح پر ممکن ہے کہ نوخیز نسل کا ذہنی اور روحانی نصب العین محکم تر ہو جائے۔ علاوہ ازیں اس قسم کی تحقیقات سے انسانی علوم کے سرمایے میں اضافہ ہوگا۔ اور ممکن ہے کہ نسلی خصوصیتوں کی تہہ میں وحدت روح کے ایسے سامان دریافت ہو سکیں جن کا اندازہ سطحی مشاہدے سے بمشکل لگایا جاسکتا ہے۔ ممکن ہے کہ اس سے یہ حقیقت بھی بے نقاب ہو سکے کہ ایشیا کی سیرت کی تشکیل میں جس کا راز ابھی تک معلوم نہیں ہو سکا، مہتمم بالشان تاتاری نسل کی بعض اہم تر شاخیں کار فرما رہی ہیں۔ جو کام آپ کے پیش نظر ہے۔ اس کے امکانات بے پایاں ہیں۔ اور مجھے یقین ہے کہ آپ اپنے خطبات علمی سے

انسانیت، اسلام اور اپنے ملک و ملت کی زبردست خدمت سرانجام دیں گے، اور کم از کم دس سال کی مستقل سعی و محنت کے بعد آپ ملل اسلام اور ان لوگوں کے لئے جو بطریق مختلفہ ان ملل سے دل چسپی رکھتے ہیں۔ ایک کلیتہً جدید نقطہ نظر مہیا کر سکیں گے۔

میں پہلے ایک عام تجویز پیش کروں گا۔ آپ کو ادارہ دینیات کو مشورہ دینا چاہیے کہ جتنی کتابیں تاریخی یا اور قسم کی یورپین اور اسلامی زبانوں میں مختلف ممالک کے مسلمانوں کے متعلق لکھی گئی ہیں۔ وہ ان سب کو فراہم کرے۔ یورپین کتابوں میں سے اکثر جو بلاشبہ خاص اغراض کو مد نظر رکھ کر تصنیف کی گئی ہے۔ (مثلاً تبلیغی، سیاسی، تجارتی وغیرہ) تاہم ان کتابوں میں کہیں کہیں آپ کو اپنے مضمون سے متعلق نہایت مفید معلومات ملیں گی۔

مثلاً مارشل کی، اسلام چین میں، ایک مشنری نے اغراض مشنری کے لیے لکھی ہے۔ بایں ہمہ اس کتاب کے بعض حصص کے مطالعہ سے چینی مسلمانوں کے موجودہ نصب العین ان کی تحریکات اور ان کی آرزوؤں کا پتا لگتا ہے۔ مصنف نے ان کی اصلیت کے متنازع فیہ مسئلہ، ان کی موجودہ آبادی، ان کے معاہد، اور ان کے ادب کی نوعیت سے بحث کی ہے۔ ایک دوسری مثال سٹورڈرڈ کی تصنیف، جدید دنیائے اسلام ہے۔ یہ ان کتابوں میں سے ہے۔ جو جنگ عظیم کے بعد احاطہ تحریر میں آئی ہیں۔ اور اس کے مصنف کا مقصد جو (اینگلو سیکسن نسل کی برتری کا قائل معلوم ہوتا ہے۔) محض ایک طرح کی

سیاسی اشتہار بازی ہے۔ تاہم یہ ایک مفید کتاب یورپین زبانوں میں لکھی ہوئی ہے۔ ان کتابوں کے بے شمار حوالے دیتی ہے۔ جو اسلام اور ملل اسلامیہ پر لکھی گئی ہیں۔ اس کے علاوہ وہ کتابیں ہیں، جن کو سیاحوں یا حکومتہائے یورپ کے ان سیاسی نمائندوں نے فردا فردا بعض اسلامی ممالک پر لکھا ہے۔ جہاں وہ متعین تھے۔ مثلاً برٹن اور فلمی (عرب) گو بنو (فارس) اور ویمیری (وسط ایشیا) یہ وہی ویمیری ہے، جس نے مرحوم سلطان عبدالحمید کو بتایا تھا کہ اسلام کے حلقہ بگوش ہونے سے پہلے ترک اپنے ایک مخصوص رسم الخط کے مالک تھے۔

یہ سب کتابیں جمع کرنی چاہئیں۔ اور اپنے خطبات کی تیاری میں ان سے مدد لینی چاہیے۔ میسرز لوزک اینڈ کمپنی برٹش میوزیم لندن سے مراسلت کیجئے۔ ان کی فہرست کتب سے آپ کو معلوم ہوگا، کہ یورپین مستشرقین نے اسلامی تمدن پر کتنا زبردست ذخیرہ فراہم کیا ہے۔ اس سلسلہ میں آپ کالائپرگ (جرمنی) کے پروفیسر ڈاکٹر فشر سے مراسلت کرنا بھی فائدہ سے خالی نہ ہوگا۔ میرا خیال ہے، وہ آپ کے مضمون کے متعلق قیمتی مشورے دے سکیں گے۔ اگر آپ خود ان سے واقف نہیں تو خط میں میرا حوالہ دے دیجئے گا۔

اس سلسلہ میں ڈاکٹر زویمر کا بھی نام لوں گا۔ جو قاہرہ میں ایک امریکن مشنری ہیں۔ وہ اسلام کی مخالفت میں ایک رسالہ، مسلم ورلڈ، کی ادارت بھی کرتے ہیں۔ لیکن انہوں نے متعدد کتابوں اور مضامین کی صورت میں ملل اسلامی پر بہت کچھ لکھا ہے۔ گزشتہ سال

وہ لاہور آئے تھے۔ اور انہوں نے جرمن زبان میں مجھے ایک کتاب دکھائی تھی۔ جس میں اسلام اور ملل اسلام پر جو کتابیں لکھی گئی ہیں، ان کے عنوانات درج تھے۔ میں اس کے مصنف کا نام بھول گیا ہوں۔ مگر یہ آسانی سے دریافت کیا جاسکتا ہے۔ اگر آپ ڈاکٹر زویمر کو لکھیں تو وہ آپ کو بتا دیں گے۔ یہ کتاب حال میں شائع ہوئی ہے۔ اور اس سے آپ کو اغلباً ایسی کتابوں کے نام ملیں گے، جو آپ کے مضمون سے متعلق ہیں۔ پروفیسر ہاروٹز (فرینکفورٹ جرمنی سے بھی مشورہ کیا جاسکتا ہے۔)

(۲) تصریحاً میں مشورہ دوں گا۔ کہ انسائیکلو پیڈیا آف اسلام مستقل طور پر پیش نظر رہے۔ اس میں آپ کو اسلامی ممالک مثلاً افغانستان، بلوچستان، کشمیر، وغیرہ پر ان کی نسلی اور نسبی خصوصیات پر مضمون ملیں گے۔ فارس کے متعلق میں

Memoir Sur L Ethnographie de la
perse Nicolas de Khanik off paris
isse

کے مطالعہ کا مشورہ دوں گا۔ یہ کسی قدر پرانی کتاب ہے۔ مگر اس سے آپ کو اپنے کام کی نوعیت اور ترتیب کا ایک عام اندازہ ہو جائے گا۔

(۳) جہاں تک آپ کے خطبات کی ترتیب کا تعلق ہے۔ میں حسب ذیل مشورے دینا چاہتا ہوں۔ شروع میں دو ایک ابتدائی

خطبات ہوں۔ جن میں حسب ذیل امور پر بحث ہو۔

(الف) علم و وظائف الاعضا کے نقطہ نظر سے نسل کی حیثیت

(ب) وہ اسباب جن سے نسلوں کی تفریق پیدا ہوئی۔

ج: کیا مذہب ایک نسل آفریں عنصر ہے۔ بذاتہ میں محسوس کرتا

ہوں، کہ تفریق لسانی کے باوجود کیا عالم اسلام کی ادبیات ایک

مشترک پیش نہاد کی حامل ہیں۔

بحیثیت مجموعی میرا خیال ہے کہ ایسا ہے۔

(د) اسلامی نسلوں کا ایک سرسری دائرہ۔

۱۔ سامی

(۱) عرب (ب) افغانی اور کشمیری (کیا یہ عبرانی ہیں؟)۔

۲۔ آریائی

۱، ایرانی (ب) ہندی مسلمان، یہ مخلوط النسل ہیں۔ آریائی عنصر

غالب ہے، جاٹ اور راجپوت جیسا کہ بعض مصنفین کا خیال

ہے۔ شاید تاتاری ہیں۔

۳۔ تاتاری

وسط ایشیا کے تاتاری (ب) منگولین (کاشغری اور تبتی)

(ج) چینی مسلمان (د) عثمانی ترک

۴۔ حبشی اور بربری

۵۔ علم الانساب کے اغراض و مقاصد

(۴) میری رائے ہے کہ مثال کے طور پر افغانوں پر خطبات کا

ایک سلسلہ شروع کیا جائے۔

خطبہ اول:

افغان۔ افغانستان میں نسلوں کا خلط ملط، فارسی بولنے والے افغان اور پشتو بولنے والے افغان۔ کیا افغان اور پٹھان ماہہ الامتياز ہے؟۔ کیا افغان عبرانی ہیں؟۔ اپنی اصلیت کے متعلق ان کی اپنی روایات۔ کیا پشتو زبان میں عبرانی الفاظ ملتے ہیں۔ کیا وہ ان یہودیوں کے اخلاف ہیں، جن کو ایرانی کسریٰ نے اسیرین کی غلامی سے نجات دلائی تھی۔ جدید افغانستان کے بڑے بڑے قبائل، ان کی تخمینہ آبادی۔

خطبہ دوم:

افغانوں کے اسلام لانے کے زمانہ سے ان کی سیاسی تاریخ پر سرسری تبصرہ

خطبہ سوم:

افغانوں کو متحد کرنے کی جدوجہد۔

(۱) مذہبی۔ پیرروشن اور ان کے اخلاف

(ب) سیاسی۔ مشہور افغان شیرشاہ سوری جس نے افغانان ہند

کو متحد اور عارضی طور پر حکومت مغلیہ کو برطرف کر دیا تھا۔ اس کی تگ و دو کا صرف ہندوستان تک محدود ہونا۔

(ج) خوش حال خان خٹک، سرحدی افغانوں کا زبردست

سپاہی شاعر، جس نے ہندوستان کے مغلوں کے خلاف افغان قبیلوں

کو متحد کرنا چاہا تھا۔ اس کا خیال تھا کہ افغان عربی نسل تھے۔ اس نے آخری شہنشاہ اورنگ زیب عالم گیر سے شکست کھائی، اور کسی ہندی قلعہ میں قید کر دیا گیا۔ افغانوں کا شاید اولین قومی شاعر تھا۔

(د) احمد شاہ ابدالی

(ه) مرحوم عبدالرحمن خان۔ موجودہ امیر اور افغانوں میں قومی تشخص پیدا کرنے کی جدوجہد۔

خطبہ چہارم

موجودہ افغانی تمدن، ان کی قدیم اور جدید صنعت و صنعت۔ ان کی ادبیات، ان کی آرزوؤں اور حوصلہ مندیوں کی ترجمان کی حیثیت سے۔

خطبہ پنجم

افغانی نسل کا مستقبل

(۵) آخر میں ایک نہایت اہم تجویز پیش کرنا چاہتا ہوں۔ گو اس کا تعلق اس خط سے نہیں ہے۔ ادارہ دینیات کو چاہئے کہ دینیات کی ایک پروفیسر شپ قائم کرے، جس پر کسی ایسے شخص کو متعین کیا جائے، جس نے اسلامی دینیات اور جدید یورپین فکر و تصور کا مطالعہ کیا ہو۔ تاکہ وہ مسلم دینیات کو افکار جدیدہ کا ہمدوش بنا سکے۔ قدیم اسلامی دینیات کے (جس کا ماخذ زیادہ تر یونانی حکمت و فکر تھا) تار و پود بکھر چکے ہیں۔ اب وقت آچکا ہے کہ اس کی شیرازہ بندی کی جائے۔ ترکی کو چاہئے کہ جس طور پر وہ اور معاملات میں پیش قدمی

کر رہی ہے۔ اس معاملہ میں بھی پیش قدمی کرے۔ یورپ نے عقل والہام کو ہم آہنگ بنانا ہم سے سیکھا ہے۔ وہ اپنی دینیات کو موجودہ فلسفہ کی روشنی میں از سر نو تعمیر کر کے ہم سے بہت آگے نکل گیا ہے۔ اسلام کہ عیسائیت سے کہیں زیادہ سادہ اور عقلی مذہب ہے۔ اس شعبہ میں کیوں بے حس و حرکت رہے۔ ادارہء دینیات کو ایک جدید علم کلام کی طرح ڈالنی چاہئے۔ اور ترکی کی نوخیز نسل کو یورپ کی لاندہ بیت سے محفوظ و مصمون کر لینا چاہئے۔ مذہب قوم میں ایک متوازن سیرت پیدا کرتا ہے۔ جو حیات ملی کے مختلف پہلوؤں کے لئے بیش ترین سرمایہ کی حیثیت رکھتا ہے۔ بحیثیت مجموعی یورپ نے اپنے باشندوں کی تعلیم و تربیت میں سے مذہب کا عنصر خذف کر دیا ہے۔ اور کوئی نہیں کہہ سکتا کہ اس بے لگام انسانیت کا کیا حشر ہوگا۔ شاید ایک نئی جنگ کی صورت میں وہ اپنی ہلاکت کا باعث خود

ہو۔

آپ کا مخلص

محمد اقبال بیرسٹریٹ لا

روزنامی اسٹیمینٹس کے نام

(۳۹۰)۔۔۔۔۔(۱)

میرے اس بیان پر جو آپ کے اخبار کی ۱۴ مئی کی اشاعت میں شائع کیا گیا تھا، آپ نے جو تنقیدی اداریہ لکھا ہے۔ میں اس کے لیے آپ کا مشکور ہوں۔ آپ نے اپنے ادارے میں جو سوال اٹھایا ہے۔ وہ بڑا ہی اہم ہے۔ اور میں واقعی بہت خوش ہوں کہ آپ نے اسے اٹھایا ہے۔ میں نے اپنے بیان میں اس سوال کو نہیں اٹھایا ہے۔ کیونکہ میں یہ محسوس کرتا ہوں کہ قادیانیوں کی علیحدگی پسندی کی پالیسی (جس پر وہ مذہبی اور سماجی معاملات میں یکسانیت کے ساتھ اس وقت سے کوشاں ہیں۔ جب متقابل رسالت کی بنیادوں پر ایک نئے فرقہ کے قیام کا خیال پیدا ہوا، اور اس روش کے خلاف مسلمانوں کے جذبات کی شدت کے پیش نظر یہ ایک حد تک حکومت کا فرض تھا۔ وہ ہندوستان کے مسلمانوں کی طرف سے موقف کی باضابطہ پیش کش کا انتظار کیے بغیر قادیانیوں اور مسلمانوں کے مابین اپنے بنیادی اختلاف پر انتظامیہ کی حیثیت سے توجہ کرتی۔ میرے ان احساسات کو حکومت کے اس رویے سے بھی تقویت ملی تھی۔ جو اس نے سکھ فرقے کے بارے میں اختیار کیا، جسے ۱۹۱۹ء تک انتظامی اعتبار سے علیحدہ سیاسی اکائی تصور نہیں کیا جاتا تھا۔ لیکن بعد میں اسے یہ حیثیت دی گئی۔ حالانکہ سکھوں نے اپنے موقف کو باضابطہ طور پر پیش نہیں کیا تھا۔ اس کے باوجود کہ لاہور ہائی کورٹ کا فیصلہ تھا کہ سکھ فی الحقیقت

ہندو ہیں۔

بہر حال، چونکہ اب یہ سوال اٹھا دیا گیا ہے۔ اور آپ نے یہ سوال اٹھا دیا ہے۔ لہذا میں اس معاملے کے بارے میں چند مشاہدات پیش کروں گا۔ جو میرے نزدیک انگریزوں اور مسلمانوں دونوں کے نقطہ نظر سے انتہائی اہم ہیں۔ آپ یہ چاہتے ہیں کہ میں یہ بات بالکل واضح بیان کروں کہ آیا (اور پھر کن حالات اور کس مقام پر) میں کسی فرقہ کے مذہبی اختلافات کے بارے میں سرکاری موقف گوارا کر سکتا ہوں۔ میں یہ کہوں گا کہ:

اول یہ کہ اسلام درحقیقت ایک دینی جماعت ہے۔ جس کے حدود واضح طور پر متعین ہیں، یعنی محمد صلی اللہ علیہ وآلہ وسلم کے خاتم النبیین ہونے کا یقین، یہی وہ اصول ہے، جو بالکل واضح طور پر مسلمانوں اور غیر مسلموں کے درمیان حد فاضل کی حیثیت رکھتا ہے۔ اور جس کی بنا پر کوئی فرد بھی یہ فیصلہ کر سکتا ہے۔ کہ فلاں گروہ یا شخص جماعت کا حصہ ہے یا نہیں، مثلاً برہمنوں کے پیرو خدا کی ذات میں یقین رکھتے ہیں اور وہ حضرت محمد صلی اللہ علیہ وآلہ وسلم کو خدا کے پیغمبروں میں سے ایک پیغمبر مانتے ہیں، لیکن ان کو ہرگز اسلام کا جزو قرار نہیں دیا جا سکتا۔ کیونکہ وہ قادیانیوں کی طرح وہ اس نظریہ پر یقین رکھتے ہیں کہ پیغمبروں کی معرفت اور الہامات کا سلسلہ غیر مختتم ہے۔ اور وہ حضرت محمد صلی اللہ علیہ وآلہ وسلم کے خاتم النبیین ہونے پر یقین نہیں رکھتے۔ جہاں تک مجھے علم ہے، مسلمانوں کے کسی بھی

فرقے نے اس حد فاضل سے تجاوز کی جسارت نہیں کی۔ ایرانیوں میں بہائیوں نے ختم نبوت کے اصول کو کھلم کھلا مسترد کر دیا۔ لیکن اس کے ساتھ ہی انہوں نے واضح طور پر اس کا بھی اعتراف کیا۔ کہ لفظ مسلم کے اصطلاحی معنی کے اعتبار سے وہ مسلمان نہیں بلکہ ایک نیا فرقہ ہے۔ ہمارے عقیدے کے مطابق مذہب کی حیثیت سے اسلام کو خدا نے الہام کیا۔ لیکن معاشرے یا قوم کی صورت میں اسلام کے وجود کا مکمل انحصار صرف رسول اللہ کی ذات پاک پر ہے۔ میرے خیال کے مطابق قادیانیوں کے سامنے صرف دو ہی راستے ہیں۔ یا تو وہ راست بازی سے بہائیوں کی تقلید کرنے لگیں۔ اور یا پھر وہ اسلام میں ختم نبوت کے بارے میں اپنی توضیحات کو ترک کر کے اس عقیدے پر اس طرح ایمان لے آئیں، جیسا کہ اس کا منشا و مراد ہے۔ قادیانیوں کی عیارانہ توضیحات کے پس پشت ان کی یہ خواہش کارفرما ہے کہ وہ واضح سیاسی فوائد کی خاطر اسلام کے دائرے میں شامل رہیں۔

دوم یہ کہ ہمیں عالم اسلام کے بارے میں قادیانیوں کی اپنی پالیسی اور رویے کو ہرگز فراموش نہیں کرنا چاہئے۔ تحریک کے بانی نے اسلام کو سڑا ہوا دودھ اور اپنے ماننے والوں کو تازہ دودھ قرار دیا تھا۔ اور آخر الذکر کو خبر دار بھی کیا تھا کہ وہ اول الذکر سے نہ گھلیں ملیں۔ علاوہ ازیں وہ بنیادی اصولوں سے منکر ہیں۔ اور اپنے فرقے کو ایک نئے نام (احمدی) سے موسوم کرتے ہیں۔ وہ مسلمانوں کے

نماز اجتماعات میں بھی شرکت نہیں کرتے۔ اور شادی بیاہ جیسے معاملات میں مسلمانوں کا سماجی مقاطعہ کرتے ہیں۔ علیٰ ہذا القیاس !

ان سب سے بڑھ کر قادیانیوں کا یہ دعویٰ ہے کہ سارا عالم اسلام کافر ہے۔ مجموعی طور پر یہ تمام امور بلاشبہ قادیانیوں کی جانب سے علیحدگی کے اعلان کی حیثیت رکھتے ہیں۔ یقیناً درج بالا حقائق یہ واضح کرنے کے لئے کافی ہیں کہ وہ اسلام سے اس دوری کی نسبت زیادہ دور ہیں۔ جو سکھوں اور ہندومت میں پائی جاتی ہے۔ کیونکہ سکھ ہندوؤں کے مندر میں پوجانہ کرنے کے باوجود ان میں شادیاں تو کر لیتے ہیں۔

سوم، یہ جاننے کے لئے کوئی غیر معمولی ذہانت تو درکار نہیں کہ مذہبی اور سماجی معاملات میں علیحدگی کی پالیسی اپنانے کے باوجود قادیانی فرقہ سیاسی اعتبار سے اسلام کے ساتھ کیوں منسلک رہنا چاہتا ہے۔ قطع نظر سیاسی فوائد کے جو سرکاری ملازمت سے متعلق ہیں۔ اور جنہیں وہ اسلام سے منسلک رہ کر حاصل کر لیتے ہیں۔ یہ ظاہر ہے کہ قادیانی اپنی موجودہ آبادی کے پیش نظر جو آخری مردم شماری کے مطابق صرف ۵۶ ہزار ہے۔ ملک کے کسی بھی دستور ساز ادارے میں ایک نشست کے بھی حق دار نہیں ہیں۔ لہذا وہ ان معنی میں سیاسی اقلیت کے زمرے میں آتے ہیں۔ جس میں آپ نے اس اصطلاح کو استعمال کیا ہے۔ اور یہ بات کہ قادیانیوں نے ایک علیحدہ

واجح سیاسی یونٹ کی حیثیت دینے کا مطالبہ کیوں نہیں کیا، یہ ظاہر کرتی ہے کہ وہ اپنی موجودہ پوزیشن میں خود کو دستور ساز اداروں میں نمائندگی کا حقدار نہیں پاتے۔ نئے آئین میں ایسی اقلیتوں کے لیے تحفظ کی دفعات موجود ہیں۔ میرے خیال میں یہ واضح ہے کہ الگ حیثیت دیے جانے کے لئے حکومت تک رسائی کے معاملہ میں قادیانی فرقہ کبھی پہل نہیں کرے گا۔ جو مسلمان اپنے مطالبہ میں بالکل حق بجانب ہیں کہ قادیانیوں کو فی الفور جماعت مصدری سے علیحدہ کر دیا جائے۔ اگر حکومت فوری طور پر ان کا یہ مطالبہ تسلیم نہیں کرتی تو ہندوستان کے مسلمانوں کو یہ شک ضرور گزرے گا کہ برطانوی حکومت گویا نئے مذہب کو بچا کر رکھ رہی ہے۔ اور انہیں مسلمانوں سے علیحدہ حیثیت دینے میں اس لیے دیر کر رہی ہے کہ اس کے پیرو تعداد میں بہت کم ہیں۔ اور فی الحال اس صوبے میں ایسی چوتھی اقلیت کا کردار ادا کرنے کے قابل نہیں، جو دستور ساز ادارے میں پنجاب کے مسلمانوں کی پہلے ہی برائے نام اکثریت کو موثر طور پر نقصان پہنچا سکے۔ حکومت نے ۱۹۱۹ء میں سکھوں کی جانب سے انہیں علیحدہ فرقہ قرار دیے جانے کے باضابطہ مطالبے کا انتظار نہیں کیا تھا۔ پھر آخر قادیانیوں کے سلسلے میں ایسے باضابطہ مطالبے کا انتظار کیوں کیا جائے؟۔

مخلص محمد

اقبال

پنڈت جواہر لال کے نام

(۳۹۱)۔۔۔۔۔(۱)

انگریزی

۲۱ جون ۱۹۳۶ء

مائی ڈیر پنڈت جواہر لعل:

آپ کا جو خط مجھے کل ملا ہے۔ اس کے لئے بڑا شکر گزار ہوں۔ جب میں نے آپ کے مضامین کا جواب لکھا تو مجھے یقین تھا کہ آپ احمدیوں کی سیاسی روش سے بالکل بے خبر ہیں۔ دراصل میں نے جواب اسی مقصد کے پیش نظر لکھا تھا۔ کہ یہ وضاحت کر سکوں، بالخصوص آپ کے لئے، کہ مسلمانوں کی وفاداری کا آغاز کیسے ہوا؟۔ اور کس طرح اسے بالآخر احمدی ازم میں ایک الہامی اساس میسر آئی۔

اپنے مقالہ کی اشاعت کے بعد مجھے یہ جان کر بڑا تعجب ہوا کہ پڑھے لکھے مسلمانوں کو بھی ان تاریخی وجوہ کا علم نہیں، جن سے احمدی ازم کی تعلیمات کی تشکیل ہوئی۔

علاوہ ازیں پنجاب اور دوسرے مقامات پر آپ کے مسلم مشیر آپ کے مضامین سے بڑے پریشان تھے۔ کیونکہ ان کو خیال ہوا کہ آپ احمدیہ تحریک سے ہمدردی رکھتے ہیں۔ اس کا بڑا سبب یہ ہے کہ احمدیوں نے آپ کے مضمون کی اشاعت پر بڑی خوشی کا اظہار کیا ہے۔ احمدیوں کا پرہیز آپ کے بارے میں یہ غلط فہمی پیدا کرنے کا اصل ذمہ دار ہے۔ بہر حال مجھے یہ جان کر خوشی ہوئی کہ میرا یہ تاثر درست نہ تھا۔ ذاتی طور پر مجھے دینیات سے کوئی خاص دل چسپی نہیں، تاہم میں اس میں بھی دخیل ہوا۔ تاکہ احمدیوں کا انہی کی زبان میں جواب دیا جاسکے۔ میں آپ کو یقین دلاتا ہوں کہ میرا مقالہ اسلام اور ہندوستان کے بہترین مفاد کو ملحوظ رکھتے ہوئے لکھا گیا ہے۔ مجھے اس امر میں قطعاً کوئی شبہ نہیں کہ احمدی

اسلام اور ہندوستان دونوں ہی کے خدار ہیں۔

مجھے بہت افسوس ہے کہ لاہور میں آپ سے ملاقات کا موقع نہ مل سکا۔ میں ان دنوں بیمار تھا۔ اور کمرے سے باہر بھی نہیں نکل سکتا تھا۔ گزشتہ دو برس کی مسلسل علالت کی وجہ سے میں عملاً گوشہ نشینی کی زندگی بسر کر رہا ہوں۔ آپ جب اگلی بار پنجاب آئیں تو مجھے ضرور اطلاع دیں۔ کیا آپ کو میرا وہ خط ملا تھا، جس میں آپ کی مجوزہ سول لبرٹی یونین کے بارے میں لکھا تھا۔ چونکہ آپ کے اس خط میں وصول یابی کی کوئی اطلاع نہیں، اس لیے مجھے خدشہ ہے کہ وہ آپ تک نہیں پہنچا۔

مخلص محمد اقبال

علی بخش کے نام

(۳۹۲)۔۔۔۔۔(۱)

لندن

۱۱ دسمبر ۱۹۰۷ء

عزیز علی بخش!

بعد سلام کے واضح ہو کہ خط تمہارا پہنچا، حال معلوم ہوا، میرے آنے میں ابھی چھ سات ماہ کا عرصہ باقی ہے۔ امید ہے کہ اس وقت تک تم فارغ نہ رہو گے۔ اور وہ کمی جو چوری سے ہو گئی ہے۔ اسے پورا کر لو گے۔ مجھے یہ سن کر بڑا افسوس ہوا۔ اگر میں وہاں ہوتا تو اس موقع پر تمہاری ضرورت مدد کرتا۔

تم نے اپنی شادی کے بارے میں مجھ سے مشورہ کیا ہے۔ میرا تو خیال تھا کہ تمہاری شادی ہو چکی ہے۔ بہر حال انسان کو شادی سے پہلے سوچ لینا چاہئے۔ کہ بیوی اور بچوں کی پرورش کے واسطے اس کے پاس سامان ہے یا نہیں، اگر تم یہ سمجھتے ہو کہ اپنی محنت سے بیوی کو آسودہ رکھ سکو گے تو ضرور کر لو۔ شادی کرنا عین ثواب ہے۔ اگر بیوی آسودہ رہ سکے۔ اگر کوئی شخص ایسا نہیں کر سکتا تو وہ شادی کر کے نہ صرف اپنے آپ کو تکلیف میں مبتلا کرتا ہے۔ بلکہ ایک بے گناہ کو بھی لے ڈوبتا ہے۔

محمد اقبال

منقول از نوائے وقت)۔ نوٹ علی بخش ڈاکٹر صاحب مرحوم کا وہ ملازم ہے۔ جسے

ڈاکٹر صاحب کی خدمت کی سعادت آخری دم تک نصیب ہوئی۔

سیدتی کے نام

(۳۹۳)۔۔۔۔(۱)

ڈیر سیدتی!

السلام علیکم! آج مقام۔۔۔۔ کوٹ میں پہنچے، گھوڑے کا سفر اور گھوڑے سے اکتائے تو اونٹ کا سفر، خدا کی پناہ پہلے روز ۳۷ میل سفر گھوڑے پر کیا۔ کیا آپ اندازا کر سکتے ہیں کہ مجھے کس قدر تکلیف ہوئی ہوگی۔ لیکن جو تکلیف محبت کی وجہ سے پیدا ہو۔ وہ لذیذ ہو جاتی ہے۔ فورٹ سنڈے من یہاں سے ابھی پچاس میل کے فاصلے پر ہے۔ پرسوں پہنچیں گے، بشرطیکہ بارش نہ ہوئی۔ آج۔۔۔۔ کوٹ پہنچتے ہی بھائی صاحب کے متعلق خبر ملی۔ ان کو رائل انجینئر کوئٹہ کے تار پر تار دینے سے حراست سے نکال دیا ہے۔ اس نے متواتر تاریں دیں کہ ایک معزز افسر کو بغیر منظوری شملہ کیوں حراست میں دیا گیا ہے۔ انہی متواتر تاروں کے دوران میں وہاں کے پولیٹیکل ایجنٹ کی تبدیلی بھی ہوگئی۔ سنا ہے کہ اس مقدمے میں اس ہی کی شرارت تھی۔ خدا انجام بخیر کرے۔ آپ مطمئن رہیں۔ امید ہے اس مقدمے کا نتیجہ بھائی صاحب کے حق میں اچھا ہوگا۔ معلوم ہوتا ہے کہ کوئٹہ کے حکام کو ان کی دیانت داری کا کافی ثبوت مل گیا ہے۔ ایجنٹ کوئٹہ نے فورٹ سنڈیمن کے انجینئر کی فورا تبدیلی کر دی۔ اس مقدمے کی ساری بنا عداوت پر ہے۔ مجھے

سارے حالات ابھی معلوم نہیں، تاہم جو کچھ معلوم ہوا۔ اس سے یہی اندازا ہوسکا کہ اس کی تہہ میں عداوت محض ہے۔ باقی خیریت ہے۔ امیر کہاں ہے؟۔ خدا کے لئے وہاں ضرور جایا کریں۔ مجھے بہت اضطراب ہے۔ خدا جانے اس میں کیا راز ہے؟۔ جتنا دور ہو رہا ہوں، اتنا ہی میں اس سے قریب ہو رہا ہوں۔

والسلام

آپ کا مخلص محمد

اقبال

شاطر مدد راسی کے نام

(۳۹۴)۔۔۔۔۔(۱)

از گورنمنٹ کالج

۲۲ فروری ۱۹۰۵ء

مخدوم و مکرم جناب شاطر صاحب

تسلیم!

آپ کا نوازش نامہ مع قصیدے کے پہنچا۔ اس قصیدے کا کچھ حصہ مخزن میں شائع ہو چکا ہے۔ اور پنجاب میں عموماً پسندیدگی اور وقعت کی نگاہ سے دیکھا گیا ہے۔ ہمارے ایک کرم فرما جالندھر میں ہیں۔ میں نے سنا ہے کہ وہ اس کو نہایت پسند کرتے ہیں، اور اس کے اشعار کو انہوں نے اتنی دفعہ پڑھا ہے کہ اب ان کو وہ تمام حصہ جو مخزن میں شائع ہو چکا ہے۔ از بر یاد ہے۔

اکثر اشعار بلند پایہ اور نہایت معنی خیز ہیں۔ بندشیں صاف اور ستھری ہیں۔ اور اشعار کا اندرونی درد مصنف کے چوٹ کھائے ہوئے دل کو نہایت نمایاں کر کے دکھا رہا ہے۔ انسان کی روح کی اصلی کیفیت غم ہے۔ خوشی ایک عارضی چیز ہے۔ آپ کے اشعار اس امر پر شاہد ہیں، کہ آپ نے فطرت انسانی کے اس گہرے راز کو خوب سمجھا ہے۔

آپ نے فرمایا ہے کہ میں اس کے سقموں سے آپ کو آگاہ کروں، آپ کے حسن ظن کا ممنون ہوں۔ مگر بخدا مجھ میں یہ قابلیت

نہیں کہ آپ کے کلام کو تنقیدی نگاہ سے دیکھ سکوں،
 میں آپ کا شکر گزار ہوں کہ آپ کو میرے اشعار کو نہایت
 وقعت کی نگاہ سے دیکھتے ہیں۔ لیکن آپ نے شاید مجھے میرے حق
 سے بڑھ کر داد دی ہے۔ میں آپ کے نوازش نامے کا ابتدائی حصہ
 پڑھ کر شرمندہ ہوتا ہوں۔ اور آپ کی وسعت قلب پر حیران۔ خدا
 آپ کو جزائے خیر دے اور ہمیشہ بامراد رکھے۔
 آپ کے خاندانی تعزز کا حال معلوم کر کے مجھے بڑی مسرت
 ہوئی، آپ لوگ گزشتہ کاروان کی اسلام کی یادگاریں ہیں۔ اس
 وجہ سے ہر طرح واجب الاحترام اور قابل تعظیم ہیں۔
 جس قصیدے کے ارسال کرنے کا آپ وعدہ کرتے ہیں۔ اس
 کا شوق سے منتظر رہوں گا۔

والسلام

آپ کا نیاز مند

محمد اقبال ازلاہور
 گورنمنٹ کالج بھائی

گیٹ

(۳۹۵)۔۔۔۔۔(۲)

لاہور

۱۶ مارچ ۱۹۰۵ء

مخدوم واکرم!

السلام علیکم،

نوازش نامہ موصول ہوا۔ مولانا حالی نے جو کچھ آپ کے اشعار کی نسبت تحریر فرمایا ہے۔ بالکل صحیح ہے۔ آپ کا اسلوب بیان واقعی نرالا ہے۔ اور آپ کی صفائی زبان آپ کے ہم وطنوں کے لئے سرمایہ افتخار ہے۔ میرا خود خیال تھا کہ آپ اصل میں ہندوستان کے رہنے والے ہوں گے۔ مگر یہ معلوم کر کے کہ آپ کی پرورش مدراس میں ہوئی، مجھے تعجب ہوا۔

مولانا حالی نے جو شعر پسند فرمایا ہے۔ واقعی۔۔۔۔ ہے۔ اور سوائے ایک شعر کے تمام قصیدے میں اس پائے کا کوئی شعر نہیں ہے۔ یعنی (پڑھا نہیں گیا۔)

جمع شعر مولانا نے انتخاب کیا ہے۔ وہ شعریت میں اس شعر سے کہیں زیادہ ہے۔ مگر مضمون کے اعتبار سے یہ شعر اس سے بلند تر ہے۔

میرے خیال میں دونوں شعر ایک پائے کے ہیں۔ اس کے علاوہ اور بھی اچھے اچھے اشعار آپ کے قصیدے میں موجود ہیں۔ مثلاً،

اپنا اپنا ہے مقدر بال و پر کا کیا گناہ
کوئی جل مرتا ہے بلبل کوئی ہوتا ہے شکار
اور یہ مصرع

ہوتے ہم فانی تو ہوتا عشق بھی ناپائیدار

یہ مضمون ٹینیسن مرحوم ملک الشعرائے انگلستان کے ایک شعر
میں بھی بڑی خوبی سے ادا ہوا ہے۔ جن صاحب کو آپ کا قصیدہ ازبر
ہے، ان کا نام پنڈت چھجورام وکیل ہے۔
باقی خیریت ہے۔

آپ کا نیاز مند
محمد اقبال

(۳۹۶)۔۔۔۔۔ (۳)

سیال کوٹ شہر
۲۹ اگست ۱۹۰۸ء
مخدومی السلام علیکم!

میں ایک دوروز کے لئے لاہور چلا گیا تھا۔ کل واپس آیا تو آپ
کا نوازش نامہ ملا۔ مبارک کے لئے شکریہ دلی قبول کیجئے۔ اعجاز عشق
کے چند صفحے تحریر سے پہلے دیکھ چکا تھا۔ باقی اشعار بھی ماشا اللہ
نہایت بلند پایہ کے ہیں۔ اللہ تعالیٰ نے آپ کو شرافت کے ساتھ
ساتھ دولت کمال سے بھی مالا مال فرمایا ہے۔

وذلك فضل الله يعطى من يشاء.

میں آپ کی سوانح عمری اور دیگر اشعار دیکھنے کا نہایت مشتاق
ہوں۔ جب کبھی شائع ہوں۔ مجھے ایک کاپی عنایت فرما کر سپاس
گزار فرمائیے۔ آپ کے کلام میں ایک خاص رنگ ہے۔ جو شعراء
میں بہت شاذ پایا جاتا ہے۔ مولانا حالی، شبلی، شاد، جیسے قادر الکلام

بزرگوں سے دادنخن گوئی لینا ہر ایک کا کام نہیں۔ جو کچھ ان بزرگوں نے آپ کے حق میں تحریر فرمایا، وہ آپ کے لئے باعث افتخار ہے۔ میں ایک دو ماہ کے لئے سیالکوٹ مقیم رہوں گا۔ اس کے بعد لاہور بیرسٹری کا کام شروع کروں گا۔ ملازمت کا سلسلہ ترک کر دیا ہے۔

آپ میرے مجموعہ کلام کی نسبت دریافت کرتے ہیں۔ میں کیا اور میرا کلام کیا؟۔ نہ مجھے ان اوراق پریشان جمع کرنے کی فرصت ہے۔ نہ حقیقت میں ان کی ضرورت ہے۔ محض دوسروں کا دل بہلانے کے لئے کبھی کبھی کچھ لکھتا ہوں۔ اور وہ بھی مجبوراً۔ گزشتہ تین سال سے بہت کم اتفاق شعر گوئی ہوتا ہے۔ اور اب تو میں پیشہ ہی اس قسم کا اختیار کرنے کو ہوں، جس کو شاعری سے کوئی نسبت نہیں۔ اگر آپ اعجاز عشق، میرے کسی دوست کے نام ارسال کرنا چاہیں تو حضرت مولوی سید میر حسن صاحب پروفیسر عربی سکالج مشن کالج سیالکوٹ کے نام ارسال کر دیجئے۔ یہ بڑے بزرگ عالم اور شعر فہم ہیں۔ میں نے انہیں سے اکتساب فیض کیا ہے۔ والسلام

آپ کا نیاز مند

محمد اقبال

(۳۹۷)۔۔۔۔۔۔۔(۴)

لاہور

۲۲ ستمبر ۱۹۲۹ء

مخدومی! السلام علیکم

نوازش نامہ مل گیا ہے۔ ایک کا پی ضمیمہ اعجاز حق کی بھی موصول ہوئی، جس کے لئے سراپا سپاس ہوں۔ سبحان اللہ، آپ کا کلام سراپا اعجاز ہے۔ حکمت و فلسفہ مجھے یقین ہے، کہ ایک دن آپ کے اشعار کو حرز جان بنائیں گے۔ میری فارسی مثنوی کے متعلق جو کچھ آپ نے ارشاد فرمایا ہے۔ آپ کی بندہ نوازی ہے۔ افسوس کہ دیگر مصروفیتوں کی وجہ سے جو کچھ میں چاہتا تھا، لکھ نہ سکا، بہر حال جو کچھ ہو گیا، غنیمت ہے۔ اردو اشعار کا مجموعہ ابھی شائع نہیں ہو سکا۔ امید ہے کہ مزاج بخیر ہوگا۔ والسلام

مخلص

محمد اقبال بیرسٹر

، لاہور

سیدنزیر نیازی کے نام

(۳۹۸)۔۔۔۔۔(۱)

لاہور

۲۹ مئی ۲۰۲۲ء

ڈیر نیازی صاحب! السلام علیکم!

میرے یورپ جانے کا ابھی قطعی فیصلہ نہیں ہوا۔ اگر گیا تو اسی سال اکتوبر میں جاؤں گا۔ ورنہ انشا اللہ آئندہ سال، ڈاکٹر جرمائوس کا خط مجھے بھی آیا تھا۔ اگر میں یورپ گیا تو ان سے بھی ضرور ملوں گا۔ مجھے یہ سن کر افسوس ہوا کہ آپ کی صحت اچھی نہیں، آج کل کشمیر کا موسم نہایت عمدہ ہے۔ اور غالباً وسط نومبر تک اچھا رہے گا۔ بعد میں زیادہ سردی ہو جائے گی۔ لندن کی Aristotelian Society نے مجھ سے کسی فلسفیانہ مضمون پر لیکچر دینے کی درخواست کی تھی جو کہ ختم کیا ہے۔ اس کا عنوان ہے:

is Religion Possible

اگر خود گیا تو یہ لیکچر زبانی دیا جائے گا۔ ورنہ ڈاک میں بھیج دیا جائے گا۔ لیکچر کے لکھنے میں قریباً ایک ماہ صرف ہوا۔

Aristotelian Society

لندن کی ایک مشہور اور پرانی سوسائٹی ہے۔ اور بہت سے مغربی حکماء دیکھ چکی ہے۔ باقی خدا کے فضل و کرم سے خیریت۔ خدا وند تعالیٰ آپ کو صحت بخشنے:

یورپ کے متعلق جو قطعی فیصلہ ہوگا تو آپ کو مطلع کروں گا۔

محمد اقبال

(۳۹۹)----- (۲)

لاہور

۲۰ جون ۳۲ء

ڈیر نیازی صاحب! السلام علیکم!

آپ کا خط ابھی ملا ہے۔ الحمد للہ کہ خیریت ہے۔ حکیم صاحب فرماتے ہیں۔ کہ اول خوراک کا ایک بٹا چار حصہ دیا جاتا ہے۔ میں خود محسوس کرتا ہوں۔ اسی واسطے میں نے لکھا تھا۔ کہ دوائی کی طاقت ذرا زیادہ کر دی جائے۔ تو شاید فائدہ زیادہ ہو۔ مگر وہ بہتر سمجھتے ہیں۔ اسی واسطے ان کا ارشاد مقدم ہے۔ جیسا کہ انہوں نے فرمایا تھا۔ دوائی کا استعمال تو دیر تک رہے گا۔ آواز جلد بہتر ہو جائے گی۔ میں یہی چاہتا ہوں کہ آواز میں جلد تبدیلی ہو۔ تاکہ میں آئندہ پروگرام وضع کر سکوں۔ کل جنوبی افریقہ سے دعوت آئی ہے۔ اور وہاں کے مسلمان مصر ہیں۔ کہ یہاں کا وعدہ ضروری ہے۔ گزشتہ ہفتہ ایک خط جرمنی سے آیا۔ جس سے معلوم ہوا کہ ترکی کی طرف سے بھی مجھ کو دعوت دی جانے والی ہے۔ بہر حال میری یہ خواہش ہے کہ اس جہان سے رخصت ہونے سے پہلے

بر آورد هر چه اندر سینہ داری
سرودے نالہ وآہ ونفغانے

فالودہ پینے کو کبھی کبھی دل چاہتا ہے۔ مگر حکیم صاحب سے پوچھنا بھول گیا۔ آپ دریافت کر کے مطلع فرمائیں۔ سردہ ابھی لاہور میں نہیں آیا۔ کابل میں سردے کا موسم اگست سے شروع ہوگا۔ البتہ کوئٹہ (مستونگ) کا سردہ شاید مل جائے۔ میں نے وہاں لکھوایا ہے۔ انجیر تازہ کی تلاش کراؤں گا۔ حکیم صاحب کے نسخے کی ایک مطبوعہ کاپی ارسال فرمادیں۔ یعنی وہ مطبوعہ کاغذ جس پر سبزی ترکاری وغیرہ کے استعمال کے متعلق ہدایات درج ہوں۔ آپ نے پبلشر کے متعلق کچھ نہیں لکھا، ان سے گفتگو کر کے مجھے مطلع کریں۔ تاکہ اگر ان سے معاملہ طے نہ ہو تو کتابت و طباعت کا انتظام یہاں شروع کر دیا جائے۔ لوگ اصرار کر رہے ہیں کہ کتاب جلد شائع کی جائے۔ اگر اور نہیں تو آپ اپنے ترجمہ کے متعلق ہی جلد فیصلہ ان سے کر لیں۔

محمد اقبال

(۲۰۰)----- (۳)

ڈیر نیازی صاحب:

ایک خط آج ہی لکھ چکا ہوں۔ ابھی ملک برکت علی صاحب سے ملاقات ہوئی، جو شملہ گئے ہیں۔ شملہ میں ایک میرے مہربان خواجہ حبیب اللہ ہیں، وہ کہتے ہیں کہ کشمیری گل قند بشرطیکہ بہت پرانی ہو۔ دوکل کارڈ کی تقویت کے لئے اکسیر ہے۔ پچاس سال کی پرانی گل قند خواجہ صاحب مذکور کے پاس موجود ہے۔ مہربانی کر کے

حکیم صاحب سے ذکر کیجئے۔ اور ان سے پوچھیے کہ وہ اس گل قند کے متعلق کیا مشورہ دیتے ہیں۔ اس کا جواب بہت جلد آنا چاہئے۔ نیز یہ بھی دریافت کیجئے کہ مرچ سرخ، مصالحہ گوشت اور سبزی وغیرہ میں ڈالا جائے یا نہ؟۔ شہد (Hony) کے استعمال کے متعلق بھی ہدایت حاصل کیجئے۔

محرابال ۶ جولائی ۳۲ء

خطوط نمبر ۳۹۴ سے ۴۰۰ تک امروز کے اقبال نمبر بابت سال ۱۹۴۹ء سے شکر یہ کے

ساتھ منقول ہیں۔)

آل احمد سرور کے نام

(۲۰۱)۔۔۔۔۔(۱)

لاہور

۱۲ مارچ ۱۹۳۷ء

جناب من!

میری آنکھوں میں پانی اترنے کے آثار ہیں۔ ڈاکٹر لکھنے پڑھنے سے منع کرتے ہیں۔ جب تک اپریشن نہ ہو جائے۔ معاف کیجئے گا میں یہ خط اپنے ایک دوست سے لکھوار ہا ہوں۔ آپ کے دل میں جو باتیں پیدا ہوئی ہیں۔ ان کا جواب بہت طویل ہے۔ اور میں بحالت موجودہ طویل خط لکھنے سے قاصر ہوں۔ اگر میں کبھی علی گڑھ حاضر ہوا یا آپ کبھی لاہور تشریف لائے تو انشا اللہ زبانی گفتگو ہوگی۔ سردست میں دو چار باتیں عرض کرتا ہوں۔

۱۔ میرے نزدیک فاشزم، کمونزم یا زمانہ حال کے اور ازم کوئی حقیقت نہیں رکھتے۔ میرے عقیدے کی رو سے صرف اسلام ہی ایک حقیقت ہے۔ جو بنی نوع انسان کے لیے ہر نقطہ نگاہ سے موجب نجات ہو سکتی ہے۔ میرے کلام پر ناقدانہ نظر ڈالنے سے پہلے حقائق اسلامیہ کا مطالعہ کریں تو ممکن ہے کہ آپ ان نتائج تک پہنچیں۔ جن تک میں پہنچا ہوں۔ اس صورت میں غالباً آپ کے شکوک تمام کے تمام رفع ہو جائیں۔ یہ ممکن ہے کہ آپ کا view مجھ سے مختلف ہو۔

یا آپ خود دین اسلام کے حقائق ہی کو ناقص تصور کریں۔ اس دوسری صورت میں دوستانہ بحث ہو سکتی ہے۔ جس کا نتیجہ معلوم نہیں کیا ہو؟۔

۲۔ آپ کے خط سے معلوم ہوتا ہے کہ آپ نے میرے کلام کا بالاستیعاب مطالعہ نہیں کیا۔ اگر میرا یہ خیال صحیح ہے، تو میں آپ کو یہ دوستانہ مشورہ دیتا ہوں کہ آپ اس طرف بھی توجہ کریں، کیونکہ ایسا کرنے سے بہت سی باتیں خود بخود آپ کی سمجھ میں آ جائیں گی۔

۳۔ مسولینی کے متعلق جو کچھ میں نے لکھا ہے۔ اس میں آپ کو تناقض نظر آتا ہے۔ آپ درست فرماتے ہیں، لیکن اگر اس بندہ خدا میں Devil اور Sanit دونوں کی خصوصیات جمع ہوں تو اس کا میں کیا علاج کروں، مسولینی سے اگر آپ کی کبھی ملاقات ہو تو آپ اس بات کی تصدیق کر سکتے ہیں۔ کہ اس کی نگاہ میں ایک ناقابل بیان تیزی ہے۔ جس کو شعاع آفتاب سے تعبیر کر سکتے ہیں۔ کم از کم مجھ کو اسی قسم کا احساس ہوا۔

۴۔ آپ یونیورسٹی کے شعبہ اردو کے لیکچرار ہیں۔ اس واسطے مجھے یقین ہے کہ لٹریچر کے اسالیب بیان سے مجھ سے زیادہ واقف ہیں۔ تیمور کی روح کو اپیل کرنے سے تیموریت کو زندہ کرنا مقصود نہیں، بلکہ وسط ایشیا کے ترکوں کو بیدار کرنا مقصود ہے۔ تیمور کی طرف اشارہ محض اسلوب بیان ہے۔ اسلوب بیان کو شاعر کا حقیقی ویو تصور کرنا درست نہیں۔ ایسے اسالیب کی مثالیں دنیا کے ہر لٹریچر میں موجود ہیں۔ والسلام

آپ کا مخلص

محمد اقبال

نوٹ یہ خط ماہ نو، سے شکرے کے ساتھ نقل کیا جاتا ہے۔ سرور صاحب نے یہ خط اقبال نامہ کے لئے مرحمت فرمانے کا وعدہ کیا تھا۔ لیکن خط دستیاب نہ ہوا۔ اور وہ علی گڑھ سے لکھنؤ چلے گئے۔ اور میں واپس لاہور آ گیا، تو انہوں نے یہ خط ماہ نو، میں شائع کر دیا۔

اقبال نے بال جبریل میں مسوینی کے زیر عنوان اس کی کام رانیوں سے متاثر ہو کر چند وجدانگیر اشعار لکھے ہیں۔

ندرت فکر و عمل کیا شے ہے؟۔ ذوق انقلاب
ندرت فکر و عمل کیا شے ہے؟۔ ملت کا شباب
ندرت فکر و عمل سے معجزات زندگی
ندرت فکر و عمل سے سنگ خارا لعل ناب
اسی انداز سے علامہ نے مسوینی کے کمالات گنوائے ہیں اور
آخر میں اٹلی کو بتایا ہے کہ،

فیض یہ کس کی نظر ہے، کرامت کس کی ہے
وہ کہ ہے جس کی نگاہ مثل شعاع آفتاب
(مرتب)

نیاز الدین خان کے نام

(۲۰۲)۔۔۔۔۔(۱)

لاہور

۱۴ جنوری ۱۹۲۲ء

مخدومی! السلام علیکم

آپ کے دونوں خط مل گئے ہیں۔ نبی کریم ﷺ کی زیارت مبارک ہو۔ اس زمانے میں یہ بڑی سعادت کی بات ہے۔ دوسری رویا کا بھی یہی مفہوم ہے۔ قرآن پاک کثرت سے پڑھنا چاہیئے۔ تاکہ قلب محمدی نسبت پیدا کرے۔ اس نسبت محمدیہ کی تولید کے لئے یہ ضروری نہیں کہ قرآن کے معنی بھی آتے ہوں۔ خلوص و محبت کے ساتھ محض قرات ہی کافی ہے۔ میرا عقیدہ ہے کہ نبی کریم زندہ ہیں۔ اور اس زمانے کے لوگ بھی ان کی صحبت سے اس طرح مستفیض ہو سکتے ہیں۔ جس طرح صحابہؓ ہوا کرتے تھے۔ لیکن اس زمانے میں تو اس قسم کے عقائد کا اظہار بھی اکثر دماغوں کو ناگوار ہوگا، اس واسطے خاموش رہتا ہوں۔

امید ہے کہ آپ کا مزاج بخیر ہوگا۔ مولانا گرامی لاہور میں تشریف رکھتے ہیں۔ کبوتر موجود ہیں۔ مگر مشکلوں سے بچے پالتے ہیں۔ بڑی دیر بعد ایک جوڑے نے بچوں کی پرورش کی

ہے۔ والسلام

مخلص

(۲۰۳)۔۔۔۔۔ (۲)

عصیان ما رحمت پرور دگار ما
ایں را نہایتے است نہ آں را نہایتے
مخدومی! السلام وعلیکم

والا نامہ ابھی ملا ہے۔ اس سے پہلے ایک کارڈ لکھ چکا ہوں۔
شعر مندرجہ عنوان نے بے چین کر دیا۔ سبحان اللہ، گرامی کے اس شعر
پر ایک لاکھ دفعہ اللہ اکبر پڑھنا چاہئے۔ خواجہ حافظ تو ایک طرف مجھے
یقین ہے کہ فارسی لٹریچر میں اس پائے کا شعر کم نکلے گا۔ انسان کی بے
نہایتی کا ثبوت دیا ہے۔ مگر اس انداز سے کہ موحد کی روح فدا ہو
جائے۔ اس میں کوئی شک نہیں کہ ایک معنی میں انسان بھی بے نہایت
ہے۔ اور یہی صداقت مسئلہ وحدت الوجود میں ہے۔ شاعر نے اس
حقیقت کو اس خوبی سے نمایاں کیا ہے کہ پڑھنے والے پر اسلامی
حقائق کا انکشاف ہو جاتا ہے۔ یہی ہے کمال شاعری جو الہام کے
پہلو بہ پہلو ہے۔

”تمہید نیم خند ، تو مرگ ولایتے“
اگر یہ شعر مطلع ہوتا تو خواجہ کی پوری غزل کا جواب ہوتا اور اگر یہ
مصرع خواجہ کو سوجھتا تو وہ اس پر فخر کرتے۔ البتہ پہلے مصرع میں جو
لفظ آں آیا ہے۔ اس کو کسی طرح نہ نکالنا چاہئے۔ (عنوان آں نگاہ)
یہ مشورہ مولانا کی خدمت میں پیش کیجئے۔

زیادہ کیا عرض کروں، اب کہ یہ خط لکھ رہا ہوں۔ شعر مندرجہ
 عنوان کے اثر سے دل سوز و گداز سے معمور ہے۔ گرامی صاحب
 اپنے شعر کا فوری اثر دیکھتے تو نہ صرف میری ولایت کے قائل ہو
 جاتے، بلکہ اپنی ولایت میں بھی انہیں شک نہیں رہتا۔ امید ہے کہ
 ان کا روپیہ حیدرآباد سے آگیا ہوگا۔ لیکن اگر پریشانی ان سے ایسے
 اشعار لکھوا رہی ہے، تو اہل ذوق کو حضور نظام کی خدمت میں ایک
 عرضداشت اس مضمون کی بھیجینی چاہیئے کہ ان کا منصب بند کر دیا
 جائے۔ والسلام

مخلص

محمد اقبال

(منقول از آفاق)

محمد اکرام صاحب کے نام

(۲۰۲)۔۔۔۔(۱)

انگریزی

۲۷ مارچ ۱۹۳۳ء

مائی ڈیر محمد اکرام!

آج صبح دہلی سے عنایت نامہ موصول ہوا۔ یاد آوری کے لئے ممنون ہوں۔ ہسپانیہ پر نظم یوں تو پرسوز ہے۔ لیکن طارق سے متعلق اشتہار بالخصوص دل گداز ہیں۔ میں اسے محفوظ رکھوں گا اور کوشش کروں گا کہ یہ اشعار اردو میں منتقل ہو سکیں۔ میں اپنی سیاحت انڈس سے بے حد لذت گیر ہوا۔ وہاں دوسری نظموں کے علاوہ ایک نظم مسجد قرطبہ پر لکھی، جو کسی وقت شائع ہوگی۔ الحمراء کا تو مجھ پر کچھ زیادہ اثر نہ تھا۔ لیکن مسجد کی زیارت نے مجھے جذبات کی ایسی رفعت تک پہنچا دیا، جو مجھے پہلے کبھی نصیب نہ ہوئی تھی۔ میڈرڈ یونیورسٹی کے ارباب اختیار نے مجھ سے درخواست کی کہ میں ہسپانیہ اور عالم اسلام کا ذہنی ارتقا کے زیر عنوان ایک لیکچر دوں۔ یہ لیکچر نہایت پسند کیا گیا۔

پروفیسر آسین نے جو Divine Comedy and Islam کے مصنف ہیں، بحیثیت صدر اپنی افتتاحی تقریر میں میری تعریف و توصیف میں خوب مبالغہ کیا۔ روڈز لیکچرز کے متعلق مجھے ابھی کوئی اطلاع نہیں ملی۔ آکسفورڈ یونیورسٹی غالباً میرے چھ خطبات شائع کرنا چاہتی ہے۔ میں نے مسٹر ملفورڈ کی خدمت میں ایک نسخہ بھیج دیا

ہے۔ لارڈ لودین ان خطبات کے متعلق بڑی گرم جوشی کا اظہار فرما رہے تھے۔ اور انگلستان میں ان کی طباعت اور اشاعت کے آرزو مند ہیں۔ چودہری رحمت علی صاحب اور پیر صاحب کی خدمت میں جب ان سے ملاقات ہو۔ میرا سلام شوق پہنچادیں۔ امید ہے کہ مزاج بخیر ہوگا۔

مخلص

محمد اقبال

تحریر مابعد،

میں نہیں کہہ سکتا کہ مستقبل قریب میں انگلستان آسکوں گا یا نہیں

(۲۰۵)۔۔۔۔۔(۲)

انگریزی

لاہور

۷ دسمبر ۱۹۳۳ء

مائی ڈیرا کرام!

عنایت نامہ موصول ہوا، یاد آوری کا شکریہ، میں نے لارڈ لودین کی دعوت قبول کر لی ہے۔ میرا موضوع ”فکر اسلامی میں تصور زمان و مکاں“ ہوگا۔ یہ ایک اوق موضوع ہے۔ اوے ایسے محظوظات کی مدد سے جن میں کم از کم بعض ابھی تل عدم پتہ ہیں۔ کافی تفتیش و تحقیق کا طالب ہے۔ اس موضوع پر ابھی تک کسی نے خامہ فرسائی نہیں کی ہے۔ بنا بریں مجھے شک ہے کہ میں ان خطبات کو تین چار ماہ

تک جو مجھے ملے ہیں۔ مکمل بھی کر سکوں گا یا نہیں، لہذا میں نے لارڈ لوڈین سے دریافت کیا ہے۔ کہ آیا روڈرز خطبات کے ٹرسٹیان ۱۹۳۴ء کے موسم سرما کے بجائے ۱۹۳۵ء کے موسم سرما میں ان خطبات کے دینے کی اجازت دے سکیں گے۔ مجھے ۱۹۳۴ء کی جنوری کے اواخر یا اوائل فروری میں لکھیے۔ اس وقت میں آپ کو زیادہ قطعی اطلاع دے سکوں گا۔ میں ان خطبات کے علاوہ جن کا میں نے ذمہ لیا ہے۔ آکسفورڈ میں کوئی لیکچر دینا نہیں چاہتا۔ لیکن اسلامی موضوعات سے متعلق میں نجی اور غیر رسمی مذاکرات کے لیے ضرور آمادہ ہوں گا۔

مخلص

محمد اقبال

(۲۰۶)----- (۳)

انگریزی

لاہور

۱۸ فروری ۱۹۳۴ء

مائی ڈیر محمد اکرام!

عنایت نامہ ابھی ابھی موصول ہوا ہے۔ جس کے لئے ممنون ہوں۔ میں گوالیار نہیں جا رہا ہوں۔ اور نہ اس قسم کے اجتماعات میں شرکت پسند کرتا ہوں۔ روڈرز خطبات امید ہے، آئندہ سال (۱۹۳۵ء) اپریل یا مئی میں دے سکوں گا۔ اپریل ۱۹۳۵ء تک

ہندوستان سے روانگی کا کوئی ارادہ نہیں۔

مخلص

محمد اقبال

(۴)----- (۴۰۷)

انگریزی

لاہور

۳۳ مئی ۱۹۳۷ء

مائی ڈیرا کرام!

کچھلی دفعہ جب آپ سے ملاقات ہوئی تو آپ نے اپنی کتاب
”غالب نامہ اور سورت کے آم جن کی عمدگی کی آپ نے بھی تعریف
کی تھی، بھیجنے کا وعدہ کیا تھا۔ آموں کا انتظار تو کر سکتا ہوں۔ لیکن
غالب نامہ کے ریویوز اخبارات میں دیکھنے کے بعد اس کے لئے
بے تاب ہوں، جلد از جلد ایک نسخہ بھیج دیجئے۔

مخلص

محمد اقبال

(۵)----- (۴۰۸)

انگریزی

لاہور

۱۲ مئی ۱۹۳۷ء

مائی ڈیرا کرام!

عنایت نامے اور کتاب کے لئے جو اس کے موصول ہونے کے ایک گھنٹہ بعد ملی، شکریہ قبول فرمائیے۔ آپ نے مقدمہ کی تیاری اور غالب کی نظموں کی تاریخ وار ترتیب میں محنت و کاوش سے کام لیا ہے۔ بلاشبہ آپ نے غالب پر ایک نہایت عمدہ تصنیف پیش کی ہے۔ اگرچی مجھے آپ کے چند نتائج سے اتفاق نہیں ہے۔ میرا ہمیشہ سے یہ خیال رہا ہے۔ کہ حضرت غالب کو اردو نظم میں بیدل کی تقلید میں ناکامی ہوئی۔ غالب نے بیدل کے الفاظ کی نقالی ضرور کی۔ لیکن بیدل کے معانی سے اس کا دامن تہی رہا۔ بیدل کا راہوار فکر اپنے ہم عصروں کے لئے ذرا گریز پاتا تھا۔ اس امر کے ثبوت میں شہادت پیش کی جا سکتی ہے۔ کہ ہند اور بیرون ہند کے معاصرین بیدل اور دوسرے دلدادگان نظم فارسی بیدل کے نظریہ حیات کو سمجھنے سے قاصر رہے ہیں۔

مخلص

محمد اقبال

(۲۰۹)۔۔۔۔۔(۶)

انگریزی

لاہور

۲۰ جون ۱۹۳۷ء

مائی ڈیر محمد اکرام!

آموں کا پارسل پہنچا۔ نہایت ممنون ہوں۔ آم اعلیٰ درجہ کے

ہیں۔ اگرچہ بد قسمتی سے شاید تفاوت آہو ہوا یا لاہور کی شدید گرمی کی وجہ سے ان کے ذائقے میں فرق آ گیا ہے۔

مخلص

محمد اقبال

خان عبدالرحمن چغتائی کے نام

(۳۱۰)۔۔۔۔۔(۱)

لاہور

۲۴ اپریل ۱۹۲۵ء

ڈیر مسٹر عبدالرحمن! السلام علیکم!

آپ کے والدہ ماجدہ کے انتقال کی خبر زمیندار میں پڑھ کر بہت رنج ہوا۔ خدا تعالیٰ ان کو جو رحمت میں جگہ دے۔ اور آپ کو اور ماسٹر عبداللہ صاحب کو صبر جمیل عطا فرمائے۔

عید کے موقع پر یہ صدمہ اور بھی دردناک ہے۔ مگر ع

زمانہ جام بدست و جنازہ بر دوش است

محمد اقبال

(۳۱۱)۔۔۔۔۔(۲)

لاہور

۸ جنوری ۱۹۲۶ء

ڈیر مسٹر عبدالرحمن!

افسوس ہے کہ لدھیانے سے کوئی تصویر یا آئینہ نہیں ملا، اس واسطے آپ مہربانی کر کے اسی تصویر سے انلارج کریں، اور اگر انلارج نہیں ہو سکتی تو وہ تصویر ماسٹر عبداللہ صاحب کے ہمدست ارسال فرمائیے کہ لدھیانے واپس بھیجی جائے۔

محمد اقبال

ماسٹر محمد عبداللہ چغتائی

(۱)۔۔۔۔(۲۱۲)

۲۳ اگست ۲۵ء

ڈیر ماسٹر صاحب! السلام علیکم۔

آپ کا خط مل گیا ہے۔ اس سے پہلے بھی مل گیا تھا۔ میں نے انڈین ریویو کا مضمون دیکھا ہے۔ تصویر طالب علمی کے زمانے کی ہے۔ مضمون میں بہت سی غلط فہمیاں ہیں۔ آپ اپنا اردو ترجمہ ابھی شائع نہ کریں۔ باقی خیریت ہے۔ برادر م غلام محمد سلام علیکم! میں بھی انشا اللہ شملہ آؤں گا، مگر چند روز بعد،

محمد اقبال، لاہور

(۲)۔۔۔۔(۲۱۳)

۱۵ اگست ۱۹۲۶ء

ڈیر ماسٹر صاحب!

آپ کے پاس راغب اصفہانی کی مفردات ہو تو چند روز کے لئے بھیج دیجئے۔ یا خود لے کر آئیے۔ لفظ سلطان اور شان جو سدرۃ الترجمہ میں واقع ہوئے ہیں۔ ان کے معانی دیکھنا مطلوب ہیں۔

محمد اقبال، پیرسٹر

، لاہور

(۳)۔۔۔۔(۲۱۴)

۷ ستمبر ۱۹۲۶ء

ڈیر ماسٹر صاحب: السلام علیکم!

اگر آپ کے پاس ہندوستانی مصوروں کی بنائی ہوئی تصویروں کا کوئی چھپا ہوا مجموعہ ہو تو ایک دو روز کے لئے مرحمت کیجئے۔ میں اسے دیکھنا چاہتا ہوں۔ اگر ایسا کوئی مجموعہ نہ ہو تو چند مشہور تصاویر ہی سہی۔ ان کے ساتھ ان کا مضمون بھی ہونا ضروری ہے۔ میں یہ معلوم کرنا چاہتا ہوں کہ ہندوستانی مصور بالعموم کیسے مضامین اپنے فن کی نمائش کے لیے انتخاب کرتے ہیں۔

بنگال اسکول کی تصاویر کے نام خاص کر چاہئیں۔ اس کے علاوہ مغلوں کے آرٹ پراگر کوئی کتاب ہو تو وہ بھی ساتھ لائیے۔

محمد اقبال، لاہور

(۴)۔۔۔۔۔(۲۱۵)

۲۴ فروری ۱۹۲۷ء

جناب ماسٹر صاحب!

آپ کے چلے جانے کے بعد اس تصویر پر غور کرتا رہا۔ جس کے متعلق ہم دیر تک بحث کرتے رہے تھے۔ میری رائے میں شاید اس تصویر میں یورپ کی تصویر انٹریڈیوس کرنے کی ضرورت نہیں ہے۔ عبدالرحمن پھر آئیں گے، تو ان سے مفصل گفتگو ہوگی۔

محمد اقبال لاہور

(۵)۔۔۔۔۔(۲۱۶)

۱۷ اپریل ۱۹۲۷ء

لاہور

جناب ماسٹر صاحب! السلام علیکم!

آپ نے کتاب Art and the Unconscious

بھیجنے کا وعدہ کیا تھا، معلوم ہوتا ہے آپ کے حافظہ سے یہ بات اتر گئی۔
مہربانی کر کے جلد بھجوائیئے۔

محمد اقبال لاہور

(۶)۔۔۔۔۔(۴۱۷)

۱۰ اپریل ۱۹۲۷ء

ڈیر ماسٹر صاحب! السلام علیکم!

کیا آپ ایسا کر سکتے ہیں کہ مسٹر یعقوب ہر روز کسی ایسے وقت
جو ان کے لئے اور میرے لئے موزوں ہو، یہاں آیا کریں، آپ
نے آج صبح بتایا تھا کہ وہ مئی کو شملہ جانے والے ہیں۔ اس واسطے
ضروری ہے کہ ان کے جانے سے پہلے جس قدر میں لکھواسکوں، لکھا
لیا جائے، مہربانی کر کے ان سے دریافت کر کے مجھے مطلع کیجئے۔
بلکہ بہتر ہو کہ ان کو ساتھ لے آئیے۔ تاکہ زبانی گفتگو ہو جائے۔ شاید
چار بجے کے بعد وہ آسکتے ہوں۔ میں ان سے پہلا لیکچر جو دیا ہے
کے طور پر ہوگا، لکھوانا شروع کر دوں گا، اس طرح ممکن ہے کہ دسمبر
تک سب لیکچر ختم ہو جائیں۔ ان کے جانے کے بعد کسی اور شارٹ
ہینڈ رائٹر کو بلا لیا جائے گا۔

محمد اقبال لاہور

(۲۱۸)۔۔۔۔۔(۷)

ڈیر ماسٹر صاحب! السلام علیکم۔

اگر برون کی لٹری ہسٹری آف پریشیا کالج لاہور میں ہو تو
لیتے آئیے۔ اس جلد کی ضرورت ہے۔ جس میں عراقی کا تذکرہ
ہے۔ غالباً دوسری جلد ہے۔

محمد اقبال

(۲۱۹)۔۔۔۔۔(۱۸)

لاہور

۲۹ اپریل ۱۹۲۷ء

مانی ڈیر ماسٹر عبداللہ صاحب!

السلام علیکم! میں یہ سطور آپ کی یاد دہانی کے لئے تحریر کر رہا
ہوں۔ آپ نے یونیورسٹی لاہور سے Medieval سائنس پر
ایک کتاب نکلوا کر مجھے ارسال کرنے کا وعدہ فرمایا تھا۔ میں اس کا
منتظر ہوں۔

آپ کا محمد اقبال

(۲۲۰)۔۔۔۔۔(۹)

لاہور

۳۱ مئی ۱۹۲۷ء

ڈیر ماسٹر صاحب!

میری بیوی دفعۃً بہت بیمار ہو گئی ہے۔ اس وجہ سے آج مذاکرہ طیبہ کے جلسے میں، جو شام کو اسلامیہ کالج گراؤنڈ میں میرے زیر صدارت ہونے والا ہے۔ حاضر نہیں ہو سکوں گا، مجھے معلوم نہیں کس کو لکھوں، نہ انجمن طیبہ کے سیکرٹری کا نام معلوم ہے۔ نہ ان کا پتا معلوم ہے۔ شاید وہ آپ کے اسلامیہ کالج طیبہ کے پروفیسر ہیں۔ اگر یہ صحیح ہے۔ تو مہربانی کر کے ان کا نشان معلوم کر کے انہیں مطلع فرمائیے۔ جلسے کا وقت شام کا ہے۔ اور اسی وقت ڈاکٹر صاحب آنے والے ہیں۔ کل بخار ۱۰۶ درجہ سے زیادہ ہو گیا تھا۔ آج دیکھیے کیا حالت رہتی ہے۔ اس تردد فکر کی حالت میں جلسے میں جا کر تقریر کرنا میرے لئے مشکل ہے۔ اس کے علاوہ ڈاکٹر صاحب کی موجودگی میں میرا یہاں ہونا ضروری ہے۔

محمد اقبال

(۳۲۱)----- (۱۰)

۲۲ اکتوبر ۱۹۴۷ء

ڈیر ماسٹر عبداللہ!

آپ فصوص الحکم کا قلمی نسخہ جو آپ کے پاس ہے۔ ایک دن کے لیے مرحمت فرمائیے، اور اس کارڈ کے دیکھتے ہی مجھ تک پہنچا دیجئے۔

محمد اقبال لاہور

(۲۲۱)----- (۱۱)

۲۳ اکتوبر ۲۹ء

ڈیر ماسٹر عبداللہ!

مرقع چغتائی، کی ایک کاپی جو عبد الرحمن صاحب نے بھیجی ہے۔ مجھے مل گئی ہے۔ مگر یہ کتاب بیش قیمت ہے۔ اس واسطے میں چاہتا ہوں کہ آپ اس کی جگہ دوسرے ایڈیشن کی کاپی ہدیہ مجھے دے دیں، اور اس کو اپنے مصرف میں لائیں۔

اس کے علاوہ یہ امر دریافت طلب ہے کہ آیا آپ نے میری تصویر کا بلاک حاصل کر لیا ہے۔۔۔۔ مہربانی کر کے اس کام کو جلدی کرے۔

کاغذ کے لئے آرڈر دے دیا گیا ہے۔ ٹیٹا گڑھ ملز سے منگوا دیا ہے۔ کتاب کی طباعت عنقریب شروع ہوگی۔ آپ کا کارڈ بھی مل گیا تھا۔

محمد اقبال لاہور

(۲۲۳)----- (۱۲)

۳ نومبر ۳۱ء

۱۱۲، اے سینٹ جیمز کورٹ

لندن

ڈیر ماسٹر عبداللہ!

السلام علیکم!

آپ کا خط مل گیا ہے۔ الحمد للہ کہ لاہور میں سب طرح خیریت ہے۔ آپ کا خط غلام رسول مہر صاحب کو دے دیا جائے گا۔ یہ دن بہت مصروفیت کے گزرے۔ مینارٹی کمیٹی کی میٹنگ تین دفعہ ہوئی۔ اور تینوں دفعہ پرائیویٹ گفتگوئے مصالحت کے لیے ماتوی ہو گئی۔ پرائیویٹ گفتگو بہت ہوئی۔ مگر اب تک کوئی نتیجہ برآمد نہیں ہوا۔ ہندو اور سکھ مسلمانوں کے مطالبات کی مخالفت پراڑے ہوئے ہیں۔ اب مینارٹی کمیٹی کی میٹنگ، جس کا میں ممبر ہوں، شاید ۱۱ نومبر کو ہو، اس میں بھی کچھ نہ ہو سکے گا۔ حقیقت یہ ہے کہ مینارٹی کا کام محض مصالحت کی کوشش ہے۔ یہ کوشش کی گئی ہے۔ جس کا نتیجہ اس وقت تک کچھ نہیں ہوا۔ شاید ۲۰ نومبر تک ہم لوگ یہاں سے روانہ ہو جائیں۔ روماجانے کا بھی قصد ہے۔ اس کے بعد وقت ہوا تو مصراور فلسطین بھی۔

عبدالرحمن صاحب اور تاثیر صاحب کو سلام کہیئے۔

محمد اقبال

(۲۲۲)۔۔۔۔۔(۱۳)

۱۶ اکتوبر ۳۶ء

ڈیر ماسٹر صاحب!

مولوی ابوصالح صاحب کا پتہ مجھے معلوم نہیں، اس واسطے آپ کو تکلیف دیتا ہوں۔ ان کی خدمت میں عرض کیجئے کہ مجھے اس کتاب کی ضرورت ہے۔ جس میں انہوں نے بچوں کو قرآن پڑھانے کا نیا

طریق ایجاد کیا ہے۔ جس روز آپ کی معیت میں وہ مجھ سے ملے
تھے۔ اسی روز اس کتاب کا ذکر کیا تھا، اس قاعدہ کی جاوید کے لیے
ضرورت ہے۔

محمد اقبال لاہور

(۲۲۵)----- (۱۴)

۱۳ جون ۱۹۳۷ء

ڈیر ماسٹر عبداللہ چغتائی!

آپ کا خط ملا، علمی مشاغل میں مصروف رہنا آپ کو مبارک
ہو، میری صحت بہ نسبت سابق بہتر ہے۔ لیکن بحیثیت مجموعی ایک دائم
المریض کی زندگی بسر کر رہا ہوں۔ تاہم صابر اور شاکر ہوں۔ انشا
اللہ جب موت آئے گی تو مجھے متمبسم پائے گی۔ قصد تو یہ تھا کہ زندگی
کے باقی دن جرمنی یا اٹلی میں گزاروں، مگر بچوں کی تربیت کس پر
چھوڑوں، خصوصاً جب کہ میں ان کی مرحوم ماں سے عہد کر چکا
ہوں، کہ جب تک یہ بالغ نہ ہو جائیں ان کو اپنی نظروں سے اوجھل نہ
کروں گا۔ ان حالات میں یورپ کا سفر اور وہاں کی اقامت ناممکن
نہیں تو محال ضرور ہے۔ اگر توفیق الہی شامل حال رہی تو زیادہ سے
زیادہ مکہ ہوتا ہوا ممکن ہے مدینہ تک پہنچ جاؤں۔ اب مجھ ایسے گنہگار
کے لئے آستان رسالت کے سوا اور کہاں جائے پناہ ہے۔

اٹلین زبان میں جن مضامین کا آپ نے ذکر کیا ہے۔ افسوس
ہے مجھے ان کا علم نہیں، اگر ممکن ہو تو ان کا انگریزی میں ترجمہ کروا

کر بھیج دیجئے۔ ترجمہ اور ٹائپ کا خرچ میں ادا کروں گا۔ اگر یہ ممکن نہ ہو تو وہ دونوں رسالے جن میں یہ مضامین شائع ہوئے ہیں، بھیج دیجئے۔ میں ان کا یہاں ترجمہ کروانے کی کوشش کروں گا۔ اور جب آپ یورپ سے واپس آئیں گے تو دونوں رسالے آپ کے حوالے کر دوں گا۔

ڈیک آرٹ پر مضمون لکھنے کی اب مجھ میں ہمت نہیں رہی، اگر آپ کو پیرس میں نوجوان عمر کا کالر مل جائے تو اس سے کہنا کہ ڈیک آرٹ کی مشہور کتاب Method کا امام غزالی کی احیاء العلوم سے مقابلہ کرے اور یورپ والوں کو دکھائے کہ ڈیک آرٹ اپنے اس میتھڈ کے لئے جس نے یورپ میں نئے علوم کی بنیاد رکھی۔ کہاں تک مسلمانوں کا ممنون احسان ہے۔ مغربی فلسفہ کا مورخ Lawess تو یہ لکھتا ہے کہ اگر ڈیک آرٹ عربی زبان کا عالم ہوتا تو ہم اسے غزالی کی احیاء العلوم سے چوری کرنے کا الزام لگاتے، لیکن اٹلی کا مشہور شاعر دانٹے بھی تو شاید عربی نہ جانتا تھا، لیکن اس کی کتاب Dante Comedy شاید محی الدین عربی کے افکار و خیالات سے لبریز ہے۔ حقیقت یہ ہے کہ مسلمانوں کے نتائج افکار عام طور پر یورپ میں مشہور تھے۔ اور یورپ کے بڑے بڑے مفکر اور تعلیم یافتہ آدمی خواہ وہ عربی جانتے ہوں یا نہ جانتے ہوں، عام طور پر اسلامی خیالات سے آشنا تھے۔

انگریزی کتابوں میں ہم ہندی مسلمانوں کو یہ سکھایا ہے کہ منطق

استقرائی کا موجد بیکن (Bacon) تھا۔ لیکن فلسفہ اسلامی کی تاریخ بتاتی ہے۔ کہ یورپ میں اس سے بڑا جھوٹ آج تک نہیں بولا گیا۔ ارسطو کی منطق کی شکل اول پر سب سے پہلے اعتراض کرنے والا ایک مسلمان منطقی تھا۔ یہی اعتراض John Stuart Mill کی کتابوں میں دہرایا گیا تھا۔ اور مسلمانوں کا استقرائی طریق بیکن سے مدتوں پہلے سارے یورپ کو معلوم تھا۔

محمود خیرى سے میں سپین میں ملا تھا۔ وہ اس وقت فقہ اسلامیہ پر ریسرچ کر رہے تھے۔ نہایت نیک نوجوان ہیں۔ مجھے یہ معلوم کر کے خوشی ہوئی کہ وہ نصیر الدین طوسی پر مقالہ پڑھیں گے، ان سے کہئے کہ نصیر الدین طوسی کی تحریروں کا وہ حصہ جس میں طوسی نے Euclid کے Parallel Postulate کو ثابت کرنے کی کوشش کی ہے۔ بالخصوص مطالعہ کریں۔ بلکہ اسی ضمن میں ان کے معاصرین کی تحریروں کا مطالعہ بھی کریں، اس تحقیق سے ان کو معلوم ہوگا کہ مسلمان ریاضی دان قرون وسطیٰ ہی میں اس نتیجے تک پہنچ چکے تھے۔ یہ ممکن ہے کہ مکان کے ابعاد (Dimensions) تین سے زیادہ ہوں۔ اور ہمارے اسلامی صوفیا تو ایک مدت سے تعدد زمان و مکان کے قائل ہیں۔ یہ خیال یورپ میں سب سے پہلے جرمنی کے فلسفی Kant نے پیدا کیا تھا۔ لیکن مسلمان صوفیا اس سے پانچ چھ سال پہلے اس نکتہ سے آشنا تھے۔ عراقی کے رسالے کا قلمی نسخہ غالباً ہندوستان میں موجود ہے۔ اور میں نے ان کے ایک رسالہ کا جو

خاص طور پر زمان و مکان پر ہے۔ اپنے لیکچروں میں ملخص بھی کر دیا ہے۔ اگر محمود خضیری بھی اس مضمون پر ریسرچ کریں تو مجھ کو یقین ہے کہ یورپ میں نام پیدا کریں گے۔

امیر شکیب ارسلان کو اگر آپ خط لکھیں تو میرا سلام ضرور لکھیے۔ میرے دل میں ان کا بہت احترام ہے۔ افسوس ہے کہ قیام یورپ میں باوجود کوشش کے ان سے ملاقات نہ ہو سکی۔ ان سے یہ بھی دریافت کر کے مجھے اطلاع دیں کہ سید ضیا الدین طباطبائی آج کل کہاں ہیں اور کیا کرتے ہیں؟۔ اقبال شیدائی اور ان کی بیگم صاحبہ کو میری طرف سے بہت بہت سلام کہیئے۔ ان کی بیگم صاحبہ کا قصد تھا کہ وہ اپنی میڈیکل تعلیم ختم کر کے ہندوستان آ کر پریکٹس کریں گی، معلوم نہیں ان کے اس ارادے کا کیا حشر ہوا؟۔ ہاں خالدہ اور ادیب خانم سے بھی میرا بہت بہت سلام کہیئے۔ باقی خدا کے فضل و کرم سے خیریت سے ہے۔ علی بخش آپ کو سلام کہتا ہے۔ ماسٹر عبد الرحمن چغتائی تو شاید انگلستان میں ہیں۔ کیا انہوں نے وہاں اپنی تصویروں کی کوئی نمائش کی ہے؟۔

یہ خط ایک دوست کے ہاتھ سے لکھوا رہا ہوں کہ میں اب اپنے ہاتھ سے بہت کم لکھتا ہوں۔

محمد اقبال

(۲۲۶)۔۔۔۔۔(۱۵)

لاہور

۱۱ اگست ۱۹۳۷ء

ڈیر ماسٹر عبداللہ!

آپ کا خط مل گیا ہے۔ الحمد للہ کہ آپ بخیریت ہیں۔ چغتائی صاحب سنا ہے کہ لاہور پہنچ گئے ہیں۔ لیکن مجھ سے اب تک ملاقات نہیں ہوئی، ان کے ذہن میں جو تجویز ہے۔ اس کے معلوم ہونے پر رائے ظاہر کر سکوں گا۔

انٹالین رسالوں کے مضامین کا انگریزی ترجمہ جلد ارسال کیجئے۔ بلکہ اصلی رسالے بھی ترجمے کے ساتھ بھیج دیجئے۔ یہ دونوں رسالے محفوظ رکھے جائیں گے۔ اور جب آپ واپس آئیں گے تو آپ کو دے دیے جائیں گے۔ یا اگر آپ چاہیں تو ان کو بذریعہ ڈاک آپ کے پاس واپس بھیج دیا جائے گا۔

باقی خدا کے فضل سے خیریت ہے۔ شیدائی صاحب اور ان کی بیگم صاحبہ سلام قبول کریں۔ لاہور میں سخت گرمی ہے۔ ساون کا مہینہ غیر معمولی طور پر خشک گزرا ہے۔ آج کل پیرس میں خوب موسم ہوگا۔ قادیان کے احمدیوں میں خانہ جنگی ہو رہی ہے۔ اور خلیفہ قادیان پر ان کے باغی مریدوں کی ایک جماعت نے نہایت فحش الزام لگائے ہیں۔ نقص امن کے احتمال سے کل سے دفعہ ۱۴۴ کا نفاذ کیا گیا ہے۔

سیدراس مسعود وزیر معارف بھوپال دفعۃً اس جہان فانی سے انتقال فرما گئے۔ خدا تعالیٰ ان کو غریق رحمت کرے، بڑے مخلص

آدمی تھے۔ پروفیسر Massignon سے آپ کی ملاقات ہو تو
میری طرف سے ان کی خدمت میں سلام عرض کیجئے۔

والسلام

محمد اقبال

(۲۲۷)----- (۱۶)

ڈیر ماسٹر صاحب

آپ کے دونوں خط مل گئے ہیں۔ الحمد للہ کہ خیریت ہے۔
دونوں خطوط میں اطالوی رسالوں کے مضامین کے ترجمے کا کوئی ذکر
نہیں، آپ نے نہ تو رسالے بھیجے اور نہ ہی ان کا ترجمہ، حالانکہ میں
نے آپ کو کہا تھا کہ اگر ترجمہ نہیں ہو سکتا تو

رسالے واپس بھیج دیں۔ جو بہ کمال حفاظت آپ کو واپس
بھیج دیئے جائیں گے۔ بہر حال ان رسالوں کا یا ان کے تراجم کا
شدید انتظار ہے۔

مجھے یہ معلوم کر کے خوشی ہوئی، کہ دنیائے اسلام کے اچھے اچھے
آدمیوں سے آپ کی ملاقاتیں ہو رہی ہیں۔ ان سے آپ کی
معلومات میں بہت اضافہ ہوگا۔ دنیائے اسلام میں ایک ذہنی
انقلاب کے آثار پیدا ہیں۔ مگر یہ قومیں ابھی تک اپنی سیاسی اور
اقتصادی مشکلات میں الجھی ہوئی ہیں۔ ان مشکلات کے خاتمے پر
ذہنی انقلاب کا آغاز یقینی ہے۔ اور اس وقت تک امید ہے کہ ایسے
آدمی پیدا ہو جائیں گے، جو اس انقلاب کی صحیح رہنمائی کر سکیں گے۔

آپ اپنے خط میں لکھتے ہیں کہ یورپ میں ابھی جنگ نہیں ہو گی، یہاں کے اخباروں میں جو خبریں شائع ہوتی ہیں، ان سے تو معلوم ہوتا ہے کہ عنقریب یورپ میں جنگ چھڑنے والی ہے۔ اور جلد ہی جنگ کی آگ بھڑک اٹھنے والی ہے۔

یورپ کی قوموں نے ایک اعلیٰ کلچر کی بنیاد رکھی ہے۔ مگر افسوس کہ ان کا عمل اس کلچر کے مقتضیات کے خلاف ہے۔ اس واسطے اغلب ہے کہ یہ کلچر بے کار ہو کر یورپ میں فنا ہو جائے گا۔ زیادہ کیا لکھوں، خدا کے فضل و کرم سے سب طرف خیریت ہے۔ آپ کے بھائی چغتائی صاحب سے بھی ملاقات ہوئی تھی۔
علی بخش سلام کہتا ہے۔

محمد اقبال

رسالے یا ان کا تراجم بھیجنے کی مزید تاکید ہے۔

(۲۲۸)----- (۱۷)

ڈیر ماسٹر صاحب!

ڈانٹے کی ڈوائن کامیڈی (Dante Comedy) کا لُج
لابریری سے لے کر ایک دو روز کے لئے بھجوائیے۔ اور Hell کی
ضرورت نہیں ہے۔

محمد اقبال

نوٹ اس تحریر پر کوئی تاریخ درج نہیں ہے۔

(۲۲۹)----- (۱۸)

۷ جنوری ۲۹ء

ڈیر ماسٹر عبداللہ!

تمام لاہور میں اس بات کا چرچا ہے کہ ماسٹر عبداللہ اعلان
آزادی کے خوف سے کہیں بھاگ گئے ہیں۔ کیا یہ واقعی درست
ہے؟۔

محمد اقبال لاہور

(۲۳۰)۔۔۔۔۔(۱۹)

ڈیر ماسٹر عبداللہ!

۵ جون ۳۰ء

آپ نے Lane کی ڈکشنری کا اقتباس بھیجنے کا وعدہ کیا
تھا، جس کا میں اب تک منتظر ہوں۔

محمد اقبال

مولانا محمود شیرانی کے نام

(۴۳۱)۔۔۔۔۔(۱)

(یہ خط اشعار خاقانی سے متعلق ہے جو علامہ اقبال نے ماسٹر عبد

اللہ کی وساطت سے شیرانی صاحب کو بھیجا۔۔۔۔۔(مرتب)

ڈیر شیرانی صاحب!

میں کل کا بل جا رہا ہوں۔ اس واسطے فرصت نہیں، آپ مہربانی

کر کے اس خط کا جواب راقم کو دے دیں، اور ان کو یہ بھی لکھ دیں کہ

میں کا بل جا رہا ہوں۔ اس واسطے میں خود جواب نہ لکھ سکا۔

محمد اقبال

خواجہ حسن نظامی دہلوی کے نام

(۴۳۲)۔۔۔۔۔(۱)

مکرمی سید صاحب زادہ عمرہ

دو دفعہ پیسہ اخبار میں میں نے وہ خبر پڑھی، جسے پڑھ کر لاہور کے تمام دوستوں کو تشویش تھی۔ مگر قدرت خدا کی مجھے مطلق رنج نہ ہوا۔ اور اسی بنا پر مجھ سے جس دوست نے پوچھا میں نے بے تکلف کہہ دیا کہ خبر غلط ہے۔ الحمد للہ کہ ایسا ہی ثابت ہوا۔ اور میں لاہور کے احباب میں مفت کا صوفی مشہور ہو گیا۔ ایسی خبریں زیادتی عمر کا باعث ہیں۔ میری نسبت بھی لاہور میں اس قسم کی خبریں مشہور ہو گئی تھیں۔ والسلام۔

اس خبر سے کم از کم یہ تو معلوم ہو گیا کہ ملک کو آپ کی کس قدر ضرورت ہے۔ انشا اللہ میں بھی تعطیلوں میں اگر ممکن ہو تو آپ سے دہلی میں ملوں گا۔ میں کچھ دنوں کے لئے لاہور سے باہر تھا۔ اس واسطے آپ کے کارڈ کا جواب نہ لکھ سکا۔

راقم آپ کا مفتون

اقبال از لاہور

۲۲ جولائی ۱۹۰۴ء

(۴۳۳)۔۔۔۔۔(۲)

از کیمبرج ٹریٹی کالج

۸، اکتوبر ۱۹۰۵ء

اسرار قدیم، سید حسن نظامی!

ایک خط اس سے پہلے ارسال کر چکا ہوں۔ امید ہے کہ پہنچ کر
ملاحظہ عالی سے گزرا ہوگا۔

اس خط کے جواب کا انتظار ہے۔ اور بڑی شدت کے ساتھ
، اب ایک اور تکلیف دیتا ہوں، اور وہ یہ کہ قرآن شریف میں جتنی
آیات صریحا تصوف کے متعلق ہوں، ان کا پتا دیکھئے۔ سپارہ اور
رکوع لکھیے۔ اس بارہ میں آپ قاری شاہ سلیمان صاحب یا کسی اور
صاحب سے مشورہ کر کے مجھے بہت جلد مفصل جواب دیں۔ اس
مضمون کی سخت ضرورت ہے۔ اور گویا کہ یہ آپ کا کام ہے۔

قاری شاہ سلیمان صاحب کی خدمت میں میرا یہی خط بھیج دیکھئے، اور بعد التماس دعا
عرض کیجئے کہ میرے لئے یہ زحمت گوارا کریں اور مہربانی کر کے مطلوبہ قرآنی آیات کا پتہ
دیویں۔

اگر قاری صاحب موصوف کو یہ ثابت کرنا ہے کہ مسئلہ وحدۃ الوجود یعنی تصوف کا اصل
مسئلہ قرآن کی آیات سے نکلتا ہے۔ تو وہ کون کون سے آیات پیش کر سکتے ہیں۔ اور ان کی کیا
تفسیر کرتے ہیں۔

کیا وہ یہ ثابت کر سکتے ہیں کہ اسلام کو تصوف سے تعلق ہے؟ کیا حضرت علی مرتضیٰؑ کو
کوئی خاص پوشیدہ تعلیم دی گئی تھی؟ غرضیکہ اس امر کا جواب معقولی اور منقولی اور تاریخی طور
پر مفصل چاہتا ہوں، میرے پاس کچھ ذخیرہ اس امر کے متعلق موجود ہے۔ مگر آپ سے اور
قاری صاحب سے استصواب ضروری ہے۔ آپ اپنے کسی اور صوفی دوست سے بھی مشورہ
کر سکتے ہیں، مگر جواب جلد آئے۔ باقی خیریت ہے۔

(۳)۔۔۔۔(۲۳۴)

۷۸۶

پراسرار نظامی کارڈ بھی ملا، اس سے پہلے آپ کا نوازش نامہ نہیں
ملا، ورنہ یہ ممکن نہ تھا کہ آپ کا خط آئے اور میں جواب نہ دوں۔

الاحسان کے دو نمبر بھی کل موصول ہوئے ہیں۔ خوب اور بہت
خوب، کس قدر تغیر ہے۔ ایک وہ زمانہ تھا کہ اس مضمون پر بات کرنا
خلاف طریقت تھا۔ اب یہ زمانہ ہے کہ ماہوار رسالے شائع ہو رہے
ہیں۔ اس کی ضرورت اور سخت ضرورت ہے۔ لیکن کیوں صاحب!
آپ مجھے رسوا کر کے اب مشہور کرنے لگے ہیں۔

اب میری شہرت کی سوچھی ہے انہیں دیکھے کوئی
مٹ کے میں جس دم غبار کوئے رسوائی ہوا۔

اقبال لاہور

(۴)۔۔۔۔(۲۳۵)

۲۵ اپریل ۱۹۰۶ء

سر مست سیاح کو سلام! متھرا، ہر دوار جگن ناتھ، امر ناتھ
جی، سب کی سیر مبارک ہو۔ مگر بنارس جا کر لیلیام ہو گئے۔ کیوں ٹھیک
ہے نا؟۔ بلکہ ہمارے میر صاحب نیرنگ اور اکرام کو بھی ساتھ لے

ڈوبے۔

میرے پہلو میں ایک چھوٹا سا بت خانہ ہے۔ کہ ہر بت اس صنم
 کدے کا رشک صنعت آزری ہے۔ اس پرانے مکان کی کبھی سیر کی
 ہے؟۔ خدا کی قسم بنارس کا بازار فراموش کر جاؤ۔ میں تو ہر قدم پر آپ
 کو یاد کرتا ہوں۔ والسلام

آپ کا محمد اقبال

(۵۳۶)۔۔۔۔۔(۵)

لندن

۱۰ فروری ۱۹۰۸ء

پیارے نظامی ! آپ کا خط اور رام کرشن دونوں چیزیں
 پہنچیں۔ خدا آپ کو جزائے خیر دے۔ کہ آپ مجھے کبھی کبھی یاد فرمایا
 کرتے ہیں۔ افسوس کہ جرمنی کے پتا پر آپ نے جو خط بھیجا۔ وہ نہ
 پہنچا۔ بمبئی سے آپ کا ایک خط آیا تھا۔ اس کا جواب اسی پتا پر لکھا تھا۔
 معلوم نہیں پہنچا یا نہیں پہنچا۔ رام کرشن نہایت عمدہ ہے۔ جو طریق
 اشاعت مذہب حقہ کا آپ نے اختیار کیا ہے۔ مجھے اس سے پوری
 دلی ہمدردی ہے۔ مسٹر آرٹلڈ بہادر صاحب سے آج اس کا ذکر آیا
 تھا۔ وہ بہت خوش ہوئے اور آپ کی کتاب مجھ سے لے لی۔ کہتے
 تھے کہ میں نے ہندوستان میں بہت کوشش کی کہ سلسلہ نظامیہ نے جو
 کوشش اشاعت اسلام میں کی ہو۔ اس کی تاریخی شہادت ملے۔ مگر
 کامیابی نہ ہوئی۔ اگر آپ کے خاندان میں کوئی کتاب محفوظ چلی آتی
 ہے۔ تو آگاہ کیجئے۔ اس کے علاوہ ان کی یہ خواہش ہے کہ ایک کا پی

اس کتاب کی طے۔ جو آپ کے کسی دوست نے کلکی پران کے متعلق لکھی تھی۔ اور جس کا ذکر آپ نے اس چھوٹی سی کتاب میں کیا ہے۔ مسٹر آرنلڈ کا خیال ہے۔ کہ ہندوستان کے مسلمانوں نے ہندوؤں میں اسلام پھیلانے کے لئے کوئی باقاعدہ کوشش نہیں کی، اور اب وقت ہے کہ ایسا کیا جائے۔ اس میں ہندوستان کیا ساری دنیا کا بھلا ہے۔

زیادہ کیا عرض کروں؟۔ میری کامیابیوں پر جو لوگ آپ کو مبارک باد دیتے ہیں۔ راستی پر ہیں۔ مجھ میں اور آپ میں فرق ہی کیا ہے؟۔ دیکھنے کو دو، حقیقت میں ایک، انگلستان میں میں نے اسلامی مذہب و تمدن پر لیکچروں کا ایک سلسلہ شروع کیا ہے۔ ایک لیکچر ہو چکا ہے۔ اور دوسرا اسلامی تصوف پر، فروری کے تیسرے ہفتے میں ہوگا۔ باقی لیکچروں کے معنی یہ ہوں گے۔ ”مسلمانوں کا اثر تہذیب یورپ پر“۔ اسلامی جمہوریت اسلام اور عقل انسانی وغیرہ“۔ تمام دوستوں کی خدمت میں آداب کہیئے۔ اور میرے لئے درگاہ شریف پر دعا کیجئے۔

آپ کا اقبال

(۲۳۸)۔۔۔۔۔(۷)

سیالکوٹ

۱۱۲ اکتوبر ۱۹۰۸ء

پیارے بھائی نظامی!

آپ کا خط پہنچا۔ پوسٹ کارڈوں کے لئے شکر گزار ہوں۔ میں نے وی، پی کے لیے لکھا تھا۔ آپ نے کیوں تکلیف کی۔ یہ نیاز جو آپ کو پہنچی ہے۔ والدہ مکرّمہ کی نیاز تھی۔ قبول فرمائیے۔ بھائی صاحب کا ارادہ خود آنے کا تھا۔ مگر شاید انہیں فرصت نہیں ملی تھی۔

آپ لوگوں کو میرا مشتاق بناتے ہیں۔ مجھے کچھ اعتراض نہیں، مگر اندیشہ ہے کہ مجھ سے مل کر انہیں مایوسی نہ ہو۔ میں نے سید صاحب موصوف کے نام ایک عریضہ ابھی لکھا ہے۔ ان کا خط اسی خط میں ملفوف کرتا ہوں۔

آپ اپنی ہر تحریک میں بغیر پوچھے مجھے، شریک تصور کیجئے۔ مگر جس درد نے کئی مہینوں سے مجھے بے تاب رکھا ہے۔ جو مجھے راتوں کو سونے نہیں دیتا۔ جو مجھے تنہائی میں رلاتا ہے۔ اس کی وجہ پہلے مجھ سے سن لیجئے۔ پھر جو چاہے کیجئے۔ میں آپ کے ساتھ ہوں۔ اور آپ میرے ساتھ:

کئی دنوں سے بیمار ہوں، دعا کیجئے کہ بالکل اچھا ہو جاؤں۔

آپ کا صادق

محمد اقبال

(۲۳۹)۔۔۔۔۔(۸)

لاہور

۲۵ نومبر ۱۹۰۸ء

مخدومی خواجہ صاحب!

آپ کے حلقے کا ذکر پڑھ کر مجھے بہت خوشی ہے۔ مجھے بھی اس حلقے میں شامل تصور کیجئے۔ اور اہل حلقہ سے استدعا کیجئے کہ میرے حق میں دعا کریں۔ مجھے آپ سے ایک بہت ضروری امر میں مشورہ کرنا ہے۔ اور اس میں آپ کی مدد کی ضرورت ہے۔ افسوس ہے کہ تاحال فارغ البالی سے بیٹھنے کا موقع نہ ہوا۔ ورنہ عرض کرتا ہوں، بہر حال آپ ایک نئی بات سننے کے لئے تیار رہیں۔ میرے خیال میں اور احباب بھی ہیں۔ جن سے ابھی تک اس بات کا ذکر نہیں آیا۔ تاہم وہ اس امر میں یقین ہے۔ ہمارے ساتھ ہوں گے، اگر ممکن ہوتا تو میں بھی آپ کے ساتھ دہلی سے لاہور تشریف لانے کی خبر دیتا۔ میں سمجھتا ہوں کہ آپ نادانستہ اسی طرف کو جا رہے ہیں۔ جس طرف میں آپ کو لانا چاہتا ہوں۔ اس بات نے مجھے جرات دلائی ہے کہ میں آپ سے رہنے سہنے کا دکھ ظاہر کروں، بہت کم لوگ ہیں جو ہمدردی کے ساتھ اس قضیے کو سن سکتے ہیں۔ مگر آپ سے مجھے پوری ہمدردی کی توقع ہے۔ ابھی تک کسی دوست سے اس بات کا ذکر نہیں آیا، آپ سے ذکر ہو چکنے کے بعد اگر مناسب ہو تو بعض خاص دوستوں سے اس کا تذکرہ کروں گا۔ زیادہ کیا عرض کروں، تاحال خدا کے فضل سے اچھا ہوں، امید ہے کہ آپ بھی بخیریت ہوں گے۔

محمد اقبال،

بیرسٹریٹ لاء لاہور

(۲۴۰)----- (۹)

مخدومی و مکرم جناب خواجہ صاحب، السلام علیکم۔

حلقہ نظام المشائخ کے متعلق آج مسٹر محمد شفیع بیرسٹریٹ لاء سے سن کر بڑی خوشی ہوئی۔ خدا کرے آپ کے کام میں ترقی ہو۔ مجھ کو اپنے حلقہ مشائخ کے ادنیٰ ملازمین میں تصور کیجئے۔

مجھے ذرا کاروبار کی طرف سے اطمینان ہو لے، تو پھر عملی طور سے اس میں دل چسپی لینے کو حاضر ہوں۔ آپ نے اچھا کیا کہ محمد شفیع صاحب کے نام خط لکھا، میری طرف سے مزار شریف پر بھی حاضر ہو کر عرض کیجئے۔ والسلام

محمد اقبال

۱۴ جنوری ۱۹۰۹ء

(۲۴۱)----- (۱۰)

لاہور

۲ اگست ۱۹۰۹ء

مخدومی! رسالہ پہنچ گیا ہے۔ آپ کی دست بستہ دعا نے بڑا لطف دیا۔ میں فراموش کار نہیں ہوں۔ البتہ آپ کو یہ لقب دیا جائے تو موزوں تر ہے۔

کچھ دنوں سے عدیم الفرصت ہوں۔ مجھے نہیں معلوم تھا کہ قانونی پیشہ میں اس قدر مصروفیت رہے گی۔

پنجاب میں نظامی مشہور ہوں اور آپ میری خبر نہیں لیتے۔

سیہ کار

محمد اقبال

(۲۴۲)----- (۱۱)

لاہور

۲۴ جون ۱۹۱۲ء

مکرمی!

بارہ روپیہ جس طرح آپ کے خیال میں آئے، خرچ
کردیجئے، حلوا پکادیجئے یا خانقاہ کے متعلقین میں تقسیم کردیجئے۔
آپ سے ملنے کو دل چاہتا ہے۔ مگر کیا کروں؟۔ علائق نہیں
چھوڑتے، روٹی کا دھندا لا اور سے باہر نہیں نکلنے دیتا۔ کیا کروں، عجب
طرح کا نفس ہے۔ والسلام

آپ کا مخلص

اقبال

(۲۴۳)----- (۱۲)

مکرمی! السلام علیکم۔

خدا آپ کا بھلا کرے کہ آپ نے ہندوستان کے پرانے بت
کدے میں توحید کی مشعل روشن کی، مجھے یقین ہے کہ دل اس کی
حدت سے گرمائیں گے، اور آنکھیں اس کے نور سے منور ہوں
گی۔ میں بھی اپنی بساط کے موافق کچھ نہ کچھ حاضر کروں گا۔

مسلمانان ہندوستان کی بیداری کے پانچ اسباب ہیں۔ جو

آپ نے اس ہفتے کے توحید میں ارقام فرمائے ہیں۔ بالکل بجا ہے، لیکن آپ نے یہ نہیں لکھا کہ اقبال جس نے اسلامی قومیت کی حقیقت کا راز اس وقت منکشف کیا، جب ہندوستان والے اس سے غافل تھے۔ اور جس کے اشعار کی تاریخ زمیندار، کامریڈ، بلقان، طرابلس، اور نواب وقار الملک کی حق گوئی کی تاریخ اس سے پہلے کی ہے۔ کس کا خوشہ چین ہے۔ شاعروں کی بد نصیبی ہے کہ ان کا کام برا بھلا جو کچھ بھی ہو، غیر محسوس ہوتا ہے۔ اور ظاہر ہیں آنکھیں مریات کی طرف قدرتا زیادہ متوجہ ہوتی ہیں۔

اس خط کا مقصد شکایت نہیں، اور نہ یہ کہ اقبال کے کام کا اشتہار ہو۔ حسن نظامی کو خوب معلوم ہے کہ اس کا دوست اشتہار پسند مزاج لے کر دنیا میں نہیں آیا، مگر یہ مقصد اس خط کا ضرور ہے کہ ایک واقف حال دوست کی غلط فہمی درست ہو۔ تاکہ اقبال کی وقعت اپنے دوست کی نگاہ میں محض اس لیے کم نہ ہو کہ اس نے مسلمانان ہند کی بیداری میں حصہ نہیں لیا۔

ع بکلام بیدل اگر رسی مگور جادہء منصفی
 کہ کسے نمی طلبدز تو صلہ دگر مگر آفریں

خاکسار

اقبال

لاہور

۲۷ دسمبر ۱۹۱۳ء

خواجہ صاحب مکرم! اجمیر سے کوئی خط نہیں لکھا، اس بارے میں شاید آپ کی ہدایت پر عمل نہ ہو، زلف خواجہ کا اسیر، دام اقبال میں کیوں کر آسکتا ہے۔ شیخ احسان الحق سے درخواست کریں کہ وہ اقبال کا اشتہار نہ دیں۔ میں ان کا اور آپ کا ممنون رہوں گا۔ اگر آپ مجھے اس زحمت سے بچالیں۔ آخر شاعری کی وجہ سے میں مشاہیر میں شامل ہوں گا۔ لیکن آپ کو معلوم ہے کہ میں اپنے آپ کو شاعر تصور نہیں کرتا۔ اور نہ کبھی بحیثیت فن کے میں نے اس کا مطالعہ کیا ہے۔ پھر میرا کیا حق ہے۔ کہ صف شعراء میں بیٹھوں اور کوئی وجہ شہرت نہیں ہے۔

دردانہ بے چاری موتیوں کا ہار دے سکتی ہے۔ مگر گردن دینے کی وہ بساط نہیں رکھتی۔

بالفاظ دیگر یوں کہیئے کہ ”دردانہ دے سکتی ہے۔“ اگر یہ صورت ہے تو گردن کہاں رہ جائے گی؟۔ وہ تو دردانہ کی ایک جزو ہے۔
والسلام

محمد اقبال

(۲۳۵)۔۔۔۔۔(۱۴)

ڈیر خواجہ صاحب!

آپ کی سرکار سے جو مجھے خطاب عطا ہوا ہے۔ اس کا شکریہ

ادا کرتا ہوں۔ لیکن وہ مثنوی جس میں خودی کی حقیقت و استحکام پر بحث کی ہے۔ اب قریباً تیار ہے۔ اور پریس جانے کو تیار ہے۔ اس کے لیے کوئی عمدہ نام یا خطاب تجویز فرمائیے۔ شیخ عبدالقادر صاحب نے اس کا نام ”اسرار حیات“، پیام سروش، اور، پیام نو، آئین نو، تجویز کیے ہیں۔ آپ بھی طبع آزمائی فرمائیے۔ اور نتائج سے مجھے مطلع کیجئے۔ تاکہ میں انتخاب کر سکوں۔

آپ کا خادم دیرینہ

۶ فروری ۱۹۱۵ء

اقبال لاہور

مولوی صالح محمد کے نام

(۴۴۶)۔۔۔۔۔(۱)

لاہور

۱۰ مئی ۲۰۰۰ء

جناب مولوی صاحب، السلام علیکم!

کل کی ڈاک میں ایک خط میں آپ کی خدمت میں ارسال کر چکا ہوں۔ میرا خیال تھا کہ شاید میں عرس کے موقع پر حاضر نہ ہو سکوں، لیکن مزید غور کرنے پر میں اس نتیجے پر پہنچا ہوں کہ مجھے اس موقع پر جانا چاہیے۔ اس واسطے آپ کی خدمت میں اطلاع عرض ہے کہ میں حاضر ہوں گا۔ میرے ایک دو دوست اور بھی ہوں گے۔ براہ مہربانی بواپسی ڈاک مطلع فرمائیے۔ کہ کس تاریخ کو مجھے وہاں ہونا چاہیے۔ خواجہ صاحب کب تک وہاں پہنچیں گے، اور ان کا قیام کب تک وہاں رہے گا۔ اس کے علاوہ یہ بھی مطلع فرمائیے، کہ کس بزرگ کو یہاں سے روانہ ہونے کی اطلاع دی جائے۔ کیا حضرت دیوان صاحب کو براہ راست سب کچھ لکھ دیا جائے۔ یا جب خواجہ نظام الدین صاحب وہاں پہنچ جائیں تو ان کو بذریعہ تاریخ مطلع کیا جائے۔ اس خط کا جواب فوراً ارسال کیا جائے۔

والسلام

مخلص

محمد اقبال

جناب من! السلام علیکم! آپ کا خط مل گیا ہے۔ جس کے لئے سراپا سپاس ہوں۔ مجھ کو آپ کے خط نے بہت متاثر کیا ہے۔ مجھ کو یہ خیال ہمیشہ تکلیف روحانی دیتا ہے کہ آنے والی مسلمان نسل کے قلوب ان واردات سے یکسر خالی ہیں، جن پر میرے افکار کی اساس ہے۔ لیکن آپ کے خط سے مجھے گو نہ مسرت ہوئی، ان اشعار کی دقت زبان کی وجہ سے نہیں۔ میں تو اتنی ہی فارسی نہیں جانتا کہ مشکل زبان لکھ سکوں، دقت جو کچھ بھی ہے۔ واردات و کیفیات کے فقدان کی وجہ سے ہے۔ اگر کیفیات کا احساس ہو تو مشکل زبان بھی سہل ہو جاتی ہے۔ بہر حال آپ کی کوشش ایک مبارک فال ہے۔ لیکن یہ بھی یاد رکھنے کے قابل ہے کہ جذبات انسانی کی تخلیق یا بیداری کے کئی ذرائع ہیں۔ جن میں سے ایک شعر بھی ہے۔ اور شعر کا تخلیقی یا ایقناتی اثر محض اس کے مطالب و معانی کی وجہ سے نہیں، بلکہ اس میں شعر کی زبان اور زبان کے الفاظ کی صوت اور طرز ادا کو بھی بڑا دخل ہے۔ اس واسطے ترجمے یا تشریح سے وہ مقصد حاصل نہیں ہوتا، جو مترجم کے زیر نظر ہوتا ہے۔ بہر حال اس تشریح میں آپ کو ان لوگوں کی کیفیات و خیالات کا بغور مطالعہ کرنا چاہیئے۔ جن کے قلوب میں آپ پیام کے جذبات پیدا کرنا چاہتے ہیں۔ یہ بات، پیام کے مطالعہ سے بھی زیادہ ضروری ہے۔

اس کے علاوہ یہ بھی گر کی بات ہے کہ مجھ سے مشورہ نہ کیجئے۔

جس شعر کا جو اثر آپ کے دل پر ہوتا ہے۔ اسی کو صاف اور واضح طور پر بیان کرنے کی کوشش کرنا چاہیے۔ مصنف کا مفہوم معلوم کرنا بالکل غیر ضروری بلکہ مضر ہے۔ ہاں ایک ضروری شرط ہے، اور وہ یہ کہ جو تشریح آپ کریں، اس کی تائید شعر کی زبان سے ہونی چاہیے۔

ایک ہی شعر کا اثر مختلف قلوب پر مختلف ہوتا ہے۔ بلکہ مختلف اوقات میں مختلف ہوتا ہے۔ اس اختلاف کی وجہ قلوب انسانی کی اصلی فطرت اور انسانی تعلیم و تربیت اور تجربہ کا اختلاف ہے۔ اگر کسی شعر سے مختلف اثرات مختلف قلوب پر پیدا ہوں تو یہ بات اسی شعر کی قوت اور زندگی کی دلیل ہے۔ زندگی کی اصل حقیقت تنوع اور گونا گونی ہے۔ والسلام

مخلص

محمد اقبال

(۲۲۸)۔۔۔۔۔(۳)

جناب من السلام علیکم!

کئی دن ہوئے، میں نے آپ کے خط کے جواب میں خط لکھا تھا۔ اور اسی خط میں آپ کی شرح پیام مشرق (رباعیات) کا مسودہ ملفوف تھا۔ معلوم نہیں وہ خط آپ تک پہنچا یا نہیں۔ اگر نہیں پہنچا تو مجھے سخت افسوس ہے۔ خصوصاً ان نوٹوں کی وجہ سے جو میں نے مسودہ مذکورہ کے حواشی پر کیے تھے۔ بہر حال مطلع فرمائیے۔ کہ اطمینان ہو جائے۔

حضرت خواجہ نظام الدین صاحب سے یہ بھی معلوم کیجئے کہ آیا ان کے بزرگوں کے کتب خانے میں حضرت شاہ محمد غوث گوالیاری کا وہ رسالہ موجود ہے۔ جس میں انہوں نے آسمانوں اور سیاروں کی سیر کا ذکر کیا ہے۔ مجھے اس کی مدت سے تلاش ہے۔ اب تک دستیاب نہ ہو سکا۔ آج تک شائع بھی کسی نے نہیں کیا، اگر وہ رسالہ ان کے اہل نہیں تو ممکن ہے کہ اسی مضمون کا کسی اور بزرگ کا رسالہ موجود ہو۔ والسلام

محمد اقبال

لاہور

نوٹ: یہ خط علامہ کے انگریزی پیڈر لکھا ہوا ہے۔ لیکن تاریخ تحریر نہیں کی گئی، اندازاً یہی ہے کہ یہ گزشتہ خط کے بعد کا خط ہے۔ (مرتب)

(۴)۔۔۔۔۔(۴۴۹)

۱۹ جون ۳۰ء

جناب من السلام علیکم!

آپ کا خط مل گیا ہے۔ جس کے لئے شکریہ قبول کیجئے۔ الحمد للہ کہ مسودہ آپ تک پہنچ گیا ہے۔ آپ نے نسخہ مطلوبہ کی تلاش میں جو زحمت گوارا کی ہے۔ اس کے لئے جناب خواجہ صاحب کا اور آپ کا شکریہ ادا کرتا ہوں۔ اگر آپ ادھر کے نادر الوجود قلمی نسخوں کی ایک فہرست شائع کر دیں، تو عہد حاضر کے ہندوستانی مسلمانوں پر ایک احسان عظیم ہوگا۔ نیز ایک بڑی علمی خدمت ہوگی۔ افسوس

مسلمانوں کا علمی سرمایہ ہندوستان میں بالکل ضائع ہو گیا۔ اور آج یورپ والے یہ طعنہ دینے کے لائق ہوئے کہ ہندوستانی مسلمان علمی دولت سے بالکل تہی دست تھے۔ سرالسماء کا ذکر میں نے آج تک نہیں سنا، اس کتاب کی تلاش بھی جاری رکھیے۔ میں نہایت ممنون ہوں گا۔ اگر سرالسماء ہی مل جائے۔ شاید بہاول پور ہی سے ملے۔

حضرت خواجہ صاحب کی خدمت میں سلام شوق عرض کیجئے۔ اگر وہ کبھی لاہور کا رخ کریں تو مجھے مطلع کیجئے والسلام

مخلص

محمد اقبال

(۲۵۰)----- (۵)

لاہور

۲۵ جولائی ۳۰ء

مکرمی، السلام علیکم!

والا نامہ ابھی ملا ہے۔ جس کے لئے سراپا سپاس ہوں۔ حضرت خواجہ صاحب کی خدمت میں میری طرف سے خاص طور پر شکریہ ادا کیجئے۔ میں ان کا نہایت شکر گزار ہوں۔ کہ انہوں نے سرالسماء کے متعلق اس قدر دل چسپی کا اظہار فرمایا۔ معلوم نہیں حجم کس قدر ہے اور کس زبان میں ہے۔ بہر حال اگر خواجہ صاحب کسی آدمی کو بھیج دیں تو بہت مہربانی ہوگی۔ اس طرح کتاب جلدی بھی مل جائے گی اور میں اس سے اپنی کتاب ختم کرنے سے پہلے مستفیض ہوسکوں گا۔

میں نے شاید آپ کی خدمت میں عرض کیا تھا کہ میرا مقصود سرالسماء، کے مطالعہ سے علمی تحقیقات نہیں ہے۔ علمی سے مراد میری وہ تحقیق ہے، جس کا دار و مدار علم ریاضی پر ہو۔ اور جس کے مشاہدات کے لئے دور بینوں کی ضرورت ہو۔ میرا مقصود اس تحقیق سے ہے۔ جس کی بنا مکاشفات قلبی پر ہو۔ چونکہ آپ کے والد سرالسماء کو دیکھ چکے ہیں۔ اس واسطے سے مجھے یقین ہے کہ گوہر مقصود ہاتھ آئے گا۔ حضرت خواجہ صاحب کی خدمت میں عرض کیجئے، جب میری کتاب ختم ہوگی تو اس کی ایک جلد انشاء اللہ حاضر خدمت کروں گا۔ اور مجھے یقین ہے کہ وہ بے انتہا خوش ہوں گے۔ جہاں تک میرا علم ہے۔ کسی اسلامی زبان میں اس قسم کی کتاب پہلے نہیں لکھی گئی۔ کتاب نظم میں ہے۔ زبان فارسی ہے۔ مثنوی مولانا روم کے بحر میں ہے۔ سیرۃ سلیمان ضرور لکھیے۔ آپ کا اردو طرز بیان دل چسپ اور سادہ ہے۔ میں سمجھتا ہوں، آپ پڑھنے والے کی پوری توجہ جذب کر سکتے پر پوری قدرت رکھتے ہیں۔ گزشتہ رات میرے ہاں بہت سے احباب کا مجمع تھا۔ مسلمانان ہندوستان کی عام روحانیت کا ذکر تھا۔ اور بہت سے احباب مسلمانوں کے موجودہ انحطاط سے متاثر ہو کر ان سے مایوسی کا اظہار کر رہے تھے۔ اس سلسلے میں نے ریمارک کیا کہ جس قوم سے خواجہ سلیمان تونسوی، شاہ فضل الرحمن گنج مراد آبادی اور خواجہ فرید چاچڑاں شریف والے اب اس زمانے میں بھی پیدا ہو سکتے ہیں، اس کی روحانیت کا خزانہ ابھی ختم نہیں ہوا۔ زیادہ کیا

عرض کروں، سوائے اس کے کہ کتاب سر السما کے حصول میں عجلت فر
مائیے۔

خواجہ صاحب کی خدمت میں سلام شوق پہنچائیے۔ اور دعا کی
التماس۔

والسلام
مخلص
محمد اقبال

(۲۵۱)----- (۶)

لاہور

۲۴ اگست ۱۹۰۳ء

جناب مولوی صاحب السلام علیکم!

میں آپ کو خط لکھنے کے قصد سے بیٹھا ہی تھا کہ ملازم نے آپ کا
خط لا کر دیا۔ کتاب، سر السما، کے حصول میں خواجہ صاحب جو سعی بلیغ
فرما رہے ہیں، اس کا شکریہ کس زبان سے ادا کروں،

۱۔ میں نے آج بھی مولوی شمس الدین صاحب کی خدمت میں
خط لکھا ہے کہ وہ خود علمی ذوق کے آدمی ہیں۔ اس کے علاوہ حضرت
خواجہ صاحب نے ان کو لکھا ہے۔ یقین ہے کہ پوری کوشش کریں
گے۔ اگر کتاب مفید مطلب نکل آئی تو اپنی کتاب کے دیباچے میں
اس کا ذکر کرنا ہوگا۔ اور اس سلسلہ میں مولانا عبدالعزیز، مصنف
کتاب مذکور کا ذکر بھی ضروری ہوگا۔ علاوہ اس کے خواجہ صاحب

موصوف کا بھی جن کی وساطت سے کتاب حاصل ہوئی۔ ان امور کے متعلق آپ کو کتاب دیکھنے کے بعد تکلیف دوں گا۔

۲۔ فہرست کتب خود تیار کیجئے۔ لیکن اگر آپ لاہور آئیں تو زمانہ حال کی تیار شدہ فہرستیں ضرور ملاحظہ کریں۔ ان کی ترتیب کا طریق اور ہے۔ اور بہت زیادہ مفید، آپ نے ابن الندیم کی فہرست دیکھی ہوگی، اس نمونہ کی ہونی چاہئے۔ لیکن صرف نایاب کتب ہی کا ذکر ہو تو بہتر ہو۔ اس کی اشاعت کے لئے میں علی گڑھ یونیورسٹی کو لکھوں گا کہ آپ کی مدد کرے۔

۳۔ کابل جانے کا امکان ہے۔ آپ ساتھ ہوں تو اور بھی اچھی بات ہے۔ ممکن ہے اگست کے آخر میں، قونصل جنرل افغانستان متعینہ ہند (دہلی) نے مجھ سے کہا تھا کہ جشن استقلال کے موقع پر اعلیٰحضرت آپ کو دعوت دینے کا قصد رکھتے ہیں۔ جشن استقلال وسط اگست میں ہے۔ لیکن قسط اگست میں میں آل انڈیا مسلم لیگ کی صدارت کے لیے لکھنوجا رہا ہوں۔ اگر اس موقع پر کابل نہ جا سکے، تو انشاء اللہ کسی اور موقع پر کابل جاؤں گا۔ زیادہ کیا عرض کروں، جناب خواجہ صاحب کی خدمت میں میرا سلام شوق عرض کرنے کے بعد عرض کیجئے کہ اپنے خاندانی اثر و رسوخ روحانیت کو مسلمانوں کے مفاد میں کام میں لانے کا وقت ہے۔ اور گدی نشینوں نے دین کو حصول دنیا کا ذریعہ بنا لیا ہے۔ اس امت سے اخلاص رخصت ہو چکا ہے۔

لاہور

۱۹ اگست ۳۰ء

جناب من السلام علیکم!

آپ کا خط ابھی ملا ہے۔ جس کے لئے بہت بہت شکریہ۔ میں نے مولوی شمس الدین صاحب کی خدمت میں لکھا تھا۔ جواب نہیں ملا، وہ یوں بھی جواب لکھنے میں سست ہیں۔ میں اس کتاب کے لیے خود نواب صاحب بہادر والی ء بہاول پور کی خدمت میں لکھتا۔ مگر اس معمولی بات کے لئے ان کو زحمت دینا پسند نہ کیا، مجھے اندیشہ ہے کہ مولوی احمد سعید صاحب کتاب عاریتہ نہ دیں گے۔ یہ بخل ایک مدت سے مسلمانوں کا لاحق حال ہے۔ خدا تعالیٰ ان پر رحم کرے۔ ان حالات میں شاید یہ بہتر ہوگا کہ خواجہ صاحب بہاول پور سے کسی ایسے آدمی کو مقرر فرمادیں، جو اس کتاب کو سمجھنے کیا ہلیت رکھتا ہو۔ اور مولوی صاحب احمد سعید صاحب سے صرف کتاب دیکھنے کی اجازت مانگی جائے۔ اور مقرر کردہ بزرگ مولوی صاحب احمد سعید صاحب کی موجودگی میں کتاب مذکور کا وہ حصہ دیکھیں، جس کا تعلق سیارات سماوی اور متعلقہ (امور سے) ہے۔ اگر وہ کتاب علم ہیئت کی ہے۔ تو اس کی ضرورت نہیں (یعنی میرے مقاصد کے لئے) اور اگر اس کے مضامین مکاشفاتی ہیں، تو جتنہ جتنہ نوٹ سیارات کے متعلق اس

کتاب سے لیے جائیں، اور مجھ کو وہ نوٹ ارسال کر دیئے جائیں۔ اس طریق سے مولوی صاحب احمد سعید صاحب کتاب عاریۃ دینے کی زحمت سے بچ جائیں گے۔ اور میرا کام ہو جائے گا۔ زیادہ کیا عرض کروں؟۔ سوائے اس کے کہ آپ کی دعاؤں کا شکر گزار ہوں۔ والسلام

حضرت خواجہ صاحب کی خدمت میں سلام پہنچائیے۔

مخلص

محمد اقبال

☆، اس نشان سے شروع کر کے جو الفاظ بریکٹ میں لکھے گئے ہیں، وہ خط کے سیاق سباق پر نظر رکھتے ہوئے میں نے خود داخل کیے ہیں۔ یہ الفاظ خط کے بائیں کنارے پر تھے۔ جس کا ایک تھوڑا سا حصہ شکن پڑنے سے ضائع ہو چکا ہے۔ (مرتب)

(۸)----- (۲۵۳)

جناب من، السلام علیکم!

آپ کا نوازش نامہ مل گیا ہے۔ جس کے لئے شکریہ۔ حضرت خواجہ صاحب کی خدمت میں میری طرف سے بہت بہت شکریہ ادا کیجئے۔ کہ سرّ السما کے لئے انہوں نے بہاول پور خط لکھنے کی زحمت گوارا کی، میں نے بھی وہاں ایک دوست سے خط و کتابت کی تھی۔ معلوم ہوا کہ شمس الدین صاحب کا کتب خانہ محفوظ ہے۔ اور ان کے بیٹے ریاست کی ملازمت میں ہیں۔ ممکن ہے وہ کتاب سرّ السما اس کتب خانے میں محفوظ ہو۔ اگر یہ کتاب مل گئی، اور میرے

مطلب کے موافق ہوئی، تو امید ہے بہت فائدہ ہوگا۔ زیادہ کیا عرض کروں؟۔ امید ہے کہ آپ کا مزاج بخیر ہوگا۔ خواجہ صاحب سلام شوق قبول فرمائیں۔

مخلص

محمد اقبال

(۲۵۴)۔۔۔۔۔(۹)

لاہور

۱۱۸ اپریل ۱۹۳۷ء

مکرمی منشی محمد صالح صاحب! السلام علیکم

ایک مدت کے بعد یہ خط آپ کو لکھتا ہوں۔ خواجہ صاحب کو یہ خط دکھادیں۔ اور کامل غور و حوض کے بعد اس کا جواب لکھیں۔

اسلام پر ایک بڑا نازک وقت ہندوستان میں آرہا ہے۔ سیاسی حقوق و ملی تمدن کا تحفظ تو ایک طرف، خود اسلام کی ہستی معرض خطر میں ہے۔ میں ایک مدت سے اس مسئلہ پر غور کر رہا تھا۔ آخر اس نتیجے پر پہنچا ہوں کہ مسلمانوں کے لئے مقدم ہے کہ ایک بہت بڑا نیشنل فنڈ قائم کریں، جو ایک ٹرسٹ کی صورت میں ہو۔ اور اس کا روپیہ مسلمانوں کے تمدن، اور ان کے سیاسی حقوق کی حفاظت اور ان کی دینی اشاعت وغیرہ پر خرچ کیا جائے۔ اسی طرح ان کے اخباروں کی حالت درست کی جائے، اور وہ تمام وسائل اختیار کیے جائیں جو زمانہ حال میں اقوام کی حفاظت کے لئے ضروری ہیں۔ مقصد سکیم

پھر عرض کی جائے گی۔ فی الحال یہ عرض کرنا چاہتا ہوں کہ قدیم سجادوں کے نوجوان مالک ایک جگہ جمع ہو کر مشورہ دیں کہ کس طرح اس درخت کی حفاظت کی جاسکتی ہے۔ جوان کے بزرگوں کی کوششوں سے پھلا پھولا تھا۔ اب جو کچھ ہوگا۔ نوجوان علماء اور صوفیا ہی سے ہوگا۔ جن کے دلوں میں خدا نے احساس حفاظت ملی کا پیدا کر دیا ہے۔

حضرت خواجہ صاحب کی خدمت میں عرض کیجئے کہ وہ ایسے نوجوان سجادہ نشینوں کو ایک جگہ جمع کر لیں، میں بھی وہاں حاضر ہو کر ان کی مشورت میں مدد دوں گا۔ یہ جلسہ فی الحال پرائیویٹ ہوگا۔ میرے خیال میں ایسے نوجوانوں کی کافی تعداد ہے۔ فی الحال سندھ اور پنجاب کے حضرات ہی جمع ہوں گے۔ بعض کے نام میں جانتا ہوں، مگر غالباً خواجہ صاحب اور آپ ان حضرات کو مجھ سے بہتر جانتے ہیں۔ غرض یہ کہ ان کے نام دعوت نامہ جاری ہو، اس پر اگر میرے دستخط کی ضرورت ہو تو میں حاضر ہوں، اس خط کو معمولی تصور نہ فرمائیے گا۔ امید ہے کہ آپ کا مزاج بخیر ہوگا۔ حضرت خواجہ صاحب کی خدمت میں سلام شوق عرض کیجئے۔

مخلص

محمد اقبال

(۳۵۵)۔۔۔۔۔(۱۰)

جناب مولوی صاحب، السلام علیکم!

آپ کا والا نامہ بھی ملا ہے۔ الحمد للہ کہ خیریت ہے۔ اس گروہ کے جمود کا مجھے بھی احساس ہے۔ اور یہی وجہ ہے کہ میں نے اس گروہ میں سے نوجوانوں کو انتخاب کیا ہے۔ مجھے امید ہے کہ اگر ان کو کسی مرکزی مقام پر جمع کیا جائے، تو میں شاید ان کو یقین دلا سکوں کہ نظر بہ حالات آئندہ، ان کا اور ان کے خانوادوں کا احترام و اقتدار بھی اسی پر موقوف ہے کہ وہ اس نازک زمانے میں اسلام کی حفاظت کریں۔ فی الحال تجویز یہ ہے کہ ایک قومی فنڈ قائم کیا جائے، کہ بغیر اس کے اسلام کے سیاسی، و دینی مقاصد کی تکمیل و اشاعت ناممکن ہے۔ مسلمان اخباروں کو قومی کیا جائے۔ نئے اخبار اور نیوز ایجنسیاں قائم کی جائیں۔ مسلمانوں کو مختلف مقامات میں دینی اور سیاسی اعتبار سے منظم کیا جائے۔ قومی عساکر بنائے جائیں۔ اور تمام وسائل سے اسلام کی منتشر قوتوں کو جمع کر کے اس کے مستقبل کو محفوظ کیا جائے۔ میں سمجھتا ہوں کہ مسلمانوں کو ابھی تک اس کا احساس نہیں کہ جہاں تک اسلام کا تعلق ہے۔ اس ملک ہندوستان میں کیا ہو رہا ہے۔ اور اگر وقت پر موجودہ حالت کی اصلاح کی طرف توجہ نہ کی گئی تو مسلمانوں اور اسلام کا مستقبل اس ملک میں کیا ہو جائے گا۔ ہم تو اپنا زمانہ حقیقت میں ختم کر چکے ہیں۔ آئندہ نسلوں کی فکر کرنا ہمارا فرض ہے۔ ایسا نہ ہو کہ ان کی زندگی گونڈ اور بھیل اقوام کی طرح ہو جائے۔ اور رفتہ رفتہ ان کا دین اور کلچر اس ملک سے فنا ہو جائے۔ اگر ان مقاصد کی تکمیل کے لیے مجھے

اپنے کام چھوڑنے پڑے تو انشا اللہ چھوڑ دوں گا۔ اور اپنی زندگی کے باقی ایام اس مقصد جلیل کے لیے وقف کر دوں گا۔

آپ خواجہ صاحب کے دل میں تڑپ پیدا کریں کہ وہ اپنے دیگر احباب میں بھی یہی تحریک کریں، ورنہ ہم سب لوگ قیامت کے روز خدا اور رسول کے سامنے جواب دہ ہوں گے۔ زیادہ کیا عرض کروں، سوائے اس کے کہ اس کام میں ذرا سا بھی توقف نہیں ہونا چاہیے۔

کتاب جاوید نامہ جو میں لکھ رہا تھا، ختم ہو گئی ہے۔ آج کل میں کاتب کے حوالے کر دی جائے گی۔ تشکیل جدید الہیات اسلامیہ جو میں نے انگریزی زبان میں لکھی تھی، اس کا اردو ترجمہ بھی ہو گیا ہے۔ عنقریب شائع ہو جائے گی۔ والسلام

مخلص

محمد اقبال

(۲۵۶)۔۔۔۔۔(۱۱)

۱۴ مئی ۳۱ء

جناب مولوی صاحب، السلام علیکم!

میں ابھی صبح بھوپال سے واپس آیا اور آپ کا خط ملا، ریاست میں بھوپال میں بھی نواب صاحب کی دعوت پر میں اسی مقصد کے لئے گیا تھا۔ گو کہ مسلمانوں کے سیاسی اختلافات رفع کرنے کی کوشش کر کے ان کو ایک مرکز پر متحد کیا جائے۔ معاملہ امید افزا ہے۔ مگر

افسوس ہے کہ چونکہ ہر روز قریباً رات دو بجے تک کام کرنا اور جاگنا پڑا۔ میں وہیں بیمار ہو گیا۔ آج صبح واپس آیا ہوں، کسی قدر افاقہ ہے۔ میں یقیناً نہیں کہہ سکتا کہ پاک پٹن شریف حاضر ہو سکوں گا، مگر چونکہ خواجہ صاحب نے امید دلائی ہے۔ اس واسطے پوری کوشش کروں گا کہ حاضر ہوں، آپ مہربانی کر کے بواپسی ڈاک دو باتوں کا جواب دیں:

۱۔ خواجہ صاحب اور دیگر نوجوان سجادہ نشین کون سی تاریخ کو وہاں موجود ہوں گے۔

۲۔ اگر میں پاک پٹن حاضر نہ ہو سکا تو کیا اور کوئی موقع ایسا ہو سکتا ہے کہ میں ان سب سے ایک مقام پر مل لوں۔ اور اپنے معروضات ان کی خدمت میں پیش کر سکوں۔ ان باتوں کا جواب فوراً ارسال فرمائیے۔ والسلام۔ حضرت خواجہ صاحب کی خدمت میں میری طرف سے سلام اور شکر یہ، اور آداب عرض ہو۔ والسلام

مخلص

محمد اقبال

(۳۵۷)۔۔۔۔۔(۱۲)

لاہور

۲۰ مئی ۱۳۱۰ء

جناب مولوی صاحب، السلام علیکم!

آپ کا خط ابھی ملا، اس سے پہلے حضرت خواجہ صاحب کا خط

بھی مل گیا تھا۔ میں نے خواجہ حامد صاحب کے انتقال کی خبر اخبار میں پڑھی تھی۔ اور میرا خیال تھا کہ تمام اختلافات کو رفع کرنے کی خاطر خواجہ صاحب کو ان کا جانشین تسلیم کر لیا جائے گا۔ اس کے متعلق آپ کو لکھنے کا ارادہ بھی رکھتا تھا۔ مگر چونکہ حالات سے آگاہی نہ تھی، اس لئے خاموش رہا۔ بہر حال صلح کی خبر سے بہت خوش ہوا۔ خدا تعالیٰ مبارک کرے۔ اور یہ کام با احسن وجوہ انجام پائے۔ اگر خواجہ صاحب اس بار پاک پٹن نہ آسکیں تو کچھ مضائقہ نہیں، اجتماع کسی اور جگہ ہو جائے گا۔ میں نے ٹائم ٹیبل دیکھا تو معلوم ہوا کہ پاک پٹن جانے والی سب ٹرینیں تکلیف دہ ہیں۔ باقی خریت ہے۔ امید ہے کہ آپ کا مزاج بخیر ہوگا۔

حضرت خواجہ صاحب کی خدمت میں سلام عرض ہو، والسلام

مخلص

محمد اقبال

(۲۵۸)----- (۱۳)

۲۵ مئی ۳۱ء سوموار

جناب مولوی صاحب، السلام علیکم!

کل مینٹنگ کا اجلاس تمام دن رہا۔ شام کو میں درد دندان میں مبتلا ہو گیا۔ اس واسطے آج مجبوراً پاکپٹن کا سفر کرنے سے قاصر ہوں، کہ دانت نکلوا دینے کا ارادہ ہے۔ انشاء اللہ پھر کسی موقع پر خواجہ

صاحب کی خدمت میں حاضر ہو کر تمام معروضات پیش کروں گا۔ اس عرصے میں وہ اپنے نوجوان احباب کے ساتھ میرے خطوط کے مضمون پر گفتگو کے لئے ان کا تیار رکھیں۔

امید ہے کہ ان کا مزاج بخیر و عافیت ہوگا۔ اور خاندانی تنازع کا بھی باحسن وجوہ خاتمہ ہو گیا ہوگا۔ آج تو آپ اور وہ پاک پٹن میں ہوں گے۔ اور یہ خط تونسہ شریف کے پتے پر ہی لکھتا ہوں کہ غالباً منگل کے روز آپ پاک پٹن سے تونسہ شریف روانہ ہوں گے۔ اور واپس تونسہ شریف پہنچ جائیں گے۔ والسلام

مخلص

محمد اقبال

(۲۵۹)۔۔۔۔۔(۱۴)

لاہور

۷ جون ۱۳۰۷ء

جناب مولوی صالح محمد صاحب، السلام علیکم!

معلوم ہوتا ہے کہ آپ اور خواجہ صاحب میرے تار اور خط کو فراموش کر گئے۔ یا ممکن ہے کہ تار کا مطلب صحیح نہ سمجھا گیا ہو۔ اور خط نہ ملا ہو، میں نے تار اور خط دونوں میں لکھ دیا تھا کہ میں درد دندان میں مبتلا ہو گیا۔ اور چار روز کی سخت تکلیف کے بعد دونوں دانت جو دکھتے تھے، ان کو اکھڑا دیا گیا۔ اگر یہ خط اور تار پہنچنے کے بعد بھی

خواجہ صاحب نے بقول آپ کے میرے نہ آسکنے کو برا محسوس کیا، تو مجھے تعجب بھی ہے اور افسوس بھی، تعجب اور افسوس اس واسطے کہ میں نے حدیث میں دیکھا ہے۔ کہ مسلمان کو مسلمان پر نیک ظن رکھنا چاہیے۔ میں نے جھوٹ نہ لکھا تھا۔ اور نہ اس زمانے کے لوگوں کی طرح بہانہ تراشی کی تھی۔ زیادہ کیا عرض کروں؟۔

والسلام

محمد اقبال

لاہور

دوسرا صفحہ ملاحظہ کیجئے۔

باقی رہا مقصود جس کے لئے سفر کرنا تھا۔ سو مجھے یہ کہنے میں تامل نہیں کہ اس کا ایک پہلو سیاسی بھی ہے۔ اور یہ اس وجہ سے ہے کہ اسلام نخبیت مذہب کے دین سیاست کا جامع ہے۔ یہاں تک کہ ایک پہلو کو دوسرے سے جدا کرنا حقائق اسلامیہ کا خون کرنا ہے۔ میں نے جو حضرات مشائخ کو اس طرف متوجہ کرنے کا قصد کیا تھا، وہ محض اللہ اور اس کے رسول کی خاطر تھا۔ نہ اپنے نام و نمود کی خاطر، مجھ کو نہ ہندوؤں سے کچھ مطلب ہے۔ اور نہ انگریزوں سے، خیال یہ تھا کہ شاید اسی طریق سے نوجوان صوفیہ میں کہ ان کے اقتدار کا دار و مدار بھی اسلام کی زندگی پر ہے۔ کچھ حرارت پیدا ہو جائے۔ اور وہ کلا نہیں تو جزاً اس میں شامل ہو جائیں۔ خواجہ صاحب اگر اس تحریک میں شریک ہوں تو میرے عقیدے کی رو سے ان کی سعادت ہے۔

بلکہ میں تو چاہتا ہوں کہ اس ساری تحریک کا سہرا ان ہی کے سر رہے۔

والسلام

محمد اقبال

(۲۶۰)۔۔۔۔۔(۱۵)

لاہور

۲ جولائی ۱۹۳۱ء

جناب مولوی صاحب، السلام علیکم!

آپ کا خط ابھی ملا ہے۔ مجھے اس بات سے دلی رنج ہے کہ خواجہ صاحب پر ان کے مقدس جد کے مزار کی زیارت بند کر دی گئی ہے۔ اس تنگ دلی پر ہزار افسوس، مگر میں خواجہ صاحب کی خدمت میں یہ مشورہ دوں گا کہ وہ اس مصیبت عظمیٰ پر صبر کریں۔ مجھے یقین ہے کہ اللہ تعالیٰ ان کی مشکلات کا خاتمہ کر دے گا۔ اور ان پر ظلم کرنے والے ذلیل و خوار ہوں گے۔ اس امر کے متعلق جو کچھ مدد خواجہ صاحب کے خیال میں، میں کر سکتا ہوں، اس کے لئے دل و جان سے حاضر ہوں۔ آپ بڑی خوشی سے تشریف لائیں۔ ضلع ڈیرہ غازی خان کے ڈپٹی کمشنر کون بزرگ ہیں۔ ان کے نام سے مطلع فرمائیں۔ اگر میری ان سے واقفیت ہوئی تو میں آپ کی ہدایت کے مطابق اس بارے میں ان سے خط و کتابت کرنے کو حاضر ہوں۔ ایسے مصائب کا علاج سوائے توجہ الی اللہ کے اور کچھ نہیں، خواجہ صاحب خود اس بات کو مجھ سے بہتر جانتے ہیں۔ فیصلے کی نقل

ابھی نہیں پہنچی۔ پڑھ کر پھر لکھوں گا، والسلام

محمد اقبال لاہور

(۲۶۱)۔۔۔۔۔(۱۶)

لاہور

۱۱ فروری ۱۹۳۲ء

جناب مولوی صاحب، السلام علیکم!

آپ کا خط ابھی ملا ہے۔ میرا یونیورسٹی سے اب تعلق نہیں ہے۔ تاہم آپ کا خط میں نے پروفیسر شفیع صاحب کو دے دیا ہے۔ امید ہے کہ وہ آپ کی مدد کر سکیں گے۔ فی الحال آپ اپنے تعلیمی امتیازات (یعنی جو امتحان پاس کیے ہوں۔) اور موجودہ مشاغل وغیرہ مجھے لکھ بھیجیں۔ مدینۃ النبی ﷺ کی زیارت کا قصد تھا۔ مگر میرے دل میں یہ خیال جان گزریں ہو گیا کہ دینی مقاصد کے لئے سفر کرنے کے ضمن میں حرم نبوی ﷺ کی زیارت کی جرات کرنا سوء ادب ہے۔ اس کے علاوہ بعض مقامی احباب سے وعدہ تھا کہ جب میں حرم نبوی ﷺ کی زیارت کے لیے جاؤں گا تو وہ میرے ہم عنان ہوں گے۔ ان دونوں خیالوں نے مجھے باز رکھا۔ ورنہ کچھ مشکل امر نہ تھا۔ یروشلم سے سفر کرنا آسان ہے۔ اس وقت ابن مسعود کے بعض قبائل بعض دیگر عرب قبائل سے جو یروشلم اور مدینۃ النبی ﷺ کے درمیان راہ میں ہیں، برسرا پیکار تھے۔ مگر یہ کوئی مشکل نہ تھی۔ جس کا تدارک نہ ہو سکے۔ جاوید نامہ شائع ہو گیا ہے۔ میں نے اپنے کلا راک سے کہہ دیا

تھا کہ وہ خواجہ صاحب کی خدمت میں ایک کاپی ارسال کر دے۔
شاید وہ بھیج چکا ہے۔ یا آج کل میں بھیج دے۔ میری طرف سے
خواجہ صاحب کی خدمت میں سلام عرض کیجئے۔

والسلام

محمد اقبال

(۳۶۲)----- (۱۷)

لاہور

جناب مولوی صاحب!

میں نے پروفیسر شفیع صاحب سے دریافت کیا، تو معلوم ہوا کہ
تمام یونیورسٹی کے امتحانوں کے ممتحن مقرر ہو چکے ہیں۔ ورنیکولر فائنل
کا تعلق محکمہ تعلیم سے ہے، یونیورسٹی سے نہیں ہے۔ بہر حال منسلکہ فارم
پر کر کے بھیج دیجئے۔ اگر کوئی Vacancy اسی اثناء میں ہوگی تو
شاید آپ کو موقع مل جائے۔ والسلام

محمد اقبال

۱۲ فروری ۱۹۳۲ء

ختم شد

ضمیمہ جات

مرتب بنام قائد اعظم

دیباچہ (جلد اول، اشاعت اول)

پس منظر-----از مختار مسعود

ATA ULLAH

M,A

Department of Economics

Muslim University Ali garh

Dated ,19 Th Feb . 1943

Dear Quaid .e. AZam,

Dr Iqbal died nearly five years ago ,and his m essage of regeneration of the Millat is receving that publicity and is Commanding that ever increasing warmth of reception which it is so richly deserves Quite a number of publications ciaming to interput hismessage have seen the light of the day in rapid succession, while all this is certainly encouraging,it is dis appointing to find that so far no one has under taken the very significant task of collecting and compilling his letters. To help the regeneration of Muslim indiaand for the exposition of the great poet,s thought and poetry,and in the interest of literature, poetryoiltics contemporary history and islamic

estimate of modern movements and problems, you will agree, that it is necessary to preserve his letters for the benefit of the future generations of Islam, in India. Though much valuable time has been lost. I have, at the instance of some of my friends, in the Punjab my home undertaken to collect and publish these and this is the first letter I am writing in this connection and through it, I solicit your blessings and assistance, in the venture. I understand that you possess a number of Dr. Iqbal's letters addressed to you. May I approach you most respectfully with the request that you may be pleased to make a gift of these to the nation for which you have already done so much? you may either lend me the use of these letters which I can return to you after obtaining copies of them, or, if you please make a gift of the same, along with the entire collection. I succeed in securing for the purpose, to the Aligarh Muslim University Library, on your behalf and with your permission.

in case you condescend to lend me the use of these letters may I suggest that I should receive them either

through registered person ally from you at Delhi ,if you please,your wishes as to the return or retention of these letters for present ation to the Aligarh Muslim University library will be inost scrupulously carried out.

Your sincerely

(ATA ULLAH)

Lecturer in Economics ,Muslim University Aligarh.

To

Quaid .I. AZam

Mohammad Ali Jinnah

Malabar Hill,

Bombay.

دیباچہ

زیارت گاہ اہل عزم و ہمت ہے لحد میری
کہ خاک راہ کو میں نے بتایا راز الوندی
اقبال کو عالم اسلام میں ایک عدیم النظیر محبوبیت حاصل تھی، اس کی موت پر لاکھوں
انسان جنھوں نے کبھی اسے دیکھا نہ تھا۔ جس کے دل و دماغ اس کے روح پرور نعمات سے
لطف اندوز ہو چکے تھے۔ اشک بار ہوئے، لیکن خود اقبال نے

نشان مرد مومن با تو گویم
چو مرگ آید تبسم بر لب اوست
کہتے ہوئے اقبال کا ماتم کیا، اقبال کا ماتم عالم گیر تھا۔ لیکن

مرد مومن خواہد ازیزداں پاک
آں دگر مر گئے کہ بر گیرد ز خاک

اقبال آج زندہ تر، تابندہ تر، اور پائندہ تر ہے۔ اقبال کی اسلام دوستی اور ملت پروری
کے احساس و اعتراف کامل کے ساتھ ساتھ اس کی موت نے اس حقیقت سے بھی دلوں کو
روشناس کر دیا کہ اب شعر و الہام کے گویا سوتے ہی بند ہو گئے ہیں، ہر تین چار سال کے
بعد اقبال کے روح پرور اور وجد انگیز نعمات کے انتظار کی وجہ تسکین پیوند خاک ہو چکی تو اس
کے ساتھ ہی ایک دنیا کی گونا گوں امیدیں اور مسرتیں مٹی میں مل گئیں۔ اس شدت الم اور
احساس بے چارگی و در ماندگی میں کفران نعمت سے طبیعت نے انکار کیا۔ اور خیال پیدا ہوا
کہ اقبال کو جو فرصت میسر آئی، اور جو توفیق مرحمت ہوئی، اس کا شکر کیوں نہ بجایا جائے۔

اگر اقبال کے ساز ہستی کے بصد اہو جانے سے دنیا محروم سرور و نغمہ ہے۔ تو کیا غم
ہے؟۔ اقبال اپنے اشعار و افکار میں ہمارے لئے ایک لازوال جنت نگاہ اور ایک سردی

فردوس گوش مہیا کر گئے ہیں۔ ساتھ ہی القا ہوا کہ اقبال کی وفات کے بعد کم از کم مکاتیب کی صورت میں تو دنیا ان کی ایک مدت العمر کی تصنیف سے افادہ و مسرت حاصل کر سکتی ہے۔

اقبال کی وفات کے ایک سال بعد اس سلسلے میں کچھ خط و کتابت بھی ہوئی۔ لیکن میں لاہور کو جو جہاں حضرت علامہ مرحوم کے عقیدت مندوں کا ایک بااثر حلقہ موجود ہے۔ اس خدمت کے لئے موزوں و مخصوص سمجھتا رہا۔ پانچ سال کے صبر آزما انتظار کے بعد جب لاہور سے اس خدمت کے آثار قطعاً پیدا نہ ہوئے تو اس سلسلے میں مزید توقف کو ایک علمی گناہ اور معصیت مٹی سمجھتے ہوئے اس خدمت کی ضرورت و اہمیت کے اعتراف اور راجہ حسن اختر صاحب کے اصرار پیہم کے احترام میں مجھے اس خدمت کی انجام دہی کے لئے آمادہ ہونا پڑا۔ جب فروری ۱۹۴۳ء میں اس کا آغاز ہوا، تو یہ حقیقت جو نظر سے پوشیدہ تھی، یکا یک سامنے آگئی، کہ علی گڑھ اس خدمت و شرف کا ہر طرح اہل و حقدار ہے۔ اور اس خدمت کی انجام دہی کے لئے جو آسانیاں علی گڑھ میں میسر آئیں، لاہور میں قطعاً ممکن نہ تھیں۔ آج مجھے اپنی خوش نصیبی پر ناز ہے کہ اس مرد حق آگاہ و دانائے رموز کی اس اہم یادگار کے تحفظ کی ادنیٰ کوشش کی سعادت مجھے میسر آئی۔

دولت ہست کہ یابی سر رہے گا ہے

اگرچہ اقبال کے مکاتیب کی فراہمی و اشاعت سے مقصود ایک حد تک ان جو اہر پاروں کو دست برد زمانہ سے محفوظ کر لینا ہے۔ لیکن ”اقبال نامہ“ کی اشاعت میرا سب سے اہم مقصد اقبال کے آئندہ سیرت نگار کے لیے بعض مسائل اور خود اقبال کی زندگی پر اقبال کی تحریری شہادتیں مہیا کرنا ہے۔

اقبال کے مکاتیب کی اشاعت کے سلسلے میں یہ خیال پیدا ہوا کہ اگر اقبال کی اس مدت

العمر کی تصنیف کو دنیا سے روشناس کرانے کے لئے کوئی ایسے بزرگ جو ہر طرح اس خدمت کے لئے اہل ہوں، میسر آ جائیں تو ”اقبال نامہ“ کا مقدمہ بجائے خود اقبالیات پر ایک نادر مقالہ بن سکتا ہے۔ خواہش یہ تھی کہ ”اقبال نامہ“ کا مقدمہ سخن ور ہو، سخن فہم ہو، سخن سنج ہو، اقبال کا شناسا ہو، اور سب سے اہم یہ ہے کہ ایک عالم دین کی حیثیت سے اقبال کے سرچشمہ افکار سے واقف ہو۔ اللہ تعالیٰ کا فضل و کرم ہے کہ نظر انتخاب کو علی گڑھ سے باہر جانے کی ضرورت پیش نہ آئی۔ قبلہ نواب صدر یار جنگ بہادر الحاج ڈاکٹر محمد حبیب الرحمن خان شروانی کی ذات گرامی میں وہ تمام کمالات، جن کی جستجو تھی، بدرجہ اتم موجود ہیں۔ اقبال کی شاعرانہ رہنمائی میں انہوں نے حصہ لیا ہے۔ وہ ایک نادر ذوق شعر و ادب ازل سے ساتھ لائے ہیں۔ اور ان کی نگہ جو ہر شناس سے بہتر اقبال کی داد دینے والا کون مل سکتا تھا۔ نواب صاحب قبلہ کے مرصع مقدمہ نے مجھے اقبال کے متعلق کچھ عرض کرنے سے، جس کا حقیقت میں میں اہل نہیں ہوں، بے نیاز کر دیا ہے۔ نواب صاحب نے میری درخواست پر مکاتیب پر و حصہ دوم کے لئے اٹھا رکھا ہے۔ تاکہ وہ مکاتیب بھی پیش نظر رہیں، جو ابھی میرے پاس نہیں پہنچے۔ میں ”اقبال نامہ“ کے مواد کی فراہمی سے متعلق بزرگوں، دوستوں اور عزیزوں کی توجہات کی سپاس گزاری اور چند دوسرے اہم امور تک اپنی گزارشات محدود رکھنا چاہتا ہوں۔

اس سلسلے میں بھی مجھے سب سے پہلے قبلہ نواب صاحب موصوف ہی کا شکر یہ ادا کرنا ہے۔ جب میں اپنے ارادہء فراہمی مکاتیب اقبال کا اعلان اور چند بزرگوں سے ان کے لئے درخواست کر چکا، تو سب سے پہلا عطیہ نواب صاحب ہی کی طرف سے موصول ہوا۔ میں نے ابھی نواب صاحب سے براہ راست درخواست بھی نہیں کی تھی۔ انہوں نے اخبار میں اعلان ملاحظہ فرمایا، اور اپنے گراں قدر عطیہ سے مجھے یوں ایک گونہ بلا طلب سرفراز فر

مایا۔ میری ناچیز کوشش کی یہ بزرگانہ تحسین و ستائش تھی۔ اور یہ عملی داد میرے دل و دماغ کے لئے سرمایہ دار لطف و حلاوت اور نواب صاحب کی علم دوستی کا یہ ثبوت میرے لئے وجد انگیز ہے۔ اگر مسلمانوں میں یہ علم دوستی اور معارف پروری زندہ ہوتی تو جس کام پر میں نے ڈیڑھ سال صرف کیا ہے۔ ڈیڑھ ماہ میں انجام پا جاتا۔ اس طرح حقیقت میں ”اقبال نامہ“ کی بنیاد نواب صاحب ہی کے مبارک ہاتھوں سے پڑی۔ اور اب کہ ”اقبال نامہ“ مکمل ہو چکا ہے۔ اس کی آرائش بھی نواب صاحب ہی کے فکر سا اثر نگاہی، ملت دوستی، معارف پروری، اقبال شناسی، اور عدیم المثال و پختہ کارگل کاری ممنون ہے۔

اقبال مرحوم کے سر عبد القادر سے نہایت مخلصانہ تعلقات رہے ہیں۔ ”بزم میں شعلہ نوائی سے اجالا کر دیں“۔ اور قطرہ شبنم بے مایہ کو دریا کر دیں۔ ”میں روئے خطاب سر عبد القادر ہی کی طرف تھا۔ اور سر عبد القادر ہی کے لئے اقبال کی زندگی میں ان کے کلام کے مجموعہ اول یعنی بانگ درا کو ملک سے روشناس کرانے کا شرف مقدر ہو چکا ہے۔ اسی نسبت سے میں نے ابتدا کار سے ہی ان کی طرف رجوع کیا۔ اور میری خوش نصیبی ہے کہ ان جیسے پختہ کار اقبال دان کی سرپرستی مجھے میسر آئی۔ انہوں نے خطوط کی فراہمی میں میری پر جوش رہنمائی اور حوصلہ افزائی فرمائی۔

مولانا سید سلیمان ندوی، جنہیں اقبال نے استاد الکل، اور ہندوستان میں جوئے شیر اسلام کے فرہاد کے القاب سے یاد فرمایا ہے۔ اسلام کی بیش بہا قلمی خدمات کی بنا پر نہ صرف آج ہی محتاج تعارف نہیں بلکہ ان کا نام زندہ و جاوید رہے گا۔ علامہ اقبال کو مولانا سے گہری عقیدت تھی۔ اقبال نے جس طالب علمانہ انداز سے اپنی علمی و مذہبی مشکلات میں سید صاحب سے رجوع فرمایا ہے۔ اور جس عقیدت و خلوص اور شاگردانہ انداز سے مولانا کی فضیلت کا اعتراف کیا ہے۔ ان کی لطافت کا انداز ان خطوط سے بخوبی ہو سکتا ہے۔ میں بہ

اصطلاح اقبال عطیہ مکاتیب کے لیے سراپا سپاس ہوں۔ سید صاحب نے جس بزرگانہ شفقت، اور جس دریا دلی اور معارف پروری سے اپنا مجموعہ مجھے مرحمت فرمایا، وہ میرے لئے باعث ہزار افتخار و مسرت اور موجب صد ہزار ممنونیت ہے۔ مولانا نے مجموعہ کاتب سے خوش خط لکھوایا، اور جواب طلب امور کے حوالہ جات از سر نو مرتب فرمائے۔ اور اس طرح دنیائے علم و مذہب پر احسان فرمایا۔ کاش اصل مفصل جوابات میسر آسکتے، عطیہ مجموعہ مکاتیب کے بعد مولانا سے جب علی گڑھ میں شرف ملاقات حاصل ہوا تو مسکرائے اور فرمایا، ”آپ نے میرا خیال اور عنوان دونوں“ اڑا لیے، خدا مبارک کرے۔ اصل میں میرے اعلان سے پیشتر مولانا کا ارادہ اسی نام سے اقبال کے مکاتیب کی اشاعت کا تھا۔

مولانا عبد الماجد صاحب دریا بادی کے لطف و کرم اور شفقت کا پر خلوص شکر یہ میرا خوشگوار فرض ہے۔ مولانا موصوف کا عاطفت نامہ ہی اولین پیغام امید ہے۔ میرا نیاز نامہ موصول ہونے کے چار دن بعد ہی مولانا علی گڑھ تشریف لارہے تھے۔ اور گرامی نامہ میں انہوں نے خطوط ساتھ لاکر علی گڑھ میں اپنے دست مبارک سے یہ عطیہ مرحمت فرمانے کا مشورہ سنایا تھا۔ لیکن پہلی بار کوشش میں خط نہ ملے۔ اور میرا دامن امید خالی رہا۔ مولانا کی اہم مصروفیات اور خدمات دینی میں انہماک کی بنا پر مجھے اندیشہ تھا کہ شاید خطوط کا ملنا ناممکن ہو۔ مولانا نے خطوط کے ایک انبار سے ان مکاتیب کی تلاش کے لئے وقت نکالا، اور یہ امانت خوش دلی سے ملت کے سپرد کر دی۔

مولانا موصوف کو خطوط کی تلاش میں جو وقت صرف کرنا پڑا۔ اس کے اہم دینی خدمات میں صرف نہ ہونے کا مجھے افسوس ہے۔ لیکن کون ہے، جسے ان مکاتیب کے دست برد زمانہ سے محفوظ ہو جانے سے واقعی مسرت حاصل نہ ہو۔

لیڈی مسعود صاحبہ نے سرسید راس مسعود مرحوم کے نام کے تمام خطوط ازراہ کرم مجھے مر

رحمت فرمائے۔ چند خطوط ممنون حسن خان صاحب کی وساطت سے بھی میسر آئے۔ جنہوں نے اس سلسلے میں خلوص و ذوق کا ثبوت دیا۔

اقبال کے خطوط مرحمت کرنے والے یا خطوط کی فراہمی میں اعانت فرمانے والے تمام بزرگوں دوستوں اور عزیزوں کا شکر گزار ہوں، جن کی حوصلہ افزائی اور توجہ سے یہ مجموعہ ملت کے روبرو پیش کرنے کی سعادت مجھے میسر آئی ہے۔ رام بابو صاحب سکسینہ مصنف ”تاریخ ادب اردو“ ایڈیٹر نیرنگ خیال لاہور اور ایڈیٹر مصنف علی گڑھ کا احسان مند ہوں کہ انہوں نے مجھے اپنی کتاب اور رسائل سے خط شامل کر کے مجموعہ کرنے کی اجازت مرحمت فرمائی۔ خطوط کا عطیہ مرحمت فرمانے والے دوستوں اور بزرگوں نے تشریح طلب حوالہ جات پر خود ہی نوٹ بھی مرتب فرمائے ہیں۔

بعض احباب کرام کا خاص شکر یہ مجھ پر واجب ہے۔ اگرچہ میں جانتا ہوں کہ اس کوشش میں اقبال سے عقیدت کا خاص دخل تھا۔ تاہم اسی سلسلہ میں مجھے گراں قدر رفاقتیں میسر آگئی ہیں۔ جن بزرگوں اور عزیزوں نے اس کام میں میرا برابر کا ساتھ دیا، اور مختلف طریقوں سے میری درخواست پر اور اکثر بلا طلب میری اعانت فرمائی۔ ان کے لیے میری احسان مندی کے تذکرے سے ”اقبال نامہ“ کا خالی رہ جانا ایک ناقابل فراموش فرو گزاشت ہوگی۔

اس سلسلے میں وحید احمد خاں صاحب ایم، ایل، سی بدایوں، سید عبدالواحد انسپکٹر جنرل جنگلات حیدرآباد، مولانا یعقوب بخش صاحب راغب، پروفیسر آل احمد سرور۔ سید نصیر الدین صاحب ہاشمی، اور غلام محمد صاحب شورئی اور محمد شفیع صاحب جرنلسٹ لاہور، شیخ بشیر احمد اور خواجہ عبداللہ بھوپالی خاص طور پر شکر یہ کے مستحق ہیں۔ مجھے اسلامی اخبارات و رسائل کا بھی خاص شکر یہ ادا کرنا ہے۔ ان اخبارات اور رسائل نے میرے اعلان کے لئے بخوشی

جگہ نکالی، اور تائیدی شذرات لکھے۔ گرامی کے نام کا اکیالیس سال پہلے کا لکھا ہوا خط مجھے مدیر ”شہاب“ حیدرآباد کی وساطت سے موصول ہوا۔ جن کے ہاں بسکٹ فروش کی دکان سے پڑیا کی صورت میں یہ خط پہنچا۔ خدا کا شکر ہے کہ یہ کام جس اجتماعی اعانت و توجہ کا محتاج تھا۔ وہ اسے نصیب ہوئی، اور اقبال کا خیال،

کم نوش تو ہیں لیکن بے ذوق نہیں راہی

پورا ہوا، اور ملے بے ذوق قرار نہ پائی۔ میری یہ کوشش ہے کہ اقبال کی تمام تحریری یاد گاریں جو اب تک ان کے مطبوعہ کلام میں موجود نہیں، محفوظ کر لی جائیں۔ اسی بنا پر اقبال کے دو اشعار جو انہوں نے حالی مرحوم کی صد سالہ برسی پر کہے تھے۔ ایک مناسب مقام پر درج کر دیے ہیں، حالی، سرسید سے متعلق ایک رباعی بھی درج کر دی گئی ہے۔ علامہ مرحوم نے اپنی زندگی میں اصلاح کم دی ہے۔ خوش قسمتی اسے ایک ایسی نظم جس پر علامہ مرحوم کے قلم سے اصلاح دی گئی ہے۔ دستیاب ہو گئی ہے۔ وہ بھی درج کر دی گئی ہے۔ مسئلہ فلسطین سے متعلق ایک اہم بیان بھی مناسب مقام پر شامل مجموعہ ہے۔ میر ولی اللہ صاحب بشیر اہل کار محکمہ مشیر قانونی و معتمدی وضع قوانین سرکار عالی نے مانٹ مورٹسی سابق گورنر پنجاب سے ملاقات کے لیے درخواست کی تو میر صاحب کو جواب ملا کہ ”میں نے تمہیں تمہارے والد صاحب کے ساتھ کبھی نہیں دیکھا“۔ اقبال کو یہ قصہ معلوم ہوا تو انہوں نے میر صاحب کو حسب ذیل تحریر لکھ دی، اور فرمایا کہ سالک صاحب سے انگریزی ترجمہ کرا کر مانٹ مورٹسی اور اقبال کے اخلاق امیال کے نمونے کے طور پر محفوظ رکھے جانے کے قابل ہے۔

لاہور

۷ جولائی ۱۹۲۸ء

میر ولی اللہ خوشنویس آئمہ جامع مسجد دہلی کے خاندان سے ہیں۔ یہ وہ محترم خاندان

سے ہیں، جس کے مورث اعلیٰ کوشہنشاہشاہ جہان علیہ الرحمۃ نے بخارا سے بلا کر امام جامع مسجد مقرر کیا تھا۔ میر ولی اللہ کے دادا مولانا حافظ امیر الدین صاحب مرحوم و مغفور ابو ظفر بہادر شاہ بادشاہ دہلی کے استاد تھے۔ ان کے والد حافظ محمد سعید و طنت دکن اور بھوپال کے وظیفہ خوار تھے۔ جوان کو ان کی خاندانی شرافت و نجابت اور تقویٰ کی بنا پر عطا کیا گیا تھا۔ میرے نزدیک اس خاندان کے افراد اس قدر کے مستحق ہیں۔

محمد اقبال

بیرسٹریٹ لاء اہل ہور

”اقبال نامہ“ کا حصہ اول مشتاقان اقبال کے ہاتھوں تک پہنچ گیا، لیکن ابھی کافی اور اہم مواد خطوط کی صورت میں میرے پاس موجود ہے۔ تلاش و جستجو جاری ہے۔ مجھے توقع ہے کہ وہ تمام بزرگ اور احباب جو اقبال کے مزید مکاتیب کی نشان دہی فرما ہی یا ان کے براہ راست عطیہ سے میری اعانت و سرفرازی فرما سکتے ہیں۔ اس سے دریغ نہ فرمائیں گے، تاکہ میں جلد از جلد حصہ دوم کی اشاعت کے فرض سے سبک دوش ہو سکوں۔

”اقبال نامہ“ حصہ اول سلسلہ اقبالیات نمبر ۱ کے طور پر شائع ہو رہا ہے۔ حصہ دوم بھی اسی سلسلہ کی کڑی ہوگی۔ اور توفیق ایزدی شامل حال ہوئی تو ارادہ ہے کہ یہ سلسلہ جاری رکھا جائے۔

چند اہم خدمات پیش نظر ہیں۔ فی الحال مشتاقان اقبال تک صرف یہ اطلاع پہنچانا چاہتا ہوں، کہ میری تجویز اور درخواست پر مولانا محمد مبین صاحب عباسی کیفی چڑیا کوٹلی نے، جن کے علم و فضل کا اعتراف و احترام خود اقبال کو تھا۔ ”تلمیحات اقبال“ کے نام سے ایک

کتاب مرتب کرنا شروع کی ہے۔ اس کتاب کی اشاعت سے قرآن کریم، احادیث نبوی، اور تاریخ و ادب اسلامی سے متعلق کلام اقبال میں جو حوالہ جات اور اشارات پائے جاتے ہیں۔ ان کی تشریح و توضیح سے اقبالیات کی ہر دل عزیز اور عالم گیری میں معقول اضافہ ہوگا۔

اقبال کے کلام کی ایسے طرز پر اشاعت کی اشد ضرورت ہے۔ جس سے اسے عام لکھے پڑھے لوگوں تک پہنچایا جاسکے۔ اقبال کے کلام کے تراجم اور مصور ایڈیشنز تیار کرانے کی بھی اشد ضرورت ہے۔ اقبال خود اس ضرورت کے قائل تھے۔ ضرار احمد صاحب کاظمی کیوریٹر پکیج گیلری مسلم یونیورسٹی نے اشعار اقبال کو تصویر کا عملی جامہ پہنانا شروع کر دیا تھا۔ اور علامہ مرحوم نے جیسا کہ ان کے نام خطوط سے واضح ہوگا، ان کی کوشش کو پسند بھی فرمایا تھا۔ معلوم ہوا ہے کہ حیدرآباد میں بھی بعض ماہرین فن اس میدان میں طبع آزمائی فرما رہے ہیں۔ امید ہے جلد قابل مسلمان مصورین سے جو وقت و فرصت کے منتظر ہیں۔ اقبال کے کلام کو مصور کرنے کی خدمت لی جائے گی۔ دیکھیں کلام اقبال کی اس خدمت کی سرپرستی کی سعادت کس کے حصے آتی ہے۔ ٹرسٹیان اقبال اس اور اقبال کے کلام کی اشاعت کے سلسلہ میں مقتدرار باب علم کی اعانت و توجہ سے مستفید ہونے کو تیار ہوں گے۔

اقبال نے اعلیٰ حضرت نواب حمید اللہ خان فرمانروائے بھوپال کی ملت پروانہ توجہات عالی کا جو احسان مندانہ اعتراف کیا ہے۔ وہ اقبال ہی نہیں، تمام ملت پر فرض ہے۔ اقبال نے،

زالطاف تو خیزد موج لالہ از خیا بانم
کہہ کر اس حقیقت کا اظہار فرمایا ہے، اور ضرب کلیم کے انتساب میں،
بگیر ایں ہمہ سرمایہ بہار از من

کہ گل بدست تو از شاخ تازه تر ماند

فرما کر اپنا فرض ادا کیا۔ لیکن اقبال کی احسان مندی کا یہ حال تھا کہ انہوں نے اپنی کتاب ”ارمغان حجاز“ بھی نواب صاحب کی نذر کرنے کا فیصلہ کر لیا تھا۔ جس کی اطلاع انہوں نے سرسید راس مسعود کو دی تھی۔ سر راس مسعود اقبال سے پہلے فوت ہو گئے تھے۔ اور ”ارمغان حجاز“ اقبال کی وفات کے بعد شائع ہوئی تھی۔ اس طرح اقبال کی اس خواہش و وعدہ کا جواب ایک گونہ وصیت کا حکم رکھتا ہے۔ کسی کو علم نہ ہوا۔ اس مجموعہ مکاتیب کی اشاعت کے بعد امید ہے کہ اقبال کی اس خواہش کی تکمیل کی جائے گی۔

اقبال کے کلام و پیام کی اشاعت اور اس کی سیرت سے متعلق بعض خیالات ذہن میں موج زن ہیں۔ ہندوستان کے مختلف حصص میں بزم اقبال کے نام سے اقبالین کے حلقے پیدا ہو رہے ہیں۔ حیدرآباد میں یوم اقبال جس شان سے منایا گیا ہے۔ وہ ہر طرح مملکت اسلامی کے شایاں تھا۔ علی گڑھ میں مجھے احباب کا ایک علم دوست حلقہ میسر ہے۔ جو میری اعانت و رہنمائی کے لیے ہر طرح آمادہ ہے۔ مختلف صوبہ جات میں جو کوششیں اقبال کے کلام کو ہر دل عزیز بنانے سے متعلق کی جا رہی ہیں۔ ان میں ایک ربط باہمی پیدا کرنے کی ضرورت ہے۔ چند اہم تجاویز میرے اور احباب کے پیش نظر ہیں۔ خدا توفیق عمل عطا فرمائے۔

ترتیب سے متعلق نظریات پیش نظر تھے۔ لیکن میں نے ہر مکتوب الیہ کے نام کا مجموعہ علیحدہ علیحدہ مگریک جا کر ناپسند کیا ہے۔ ترتیب مکاتیب کے سلسلہ میں تقدم و تاخر کو اہم نہیں سمجھتا۔ اہمیت تو خطوط کو حاصل ہے۔ مولانا احسن مرحوم کے نام کے خط سے ”اقبال نامہ“ کا اس لیے آغاز کیا گیا ہے۔ کہ یہی سب سے پرانا خط اس وقت تک دست یاب ہو سکا۔ اس کے بعد نواب صدر یار جنگ بہادر کے نام کے مکاتیب ہیں۔ کہ مجھے سب سے پہلے

موصول ہوئے۔ اور اپنی قدامت کے لحاظ سے بھی اسی کے حق دار ہیں۔ خطوط مختلف اوقات میں موصول ہوتے رہے۔ اور یکے بعد دیگرے پریس کے لئے تیار ہوتے رہے۔ اقبال کے افکار، اس کے ذوق و شوق، اس کی معارف پروری، اس کی اسلام دوستی، اور مذہب پرستی کے نایاب اور آبدار موتیوں کا ایک پورا خزانہ پیش خدمت ہے۔ آپ اپنے ذوق و گوہر شناسی کی بناء پر جس موتی کو جو جگہ چاہیں دے دیں۔

اقبال کے استاد شمس العلماء مولانا میر حسن مرحوم و مغفور کی خدمت بابرکت میں دوران ملازمت مرے کالج سیال کوٹ مجھے شرف حاضری نصیب ہوا۔ میں جانتا ہوں کہ اقبال کا اقبال کس درجہ مولانا موصوف کی جوہر شناسی، اور نگاہ کیمیا اثر کا مرہون منت ہے۔ دنیا نے اقبال کی قدر نہ کرنے پر بھی اقبال کی عظمت کا اعتراف کیا ہے۔ لیکن ”اقبال گر“ کو اقبال کے سوا کسی نے نہیں پہچانا۔ اقبال کی اس مدت العمر کی یادگار کے انتساب کا حقدار اقبال کے استاد سے زیادہ اور کون ہو سکتا ہے۔ اقبال کی کسی دوسری یادگار کی تقریب پر بشرط زندگی اقبال کے استاد کے شایان شان تعارف کا شرف حاصل کروں گا۔

خوش آں قوے پریشاں روزگارے
 کہ زاید از ضمیرش پختہ کارے
 نمش سری از اسرار غیب است
 زہر گردے بردن ناید سوارے

عطا اللہ

مرتب ”اقبال نامہ“

شعبہ معاشیات مسلم

یونیورسٹی علی گڑھ

(نوٹ یہ دیا چہ انداز اکتوبر ۱۹۴۴ء میں لکھا گیا ہے۔

پس منظر

آج اس زمانہ کا خیال آتا ہے تو بے یقینی کی کیفیت سے دوچار ہو جاتا ہوں۔ آنکھوں دیکھے واقعات کو یاد کرتا ہوں، تو خود مجھے حیرت ہوتی ہے۔ یہ عیسوی سال نامہ کی سہ ہزاری کا آغاز ہے۔ وہ سن ۱۹۴۳ء کے شروع کی بات تھی۔ ان چھ دہائیوں میں زمانہ زیر و زبر ہو گیا۔ ہزار رنگ بدلے اور بڑی تیز رفتاری سے بدلے۔ ملک کا رواج، قوم کا مزاج اور افضلیت کا معیار سب کے سب بدل گئے ہیں۔ بہت سی روایات کا تسلسل منقطع ہو چکا ہے۔ زندگی کے بہت سے گوشے بالخصوص وہ جن کا تعلق مشرقی علوم، السنہ، اور تحقیق سے ہے۔ ویران ہو چکے ہیں۔ ان حالات میں اس بات سے کسے غرض کہ اقبال کے خطوط جمع کرنے کے لئے قرعہ فال والد محترم شیخ عطاء اللہ سینئر لیکچرار شعبہ معاشیات، مسلم یونیورسٹی علی گڑھ) کے نام کیوں کر نکلا، اور اس کام کو سرانجام دینے میں مرتب پر کیا گزری؟ منسوبہ بندی کیا تھی، اور کتنا بوجھ کتنے عرصے تک انہیں تنہا اٹھانا پڑا۔ کہاں کہاں سے کمال کشادہ دلی سے ان کی امداد کی گئی۔ اور کن کن مراحل پر انہیں ناخوشگوار تجربات کا سامنا کرنا پڑا۔ اس سلسلہ میں پہلے ایڈیشن کی جلد اول، دوم کے دیباچوں میں جو اشارے کئے گئے ہیں۔ ان پر کوئی اضافہ کرنا میرے لیے مناسب نہ ہوگا۔ جو بات مرتب نے بیان کرنا درست نہ سمجھی، اس کا ذکر میں کیسے کر سکتا ہوں۔

مرتب، اقبال نامہ، کو علامہ اقبال کی وفات کے ساتھ ہی اس بات کا شدید احساس تھا کہ مرحوم کے خطوط کی فراہمی کا کام جلد از جلد شروع کرنا چاہیے۔ مرتب نے لکھا ہے کہ پانچ سال کے صبر آزما انتظار کے بعد جب لاہور سے اس کی خدمت کے آثار قطعاً پیدا نہ ہوئے تو انہیں خود اس خدمت کی انجام دہی کے لیے آمادہ ہونا پڑا۔ میرے علم کے مطابق والد محترم نے علامہ اقبال کے خطوط جمع کرنے کی ذمہ داری اٹھانے کا قطعی فیصلہ اس دن کیا

تھا۔ جس دن لٹن لائبریری کی نئی کتابوں کے انبار میں انہیں برعظیم کی ایک مشہور شخصیت کے خطوط کا مجموعہ دیکھنے کا اتفاق ہوا۔ وہ دانش ور غیر مسلم تھا۔ اور اس کا انتقال علامہ اقبال کی وفات کے دو ایک سال بعد ہوا تھا۔ والد مرحوم کا کہنا تھا کہ زندہ قومیں محسنین کی یاد کو تازہ رکھتی ہیں۔ باشعور قومیں اپنے فرائض کو بروقت ادا کرتی ہیں۔ جو لوگ غفلت کا شکار ہوتے ہیں۔ وہ ذمہ داری کو ایک دوسرے کے سر ڈالنے کی عادت کی وجہ سے ضروری کاموں میں اکثر دیر کر دیتے ہیں۔ اور وقت انہیں پیچھے چھوڑ جاتا ہے۔

”اقبال نامہ“ کے مرتب نے کام کا باضابطہ آغاز جس خط سے کیا۔ وہ ۱۹ فروری ۱۹۴۳ء کو قائد اعظم محمد علی جناح کے نام لکھا گیا تھا۔ میں وہ خط لے کر (۴ ذکا اللہ روڈ) والے گھر سے سائیکل پر مسلم یونیورسٹی پوسٹ آفس پہنچا۔ یہ چھوٹا سا اور مسلم یونیورسٹی کا اکلوتا ڈاک خانہ ممتاز ہوسٹل اور آفتاب ہوسٹل کے درمیان واقع تھا۔ اس کی پشت پر ایک غریب نواز چائے خانہ تھا۔ جسے طلبا اس کے چھپر کی چھت کی نسبت سے بڑی اپنائیت کے ساتھ کیفے ڈی پھونس کہتے تھے۔ میں نے وہ خط رجسٹری کرایا۔ اور اس کی رسید کو جس پر قائد اعظم کا بمبئی کا پتہ درج تھا۔ بڑے فخر سے لے کر گھر واپس آیا۔ قائد اعظم کے نام لکھے ہوئے خط کی اہمیت یہ ہے کہ پہلا خط ہونے کی وجہ سے مرتب نے وضاحت کے ساتھ اپنے مقاصد کا ذکر کیا ہے۔ والد محترم کا یہ خط قائد اعظم کے کاغذات میں محفوظ رہا۔ اور ۱۹۶۱ء میں پہلی بار منظر عام پر آیا۔ اس خط کی نقل ضمیمہ کی پہلی شق ہے۔ نقل ٹائپ میں ہے۔ اصل خط ہاتھ سے لکھا گیا تھا۔ قائد اعظم کا جواب بہت جلد آ گیا۔ مصروفیت کا عذر نہ سیاست کی سنگینی کا ذکر، لکھا تھا کہ میرے پاس علامہ اقبال کے چند خطوط ہیں۔ جنہیں میں نے اب تک بوجہ اشاعت کے لیے نہیں دیا۔ تاہم اب حالات ایسے ہیں کہ میں انہیں شائع کرانا چاہتا ہوں۔ آپ سے یہ دریافت کرنا ہے کہ ان کی اشاعت کے حقوق حاصل کرنے کے لئے آپ مجھے

کتنا معاوضہ دے سکتے ہیں۔ واضح رہے کہ یہ رقم مجھے اپنے لیے نہیں بلکہ آل انڈیا مسلم لیگ کے لیے بطور چندہ درکار ہے۔ والد محترم نے جواب دیا کہ یہ بے صلہ خدمت میں ایک ملی فریضہ سمجھ کر ادا کر رہا ہوں۔ اس وقت تو یہ اندازا بھی نہیں لگایا جاسکتا کہ علامہ اقبال کے خطوط کی اتنی تعداد کب تک میسر آئے گی، کہ دوسرے مرحلے یعنی اشاعت کے مختلف مسائل پر غور کیا جاسکے۔ دوسری جنگ عظیم بڑی گھمسان کی لڑائی ہے۔ جاری ہے، اور پھیلتی جا رہی ہے۔ آشفستگی کے اس عالم میں کتابیں شائع کرنا مشکل اور ان کا بیچنا مشکل تر ہے۔ ایسے حالات میں ناشر کے مطابق کسی مالی منفعت کا سوال ہی پیدا نہیں ہوتا۔ والد محترم نے خط میں یہ بھی لکھا کہ ”اقبال نامہ“ کی اشاعت کے لیے انہوں نے شیخ محمد اشرف کشمیری بازار لاہور کو ناشر کی حیثیت سے منتخب کیا ہے۔ جو اسلام اور تحریک پاکستان کے بارے میں لٹریچر شائع کرنے کا وسیع تجربہ رکھتے ہیں۔ اور اگر قائد اعظم پسند فرمائیں تو شیخ محمد اشرف صاحب دہلی میں کسی وقت ان کی خدمت میں حاضر ہو سکتے ہیں۔

اسی خط و کتابت کے چند ماہ بعد (Letters to Iqbal to Jinnah) کے عنوان سے علامہ اقبال کے تیرہ خط قائد اعظم کے ایک مختصر دیباچہ کے ساتھ شائع ہوئے۔ ناشر شیخ محمد اشرف تھے۔ میں نے قائد اعظم کے لکھے ہوئے دیباچہ کا ٹائپ کیا ہوا مسودہ دیکھا ہے۔ قائد اعظم نے بقلم خود اس میں بہت کاٹ چھانٹ کی تھی۔ دیباچہ کے دوسرے پیرا گراف میں اکتوبر ۱۹۳۷ء کے لکھنؤ سیشن کی دہری کامیابی کا ذکر کرتے ہوئے لکھتے ہیں کہ یہ فتح و ظفر سر محمد اقبال جیسے دوستوں کی پر خلوص جدوجہد اور بے لوث خدمت کا نتیجہ ہے۔ شروع میں جہاں دوستوں کا ذکر آیا، وہاں اقبال کے علاوہ ایک آدھ نام اور بھی لکھا ہوا تھا۔ نظر ثانی کرتے ہوئے قائد اعظم نے یہ نام قلم زد کر دیا۔ اب صرف علامہ اقبال کا نام باقی ہے۔ اور دوسرے ساتھیوں کا شکر یہ ایک اجتماعی حوالے سے ادا کیا گیا ہے۔ وہ

جو قائد اعظم نے مرتب ”اقبال نامہ“ کو لکھا تھا کہ وہ ایک مدت تک ان خطوط کی اشاعت کے حق میں نہ تھے۔ مگر اب اس کے لئے تیار ہیں۔ اس کی وجوہ سمجھ میں آتی ہے۔ پہلی یہ کہ قائد اعظم نے جزویاتی بحث سے پیدا ہونے والے اختلاف رائے اور سیاسی انتشار سے عوام کو محفوظ رکھنے کے لئے ان خطوط کی اشاعت کی طرح اور کئی معاملات کو برطانوی ہند کی تقسیم کی نوعیت پر مسلمانوں کے متفق الرائے ہونے تک موخر رکھا تھا۔ اقبال نے اپنے خطوط میں مسلمانوں کے علیحدہ سیاسی اکائی ہونے کی حیثیت سے اسلامی کلچر کے تحفظ (۲۰ مارچ ۱۹۳۷ء) شریعت کے نفاذ کے لئے آزاد مسلم ریاست یا ریاستوں کا قیام (۲۸ مئی) اور برعظیم کی نسلی، مذہبی اور لسانی بنیادوں پر از سر نو تقسیم (۲۱ جون) کی اہمیت کی جانب قائد اعظم کی توجہ مبذول کرائی تھی۔ قائد اعظم نے دیباچہ کی آخری سطروں میں اس امر کی طرف اشارہ کیا ہے۔ کہ مسلم انڈیا کے سیاسی مستقبل کے بارے میں میرے اور علامہ اقبال کے بنیادی خیالات ایک جیسے تھے۔ بالآخر اور بالاتفاق اسلامیان ہند کی اس سیاسی فکر نے قرارداد پاکستان کی باضابطہ صورت اختیار کی۔ دوسری وجہ یہ معلوم ہوتی ہے کہ ان خطوط میں سرسکندر حیات کے بارے میں جس رائے کا اظہار کیا گیا تھا۔ کہ وہ پنجاب مسلم لیگ پر قبضہ کرنے کے بعد اسے ٹھکانے لگا دیں گے۔ اس کی قبل از وقت اشاعت کئی تنظیمی دشواریوں کا باعث بن سکتی تھی۔ رائے دینے والے اور جس کے بارے میں رائے دی گئی تھی، ان دونوں کے انتقال کے بعد اب یہ خطوط تاریخ کا حصہ بن چکے تھے۔ لہذا انہیں شائع کر دیا گیا۔

۱۹۴۳ء میں ابتدائی چند ہفتوں کی خط و کتابت کے بعد والد محترم نے چند احباب کے ساتھ مل کر ادارہ اقبال قائم کیا۔ اور اس کے بعد سال ہا سال تک اس کے ناظم کی حیثیت سے خطوط کی فراہمی کا کام کرتے رہے۔ سر شیخ عبدالقادر (چیف جسٹس بہاول پور) اس

ادارہ کے سرپرست تھے۔ میر سید اکبر علی خان (راجہ آف پنڈ راول، بلند شہر صوبہ متحدہ) کو صدر بنایا گیا۔ ڈاکٹر محمد عباس علی خان لمعہ (جاگیر دار ٹونڈو پور، مشرقی خاندیش، صوبہ متوسط) نائب صدر تھے۔ ادارہ اقبال کے ناظم کی حیثیت سے کام کرنے میں یہ مصلحت تھی کہ جن لوگوں سے رابطہ کیا جا رہا تھا۔ انہیں یہ اعتبار ہو کہ اقبال کے خطوط جمع کرنے والا ایک ذمہ دار شخص ہے۔ اور یہ کام معتبر اشخاص کی رفاقت میں کر رہا ہے۔ (یہ الگ بات ہے کہ ایک عہدہ دار غیر ذمہ دار نکلے۔ اس کا ذکر بعد میں آئے گا۔) ادارہ کی ساکھ دراصل سر شیخ عبدالقادر کے نام سے قائم تھی۔ عاشق حسین بٹالوی کا بیان ہے کہ جب بانگ درا مرتب ہوئی، تو یہ سوال پیدا ہوا کہ دیباچہ لکھوانا چاہیے۔ یا نہیں، فیصلہ دیباچہ لکھنے کے حق میں ہوا۔ اقبال کے احباب میں سے کسی شخص نے کہا کہ دیباچہ لکھنے کا صحیح حقدار عبدالرحمن بجنوری تھا، جو مدت ہوئی انتقال کر چکا ہے۔ علامہ اقبال نے جواب میں بجنوری کی علمی وادبی صلاحیتوں کا اعتراف کرتے ہوئے کہا کہ وہ ایک اعتبار سے ان کے ممنون بھی ہیں۔ عبد الرحمن بجنوری نے اسرا خودی پر اپنے تنقیدی مضمون میں لکھا تھا کہ اقبال نے خودی پر اتنا زور دیا ہے، جیسے اس کے پیش نظر ملت کا کوئی وجود ہی نہیں ہے۔ بجنوری کا یہ مضمون پڑھ کر اقبال کو احساس ہوا کہ رموز بے خودی کا لکھا جانا بہت ضروری ہے۔ اس اعتراف کے بعد علامہ اقبال نے فرمایا کہ،

”اگر آج عبدالرحمن بجنوری زندہ ہوتے تو بھی، بانگ درا پر دیباچہ لکھنے کا زیادہ حق شیخ

عبدالقادر کا تھا، اور وہی کتاب کا دیباچہ لکھیں گے۔“

ادارہ کے صدر راجہ آف پنڈ راول علی گڑھ میں رہتے تھے۔ اوسط درجے کے رئیس تھے، بگڑے ہوئے رئیسوں کی خامیاں ان میں نہیں تھیں، معقول انسانوں والی البتہ چند خوبیاں ان میں موجود تھیں۔ باوقار، وضع دار، دوست دار، ملی کاموں میں دل چسپی لینے

والے خاموش کارکن۔ اس سلسلہ میں وہ مسلم یونیورسٹی کے دو چار اساتذہ سے گاہے مشورہ بھی کرتے رہتے تھے۔ ۱۹۴۸ء میں گرمیوں کی چھٹیاں ہوئیں، اور والد محترم نے لاہور جانا چاہا تو احتمالی فراری (Intending Evacuee) قانون کے تحت مسلم یونیورسٹی میں ان کا بیس سالہ پراویڈنٹ فنڈ اور امپریل بینک آف انڈیا میں کل جمع جتھا منجمد کر دیا گیا۔ علی گڑھ سے بے سروسامانی کی حالت میں پاکستان کے لئے روانہ ہوتے وقت والد محترم کو صدر ادارہ اقبال راجہ پنڈ راول نے چاندی کی کی ایک تعویزی انگوٹھی دی، کہنے لگے اس کی بدولت آپ کو کبھی مالی دشواری نہیں ہوگی۔ اور ایسا ہی ہوا۔ معاملات خود بخود سدھرتے چلے گئے۔ راجہ صاحب خود تو پاکستان نہ آئے مگر ان کا ایک پوتا پاکستان ٹیلی ویژن کے ڈراموں میں کبھی کبھار نظر آ جایا کرتا تھا۔ معلوم نہیں کہ دادانے پوتے کو پاکستان جاتے ہوئے کوئی انگوٹھی دی تھی یا نہیں۔

مرتب، اقبال نامہ نے پہلی جلد میں لکھا ہے۔ اگرچہ وہ لاہور کو علامہ اقبال کے خطوط جمع کرنے کے لئے موزوں اور مخصوص سمجھتے تھے۔ مگر جونہی کام کا آغاز ہوا۔ یکا یک یہ حقیقت عیاں ہو گئی کہ علی گڑھ اس خدمت و شرف کا ہر طرح سے اہل و حق دار ہے۔ بیسویں صدی کی چوتھی دہائی میں علی گڑھ کو برعظیم کے مسلمانوں کی علمی اور سیاسی معاملات میں ایسی غیر معمولی مرکزیت اور اہمیت حاصل ہو چکی تھی۔ کہ محض اس بنا پر کوئی اور شہر ایسے کاموں کے لیے اس کا مقابلہ نہیں کر سکتا تھا۔ جو کام سرسید نے علی گڑھ کے طلباء سے مسلمانوں کے محضر نامہ پر دستخط کے لیے لیا تھا، کچھ اسی طرح کا کام والد محترم نے برعظیم کے مختلف حصوں سے آنے والے چند منتخب طلباء سے علامہ اقبال کے خطوط کی تلاش کے سلسلے میں لیا۔ سرسید کے زمانے میں طلباء مختلف اضلاع میں جا کر محضر نامہ کا مقصد سمجھاتے اور دستخط حاصل کرتے تھے۔ پرنسپل تھیوڈور بیک بھی طلباء کے ساتھ اس دستخطی مہم میں شریک ہو گئے۔ اور جامع مسجد

دہلی کی سیڑھیوں پر کھڑے دیکھے گئے۔ سرسید نے جون ۱۸۹۰ء میں دستخطوں کی جو قسط
 جنرل سٹریچی کو بھیجی تھی۔ اس کی رو سے، ۶۵۱، ۲۸ مسلمانوں نے یادداشت پر دستخط کیے
 تھے۔ ۱۹۴۳ء میں گرمیوں کی چھٹیوں سے پہلے والد محترم نے چند سنجیدہ طلباء کو یہ کام سپرد
 کیا۔ کہ وہ اپنے علاقے کے مشاہیر اور اقبال دوست احباب سے رابطہ کریں، اور
 علامہ اقبال کے مکاتیب اور مکتوب الہیان کی نشان دہی کریں۔

انہیں اس سلسلے میں ادارہ اقبال کا چھپا ہوا گشتی مراسلہ بھی فراہم کیا گیا۔ دیکھتے ہی
 دیکھتے کشمیر، سرحد، بنگال، بھوپال، حیدرآباد، دکن، مدراس اور میسور میں علی گڑھ کے نوجوان
 سفیر علامہ اقبال کے خطوط کی تلاش کے سلسلے میں قصہ زمین برسر زمین قسم کی تحقیق میں
 مصروف ہو گئے۔ اس مہم کا بڑا اچھا اور فوری اثر ہوا۔ طلباء نے دو تین ماہ میں ہی برعظیم کا کونا
 کونا چھان مارا۔ اور سارے امکانی ماخذ کا پتا ڈھونڈ نکالا۔ ایک فہرست ان لوگوں کی بن
 گئی، جن کے پاس علامہ اقبال کے خط موجود تھے۔ یا ان کی موجودگی کا قوی امکان
 تھا۔ دوسری فہرست ان لوگوں کی بن گئی۔ جن سے علامہ اقبال کی خط و کتابت نہیں تھی۔ یا
 انہوں نے خطوط محفوظ نہیں رکھے تھے۔ مرتب، اقبال نامہ نے اس سلسلہ میں اچھا کام
 کرنے والے طلباء سے عبداللہ بھوپالی کا ذکر خاص طور پر دینا چاہا۔ قیام پاکستان
 کے بعد عبداللہ بھوپالی لاہور آگئے اور وکالت شروع کر دی۔ ایک روز لاہور کی ضلع کچہری
 میں انہیں چاقو مار کر ہلاک کر دیا گیا۔ اقبال نامہ،

کے ایک اور گشتی سفیر طالب علم محمد یوسف تھے۔ انہوں نے ڈاکٹریٹ غالباً جماعہ ازہر
 سے کی، کتابیں لکھیں، پڑھا، پڑھایا، اور عربی سکالر کی حیثیت سے نام کمایا۔ کراچی یونیورسٹی
 کے شعبہ عربی کے پروفیسر اور صدر ہوئے۔ جب مستند عالم تسلیم کر لیے گئے تو ساتھ ہی تسلیم
 جاں کا وقت آ گیا۔ انہی ڈاکٹر محمد یوسف نے کہیں لکھا ہے کہ جب مسلم یونیورسٹی کے شعبہ

معاشیات کے استاد شیخ عطا اللہ نے، اقبال نامہ، کے سلسلے میں کچھ کام ان کے ذمہ کیا تو انہیں خوش گوار حیرت ہوئی کہ علم اقتصاد جیسے بے رس اور سنگلاخ شعبے کا استاد ہونے کے باوجود شیخ صاحب نے علم و ادب کے اتنے اہم کام کی ذمہ داری قبول کر لی ہے۔

اقبال کے خطوط کی جستجو کے سلسلہ میں مسلم یونیورسٹی کے چند طلباء کی قابل ذکر سعی و سرگرمی کے لئے علی گڑھ کی موزونیت کے کچھ اور ثبوت بھی یکے بعد دیگرے سامنے آنے لگے۔ اخباروں میں خبر اور اپیل کی اشاعت کے بعد مرتب کو جو اقبال کا پہلا خط موصول ہوا۔ وہ علی گڑھ سے ہی تھا۔ اقبال کا سب سے پرانا خط بھی علی گڑھ سے ہی دستیاب ہوا۔ سید ظفر الحسن، میاں محمد شریف، میاں عمر الدین، خواجہ غلام السیدین، فضل الرحمن انصاری، ضرار احمد کاظمی، آل احمد سرور، مولوی ظفر احمد صدیقی اور صاحبزادہ آفتاب احمد خان کے نام خطوط بھی علی گڑھ کے علاوہ اور کہاں سے مل سکتے تھے۔ ان کے علاوہ سر اس مسعود اور سید سلیمان ندوی کے نام اقبال کے خطوط بھی جنہیں، اقبال نامہ، کا حاصل کہا جا سکتا ہے۔ علی گڑھ ہی کے دین ہیں۔ یہ حسن اتفاق ہے کہ مسلم یونیورسٹی علی گڑھ میں اسلامی ہفتہ کے سالانہ انعقاد کی وجہ سے جس کی انتظامی کمیٹی میں والد محترم بھی شامل تھے، انہیں سید سلیمان ندوی سے تعلق خاطر ہو گیا۔ جب سید صاحب کو علم ہوا کہ شیخ عطا اللہ اقبال کے خطوط جمع کر رہے ہیں، تو انہوں نے کاتب کا لکھا ہوا مسودہ جو ستر خطوط پر مشتمل تھا۔ رجسٹر ڈاک سے بھیج کر علم دوستی، ایثار اور بے غرضی کی ایک روشن مثال قائم کی۔ اس سلسلہ میں ان کا رویہ عالمانہ اور درویشانہ تھا۔ انہی دنوں ایک معروف رئیس سکھ زمیندار نے جس کا کچھ وقت منگمری میں زمینوں پر اور باقی وقت لاہور میں گزارتا تھا۔ والد محترم کو لکھا کہ علامہ اقبال نے انہیں ایک بار مسلمانوں اور سکھوں کے باہمی تاریخی اور سیاسی تعلقات کے بارے میں ایک طویل خط جسے غیر رسمی مقالہ کہہ سکتے ہیں، لکھا تھا۔

ایک صاحب نے جو علامہ کے بہت قریبی ساتھی شمار ہوتے ہیں، سردار صاحب سے رابطہ کیا، اور خط نقل کرنے کے لئے لے گئے۔ اس کے بعد اصل کو حاصل کرنے کی ہر کوشش ناکام ہو گئی۔ مکتوب الیہ اپنی زمینوں پر نیشکر کی کاشت کیا کرتے تھے۔ رئیس اس درجہ کے تھے کہ ڈیوڑھی پر ہاتھی بندھا ہوا تھا۔ انہوں نے اپنے ماحول اور مشاہدہ کے مطابق تشبیہ استعمال کرتے ہوئے اپنے خط میں لکھا کہ صاحب موصوف سے اقبال کے کاغذات واپس لینے کا کام اتنا ہی ناقابل عمل ہے۔ جتنا کسی ہاتھی کے منہ سے گنا چھیننے کی کوشش۔

سر اس مسعود کے نام لکھے ہوئے خطوط کی دریافت اور حصول کا بھی علی گڑھ سے خاص تعلق ہے۔ ان میں سے صرف ایک خط علی گڑھ کے پتا پر لکھا گیا۔ باقی تمام خطوط اس دور کے ہیں جب سر اس مسعود بھوپال کے وزیر تعلیمات ہوا کرتے تھے۔ سر اس مسعود کا اڑتالیس سال کی عمر میں ۳۱ جولائی ۱۹۳۷ء کو بھوپال میں انتقال ہوا۔ مسلم یونیورسٹی کی مسجد میں جہاں سر سید احمد خان کی قبر کے ایک جانب ان کے صاحب زادے سید محمود کی قبر ہے، وہیں دوسری جانب ان کے پوتے سر اس مسعود کو دفنایا گیا۔ میں اس روز وہاں موجود تھا۔ عمر کم تھی، اس لئے یہ دعویٰ نہیں کروں گا کہ میں جنازے میں شریک تھا۔ البتہ یہ کہہ سکتا ہوں کہ میں نے جنازہ دیکھا تھا۔ اس وقت جلوس باب اسحاق سے داخل ہو کر مسجد کی طرف جا رہا تھا۔ میں نے پہلی بار دیکھا تھا کہ اتھاہ سوگواری اور حد سے گزرنے والا غم کیا ہوتا ہے؟۔ اس کے دس گیارہ سال بعد جس دن قبروں کی ترتیب میں فرق آیا۔ دادا اور پوتے کے درمیان ایک نئی قبر ضابطہ کی کاروائی مکمل کئے بغیر بنائی گئی۔ اس روز بھی میں وہاں موجود تھا۔

سر اس مسعود کی بیوہ لیڈی مسعود کا سسرال علی گڑھ تھا۔ اور میکہ اندور میں تھا۔ جہاں ان کے والد عبدالرشید خان ریاست کے ہوم منسٹر تھے۔ اقبال نامہ، حصہ اول میں چوبیس خط

سر اس مسعود کے نام، تین لیڈی مسعود کے نام اور دس ممنون حسن خان کے نام ہیں۔ ان خطوط کی تلاشی اور فراہمی میں لیڈی مسعود اور ممنون حسن خان کے علاوہ طالب علم عبداللہ بھوپالی کی خدمات کو نظر انداز کرنا ممکن نہیں۔ ایک بار لیڈی مسعود نے علی گڑھ سے اندر جاتے ہوئے اقبال کے خطوط کی ایک قسط نواب احمد سعید خان چھتاری کے بڑے صاحب زادے راحت سعید خان چھتاری کے حوالے کی، تاکہ وہ اسے والد محترم کے حوالے کر دیں۔ راحت سعید اگرچہ چھتاری ہاؤس میرس روڈ علی گڑھ کے باسی تھے۔ مگر ان دنوں دوسری جنگ عظیم ہو رہی تھی۔ اور وہ دہلی کے فوجی بھرتی کے ادارہ میں افسری کرتے تھے۔ دہلی سے قریب ہونے کی وجہ سے آنا جانا لگ رہتا تھا۔ وہ علی گڑھ سے خط لے کر دہلی چلے گئے۔ وہاں پہنچ کر انہوں نے ایک دن اقبال کے سات خطوط رجسٹرڈ ڈاک سے والد صاحب کو بھیج دیئے۔ یہ بھی لکھا کہ ایک کم پڑ گیا ہے۔ غالباً علی گڑھ میں رہ گیا ہے۔ اگلی بار آؤں گا تو پہنچاؤں گا۔

وقت تیزی سے گزرتا رہا۔ حالات نے کروٹ لی، اور راحت سعید چھتاری نے سر اس مسعود کی بیوی سے شادی کر لی۔ بعد میں وہ پاکستان کی وزارت خارجہ سے منسلک ہو گئے۔ سفیر اور سینٹر بنے۔ ۱۹۷۰ء کے آس پاس کی بات ہے۔ کہ بیگم راحت سعید چھتاری کسی نیم سرکاری کام کی پیروی کے سلسلے میں میرے دفتر میں تشریف لائیں۔ جو کراچی میں پاکستان انڈسٹریل ڈویلپمنٹ کارپوریشن کی عمارت میں واقع تھا۔ کام کاج کی بات ختم ہوئی، تو میں نے والد محترم اور اقبال کے خطوط کے حوالے سے اپنا تعارف کرایا اور بتایا کہ سر اس مسعود کے نام علامہ اقبال کے جو خط انہوں نے والد محترم کو ۱۹۴۳ء میں دیئے تھے۔ وہ راحت صاحب کے خط میرے پاس محفوظ ہیں۔ یہ سن کر لمحہ بھر کے لئے یا شاید اس سے بھی کم وقت کے لئے ان کی آنکھوں میں یادوں بھری چمک پیدا ہوئی۔ حیران ہو کر

کچھ اس طرح کی بات کی، کہ یہ خطوط آپ کے والد کی بدلت ضائع ہونے سے بچ گئے، چھپ گئے اور محفوظ ہو گئے۔ پھر ذرا توقف کیا اور کہنے لگیں۔ میں کسی وقت ان کو ایک بار دیکھنا چاہوں گی۔ یہ آخری بات انہوں نے بالکل غیر جذباتی انداز میں کہی، چہرہ بے احساس، لہجہ رسمی، یاد ایام کا غلبہ ہوا نہ عمر رفتہ کو آواز دی۔ میرا خیال تھا کہ ایک لمبی سانس لینے اور ایک ہلکی سی آہ کھینچنے کے بعد وہ مجھے ہمراہ لے کر شیش محل بھوپال پہنچ جائیں گی۔ اور میرا تعارف شاعر مشرق سے کرائیں گی۔ حمید یہ ہسپتال میں برقی علاج کے باوجود علامہ اقبال بیٹھی ہوئی آواز سے صرف اتنا دریافت کریں گے کہ اقبال نامہ کی نیا ایڈیشن جس کی اشاعت شیخ عطا اللہ تمہیں سوئپ گئے تھے۔ کب تک شائع ہوگا۔ یہ خواہش پوری نہ ہوئی، میں نے جو تصور باندھا تھا۔ اس کی رومانی ساخت میں یہ شرط شامل تھی کہ وہ پورا نہ ہو سکے۔ اس میں سابقہ لیڈی مسعود اور بیگم چھتاری کا کیا قصور؟۔ وہ تھوڑی سی دیر کے لئے خاموش ہو گئیں۔ میں نے اس خاموشی میں محل ہونے کی بجائے یہ سوچنا شروع کر دیا کہ اقبال نے ایک جوانی خط نواب زادہ راحت سعید چھتاری کے نام بھی لکھا تھا۔ جب وہ مسلم یونیورسٹی کے شعبہ اردو میں ایم، اے کے سال اول کے طالب علم تھے۔ بال جبریل میں بھر تری ہری سے ماخوذ اقبال کا یہ شعر درج ہے؛

”پھول کی پتی سے کٹ سکتا ہے ہیرے کا جگر“

”مرد ناداں پر کلام نرم و نازک بے اثر“

راحت چھتاری نے اقبال کو لکھا کہ میرے استاد آل احمد سرور نے شعر کے جو معنی بتائے ہیں، مجھے اس سے یہ اختلاف ہے۔ اقبال نے جواب دیا کہ آپ اور آپ کے استاد دونوں اپنی جگہ صحیح ہیں۔ لیکن میرا مطلب کچھ اور ہے۔ اور آئندہ زمانہ ہی اس کو واضح کر سکے گا۔

مرتب اقبال نامہ نے فروری ۱۹۴۳ء سے اگست ۱۹۴۷ء تک علامہ اقبال کے خطوط کی جستجو میں جو خط و کتابت کی تھی۔ جس کی بدولت ”اقبال نامہ“ کی دونوں جلدیں قیام پاکستان سے پہلے تیار ہو گئی تھیں۔ ان کاغذات کا سب سے اہم حصہ وہ مسل تھی۔ جس میں جو اب آ آنے والے خطوط سنبھال کر رکھے ہوئے تھے۔ یہ برعظیم اور برطانیہ سے آئے ہوئے بہت سے خطوط کا مجموعہ تھا۔ جن میں ہر خط بذات خود ایک داستان یا دستاویز کا درجہ رکھتا تھا۔ ان میں پروفیسر آرا، اے، نکلسن (وفات اگست ۱۹۴۵ء) کے بھی دو ایک خط موجود تھے۔ ایک آدھ سر میکلم ڈارلنگ کا بھی تھا۔ یہ دوسری جنگ عظیم کے دوران اس وقت لکھے گئے تھے۔ جب برطانیہ اور برعظیم کے درمیان رسل و رسائل کا سلسلہ بے حد مخدوش تھا۔ ان دنوں ڈاک کا ایک طریقہ یہ تھا کہ لندن میں خطوط کی ۳۵ ایم، ایم فلم پر تصویر لی جاتی۔ اور پھر منفی عکس کی چرخی مختلف ذرائع سے سفر کرتی ہوئی جو کبھی بحری، بری اور کبھی کبھی فضائی ہوتا ہوا بالآخر بمبئی پہنچ جاتی۔ وہاں سے پوسٹ کارڈ سائز کے پرنٹ تیار کر کے مکتوب الیہ کو بھیج دیئے جاتے۔ برطانیہ سے آئے ہوئے بیشتر خطوط عکسی تھے۔ سر میکلم ڈارلنگ کا ۱۴ جون ۱۹۴۳ء کا عکسی خطوط میرے پاس محفوظ ہے۔ اس میں اقبال کا ۲۸ فروری ۱۹۳۸ء کا لکھا ہوا ایک خط نقل کیا ہوا ہے۔ میں اس مسل والے ان سب خطوط کو منفی عکس والے خطوط شمار کرتا تھا۔ جن میں حیلہ گری سے کام لیا گیا تھا۔ بڑے معاوضہ کی توقع کی گئی تھی۔ معاوضہ کا کچھ ذکر خواجہ حسن نظامی کے ابتدائی خطوط میں بھی ملتا تھا۔ مگر جہاں تک میرا علم ہے۔ کام کی نوعیت سے واقف ہونے کے بعد ان خطوط کی نقل بلا معاوضہ فراہم کی گئی۔ یوں بھی ان دنوں مرتب کے بڑے بھائی شیخ برکت علی، دہلی شہر کی پولیس کے سربراہ تھے۔ مزاج خانقاہی تھا۔ خواجہ حسن نظامی سے ان کی دوستی تھی۔ ایک بار وہ درگاہ پر حاضری کے لیے مجھے بھی ہمراہ لے گئے تھے۔

اس مسل میں نوجوان جاوید اقبال کا بھی ایک خط شامل تھا۔ جس میں والد صاحب محترم کے استفسار کے جواب میں لکھا تھا۔ کہ اقبال کے نام جو خطوط آتے تھے۔ وہ دستیاب نہیں ہیں، کیونکہ علامہ اقبال انہیں نذر آتش کر دیا کرتے تھے۔ والد محترم نے یہ سوال اقبال کے سید سلیمان ندوی کے نام ے، اپریل ۱۹۳۶ء کے لکھے ہوئے خط کے حوالے سے کیا تھا۔ جس میں درج ہے کہ آپ کے بعض خطوط میرے پاس محفوظ ہیں۔

اس نادر مسل میں جن صاحب کے لکھے ہوئے خط سب سے زیادہ تھے۔ وہ اپنا نام تخلص اور پتہ کچھ یوں لکھا کرتے تھے۔ ڈاکٹر محمد عباس علی خان لمعہ جاگیر دار ٹونڈہ پور، مشرقی خاندیش، سی پی، وہ آسمانی رنگ کے لکیروں والے کاغذ پر خط لکھتے تھے۔ تیز قلم اور بسیار نویس تھے۔ تحریر قدرے خفی تھی، ورق کے دونوں طرف لکھی ہوئی، خط ایک اچھی خاصی داستان ہوا کرتا تھا۔ ملت اسلامیہ بالخصوص برعظیم کے مسلمانوں کے مسائل کا ذکر بڑے درد مندانہ انداز میں کیا کرتے۔ اقبال کے خطوط جمع کرنے کے منصوبہ کی بڑھ چڑھ کر حمایت کی۔ متعلقہ لوگوں سے ذاتی رابطہ کرنے کا یقین دلایا۔ اور اپنے نام لکھے ہوئے خطوط کی تلاش اور قسط وار فراہمی کا وعدہ بھی کیا۔ بڑے آدمیوں سے اپنے تعلقات کا ذکر بھی ضمناً کیا کرتے تھے۔ ان مشاہیر میں اقبال کے بعد رابند ناتھ ٹیگور کا نام آتا تھا۔ ڈاکٹر محمد عباس علی خان لمعہ

مرتب اقبال نامہ کا تعارف سر شیخ عبدالقادر نے کرایا تھا۔ اور بقول مرتب، "اس طرح اس خدمت کے لیے مجھے ایک نوجوان مخلص دوست، مداح اور عقیدت مند میسر آ گئے۔ ان کی دل چسپی اور اقبال سے ذاتی تعلقات ہونے کی بنا پر ڈاکٹر محمد عباس علی خان

لمعہ کو ادارہ اقبال کا نائب صدر مقرر کیا گیا۔ ایک عرصہ کی خط و کتابت کے بعد انہوں نے اقبال کے دو مختصر خطوں کے بجھے بجھے تصویری پرنٹ بنوا کر بھیجے، اور وعدہ کیا کہ جونہی

انہیں موقع ملا، وہ دیگر خطوط کے پرنٹ بھی بنوا کر بھیج دیں گے۔ ان کا کہنا تھا کہ یہ کام کسی بڑے شہر یعنی حیدرآباد دکن یا بمبئی میں ہو سکتا ہے۔ اور جب کبھی ان کا ادھر جانا ہوا، وہ باقی خطوط کے عکس بنا لیں گے۔ جب اس قسم کا موقع انہیں دیر تک نہ ملا تو انہوں نے خود ہی نقول اور تراجم تیار کئے اور بھیج دیئے۔ ”اقبال نامہ“ کی پہلی جلد میں ان کے بھیجے ہوئے انتیس خط شامل ہیں۔ پانچ انگریزی سے ترجمہ کئے گئے ہیں۔ اور باقی مبینہ طور پر اردو میں لکھے گئے ہیں۔ انہیں لکھا گیا کہ باقی ستائیس خطوط کے اصل یا عکس جلد از جلد بھیج دیں۔ ان کا جواب کچھ اس قسم کا ہوتا تھا کہ عنقریب فراہم کر دیے جائیں گے۔ اب ان کے خطوط میں وہ پہلے والی باقاعدگی نہ رہی اور نہ ہی وہ پہلے والی تفصیلی داستان گوئی۔ اسی اثناء میں، اقبال نامہ، کی پہلی جلد شائع ہو گئی۔ صاحب موصوف کو فوراً عکس بھیجنے کے لئے تاکید خط لکھے گئے تھے۔ انہوں نے چپ سادھ لی۔ بالآخر ان کا جواب ایک دن آ ہی گیا۔ لکھا تھا کہ میری غیر موجودگی میں اس علاقہ میں بڑے زور و شور سے ہندو مسلم فسادات ہوئے، جس میں میرا گھر بھی جلا کر خاک کر دیا گیا۔ اس سے آگے خط پڑھنے کی کوئی ضرورت نہ تھی۔

ظاہر ہے کہ

جلا ہے جسم جہاں دل بھی جل گیا ہوگا

والد محترم کے نام یہ صاحب موصوف آخری خط تھا۔ میں نے اسے پڑھا اور مسل میں نتھی کر دیا۔ میں اس وقت بی، اے کا طالب علم تھا۔

ڈاکٹر محمد عباس علی خان لمعہ نے جن دو خطوط کے عکس بھیجے تھے۔ وہ دونوں بہت مختصر تھے۔ ایک کی تاریخ ۱۳ جون ۱۹۳۲ء تھی اور دوسرے کی ۳۰ جون ۱۹۳۳ء تھی۔ پہلے خط پر اقبال نے مکتوب الیہ کا نام نہیں لکھا تھا۔ یہ خط کسی بھی شخص کے نام ہو سکتا ہے۔ چونکہ نصف صدی سے زیادہ مدت گزرنے کے باوجود کسی اور شخص نے مکتوب الیہ ہونے کا دعویٰ نہیں

کیا۔ لہذا اس خط کو اقبال نامہ کے نئے ایڈیشن میں لمعہ کے نام واحد خط کی حیثیت سے شامل کیا جا رہا ہے۔ دوسرا خط صرف ایک سطر کا ہے۔ اور یہ مختصر عبارت خلاف محاورہ ہے۔ جملہ کی ساخت غیر مانوس ہے۔ اور اس میں واضح بھداپن ہے۔۔۔۔۔ میرا دوستانہ مشورہ یہ ہے کہ آپ شعر و سخن میں اپنا وقت عزیز ضرور صرف کریں۔“ جب وقت عزیز کا حوالہ دیا جائے تو دوستانہ مشورہ یہ ہوتا ہے کہ اسے ضائع نہ کیا جائے۔ صلاحیتوں کے فروغ اور افزائش کے لئے محنت کرنے کا کہا جاتا ہے۔ وقت عزیز ضرور صرف کرنے کا مشورہ نہیں کہا جاتا۔ میں پوری ذمہ داری سے کہہ سکتا ہوں کہ جب میں نے ڈاکٹر محمد عباس علی خان لمعہ کا آخری خط آنے کے بعد ۳۰ جون ۱۹۳۳ء کو خط کے بھدے عکس کو بہت غور سے دیکھا تو مجھے شبہ ہوا جیسے کسی نے اس جملہ میں لفظ نہ کو ضرور میں بدل دیا ہو ہے۔ یہ خط تحریف کے شبہ کی بنا پر اس مجموعہ میں شامل نہیں کیا گیا۔ باقی کے ستائیس خطوط وہ ہیں۔ جن کے بارے میں یہ اطلاع دی گئی تھی کہ عکس فراہم کئے جانے سے پہلے وہ فسادات میں تباہ ہو گئے ہیں۔ ظاہر ہے کہ ان کے لیے بھی اس مجموعہ میں کوئی جگہ نہیں۔ ڈاکٹر محمد عباس علی خان لمعہ کے بارے میں جو تو صنفی کلمات، اقبال نامہ، جلد اول کے دیباچہ میں شامل تھے۔ انہیں حذف کرنا بھی ضروری سمجھا گیا۔ آکسفورڈ کے تعلیم یافتہ ایک نامور اقبال شناس نے جو ایک زمانہ میں جنوبی ہند کی ایک ریاست میں اعلیٰ عہدہ پر فائز تھے۔ اور خاندانیش سے قریب ہونے کی وجہ سے ڈاکٹر محمد عباس علی خان لمعہ کی شخصیت اور حالات کے بارے میں ذاتی واقفیت رکھتے تھے۔ مرتب اقبال نامہ کو بتایا کہ ڈاکٹر محمد عباس علی خان لمعہ ایک ناکام اور جاہ طلب شخص تھے۔ نام کے ساتھ ڈاکٹر لکھتے تھے حالانکہ ڈاکٹری کی تعلیم مکمل نہیں کی تھی۔ مطلب یہ تھا کہ ایسے لوگ شہرت کی خاطر سب کچھ کر گزرتے ہیں۔ چند سال ہوئے مجھے ڈاکٹر وحید قریشی نے جو ان دنوں بزم اقبال کے سربراہ تھے، کہ علامہ اقبال کے چند

خطوط لمعہ مرحوم کے اثاث البیت میں دریافت ہوئے ہیں۔ مگر ان کے متن اور اقبال نامہ کے فراہم کردہ متن میں بہت فرق ہے۔ مرتب، اقبال نامہ، کی جانب سے ہم ڈاکٹر محمد عباس علی خان لمعہ کے خطوط کا سلسلہ واقعات اور حادثہ معترضہ کو محققین کے سپرد کرتے ہیں۔

والد محترم کے نام، اقبال نامہ کے سلسلے میں آنے والے خطوط کی ذاتی مسل پاکستان پہنچ کر سال دو سال بعد گم ہو گئی۔ عنایت علی صاحب مسلم یونیورسٹی میں ہمارے گھر کے قریب رہا کرتے تھے۔ اور سال ہا سال تک صبح کی سیر میں والد محترم کے مستقل ساتھی ہوا کرتے تھے۔ یہ دونوں تاروں کی چھانوں میں سیر کے لیے نکلا کرتے تھے۔ ذکا اللہ روڈ پر ان سے زیادہ سحر خیز کوئی اور نہ تھا۔ پاکستان آنے کے بعد عنایت علی صاحب کو بیڈن روڈ کے علاقے میں گھر الاٹ ہوا، جو ہمارے کوپر روڈ والے مکان سے زیادہ دور نہ تھا۔ اپنے آپ کو مصروف رکھنے کے لئے عنایت علی صاحب نے، علیگ، کے نام سے ایک ہفت روزہ اخبار نکالنا شروع کر دیا۔ وہ، الہلال، اور البلاغ کی دو جلدیں اور اقبال نامہ کی مسل مستعار لے گئے۔ تاکہ علیگ اخبار کے صفحات بھرنے کے لیے مواد مل جائے۔ ان کے معاونین میں دونو جوان جزوقتی کارکن شامل تھے۔ ایک عبدالعزیز جو بعد میں لندن سے ڈگری لائے۔ اور سنٹرل ٹریننگ کالج سے وابستہ ہو گئے تھے۔ دوسرے خلیل الرحمن داؤدی جو ایک معروف محقق اور نادر مسودات کے مالک تھے۔ ایک دن عنایت علی صاحب نے یہ خبر سنائی کہ، الہلال کی دونوں جلدیں اور خطوط کی مسل تینوں چیزیں گم ہو گئی ہیں۔ میں نے اس واقعہ کے چالیس پینتالیس سال بعد پروفیسر عبدالعزیز اور خلیل الرحمن داؤدی سے رابطہ کیا۔ تاکہ خطوط کی تلاش میں ان کی مدد لی جاسکے۔ دونوں نے اس کام میں دل چسپی کا اظہار کیا۔ مگر مسل نہیں ملی۔

میری دانست میں، اقبال نامہ، کی سرزمین محققین کے لیے بڑی زرخیز ہے۔ میری مراد اس امر سے نہیں، کہ۔، اقبال نامہ، ایک نوع کی سوانح نویسی، کارزار حیات کی وقائع نگاری یا بسراوقات کا روزنامچہ ہے۔ جو اقبال کی سوچ اور شخصیت کی دریافت کے لئے ماخذ و منابع کا کام دے سکتا ہے۔ میں تو اس سے بہت کم تر سطح کی بات کر رہا ہوں۔ میرے ذہن میں جو سوال ہیں، وہ کچھ اس طرح کے ہیں۔ اقبال نامہ حصہ اول ۱۹۴۴ء کے اواخر میں شائع ہوا یا ۱۹۴۵ء کے شروع میں؟۔ کتاب پرسن اشاعت اور دیباچہ پرسن تحریر کیوں نہ دیا گیا؟۔ حصہ اول کی اشاعت کے فوراً بعد اس کی فروخت روک کر نئے بازار سے واپس کیوں منگوائے گئے؟۔ اقبال کے خطوط میں سے کیا کچھ خذف کیا گیا۔ کیا پبلشر نے اس خذف و مخذوف کے سلسلہ میں مرتب سے کوئی رابطہ کیا؟۔ اور اجازت لی تھی۔ کیا وجہ ہے کہ، اقبال نامہ، کا حصہ دوم جو قیام پاکستان کے وقت تقریباً مکمل ہو چکا تھا، ۱۹۵۱ء سے پہلے شائع نہ ہو سکا۔ ان سوالات کو جواب وقت دے گا۔ اور نہ بھی دے گا تو کوئی فرق نہیں پڑے گا۔ اصل کام اقبال کے خطوط کا جمع کرنا اور ان کی حفاظت تھی جو انجام پا چکا ہے۔ تاہم دو اشارے ضروری ہیں۔ ایک بیان کی صورت میں اور دوسرا مثال کی شکل میں۔

ڈاکٹر رفیع الدین ہاشمی کی کتاب، تصانیف اقبال کا تحقیقی اور توضیحی مطالعہ میں، اقبال نامہ، کے ناشر شیخ محمد اشرف کا مندرجہ ذیل بیان ملتا ہے۔، اقبال نامہ، حصہ اول کی اشاعت رکوانے کا اصل قصہ یہ ہے کہ اس میں ایک خط تھا۔ سر اس مسعود کے نام، جس میں اقبال نے لکھا تھا کہ جب تک جاوید کی تعلیم مکمل نہ ہو جائے پنشن جاری رہے۔ یہ ایک طرح کی درخواست تھی۔ چودہری محمد حسین اس زمانے میں پریس انچارج کے سپرنٹنڈنٹ تھے۔ اور پیپر کنٹرولر بھی، اس وقت کا غڈ پر کنٹرول تھا، جس کا مطلب تھا کہ ناشرین کی روح وہ قبض کر سکتے ہیں۔ چودہری صاحب نے کہا یہ خط شامل نہ کیا جائے۔ مگر کتاب چھپ چکی تھی۔

جلدیں بن گئی تھیں۔ ان کا کہنا تھا کہ بیچ میں سے نکال دو۔ مگر میں نے یہ پسند نہ کیا اور کتاب روک کر رکھ دی۔ فروخت بند کر دی۔ کافی عرصہ انتظار کیا۔ پھر میں نے وہ خط کتاب میں سے نکال دیا۔ جس خط کا ذکر ہو رہا ہے۔ وہ علامہ اقبال نے سر اس مسعود کو ۱۱ دسمبر ۱۹۳۵ء کو لکھا تھا۔ مرتب کے پاس، اقبال نامہ، حصہ اول کے تین نسخے تھے۔ دو میں یہ خط صفحہ ۳۷۳ (آخری دوسطریں) سے لے کر صفحہ ۳۷۶ کی (چار سطروں) تک پھیلا ہوا ہے۔ تیسرے نسخے میں اس خط کو حذف کرنے کی نامکمل کوشش کی گئی ہے۔ ۱۱ دسمبر ۱۹۳۵ء کا لکھا ہوا کوئی خط کتاب میں شامل نہیں ہے۔ صفحہ ۳۷۳ پر زیریں جگہ خالی ہے۔ اور صفحہ ۳۷۴ پر نیا خط شروع ہو جاتا ہے۔ مگر اس کا متن صفحات ۳۷۵، ۳۷۶ پر ۱۱ دسمبر والے خط کے متن میں گڈمڈ ہو جاتا ہے۔ اس طرح سر اس مسعود کے نام ۱۰ جون ۱۹۳۷ء والے خط میں یہ جملہ دو نسخوں میں موجود ہے۔ لیکن تیسرے میں غائب ہے۔ ”نمبر ۳ شیخ اعجاز احمد میرا بھتیجا ہے۔ نہایت صالح آدمی ہے۔ لیکن وہ خود بہت عمیل دار ہے۔ اور عام طور پر لاہور سے باہر رہتا ہے۔ ہاشمی صاحب کی تحقیق کے مطابق خط کا اصل متن اس طرح ہے۔ ”شیخ اعجاز احمد میرا بھتیجا ہے۔ نہایت صالح آدمی ہے۔ مگر افسوس کہ عقائد کی رو سے قادیانی ہے۔ تم کو معلوم ہے کہ ایسا عقیدہ رکھنے والا آدمی مسلمان بچوں کا Guardian ہو سکتا ہے یا نہیں، اس کے علاوہ وہ خود بہت عمیل دار ہے۔

سر اس مسعود کے نام اقبال کے ۳۰ مئی ۱۹۳۵ء کے خط کا ابتدائی حصہ چھاپنے سے روک لیا گیا تھا۔ اور عبارت کی جگہ نقطے لگا دیے گئے۔ اس خط کا مکمل متن شائع کرنے کے لئے والد مرحوم کے کاغذات میں اصل یا اس کی نقل کی تلاش میں ناکام ہو کر میں نے شیخ محمد اشرف سے رجوع کیا۔ میں ان دنوں تہران میں تعینات تھا۔ شیخ صاحب مجھے سعودی عرب میں مل گئے۔ فرمانے لگے وارث روڈ والی کوٹھی بند ہے۔ میں اب ڈاکٹر ریاض الحسن کے

ساتھ پونچھ روڈ پر ہتا ہوں۔ آپ جب اگلی بار پاکستان آئیں تو میں آپ کے ہمراہ وارث روڈ چلوں گا۔ اور اقبال کے اس خط کو تلاش کروں گا۔ ایک دن اس کا موقع آ ہی گیا۔ ہم دونوں ایک پہر مٹی سے اٹے ہوئے کمروں میں کتابوں اور کاغذوں سے الجھتے رہے۔ ایک پرانی سیف کو بمشکل کھولا۔ اس میں علامہ اقبال کے چند خطوط کی بلاک سے چھپی ہوئی نقلیں رکھی ہوئی تھیں۔ جس خط کی تلاش تھی۔ وہ نہیں ملا، چند ماہ بعد شیخ صاحب بھی اس دنیا سے رخصت ہو گئے۔

علامہ اقبال اور والد محترم کے تعلقات نہ ہونے کے برابر تھے۔ ان کی نوعیت وہی تھی۔ جو ایک دور افتاد عقیدت مند اور اس کے بلند مرتبہ مرشد کے تعلقات کی ہو سکتی ہے۔ ملاقات بھی دو چار بار سے زیادہ نہیں ہوئی۔ میں بہت چھوٹا سا تھا۔ اس لئے وثوق سے اس بارے میں کہنا بہت مشکل ہے۔ مجھے بچپن کا صرف یہ واقعہ یاد ہے کہ ہم لوگ گرمیوں کی چھٹیوں میں علی گڑھ سے امرتسر آئے ہوئے تھے۔ ایک دن والد محترم نے کہا کہ وہ مجھے اور برادر بزرگ مختار محمود کو چڑیا گھر دکھانے کے لیے لاہور لے کر جا رہے ہیں۔ صبح سویرے ریل گاڑی سے روانہ ہوئے اور لاہور پہنچ کر دن بھر کے لئے سالم تانگہ کرائے پر لیا۔ پہلا پڑاؤ اسٹیشن کے قریب ہی تھا۔ ٹانگا ایک کوٹھی کے باہر دیوار کے ساتھ کھڑا ہو گیا۔ والد محترم پیدل پھانک کے اندر چلے گئے۔ کوچوان نے تنگ باگ کو اور ڈھیلا کیا اور گھوڑے کے آگے چارہ ڈال دیا۔ مجھے نہ یہ معلوم تھا کہ یہ گھر کس کا ہے؟ نہ یہ یاد ہے کہ والد محترم کتنی دیر کے بعد باہر آئے۔ بہت عرصہ بعد یہ عقدہ کھلا کہ سڑک کا نام میور روڈ (اب علامہ اقبال روڈ) مکان کا نام جاوید منزل اور مکین کا نام سر ڈاکٹر محمد اقبال تھا۔ کئی سال بعد ایک روز والد محترم نے مسکراتے ہوئے کہا کہ اس ملاقات کے دوران علامہ اقبال نے فرمایا تھا کہ آپ کے خیالات اور خواہشات کے مطابق کام کرنے کے لئے لاہور زیادہ مناسب

رہے گا۔ آپ یہاں آجائیں، لیکن یہ نہ بتایا کہ کہاں رکھی ہے روٹی رات کی؟۔

ایک بار علی گڑھ کے طلبا کا ایک وفد لاہور میں علامہ اقبال کی خدمت میں حاضر ہوا۔ اس وفد کے ایک رکن نے اپنے مضمون میں لکھا ہے۔ کہ علامہ اقبال نے گفتگو کے دوران فرمایا ہے کہ مسلم یونیورسٹی کے چند اساتذہ وہاں کے طلباء کی نظریاتی تعلیم اور تربیت کے لیے اچھا کام کر رہے ہیں۔ دو چار نام لیے، جن میں شیخ عطا اللہ کا نام بھی شامل تھا۔ والد محترم کی علامہ اقبال سے کبھی خط و کتابت نہیں ہوئی۔ اور نہ ہی میں چند سال پہلے تک ان کے کسی ہم نام کو جانتا تھا۔ چند سال ہوئے میں جاوید منزل میں واقع اقبال میوزیم دیکھنے گیا۔ وہاں علامہ اقبال کا ایک خط فریم میں لگا ہوا تھا۔ مکتوب الیہ کا نام شیخ عطا اللہ ہے۔ یہ خط ۱۰، اپریل ۱۹۰۹ء کو لکھا ہوا ہے۔ خط سے پتا چلتا ہے کہ مکتوب الیہ ”قانونی مشاغل“ سے متعلق ہیں۔ ان مشاغل کی صحیح نوعیت اور صاحب موصوف کی پیشہ وارانہ حیثیت کا پتہ نہیں چلتا۔ اقبال نے انہیں دینی خدمات کے لیے وقت نکالنے پر تحسین کا مستحق قرار دیا ہے۔ ایک اور خط انہی شیخ عطا اللہ صاحب کے نام ملتا ہے۔ جو چھ جنوری ۱۹۲۲ء کو لکھا گیا تھا۔ اس خط میں ”تعلقات دیرینہ“ کے ذکر کے ساتھ اقبال نے شیخ عطا اللہ صاحب کی گوشہ نشینی کا ذکر بھی کیا ہے۔ اور توقع کی ہے کہ اس کی بدولت انہیں قرآن کریم پر غور و حوض کرنے کا بہتر موقع ملتا ہوگا۔ یہ شیخ عطا اللہ صاحب عمر میں والد محترم سے بہت بڑے تھے۔ ان کے نام اقبال کا پہلا خط ۱۹۰۹ء کا ہے۔ ان دنوں یہ دوسرے اور بڑے شیخ عطاء اللہ صاحب قانونی مشاغل میں مصروف تھے۔ اس وقت والد صاحب محترم کی عمر بارہ برس تھی۔

سید مظفر حسین برنی (انڈین ایڈمنسٹریٹو سروس) نے رسالہ، شاعر بمبئی، اقبال نمبر (جنوری۔ جون ۱۹۸۸ء) میں ایک مضمون ”اقبال کے پانچ غیر مطبوعہ خطوط“ کے عنوان

سے لکھا ہے۔ یہ پانچ خط مسلم یونیورسٹی علی گڑھ کی پرانی فائلوں سے حاصل کئے گئے ہیں۔ ان میں سے ایک خط علامہ اقبال نے اپنے انتقال سے ٹھیک دو برس پہلے ۲۱، اپریل (برنی صاحب نے مارچ لکھا ہے۔ جو میری دانست میں درست نہیں ہے۔) ۱۹۳۶ء کو لکھا تھا۔ یہ طویل ٹائپ شدہ خط مسلم یونیورسٹی کے وائس چانسلر ڈاکٹر ضیاء الدین کے نام لکھا ہے۔ ان دنوں والد محترم کے مسودہ کتاب The cooperative Movement in the punjab کولندن کے مشہور ناشر جارج ایلن نے اپنی ماہرین کی آراء کے پیش نظر شائع کرنے کا فیصلہ کیا تھا۔ مگر اس امر کے باعث کہ تحقیقی کتب کی فروخت محدود پیمانہ پر ہوتی ہے۔ انہوں نے اشاعت کے لیے یہ شرط عائد کی کہ مصنف کی جانب سے ایک سو پونڈ کی امداد رقم ناشر کو ادا کی جائے۔ علامہ اقبال نے اپنے خط میں پر زور سفارش کی کہ یہ رقم یونیورسٹی فنڈ یا کسی اور ذریعے سے حاصل فراہم کی جائے۔ کیونکہ اس کتاب کی اشاعت مصنف اور مسلم یونیورسٹی دونوں کے لیے باعث عزت ہوگی۔ علامہ اقبال کی سفارش کون ٹال سکتا تھا۔ کتاب ۱۹۳۷ء میں کمبیرج کے Prof. c.R.Fay کے دیباچہ کے ساتھ چھپی۔ لندن کے رسالے The Spectator کی ۲۳ اپریل کی اشاعت میں Sir A.F. Whyte نے اپنے ریویو میں اس کتاب کی تعریف کی۔ جسے پڑھ کر سر راس مسعود صاحب نے والد محترم کو مبارکباد کے خط میں لکھا کہ ساری یونیورسٹی کو اس کتاب کی تعریف پر فخر ہونا چاہیے۔ سر راس مسعود کا یہ خط آج بھی میرے پاس موجود ہے۔ میں جب اس خط کو پڑھتا ہوں، تو مجھے بہت کچھ یاد آ جاتا ہے۔ یہ بات میرے علم میں ہے، مگر میں اسے بیان نہیں کروں گا کہ آخر وہ کیا وجہ تھی کہ والد محترم کولندن سے شائع ہونے والی ضخیم تحقیقی مقالے کے لئے سو پونڈ کی امدادی رقم کی خاطر علامہ اقبال کو براہ راست مسلم یونیورسٹی کے وائس چانسلر کو خط لکھنے کی زحمت دینا پڑی۔ بہت سے باتوں کے

بارے میں خاموش رہنے اور وضع احتیاط اختیار کرنے کے باوجود یہ تعارفی اور توضیحی کلمات بہت طویل ہو گئے ہیں۔ اس کے باوجود میں اگر اشہب قلم کو ایڑ لگا دوں تو وہ ممنوعہ علاقے میں بہت دور نکل جائے گا۔ تاہم میں بھی مرضی اور مزاج والا ہوں۔ کچھ ایسی منزلیں بھی میری زد میں ہیں، جنہیں میں سر نہیں کرنا چاہتا۔

اقبال نامہ، اقبال کے خطوط جمع کرنے کی پہلی باقاعدہ اور باضابطہ کوشش کا ثمر ہے۔ اس مجموعہ کو اولیت کے اس اعزاز کے علاوہ مکاتیب اور مکتوب الہیان کی تعداد اور تنوع کی فضیلت بھی حاصل ہے۔ اسناد کے سلسلہ میں اس کی اہمیت کا اندازہ اس بات سے لگایا جا سکتا ہے کہ اقبال کی ”مستند ترین سوانح حیات“ زندہ رود میں اس کے کم و بیش اسی (۸۰) حوالے موجود ہیں۔ مکاتیب اقبال کا یہ مجموعہ ایک نوع کی سدا بہار کتاب ہے۔ جسے ہر موسم میں با آسانی دستیاب ہونا چاہیے۔ اس کے باوجود یہ کتاب ایک عرصہ تک ناپید تھی۔ ایک حد تک اس کی تاخیر کی ذمہ داری مجھ پر عائد ہوتی ہے۔ نئے ایڈیشن کے لیے والد محترم کے پیش نظر ایک آٹھ نکاتی منصوبہ تھا۔ ان کی خواہش تھی کہ اقبال نامہ کے دونوں حصے ایک جلد میں شائع کیے جائیں۔ متن میں جو اغلاط در آئی ہیں۔ خواہ وہ کتابت، پروف خوانی، غلط فہمی، خوانائی کے مسائل یعنی کاغذ کا پرانا پن، روشنائی کی بے نوری یا کسی اور وجہ سے ہی کیوں نہ ہو۔ ان سب کو درست کیا جائے۔ لمحہ کے جن خطوط کے عکس دستیاب نہیں ہوئے۔ وہ خذف کر دیئے جائیں۔ سر راس مسعود کے نام لکھا ہوا جو خط فروخت روک کر نکالا گیا تھا۔ اسے دوبارہ شامل کیا جائے۔ شیخ اعجاز احمد کو بچوں کا قانونی سرپرست بنانے کے سلسلے میں جس الجھن کا اقبال نے ذکر کیا ہے۔ اس خذف کرنے کی بجائے حرف بحرف نقل کیا جائے۔ کتاب کا اشاریہ تیار کیا جائے۔ ترجمہ کے ساتھ انگریزی متن بھی ہونا چاہیے۔ مکتوب الہیہم کا مختصر تعارف بھی شامل کیا جائے۔ مرتب نے آخری کام خود شروع

کر دیا تھا۔ مگر وہ اسے مکمل نہ کر سکے۔ اقبال نامہ کا یہ ایڈیشن مولف کی منصوبہ بندی کے عین مطابق ہے۔ صرف دو نکات پر عمل کرنا رہ گیا ہے۔ ایک انگریزی متن کا شامل کیا جانا۔ اور دوسرا شخصیات کا تعارف۔ یہ کسر بھی کسی دن پوری ہو جائے گی۔ آخر میں مجھے اقبال اکادمی کا شکریہ ادا کرنا ہے کہ جس کے اشتراک کے ساتھ یہ ایڈیشن شائع کیا جا رہا ہے۔ و ما توفیقی الا باللہ۔

العطا

۱۷۷۔ شادمان۔ ۲

مختار مسعود

----- اختتام -----